

إرشاد السالكين إلى رياض الصالحين
المعروف به

حديثه

اصلاح مريض

جلد يازدهم

قرآن ياد رکھنے کی تاکید

تلاوت قرآن کے فضائل

وضو کے فضائل، اذان کے فضائل

بعض سورتوں اور آیتوں کے فضائل

يوم جمعہ کے آداب و فضائل

کتاب الفضائل

نماز اور جماعت کی تاکید اور فضائل

ليلة القدر کے فضائل

تہجد کے فضائل، تراویح کے فضائل

زکوٰۃ کے فضائل اور بنیادی مسائل

محصال فطرت اور سواک کے فضائل

روزہ کے فضائل و مسائل۔ حج کے فضائل

افادہ

حضرت اقدس مولانا مفتی احمد رضا خان پوری دابرہ کاظم

شیخ الحدیث، محدثی جامعہ اسلامیہ، ایم اے ایم اے، ڈابھیل

ناشر

مکتبہ محمدیہ

محمد نگر، ڈابھیل، گجرات

إرشاد السالكين إلى رياض الصالحين

المعروف به

حدیث

کے

اصلاحی مضامین

جلد یازدہم

افادات

حضرت اقدس مولانا مفتی احمد صاحب خاں پوری دامت برکاتہم

شیخ الحدیث و صدر مفتی جامعہ اسلامیہ تعلیم الدین، ڈابھیل

ناشر

مکتبہ محمودیہ، محمود نگر، ڈابھیل

تفصیلات

کتاب کا نام:..... حدیث کے اصلاحی مضامین (جلد یازدہم)

افادات:..... حضرت اقدس مفتی احمد صاحب خانپوری دامت برکاتہم

بہ اہتمام:..... خدام حضرت اقدس دامت برکاتہم

صفحات:..... ۴۷۲

ناشر:..... مکتبہ محمودی، محمودنگر، ڈابھیل، گجرات

ان مضامین کو انٹرنیٹ سے حاصل کرنے اور ہر سنیچر کو براہ راست حضرت اقدس کی

مجلس سننے کے لیے حسب ذیل ویب سائٹ کا استعمال کریں:

www.muftiahmedkhanpuri.com

ملنے کے پتے

شعبہ فیض محمود، سورت 99988,31838

ادارۃ الصدیق ڈابھیل، 9913319190

مفتی سلیمان شاہوی (دارالعلوم فلاح دارین ترکیسر) 88666,21229

مکتبہ انور (مفتی عبدالقیوم راجکوٹی) جامعہ ڈابھیل 99246,93470

کتب خانہ نعیمیہ دیوبند 97562,02118

مکتبہ الاتحاد دیوبند 9897296985

حضرت مولانا رحمت اللہ صاحب مدظلہ (دارالعلوم رحیمیہ بانڈی پورہ کشمیر)

مولانا بک ڈپو، رانی تالاب، سورت

اجمالی فہرست مضامین جلد یازدہم

نمبر شمار	عناوین	صفحہ
۱	کتاب الفضائل باب فضل قراءۃ القرآن قرآن کریم پڑھنے کی فضیلت	۴۷
۲	باب الحث علی سور و آیات مخصوصہ قرآن پاک کی بعض سورتوں اور آیتوں کے فضائل	۷۶
۳	بَابُ فَضْلِ الْوُضُوءِ وضو کی فضیلت کا بیان	۹۳
۴	بَابُ فَضْلِ الْأَذَانِ اذان کی فضیلت کا بیان	۱۰۴
۵	بَابُ فَضْلِ الصَّلَوَاتِ نمازوں کی فضیلت کا بیان	۱۱۹
۶	فَضْلُ السُّنَنِ الرَّائِبَةِ مَعَ الْفَرَائِضِ وَبَيَانِ أَقْلِيهَا وَأَكْمَلِهَا وَمَا بَيْنَهُمَا سنن مؤکدہ کی تعداد اور اس کی فضیلت	۱۹۰
۷	بَابُ فَضْلِ يَوْمِ الْجُمُعَةِ وَوُجُوبِهَا، وَمَا يَتَعَلَّقُ بِهَا یوم جمعہ کی فضیلت، جمعہ کی نماز کا فرض ہونا اور دیگر متعلقات جمعہ کا بیان	۲۵۴
۸	بَابُ فَضْلِ قِيَامِ اللَّيْلِ تہجد کی نماز کی فضیلت	۲۷۴

۳۱۰	باب استحباب قیام رمضان وَهُوَ التَّراوِیْح قیام رمضان یعنی تراویح مستحب ہے	۹
۳۱۶	بَابُ فَضْلِ قِيَامِ لَيْلَةِ الْقَدْرِ وَبَيَانِ أَرْجَى لَيْلِهَا لیلۃ القدر میں عبادت کی فضیلت اور کوئی رات کے متعلق شب قدر ہونے کی زیادہ امید ہے	۱۰
۳۲۸	فَضْلُ السَّوَاكِ وَخِصَالُ الْفِطْرَةِ مسواک کے فضائل اور فطرت کی باتیں	۱۱
۳۴۳	بَابُ تَأْكِيدِ وَجُوبِ الزَّكَاةِ وَبَيَانِ فَضْلِهَا وَمَا يَتَعَلَّقُ بِهَا زکوٰۃ کے واجب ہونے کا موکد اور پختہ ہونا	۱۲
۳۷۳	بَابُ وَجُوبِ صَوْمِ رَمَضَانَ وَبَيَانِ فَضْلِ الصِّيَامِ وَمَا يَتَعَلَّقُ بِهِ رمضان کے روزوں کا فرض ہونا، روزوں کی فضیلت اور اس سے متعلق دوسری چیزوں کا بیان	۱۳
۴۲۵	بَابُ فِي مَسَائِلِ مِنَ الصَّوْمِ روزے کے چند مسائل	۱۴
۴۲۸	أَبْوَابُ شَتَّى مِنْ فُضَائِلِ الصَّوْمِ	۱۵
۴۵۰	کتاب الحجّ/ باب وجوب الحج وفضله	۱۶

تفصیلی فہرست مضامین جلد یازدہم

نمبر شمار	عناوین	صفحہ
	کلماتِ بابرکت حضرت مولانا محمد فاروق صاحب میرٹھی مدظلہ	۲۷
	اداریہ	۳۳

کتاب الفضائل

باب فضل قراءۃ القرآن

قرآن کریم پڑھنے کی فضیلت

۱	یہ محبت کی بات ہے	۳۹
۲	مسائل کا علم فرض ہے، فضائل کا نہیں	۴۲
۳	قرآن قیامت میں شفیع بنے گا	۴۳
۴	تم میں سے بہترین لوگ	۴۴
۵	اس نے قرآن کی نافروری کی	۴۵
۶	قرآن پاک سیکھنے کے بعد کیا؟	۴۶
۷	ابو عبد الرحمن سلمیٰ رحمہ اللہ اور خدمتِ قرآن	۴۶
۸	ماہر قرآن کو دو ہر ااجر	۴۷
۹	اٹھنے کی مشقت کا اجر	۴۸
۱۰	معنوی چیزوں کو محسوس چیزوں سے سمجھو	۴۹
۱۱	عزت دلانے اور ذلیل کرنے والی کتاب	۵۱
۱۲	قابلِ رشک آدمی	۵۳

۱۳	ٹینشن دور کرنے کا نسخہ	۵۴
۱۴	ہر ہر حرف الگ الگ عمل	۵۶
۱۵	ویران گھر	۵۷
۱۶	صاحب قرآن کون ہے؟	۵۸
۱۷	ترتیل کسے کہتے ہیں؟	۵۹

باب الأمر بتعهد القرآن والتحذیر عن تعريضه للنسیان
قرآن پاک کو یاد کر لینے کے بعد اس کو یاد رکھنے کا اہتمام کرنا

۱۸	قرآن اونٹ سے جلدی چھوٹ جاتا ہے	۶۳
۱۹	قرآن کریم بھول جانے پر وعیدات	۶۵

باب استحباب تحسین الصوت بالقرآن وطلب
القراءة من حسن الصوت والاستماع لها

۲۰	بوقت تلاوت یہ مراقبہ کیا جائے	۶۹
۲۱	الحسن داودی عطا کیے ہوئے صحابی	۷۰
۲۲	حضور ﷺ کی تلاوت کا منظر	۷۱
۲۳	قرآن کو اچھی آواز سے پڑھنا چاہیے	۷۲
۲۴	دوسرے سے قرآن سننا	۷۳

باب الحث علی سور و آیات مخصوصة
قرآن پاک کی بعض سورتوں اور آیتوں کے فضائل

۲۵	قرآن پاک کی سب سے بڑی سورت	۷۵
----	----------------------------	----

۷۸	سلسلہ چشتیہ کا ایک معمول	۲۶
۷۹	سورۃ اخلاص تہائی قرآن کے برابر ہے	۲۷
۸۱	سورۃ اخلاص سے محبت جنت میں داخل کرائے گی	۲۸
۸۱	معوذتین کی فضیلت و اہمیت	۲۹
۸۳	سورۃ تبارک کی فضیلت	۳۰
۸۳	اواخر سورۃ بقرہ کی فضیلت	۳۱
۸۴	اپنے گھروں کو قبرستان نہ بناؤ	۳۲
۸۵	آیۃ الکرسی کی فضیلت	۳۳
۸۶	آیۃ الکرسی کی فضیلت بیان کرنے والے کا عجیب قصہ	۳۴
۸۹	دجالی فتنوں سے حفاظت کا عمل	۳۵
۹۰	دونور اور دور و شنیاں	۳۶
۹۱	قرآن پاک کی تلاوت کے لئے جمع ہونے کا مستحب ہونا	۳۷
۹۱	درس و تدریس پر چار انعامات	۳۸

بَابُ فَضْلِ الْوُضُوءِ / وضو کی فضیلت کا بیان

۹۳	اعضاء وضو چمک دار ہوں گے	۳۹
۹۴	اچھی طرح وضو کرنے کی فضیلت	۴۰
۹۷	حضور ﷺ امتیوں کو قیامت میں کیسے پہچانیں گے؟	۴۱
۹۹	ناپسندیدہ حالات میں اچھی طرح وضو کرنے کی فضیلت	۴۲
۱۰۱	پاک آدھا ایمان ہے	۴۳
۱۰۲	اس کے لیے جنت کے آٹھوں دروازے کھول دیے جاتے ہیں	۴۴

بَابُ فَضْلِ الْإِذَانِ

اذان کی فضیلت کا بیان

۱۰۴	اذان کی ابتدا کیسے ہوئی؟	۴۵
۱۰۶	اذان کا ثواب حاصل کرنے کے واسطے قرعہ اندازی	۴۶
۱۰۷	قیامت کے روز مؤذنوں کا اعزاز	۴۷
۱۰۸	بلند آواز سے اذان دینا پسندیدہ ہے	۴۸
۱۰۹	اذان سے شیطان بھاگتا ہے	۴۹
۱۱۱	دور رکعت تو پوری کر لیتا	۵۰
۱۱۱	میرے لئے اللہ تعالیٰ سے وسیلہ مانگو	۵۱
۱۱۲	اذان کا جواب کیا دیا جائے؟	۵۲
۱۱۳	ایک اشکال اور اس کا جواب	۵۳
۱۱۴	حضور اکرم ﷺ کی امت سے ایک فرمائش	۵۴
۱۱۴	مقام وسیلہ، ایک نکتہ	۵۵
۱۱۶	اذان کے جواب کی حیثیت کیا ہے؟	۵۶
۱۱۶	کون شفاعت کا محتاج نہیں؟	۵۷
۱۱۷	ایک چھوٹا سائل؛ اور گناہ معاف	۵۸
۱۱۸	بیدر بار کھلنے کا وقت ہے	۵۹

بَابُ فَضْلِ الصَّلَوَاتِ

نمازوں کی فضیلت کا بیان

۱۱۹	نماز کی تاثیر/ ایک عمدہ مثال	۶۰
-----	------------------------------	----

۶۱	پانچوں نمازوں کی مثال	۱۲۰
۶۲	مثال ایک علمی قوت	۱۲۱
۶۳	صحبتِ اہل اللہ کی تاثیر/ ایک واقعہ	۱۲۲
۶۴	نبی کریم ﷺ کے پڑوس میں دفن ہونے کی درخواست	۱۲۳
۶۵	خلاصہ کلام	۱۲۵
۶۶	نیکیاں گناہوں کو مٹا دیتی ہیں	۱۲۶
۶۷	حضرات صحابہ کرام رضی اللہ عنہم کا حال	۱۲۷
۶۸	پنج وقتہ نمازوں کا اہتمام کفارہ ذنوب	۱۲۸

بَابُ فَضْلِ صَلَاةِ الصُّبْحِ وَالْعَصْرِ فجر اور عصر کی نماز کی فضیلت کا بیان

۶۹	فجر پڑھنے والا اللہ تعالیٰ کی حفاظت میں	۱۳۱
۷۰	فجر اور عصر میں فرشتوں کی حاضری	۱۳۲
۷۱	دیدارِ باری تعالیٰ کی کیفیت و منظر	۱۳۳

بَابُ فَضْلِ الْمَشْيِ إِلَى الْمَسَاجِدِ مسجدوں کی طرف چل کر جانے کی فضیلت کا بیان

۷۲	اسلام میں مساجد کی اہمیت	۱۳۶
۷۳	مسجد جانے والے کا عند اللہ اکرام	۱۳۷
۷۴	گھر سے با وضو مسجد جانے کی فضیلت	۱۳۸
۷۵	مسجد سے دور گھر والے کے لیے خوشخبری	۱۳۸

۱۴۰	دورِ نبوی کا واقعہ	۷۶
۱۴۲	انفرادی تقاضہ پر اجتماعی مصلحت کو ترجیح	۷۷
۱۴۳	زیادہ ثواب پانے والے نمازی	۷۸
۱۴۴	نورِ کامل کی بشارت	۷۹
۱۴۴	کفارہ سینات و رفع درجات کے تین اعمال	۸۰
۱۴۶	اُس کے صاحب ایمان ہونے کی گواہی دو	۸۱

بَابُ فَضْلِ اِنْتِظَارِ الصَّلَاةِ نماز کے انتظار کی فضیلت

۱۴۷	آدمی نماز ہی میں شمار ہوتا ہے	۸۲
۱۴۸	فرشتوں کی دعائے رحمت	۸۳
۱۴۹	نماز کے انتظار میں جو وقت گزرا	۸۴

بَابُ فَضْلِ صَلَاةِ الْجَمَاعَةِ باجاماعت نماز پڑھنے کی فضیلت کا بیان

۱۵۲	جماعت کی اہمیت اسلاف کی نظر میں	۸۵
۱۵۶	 پھر تو مسجد میں آؤ	۸۶
۱۵۷	ائمہ کی نظر میں جماعت کی اہمیت	۸۷
۱۵۸	جس کو یہ پسند ہو کہ قیامت میں	۸۸
۱۶۰	شریعت کی نگاہوں میں فرائض کی اہمیت	۸۹
۱۶۱	باجاماعت نماز کا اہتمام شیطان سے حفاظت کا ذریعہ	۹۰
۱۶۳	فجر اور عشاء کی جماعت میں حاضری کی ترغیب	۹۱

۹۲	فجر اور عشاء منافقین پر بڑی شاق ہے	۱۶۴
----	------------------------------------	-----

بَابُ الْأَمْرِ بِالْمَحَافَظَةِ عَلَى الصَّلَوَاتِ الْمَكْتُوباتِ
وَالْتَّهْيِ الْأَكِيدِ وَالْوَعِيدِ الشَّدِيدِ فِي تَرْكِهِنَّ
پنج وقتہ فرض نمازوں کی پابندی کی تاکید اور ان کو چھوڑنے پر سخت وعید

۹۳	سب سے افضل عمل کون سا؟	۱۶۷
۹۴	نبی کریم ﷺ کی حضرت معاذ بن جبل رضی اللہ تعالیٰ عنہ کو نصیحتیں	۱۶۹
۹۵	ترک نماز؛ شرک و کفر تک پہنچنے کا سبب	۱۷۰
۹۶	تارک نماز کے متعلق صحابہ اور علماء کے نظریے	۱۷۱
۹۷	نوافل بھی بہت کارآمد ہیں	۱۷۳

بَابُ فَضْلِ الصَّفِّ الْأَوَّلِ وَالْأَمْرِ بِإِتِمَامِ
الصُّفُوفِ الْأَوَّلِ وَتَسْوِيَّتِهَا وَالتَّرَاصُّ فِيهَا
پہلی صف کی فضیلت اور اگلی صفوں کو مکمل و درست کرنا

۹۸	اس میں خالی جگہ نہ چھوڑنا	۱۷۵
۹۹	اذان دینے اور پہلی صف کی فضیلت	۱۷۶
۱۰۰	بہترین صف کون سی؟	۱۷۶
۱۰۱	جو پیچھے رہے گا؛ اس کو پیچھے ہی رکھا جائے گا	۱۷۷
۱۰۲	صفوں کی عدم درستگی کا دنیوی نقصان	۱۷۸
۱۰۳	صفوں کی درستگی تکمیل نماز کا حصہ	۱۷۹
۱۰۴	صفیں درست کرو؛ ورنہ.....	۱۸۱

۱۰۵	اللہ تعالیٰ اور اس کے فرشتے اگلی صف والوں پر رحمت بھیجتے ہیں	۱۸۲
۱۰۶	بڑا وعدہ اور سخت وعید	۱۸۳
۱۰۷	شیطان صف کی درمیانی خالی جگہ میں گھس جاتا ہے	۱۸۴
۱۰۸	صفوں کی ترتیب	۱۸۵
۱۰۹	دائیں جانب کی صف والوں پر اللہ اور اس کے فرشتوں کی رحمت	۱۸۶
۱۱۰	سلام کے بعد امام صاحب کس طرف رخ کریں؟	۱۸۷
۱۱۱	یہ محبت کی بات ہے	۱۸۸
۱۱۲	امام کو پچ میں رکھو، اور خالی جگہ پُر کرو	۱۸۹

فَضْلُ السُّنَنِ الرَّائِبَةِ مَعَ الْفَرَائِضِ وَبَيَانِ أَقْلِيَّهَا وَأَكْمَلِهَا وَمَا بَيْنَهُمَا سنن مؤکدہ کی تعداد اور اس کی فضیلت

۱۱۳	روزانہ بارہ رکعات سنت مؤکدہ پڑھنے پر جنت کا مکان	۱۹۰
۱۱۴	اذان و اقامت کے درمیان سنتیں	۱۹۲
۱۱۵	فجر کی دو سنتوں کی تاکید	۱۹۴
۱۱۶	حضور اکرم ﷺ کا فجر کی سنتوں کا اہتمام / ایک واقعہ	۱۹۵

بَابُ تَخْفِيفِ رَكْعَتَيِ الْفَجْرِ وَبَيَانِ مَا يُقْرَأُ فِيهِمَا وَبَيَانِ وَقْتِهِمَا
فجر کی دو سنتیں مختصر اور ہلکی پڑھی جائیں، اس میں قراءت کیا ہو؟
اس کا وقت کیا ہے؟

۱۱۷	صبح صادق تا طلوع آفتاب صرف دو سنتیں اور دو فرض	۱۹۸
-----	--	-----

۱۹۹	فجر کی دو سنتیں اوّل وقت پڑھنا پسندیدہ ہے	۱۱۸
۲۰۰	فجر کی سنتوں کی مسنون قراءت	۱۱۹
۲۰۲	فجر کی دو سنتوں کی ادائیگی کے بعد دائیں کروٹ لیٹنا	۱۲۰

بَابُ سُنَّةِ الظُّهْرِ ظہر کی سنتوں کا بیان

۲۰۹	ظہر سے پہلے اور بعد کی سنتوں کی پابندی پر فضیلت	۱۲۱
۲۰۹	اس وقت بھی آسمان کے دروازے کھولے جاتے ہیں	۱۲۲
۲۱۰	ظہر سے پہلے کی سنتیں چھوٹ جائیں تو!	۱۲۳
۲۱۱	عصر کی سنتوں کا بیان	۱۲۴

بَابُ سُنَّةِ الْمَغْرِبِ بَعْدَهَا وَقَبْلَهَا مغرب کے بعد اور پہلے کی سنتوں کا بیان

۲۱۵	مغرب کی فرض سے پہلے دو رکعت سنت ہے یا نہیں؟	۱۲۵
۲۱۶	اصول فقہ کا ایک قاعدہ	۱۲۶
۲۲۰	عشاء کی نماز کے بعد اور اس سے پہلے کی سنتیں	۱۲۷
۲۲۱	جمعہ کی سنتوں کا بیان	۱۲۸

بَابُ اسْتِحْبَابِ جَعْلِ التَّوَافِلِ فِي الْبَيْتِ سِوَاءَ الرَّائِبَةِ
وَعَیْزُهَا وَالْأَمْرِ بِالتَّحَوُّلِ لِلنَّافِلَةِ مِنْ مَوْضِعِ الْفَرِيضَةِ إلخ
نفل نمازوں کا گھر میں پڑھنا اور فرض و نوافل کی جگہوں کو بدلنا

۲۲۵	گھروں کو قبرستان مت بناؤ	۱۲۹
-----	--------------------------	-----

۲۲۶	گھر کی مسجد ہونی چاہیے	۱۳۰
۲۲۶	نیا گھر بنانے والے متوجہ ہوں	۱۳۱
۲۲۷	ہر آدمی یہ دو باتیں نوٹ کر لے	۱۳۲
۲۲۸	صحابی کا اہتمام / ایک واقعہ	۱۳۳
۲۲۹	فرض کے بعد سنت یا نفل اس جگہ سے ہٹ کر پڑھنی چاہیے	۱۳۴

بَابُ الْحَثِّ عَلَى صَلَاةِ الْوُتْرِ وَبَيَانِ أَنَّهُ سُنَّةٌ مُؤَكَّدَةٌ وَبَيَانِ وَقْتِهِ
وتر کی نماز کی ترغیب، وتر سنت مؤکدہ ہے اور اس کے وقت کا بیان

۲۳۵	وتر کے متعلق آپ ﷺ کا معمول	۱۳۵
۲۳۶	وتر کے متعلق آپ ﷺ کی تاکید	۱۳۶

بَابُ فَضْلِ صَلَاةِ الصُّحَى، وَبَيَانِ أَقْلِهَا وَأَكْثَرِهَا
وَأَوْسَطِهَا، وَالْحَثُّ عَلَى الْمُحَافَظَةِ عَلَيْهَا
چاشت کی نماز کی فضیلت۔ اس کی کم سے کم مقدار، درمیانی مقدار، اور
زیادہ سے زیادہ مقدار کا بیان اور اس کی پابندی کی ترغیب

۲۴۰	محبوب کی تین وصیتیں	۱۳۷
۲۴۱	ہر جوڑ کی طرف سے صدقہ	۱۳۸
۲۴۲	چاشت کی کتنی رکعتیں ہیں؟	۱۳۹
۲۴۴	چاشت کے وقت کی تفصیل	۱۴۰
۲۴۶	اصلی صلاۃ الاولادین	۱۴۱
۲۴۸	تحیۃ المسجد کی ترغیب	۱۴۲

۱۴۳	لاج رہ جائے	۲۴۹
۱۴۴	اس چیز کی طرف توجہ دی جائے	۲۵۰
۱۴۵	وضو کے بعد دو رکعت مستحب ہے	۲۵۲
۱۴۶	ایک قابلِ اُمید عمل	۲۵۲

بَابُ فَضْلِ يَوْمِ الْجُمُعَةِ وَوُجُوبِهَا، وَمَا يَتَعَلَّقُ بِهَا یوم جمعہ کی فضیلت، جمعہ کی نماز کا فرض اور ضروری ہونا اور دیگر متعلقات جمعہ کا بیان

۱۴۷	سب سے بہترین دن	۲۵۵
۱۴۸	جمعہ کے اہتمام پر دس دنوں کے گناہ معاف	۲۵۶
۱۴۹	جمعہ چھوڑنے سے باز آجائیں، ورنہ	۲۵۸
۱۵۰	جمعہ کے غسل کا حکم	۲۵۸
۱۵۱	جمعہ کے غسل کا وقت	۲۶۰
۱۵۲	جمعہ کی سنتیں اور آداب	۲۶۱
۱۵۳	جمعہ کی تیاری اور اہتمام جمعرات سے کرنی چاہیے	۲۶۲
۱۵۴	ایسے بھی تھے	۲۶۳
۱۵۵	جمعہ کے لیے مسجد پہنچنے کے پانچ درجے	۲۶۳
۱۵۶	قابلِ اصلاح طرزِ عمل	۲۶۵
۱۵۷	جمعہ کے دن ایک گھڑی	۲۶۶
۱۵۸	جمعہ کے دن کثرت سے درود بھیجا کرو	۲۶۷
۱۵۹	سورہ کہف کا بھی اہتمام ہو	۲۶۸

۲۷۰	حصولِ نعمت یا دفعِ بلا پر سجدہ شکر	۱۶۰
-----	------------------------------------	-----

بَابُ فَضْلِ قِيَامِ اللَّيْلِ

تہجد کی نماز کی فضیلت

۲۷۵	”مقامِ محمود“ پر فائز فرمائیں گے	۱۶۱
۲۷۹	جب سے مجھے آدھی رات کی سلطنت ملی	۱۶۲
۲۸۰	ہماری بدبختی	۱۶۳
۲۸۱	حضرت مولانا الیاس صاحب رحمۃ اللہ علیہ کا مقولہ	۱۶۴
۲۸۲	شریف کی شرافت کا تقاضہ یہ نہیں.....	۱۶۵
۲۸۳	تم دونوں کیوں سو گئے؟	۱۶۶
۲۸۴	عبداللہ بڑے اچھے آدمی ہیں؛ اگر رات کو نماز پڑھتے	۱۶۷
۲۸۵	اے عبداللہ! فلاں جیسا مت بنیو	۱۶۸
۲۸۶	تہجد کے اہتمام کے لئے شرائط	۱۶۹
۲۸۸	واردِ روحانی غیرت مند مہمان ہے	۱۷۰
۲۹۰	اس کے کان میں شیطان پیشاب کر دیتا ہے	۱۷۱
۲۹۱	شیطان کا منتر؛ اور اس کا توڑ	۱۷۲
۲۹۲	حضراتِ انبیاء؛ روحانی معالج	۱۷۳
۲۹۳	جنت میں لے جانے والے تین اعمال	۱۷۴
۲۹۴	افضل ترین نماز	۱۷۵
۲۹۴	تہجد دو دور کعتیں، اور اخیر میں وتر	۱۷۶
۲۹۵	حضور اکرم صلی اللہ علیہ وسلم کی رات کی نماز کی کیفیت	۱۷۷

۲۹۶	اُن کا سُسن! مت پوچھو	۱۷۸
۲۹۸	رات کی عبادت کی مختلف شکلیں	۱۷۹
۲۹۹	نفس سے بہلا پھسلا کر کام لو	۱۸۰
۳۰۰	ایک اور طریقہ	۱۸۱
۳۰۱	میں نے ایک بری حرکت کا ارادہ کر لیا	۱۸۲
۳۰۱	حضرت حذیفہ رضی اللہ تعالیٰ عنہ کا تجربہ	۱۸۳
۳۰۳	سب سے افضل نماز	۱۸۴
۳۰۳	صلوٰۃ و صوم داودی	۱۸۵
۳۰۴	ہر رات میں ایک گھڑی ایسی ہوتی ہے	۱۸۶
۳۰۵	پہلی دو رکعت ہلکی پڑھنی چاہیے	۱۸۷
۳۰۶	اگر کسی کی تہجد فوت ہوگئی تو.....	۱۸۸
۳۰۷	اللہ تعالیٰ رحم کرے	۱۸۹
۳۰۸	ذاکرین اور ذاکرات میں شمار	۱۹۰
۳۰۸	جب نیند کا غلبہ ہو جائے	۱۹۱

باب استحباب قیام رمضان وَهُوَ التَّوَاتُحُ قیام رمضان یعنی تراویح مستحب ہے

۳۱۰	ماہ رمضان المبارک کی اہمیت	۱۹۲
۳۱۲	مراتب قرب کی کچھ منزلیں	۱۹۳
۳۱۲	ایمان و یقین کی قوت کے ساتھ قیام	۱۹۴
۳۱۵	اتنی بے توجہی اور بے رغبتی!	۱۹۵

بَابُ فَضْلِ قِيَامِ لَيْلَةِ الْقَدْرِ وَبَيَانِ أَرْجَى لَيْلِهَا

لیلۃ القدر میں عبادت کی فضیلت

اور کونسی رات کے متعلق شب قدر ہونے کی زیادہ امید ہے

۱۹۶	جو آدمی شب قدر کو تلاش کرنا چاہے	۳۱۸
۱۹۷	رمضان کے آخری عشرہ میں تلاش کرو	۳۱۹
۱۹۸	شب قدر دو ہوتی ہیں	۳۲۰
۱۹۹	ہمارے معاشرہ کی عام وبا	۳۲۳
۲۰۰	اس طرف بھی توجہ کرنی چاہیے	۳۲۴
۲۰۱	حضور اکرم ﷺ کا طرزِ عمل	۳۲۵
۲۰۲	شب قدر کی خاص دعا	۳۲۶

فَضْلُ السَّوَاكِ وَخِصَالُ الْفِطْرَةِ

مسواک کے فضائل اور فطرت کی باتیں

۲۰۳	کن کن مواقع پر مسواک کی جائے؟	۳۲۹
۲۰۴	مسواک وضو کی سنت ہے یا نماز کی؟	۳۲۹
۲۰۵	وضو میں مسواک کب کی جائے؟	۳۳۰
۲۰۶	مسواک کون سے درخت کی ہونی چاہیے؟	۳۳۰
۲۰۷	مسواک کی مقدار کتنی ہونی چاہئے؟	۳۳۱
۲۰۸	استعمال کا طریقہ کیا ہے؟	۳۳۱
۲۰۹	اگر امت کے مشقت میں پڑنے کا ڈر نہ ہوتا.....	۳۳۲

۳۳۲	حضور ﷺ کا نیند سے بیدار ہوتے وقت کا معمول	۲۱۰
۳۳۴	گھر میں داخل ہوتے وقت کا معمول	۲۱۱
۳۳۵	زبان پر بھی مسواک پھیرے	۲۱۲
۳۳۶	منہ کی صفائی اور اللہ تعالیٰ کی خوشنودی کا ذریعہ	۲۱۳
۳۳۶	پانچ چیزیں فطرت میں سے ہیں	۲۱۴
۳۳۷	ناخن کاٹنے کی ترتیب	۲۱۵
۳۳۸	بغل کے بال اکھاڑنا	۲۱۶
۳۳۸	موچھوں کا کتر وانا	۲۱۷
۳۳۹	دس چیزیں انبیاء علیہم السلام کی سنت ہیں	۲۱۸
۳۴۱	موچھیں صاف کرو، ڈاڑھی بڑھاؤ	۲۱۹
۳۴۱	میرے رب نے مجھے یہ حکم دیا ہے	۲۲۰

بَابُ تَأْكِيدِ وُجُوبِ الزَّكَاةِ وَبَيَانِ فَضْلِهَا وَمَا يَتَعَلَّقُ بِهَا

زکوٰۃ کے واجب ہونے کا مؤکد اور پختہ ہونا

اس کی فضیلت اور اس سے متعلق دوسری چیزوں کا بیان

۳۴۴	زکوٰۃ کے بنیادی مسائل	۲۲۱
۳۴۵	تولہ کے سلسلہ میں ایک ضروری وضاحت	۲۲۲
۳۴۶	خلاصہ کلام	۲۲۳
۳۴۶	سونا چاندی اور روپیہ کا نصاب	۲۲۴
۳۴۷	تجارت اور بیوپار کا سامان	۲۲۵

۳۴۷	ایک غلط فہمی کی وضاحت	۲۲۶
۳۴۹	زکوٰۃ دراصل امتحان	۲۲۷
۳۵۰	گا ہک کے دل میں داعیہ پیدا کرنے والا کون؟	۲۲۸
۳۵۱	مدار اگر عقل پر ہوتا تو...../ ایک واقعہ	۲۲۹
۳۵۳	عبادات کا فلسفہ	۲۳۰
۳۵۳	فقیر کا ویسا احترام کیوں نہیں؟	۲۳۱
۳۵۴	زکوٰۃ کے اسلامی نظام کا فائدہ	۲۳۲
۳۵۴	زکوٰۃ پر وعدے	۲۳۳
۳۵۵	صاحب نصاب کی چند ذمہ داریاں	۲۳۴
۳۵۷	اسلامی فاؤنڈیشن	۲۳۵
۳۵۷	اگر اپنی بات میں سچا ہے تو کامیاب ہے	۲۳۶
۳۵۹	مالداروں سے لے کر فقیروں کو دی جائے	۲۳۷
۳۶۰	وہ چیزیں جن پر جان و مال کی حفاظت کو موقوف رکھا گیا	۲۳۸
۳۶۲	نماز اور زکوٰۃ کے درمیان فرق کرنے والے سے جنگ	۲۳۹
۳۶۴	اسلامی شعائر کے معاملہ میں کوتاہی کرنے پر حاکم کو یہ حق پہنچتا ہے	۲۴۰
۳۶۵	جنت میں لے جانے والے پانچ اعمال	۲۴۱
۳۶۵	چلتا پھرتا جنتی	۲۴۲
۳۶۷	زکوٰۃ ادا نہ کرنے پر وعید	۲۴۳

بَابُ وَجُوبِ صَوْمِ رَمَضَانَ وَبَيَانِ فَضْلِ الصَّيَامِ وَمَا يَتَعَلَّقُ بِهِ
 رمضان کے روزوں کا فرض ہونا، روزوں کی فضیلت
 اور اس سے متعلق دوسری چیزوں کا بیان

۲۴۴	ایک حدیث قدسی	۳۸۳
۲۴۵	ایک نو مسلم کے ایمان لانے کا قصہ	۳۸۵
۲۴۶	شیطان کے حملوں سے حفاظت کی تدابیر	۳۸۶
۲۴۷	بندوں کے ساتھ اللہ تعالیٰ کی محبت کا ایک نمونہ	۳۸۷
۲۴۸	روزہ دار کو جنت میں باب الریان سے بلایا جائے گا	۳۸۸
۲۴۹	روزہ داروں کے فضائل	۳۹۰

بَابُ الْجُودِ وَفِعْلِ الْمَعْرُوفِ وَالْإِكْثَارِ مِنَ الْخَيْرِ فِي شَهْرِ
 رَمَضَانَ وَالزِّيَادَةِ مِنْ ذَلِكَ فِي الْعَشْرِ الْوَاحِدِ مِنْهُ
 رمضان کے مہینہ میں نیکی کے کام اور سخاوت کی کثرت ہونی چاہئے
 خاص طور پر رمضان کے آخری عشرہ میں اور زیادہ ترقی ہونی چاہئے

۲۵۰	حضور اکرم صلی اللہ علیہ وسلم کی سخاوت کے نمونے	۳۹۳
۲۵۱	آپ صلی اللہ علیہ وسلم کے پرنواسے کے متعلق شاعر کی گواہی	۳۹۴
۲۵۲	نبی کریم صلی اللہ علیہ وسلم کا ہر رمضان کا معمول	۳۹۵
۲۵۳	حضرت فاطمہ رضی اللہ عنہا سے آپ صلی اللہ علیہ وسلم کی سرگوشی	۳۹۵
۲۵۴	روایت کا سبق	۳۹۶
۲۵۵	اس سے بڑی حماقت کیا ہوگی؟	۳۹۷

باب النہی عن تقدم رمضان بصوم بعد نصف شعبان
نصف شعبان کے بعد رمضان سے پہلے روزے رکھنے کا ناپسندیدہ ہونا

۲۵۶	عنوان کا خلاصہ	۳۹۹
۲۵۷	شریعت کے حدود کی رعایت ضروری ہے	۴۰۰
۲۵۸	اپنی مرضی پر چلنے کا نام عبادت نہیں	۴۰۲
۲۵۹	یوم الشک کے روزہ کا بیان	۴۰۳
۲۶۰	چاند دیکھ کر کیا پڑھنا چاہیے؟	۴۰۵

باب فضل السحور وتأخيره مَا لَمْ يَخْشَ طُلُوعَ الْفَجْرِ
سحری کی فضیلت۔ جب تک کہ صبح صادق کے طلوع ہو جانے کا ڈر نہ ہو
وہاں تک سحری کو مؤخر کرنا۔ برکت والا کھانا

۲۶۱	ہمارے اور اہل کتاب کے روزہ میں فرق	۴۰۹
۲۶۲	لوگ بھلائی میں رہیں گے	۴۱۰
۲۶۳	شریعت میں دخل اندازی نہ کریں	۴۱۱
۲۶۴	یہ غلو ہے	۴۱۲
۲۶۵	چار پانچ منٹ احتیاط کی جائے	۴۱۲
۲۶۶	مسجد کی گھڑی ریڈیو ٹائم پر رکھیے	۴۱۳
۲۶۷	تقویم کے استعمال کا طریقہ	۴۱۴
۲۶۸	لطیفہ	۴۱۵
۲۶۹	ڈیڑھ دن کا روزہ میرے بس کا نہیں	۴۱۵

۴۱۷	عند اللہ محبوب بندہ	۲۷۰
۴۱۸	اب افطار کا وقت آگیا	۲۷۱
۴۱۹	ستون بنانے کی ترکیب (Recipe)	۲۷۲
۴۱۹	کھجور پانی سے افطار کی حکمت	۲۷۳
۴۲۰	رطب، تمر، پانی	۲۷۴
۴۲۲	روزہ کے آداب	۲۷۵

بَابُ فِي مَسَائِلِ مِنَ الصَّوْمِ روزے کے چند مسائل

۴۲۵	بھول سے کھا پی لے تو؟	۲۷۶
۴۲۵	بحالتِ روزہ کھلی اور ناک میں پانی ڈالنے کا طریقہ	۲۷۷
۴۲۶	بحالتِ جنابت روزہ شروع کرنا	۲۷۸

أَبْوَابُ شَتَّى مِنْ فُضَائِلِ الصَّوْمِ

۴۲۹	ایک صحابی کے روزہ رکھنے کی ترتیب	۲۷۹
۴۳۱	ذی الحجہ کے مہینہ کے پہلے دس دنوں میں روزہ اور دوسرے اعمال کی فضیلت کا بیان	۲۸۰
۴۳۳	یومِ عرفہ (نویں ذی الحجہ) اور محرم کی نویں اور دسویں تاریخ کے روزہ کی فضیلت	۲۸۱
۴۳۵	دسویں محرم کے روزہ کے ساتھ ایک روزہ ملانے کا حکم	۲۸۲
۴۳۷	شوال کے چھ دن کے روزوں کا مستحب ہونا	۲۸۳
۴۳۸	پیر اور جمعرات کے روزوں کا مستحب ہونا	۲۸۴

۲۸۵	ہر مہینے میں تین روزوں کی فضیلت اور اس کا مستحب ہونا	۴۴۱
۲۸۶	روزہ دار کو افطار کرانے کی اور کھانے والوں کے سامنے روزہ دار کے صبر کرنے کی فضیلت اور کسی کے یہاں کھانا کھائے؛ تو کیا عادے؟	۴۴۵
۲۸۷	اعتکاف کا بیان	۴۴۸
۲۸۸	حضور اکرم ﷺ کا معمول	۴۴۸

کتاب الحج

باب وجوب الحج و فضلہ

۲۸۹	فضائل حج	۴۵۱
۲۹۰	اسلام کی بنیاد پانچ چیزوں پر ہے	۴۵۲
۲۹۱	ایک اشکال اور اس کا جواب	۴۵۲
۲۹۲	زیادہ کھود کرید میں مت پڑو	۴۵۳
۲۹۳	بے ضرورت سوال کرنے کی ممانعت ہے	۴۵۵
۲۹۴	حج مبرور	۴۵۶
۲۹۵	حج میں قصد اجنابت کرنا	۴۵۷
۲۹۶	گناہوں سے پاک صاف ہو کر لوٹتا ہے.....	۴۵۸
۲۹۷	حج مبرور کا بدلہ جنت کے علاوہ کچھ نہیں	۴۵۹
۲۹۸	عورتوں کے لیے بہترین جہاد	۴۵۹
۲۹۹	عرفہ کے دن جہنم سے آزادی کا پروانہ	۴۶۰
۳۰۰	رمضان کے عمرہ کی فضیلت	۴۶۰

۴۶۱	کیا بار بار حج عمرے کرنا غلط ہے؟	۳۰۱
۴۶۳	حج بدل کی اجازت	۳۰۲
۴۶۵	بچوں کو بھی حج کے لیے لے جاسکتے ہیں	۳۰۳
۴۶۶	حضورِ اکرم ﷺ کی بوقتِ حج ایک ہی سواری	۳۰۴
۴۶۷	اس میں کوئی گناہ کی بات نہیں ہے	۳۰۵
۴۶۹	محمود الرسائل کا تعارف	

کلماتِ بابرکات

از: حضرت مولانا مفتی محمد فاروق صاحب میرٹھی دامت برکاتہم العالیہ
جامع و مرتب فتاویٰ محمودیہ - خلیفہ و مجاز حضرت اقدس فقیہ الامت حضرت مفتی محمود حسن صاحب گنگوہی
و بانی جامعہ محمودیہ، علی پور، ہاپوڑ روڈ، میرٹھ (یوپی)

بِسْمِ اللّٰهِ الرَّحْمٰنِ الرَّحِیْمِ

حضرت مولانا مفتی احمد صاحب خانپوری دامت برکاتہم ہمارے حضرت
اقدس فقیہ الامت حضرت مفتی محمود حسن صاحب گنگوہی نور اللہ مرقدہ کے بہت ہی انحص
الخواص حضرات میں ہیں، بلکہ ہمارے حضرت اقدس مفتی صاحب نور اللہ مرقدہ کو تمام
متعلقین میں جن پر بہت زیادہ اعتماد تھا؛ ان میں بندہ عاجز کے ظن اور نظریہ کے مطابق
دو حضرات سرفہرست ہیں: ایک تو حضرت اقدس مفتی ابوالقاسم صاحب نعمانی دامت
برکاتہم العالیہ (مہتمم دارالعلوم دیوبند) اور دوسرے حضرت اقدس مولانا مفتی احمد
صاحب خانپوری دامت برکاتہم العالیہ۔

ہمارے حضرت فقیہ الامت نور اللہ مرقدہ کے یہاں ان دونوں حضرات کا جو
احترام تھا وہ دوسرے تمام حضرات میں سب سے زیادہ تھا۔ حضرت فقیہ الامت نور اللہ
مرقدہ اپنے خطوط میں بھی ان دونوں حضرات کے لیے جو القاب لکھواتے تھے وہ بہت
اونچے ہوتے تھے۔ حضرت فقیہ الامت نور اللہ مرقدہ ان دونوں حضرات کے لیے عامۃً
”جامع الکملات والحاسن، مجمع الکملات والحاسن، مجمع البرکات والحسنات، جامع
الکملات الظاہرۃ والباطنیۃ“ جیسے کلمات استعمال فرمایا کرتے تھے۔ حضرت فقیہ الامت
نور اللہ مرقدہ کی طرف سے اتنے اونچے کلمات اور القاب سے نوازا جانا ظاہر ہے کہ کوئی

معمولی بات نہیں ہے۔ جب کہ حضرت فقیہ الامت نور اللہ مرقدہ کے یہاں انتہائی اعتدال پسندی تھی، ہر کسی کے لئے انتہائی سچے تلے الفاظ ہی استعمال ہوتے تھے، نہ افراط تھی نہ تفریط۔

حضرت مولانا مفتی احمد صاحب خانی پوری دامت برکاتہم نے سب سے پہلے حضرت فقیہ الامت نور اللہ مرقدہ کے مشورہ سے شیخ الحدیث حضرت مولانا محمد زکریا صاحب مہاجر مدنی نور اللہ مرقدہ کے یہاں بیعت و سلوک کا تعلق قائم کر کے تربیت باطنی حاصل کی، اور حضرت شیخ نور اللہ مرقدہ سے مراسلت و مکاتبت کا سلسلہ بھی برابر جاری رہا اور موقع بموقع حضرت شیخ نور اللہ مرقدہ کی خدمت بابرکت میں حاضری بھی دیتے اور قیام بھی فرماتے، اور اکثر و بیشتر ماہ مبارک بھی حضرت شیخ الحدیث نور اللہ مرقدہ کی خدمت میں گزارتے۔ آٹھ نو سال برابر یہ سلسلہ رہا اور یہ سب فقیہ الامت نور اللہ مرقدہ کے مشورہ مطابق ہوتا تھا، اس طرح حضرت فقیہ الامت نور اللہ مرقدہ کے اعتماد کے ساتھ حضرت شیخ نور اللہ مرقدہ کے یہاں بھی اعتماد خاص کا درجہ حاصل تھا۔

ذلک فضل اللہ یؤتیہ من یشاء واللہ ذو الفضل العظیم

حضرت شیخ الحدیث نور اللہ مرقدہ کے وصال کے بعد اصلاح و تربیت کا تعلق کامل طور پر حضرت فقیہ الامت نور اللہ مرقدہ کے ساتھ قائم رہا، معمولات کی کامل پابندی کے ساتھ اپنی زندگی میں پیش آمدہ ہر ہر واقعہ کی اطلاع دے کر ہدایت حاصل کرنا اور اس ہدایت پر پورا پورا عمل کرنا برابر یہ سلسلہ جاری رہا۔ جامعہ اسلامیہ تعلیم الدین ڈابھیل میں تقرر، تدریس، دارالافتاء کا قیام، فتویٰ نویسی، تمرین افتاء، درس حدیث، کتابوں کی ترقی یا تنزیل، تبدیلی وغیرہ، فتویٰ نویسی میں کسی مسئلہ میں اشکال ہو تو

اس کو حضرت فقیہ الامت نور اللہ مرقدہ سے حل کرنا، اور بھی اپنی ذات سے متعلق یا طلبہ کی تعلیم و تربیت سے متعلق پیش آمدہ ایک ایک جزئی کی اطلاع دے کر ہدایت حاصل کرنے کا مستقل معمول تھا۔ اپنے یہاں دارالافتاء سے فارغ ہونے والے طلبہ کو سالانہ امتحان کے لیے حضرت فقیہ الامت نور اللہ مرقدہ کی خدمت میں بھیجنا، خانقاہ کا قیام، اور خانقاہ سے متعلق ہر ہر امر میں مشورہ کر کے ہدایت حاصل کرنا، اور ڈابھیل کی خانقاہ محمودی و احمدی کی ترقی اور استحکام کے لئے حضرت فقیہ الامت نور اللہ مرقدہ کا ماہ مبارک میں ڈابھیل قیام فرمانا؛ یہ سب چیزیں سب کو معلوم ہیں۔ اور ظاہر ہے کہ جب شاگردِ رشید اور مریدِ باصفا اس درجہ لائق اور کامل اتباع کرنے والا ہو، تو شیخِ کامل کی توجہ اس پر کس درجہ ہوگی، اور ایسے شیخِ کامل کی توجہاتِ عالیہ کی برکت سے ایسا لائق مریدِ باصفا کس مرتبہ پر پہنچ جائے گا! آج اس کو دنیا دیکھ رہی ہے۔ خواجہ مجدوب علیہ الرحمہ نے اسی کو فرمایا ہے:-

چار چیزیں لازمی ہیں استفادہ کے لیے	اطلاع و اتباع و اعتقاد و انقیاد
------------------------------------	---------------------------------

حضرت مولانا مفتی احمد صاحب خانپوری زید مجدہم نے ان سب چیزوں کی پوری پابندی فرمائی، جس کی وجہ سے ان کو حضرت فقیہ الامت نور اللہ مرقدہ کے یہاں انتہائی قرب و اختصاص بلکہ مقبولیت و محبوبیت کا درجہ حاصل ہوا۔ جو اس طریقِ مسیں منتہائے مقصود ہے۔ ہمارے حضرت اقدس فقیہ الامت مفتی صاحب نور اللہ مرقدہ کی خصوصی نظر ان کے اوپر ہمیشہ سے رہی جس کی وجہ سے اللہ تعالیٰ نے ان کو علومِ ظاہری کے ساتھ ساتھ علومِ باطنی سے بھی خوب خوب نوازا۔

علومِ ظاہری کے اندر حدیثِ پاک میں اللہ تعالیٰ نے آپ کو کیسی مہارت عطا

فرمائی ہے، ایک طویل عرصہ سے حدیث پاک کی اہم کتابوں کا درس دے رہے ہیں جو طلبہ میں بیحد مقبول ہے اور اسی طرح ”حدیث کے اصلاحی مضامین“ - ریاض الصالحین سے متعلق جو منظر عام پر آ رہے ہیں - وہ اس کی گواہی دینے کے لیے کافی ہیں، جن سے آج ایک بڑا طبقہ فائدہ اٹھا رہا ہے۔ اس کے مطالعہ سے پتہ چلتا ہے کہ حدیث پاک کے مضامین کو آسان کر کے عوام کے سامنے کس طرح پیش کیا جاسکتا ہے۔ اس کے علاوہ ان پر ہونے والے اشکالات اور ان کے جوابات، اور خوب صورتی کے ساتھ فرقی ضالہ کا رد، اور اپنے اکابر کے واقعات کا بہت اچھا ذخیرہ اس میں آ گیا ہے۔ الحمد للہ! اس جیسے اور بھی بہت اہم اصلاحی مضامین کا مستند ذخیرہ جمع ہو گیا ہے جن کو بے تکلف کسی بھی جگہ سنا اور سنایا جاسکتا ہے، جن کو خانقاہوں کے لیے اصلاحی نصاب بھی کہا جاسکتا ہے، بلکہ ایسے مفید و مستند مضامین کے سننے سنانے کا سلسلہ مساجد، مدارس، خانقاہوں میں اپنے اپنے مکانات میں ہر ہر جگہ قائم کرنا چاہیے۔ ہمارے مدرسہ جامعہ محمودیہ میرٹھ میں عصر کے بعد کی مجلس میں جس میں حضراتِ اساتذہ کرام شرکت فرماتے ہیں ”حدیث کے اصلاحی مضامین“ کو بالترتیب پڑھوانے اور سنانے کا اہتمام میں خود بھی کرتا اور کرواتا ہوں، اور موقعہ بموقعہ دوسرے حضرات کو بھی اس بات کا مشورہ دیتا رہتا ہوں۔

ریاض الصالحین امام نوویؒ کی تصنیف ہے جو مادرِ اذولی ہونے کے ساتھ عظیم محدث اور مصلح اُمت بھی تھے، لوگوں کی اصلاح اور زندگیوں کو سیرت پاک ﷺ کے سانچے میں ڈھالنے کے لیے حدیث پاک کے ذخیرے سے منتخب کر کے ریاض الصالحین کو مرتب فرمایا جس کو اللہ تعالیٰ نے ہر زمانہ میں قبولیت عطا فرمائی، اس کی متعدد شرحیں لکھی گئیں، دوسری زبانوں میں ترجمے کئے گئے جو بہت مقبول ہوئے۔

حضرت اقدس مفتی احمد صاحب خاں پوری زید محمد ہم نے عوام و خواص کی اصلاح کے لیے ریاض الصالحین کو سامنے رکھ کر اپنے خطابات اور بیانات کا سلسلہ شروع فرمایا جس کو اللہ تعالیٰ نے بیحد مقبولیت عطا فرمائی۔ ان بیانات کو کیسٹ اور سی ڈی سے نقل کر کے ”حدیث کے اصلاحی مضامین“ کے نام سے شائع کیا جا رہا ہے جس کی اب تک دس جلدیں شائع ہو چکی ہیں جن کو اللہ تعالیٰ نے خاص قبولیت سے نوازا ہے، اور عوام و خواص اس سے مستفید ہو رہے ہیں، اس طرح ریاض الصالحین کی بہترین آسان شرح تیار ہو گئی ہے، مگر اس کے نام ”حدیث کے اصلاحی مضامین“ سے اس طرف ذہن نہیں جاتا کہ یہ باقاعدہ ریاض الصالحین کی شرح ہے بلکہ اندازہ ہوتا ہے کہ کیف ما اتفق حدیث کے مضامین بیان کر دئے گئے ہیں، اس لیے اگر اس کا نام ”ارشاد السالکین الی ریاض الصالحین“ یا ”مدارج السالکین فی ریاض الصالحین“ یا اس طرح کوئی اور نام تجویز کر دیا جائے تو زیادہ مناسب معلوم ہوتا ہے۔

فتاویٰ نویسی میں بھی اللہ تعالیٰ نے حضرت مفتی صاحب زید محمد ہم کو بڑی مہارت عطا فرمائی ہے۔ جدید اہم اور مشکل مسائل کو حل فرمانے کی کیسی عمدہ صلاحیت سے اللہ تعالیٰ نے آپ کو نوازا ہے ”محمود الفتاویٰ“ اس بات کی شاہد عدل ہیں جس کی اب تک پانچ جلدیں طبع ہو کر قبولیت عام حاصل کر چکی ہیں، جن کو اکابر باب فتاویٰ کا اعتماد حاصل ہے اور عوام و خواص ان سے استفادہ کر رہے ہیں۔

اسی طرح اللہ تعالیٰ نے حضرت فقیہ الامت نور اللہ مرقدہ کی خصوصی توجہ اور تربیت کی برکت سے آپ کو باطنی علوم سے بھی بڑا وافر حصہ نصیب فرمایا ہے۔ اخلاقِ فاضلہ، انتہاء درجہ کی تواضع، عبدیت و عاجزی، ہر کسی کے ساتھ شفقت و محبت سے پیش آنا، ہر ایک کے لیے خیر خواہی کا جذبہ اللہ تعالیٰ نے ان کو عطا فرمایا ہے، جس کی وجہ سے

حق تعالیٰ شانہ نے مرجعیت اور مقبولیت کی خاص شان سے ان کو نوازا ہے اور عوام و خواص کا رجوع ان کی طرف برابر بڑھ رہا ہے اور حضرت والا زید مجدہم کا فیض ملک و بیرون ملک میں جگہ جگہ خوب پھیل رہا ہے۔

قابلیت تو بہت لوگوں میں ہوتی ہے، لیکن ایسی شخصیات بہت کم ہوتی ہیں جن کو اللہ تعالیٰ فیضِ رسانی اور اپنے بندوں کی اصلاح و ہدایت کے لیے منتخب فرماتے ہیں اور ان کو خاص توفیق سے نوازتے ہیں۔ الحمد للہ! حضرت اقدس مفتی احمد صاحب خان پوری دامت برکاتہم کو بھی اللہ تعالیٰ نے اس وقت امت کی ہدایت و اصلاح اور فیضِ رسانی کے لیے بطور خاص منتخب فرمایا ہے۔

اللہ تعالیٰ ہم سب کو اور پوری امت کو حضرت کی قدردانی کی توفیق عطا فرمائے حضرت کے فیوض و برکات کو بہت زیادہ عام و تمام فرمائے۔ صحت و عافیت اور اخلاص و استقامت کے ساتھ حضرت والا کا سایہ دراز فرمائے۔ اور حضرت کے فیوض اور برکات سے خلق کثیر کو فیضیاب و سیراب فرمائے، اور ہر نوع کے مکارہ سے پوری حفاظت فرمائے۔ آمین۔

فقط

(حضرت مولانا مفتی) محمد فاروق (صاحب میرٹھی) غفرلہ

خادم جامعہ محمودیہ علی پور، ہاپوڑ روڈ، میرٹھ (یوپی)

۱۳/۷/۱۴۳۵ھ

بسم اللہ الفتح وبہ المستعین

اداریہ

انسان اگر اپنے مالک و خالق کے اوامر کو بجالائے تو یہ عین اس کی بندگی کا تقاضہ اور اس کی سعادت ہے۔ نہ تو اس کو یہ حق ہے کہ وہ اس پر خالق و منعم، محسن و مولیٰ سے کچھ امید رکھے، نہ ہی خالق تعالیٰ پر یہ ضروری ہے، کیوں کہ جو کھلائے پلائے پہنائے، پالے پوسے، سب ہی کچھ جس کا ہو؛ اس کی جانب سے سپرد کیا گیا کام اگر انسان سے انجام پا جائے؛ تو یہی اس کی شانِ عبدیت ہے۔ اور اگر وہ ان امور کو انجام نہ دے تو پھر آخر وہ کس کام کے لیے ہے؟

تو برائے بندگی ہے یا درکھ

اور اس نافرمانی پر مولائے حقیقی کی طرف سے جو کچھ بھی سزا دی جائے تو یہ اس کا حق ہے، یہ ساری باتیں تو ”عدل“ کی ہیں۔ لیکن بات اگر ”فضل“ کی کی جائے، پھر تو بندہ جتنا بٹور سکتا ہو اس میں ذرا بھی کمی نہ رکھے۔ حضرت ایوب علیہ السلام کے باب میں صحیح حدیث میں ہے کہ غسل خانہ میں عین غسل کے دوران سونے کی ٹڈیاں گرنے لگیں اس کو حضرت ایوب علیہ السلام جمع کرنے لگے، وحی آئی: ایوب! کیا ہم نے تم کو اس سے بے ضرورت نہیں بنا رکھا ہے؟ حضرت ایوب علیہ السلام نے کیا پیارا جواب دیا: ”وَلَكِنْ لَا غِنَىٰ بِي عَنْهُ“ بڑے کتے، ”رب کریم! تو نے مجھے بہت کچھ دے رکھا ہے، جس کے ہوتے ہوئے اس کی ضرورت تو نہیں، لیکن تیری عطا اور برکت سے کبھی مستغنی (بے ضرورت) نہیں ہو سکتا:

جو اس در کا بھکاری ہے، قسمت کا سکندر ہے

انسان محنت، مزدوری، صنعت و حرفت، کھیتی باڑی، ملازمت کے راستہ سے جو کچھ کماتا ہے، اسے ”منفعت یا اجرت“ کہا جاتا ہے، لیکن اعمالِ خیر کی سبب آوری پر اسے جو حاصل ہوتا ہے، اسے ”فضیلت“ کہا جاتا ہے۔ یہ خود اس طرف اشارہ کرتا ہے کہ یہ سب فضلِ خداوندی ہے حالاں کہ ان کو بھی ”فوائد“ یا ”منافع“ کہہ سکتے تھے، لیکن کوئی بھی اس کو نفع یا فائدہ نہیں کہتا، اس کی وجہ یہی ہے۔

”حدیث کے اصلاحی مضامین“ کی گیارہویں جلد کیا ہے؟ بابِ کرم، جو دو عطا و سخا ہے۔ محنت و مجاہدہ اور ہمت والے آئیں، اور اپنے جوہر دکھائیں ”لِيُثْلَ هَذَا فَلْيَعْمَلِ الْعَامِلُونَ. وَفِي ذَلِكَ فَلْيَتَنَافَسِ الْمُتَنَافِسُونَ“ طویل و عریض ہال میں بندہ کو چھوڑ دیا ہے، جہاں مختلف الانواع دسترخوان چنے ہوئے ہیں، میزبان کی جانب سے مکمل اختیار و آزادی ہی نہیں، بلکہ پیشکش ہے کہ جو چاہے، جب چاہے، جہاں چاہے، جتنا چاہے، جیسے چاہے، سمیٹ لے اور بٹور لے:-

ہم تو مائل بہ کرم ہیں، کوئی سائل ہی نہیں	راہ بتلائیں کسے رہ و منزل ہی نہیں
--	-----------------------------------

جب پیغمبر ﷺ کے قدم مبارک پر نوافل پڑھتے پڑھتے ورم آجائے، جب وہ یہ فرمادیں کہ میں بھی نیکی اور ثواب کا اتنا ہی محتاج ہوں جتنے تم ہو، تو پھر محبت کا دم بھرنے والے امتیوں کے لیے کیا عذر باقی رہ جاتا ہے!۔

امام نووی رحمہ اللہ نے بھی خوب دل کھول اور جی بھر کر روایات و آیات پیش فرمائی ہیں، جن کا آسان ترجمہ و تشریح علمی فوائد و نکات، بزرگوں اور اسلاف کے واقعات کے ساتھ ہمارے استاذِ مکرم و مرشد محترم دامِ مجد ہم وزیدتِ معلیم نے کی ہے جو اس وقت کتابی شکل میں ہمارے ہاتھوں میں ہے۔

انسان ہوٹل میں جاتا ہے تو اس کے ہاتھ میں 'Menu' تھا دیا جاتا ہے، انسان اپنی بساط کے مطابق انتخاب کر کے آرڈر کرتا ہے، وہاں اسے خرچ کرنا ہوتا ہے، یہاں ایک 'Menu' ہمیں دیا گیا ہے لیکن یہ بٹورنے والا 'Menu' ہے، یہ پسند کرو گے تو اتنا 'Balance'، وہ لو گے تو اتنا..... دراصل ہم لوگ زہد و قناعت اور حرص و طمع غلط جگہ کرنے کے عادی ہو گئے ہیں، جہاں ہم سے قناعت کا مطالبہ کیا گیا وہاں ہم حرص و طمع کرتے ہیں، اور جہاں حرص و طمع کو کہا گیا وہ ہمارے زہد و قناعت کا میدان ہو چکا ہے۔

یہاں سے علامہ نووی رحمہ اللہ نے حفظ قرآن اور تلاوت کتاب اللہ، وضو، اذان، نماز اور اس میں بھی مختلف اوقات کی فرض، سنت و نوافل نمازوں، روزہ، اعتکاف اور حج کے فضائل کو الگ الگ عنوان دے کر نہایت شرح و بسط سے بیان فرمایا ہے، جس کا سلسلہ اس جلد کے بعد بارہویں جلد میں بھی چلے گا؛ لہذا اس جلد کو ”فضائل اعمال“ کا عنوان دیا جائے تو بیجا نہ ہوگا۔

گذشتہ جلدوں کی اشاعت کے بعد بہت سے قارئین کا تاثر و تقاضا یہ سننے کو ملا کہ حضرت والا کی زبان سے بہت سے ایسے مضامین بیان ہوتے ہیں جن سے وہ گتھیاں سلجھ جاتی ہیں جس میں ہم عرصہ دراز سے الجھے ہوئے تھے۔ ”ذلک فضل اللہ، اللہم زد فزد“ اس جلد میں کل ۲۹۴ روایات ہیں۔

اس جلد کے مواد کی فراہمی میں حسب سابق مولانا مفتی محمد رضوان صاحب احمد آبادی زید مجدہ (ناظم مدرسہ ولی اللہ، کالو پور، احمد آباد) اور ان کے رفقاء نے اپنی پوری ہمت صرف فرمائی تب جا کر یہ جلد آپ حضرات کے ہاتھوں میں ہے، ہم ان سب

حضرات کے دل سے ممنون و مشکور ہیں اور دعا گو ہیں کہ باری تعالیٰ وہ تمام خصائل و فضائل سے ان سب کو آراستہ فرمائے جو احادیث کی نشر و اشاعت پر دربارِ نبوی سے ارشاد فرمائے گئے ہیں۔

ابوزاہر

کتاب الفضائل

باب فضل قراءۃ القرآن

قرآن کریم پڑھنے کی فضیلت

بِسْمِ اللّٰهِ الرَّحْمٰنِ الرَّحِیْمِ

اَلْحَمْدُ لِلّٰهِ نَحْمَدُهُ وَنُسْتَغْفِرُہُ وَنُؤْمِنُ بِہِ وَنَتَوَكَّلُ عَلَیْہِ، وَنَعُوْذُ
بِاللّٰهِ مِنْ شُرُوْرِ اَنْفُسِنَا وَمِنْ سَيِّئَاتِ اَعْمَالِنَا مَنْ یَّہْدِیْہِ اللّٰهُ فَلَا مُضِلَّ لَہُ وَمَنْ
یُّضِلِلْہُ فَلَا هَادِیَّ لَہُ وَنَشْہَدُ اَنْ لَا اِلٰهَ اِلَّا اللّٰهُ وَحْدَہُ لَا شَرِیْکَ لَہُ وَنَشْہَدُ اَنَّ سَیِّدِنَا
وَمَوْلَانَا مُحَمَّدًا عَبْدُہُ وَرَسُوْلُہُ صَلَّی اللّٰهُ عَلَیْہِ وَآلِہٖ وَاصْحَابِہٖ وَسَلَّمَ تَسْلِیْمًا
کَثِیْرًا کَثِیْرًا۔ اَمَّا بَعْدُ:

یہ محبت کی بات ہے

اب تک مختلف اعمال کے آداب کا بیان چل رہا تھا، وہ سلسلہ ختم ہوا، اب
یہاں سے کتاب الفضائل شروع کر رہے ہیں یعنی مختلف اعمال انخاب دینے پر کیا
فضیلتیں حاصل ہوتی ہیں۔

اللہ تعالیٰ خالق و مالک اور حاکم ہے، اس کے حاکم ہونے کا تقاضہ یہ ہے کہ حکم
دے کر بندوں کو پابند کرتا ہے، لیکن اللہ تعالیٰ جہاں خالق و مالک اور حاکم ہے وہیں بندوں
سے بہت ہی زیادہ محبت رکھنے والا بھی ہے، اسی لیے شریعت کے جن اعمال و احکام کو
انجام دینے کی تاکید کی گئی ہے (جیسے: نماز، روزہ، حج، زکوٰۃ، قرآن پاک کی تلاوت،
تسبیح و تحمید اور دوسرے اعمال جن کو اوامر کہتے ہیں) وہاں اللہ تعالیٰ صرف حکم دے دیتا

تب بھی اس کو حق تھا، لیکن اللہ تعالیٰ نے اپنی کمالِ محبت اور کمالِ رحمت سے حکم دینے ہی پر اکتفاء نہیں کیا، بلکہ جن اعمال کے کرنے کا حکم دیا ہے ان کے فضائل بھی بتلائے۔

جیسے: باپ اپنے بیٹے کو ایک کام کے کرنے کے لیے کہتا ہے کہ بیٹا! یوں کرو۔ تو باپ ہونے کے ناتے وہ صرف حکم دیدے تب بھی کافی ہے، لیکن چوں کہ باپ کو بیٹے کے ساتھ محبت و شفقت بھی ہوتی ہے، اس لیے باپ صرف حکم نہیں دیتا بلکہ ساتھ ہی ساتھ وہ کام کرنے کے فوائد بھی بتاتا ہے، گویا فوائد بتلا کر وہ اس کام کے کرنے کے لیے بیٹے کی طبیعت کے اندر جذبہ اور آمادگی پیدا کرتا ہے، باپ کا یہ طرز دراصل بیٹے کے ساتھ محبت کا تقاضہ ہوتا ہے۔ جہاں صرف حاکمانہ انداز ہوتا ہے وہاں فوائد نہیں بتائے جاتے، جیسے: حکومتیں کوئی حکم اور آرڈر جاری کرتی ہیں تو اس کے فوائد نہیں بتلاتیں، وہ تو صرف حکمرانی کرنا چاہتے ہیں اس لیے آرڈر جاری کر دیتے ہیں کہ یہ کرو اور وہ کرو، اگر نہیں کرو گے تو ایسا ہو جائے گا۔ ہاں! جو کلام اپنی رعایا کے ساتھ رابطہ مضبوط رکھنا چاہتے ہیں اور جہاں محبت کا رشتہ بھی ہوتا ہے، شفقت کا معاملہ بھی ہوتا ہے، وہاں صرف آرڈر جاری کرنے پر اکتفاء نہیں کیا جاتا، بلکہ وہاں یہی طرز اختیار کیا جاتا ہے کہ جس کام کے کرنے کا حکم دیا جاتا ہے اس کے فوائد بھی بتائے جاتے ہیں، تاکہ ان کو سن کر دل میں شوق و رغبت اور آمادگی پیدا ہو۔

تو ترغیب اور فضائل کے قبیل کی چیزیں دراصل اللہ تعالیٰ کی اپنے بندوں کے ساتھ موجود محبت کا نتیجہ ہوتی ہیں، جیسا کہ پہلے بھی حدیث میں پڑھا اور سنا ہوگا کہ اللہ تعالیٰ کو اپنے بندوں کے ساتھ محبت کا جتنا تعلق ہے، اس کا سواں (۱۰۰) حصہ بھی بندوں کو آپس میں حاصل نہیں ہے۔ ایک ماں اپنے بچے سے جو محبت کرتی ہے، اللہ تعالیٰ اس سے کئی گنا زیادہ اپنے بندوں پر مہربان ہے، اسی مہربانی اور الفت و رحمت

کا تقاضہ ہے کہ شریعت کی طرف سے جن اعمال کے کرنے کا حکم دیا گیا، وہاں صرف حکم دے کر بات ختم نہیں کر دی گئی، بلکہ ان اعمال و احکام کی بجا آوری پر کیا کیا فوائد حاصل ہوں گے وہ بھی بتلائے گئے، اسی لیے احادیث کی جو کتابیں ہیں ان میں مستقل ایک عنوان ”فضائل“ کا ہوتا ہے۔

مصنّفین نے کتب احادیث کو لکھنے کے مختلف انداز اختیار کئے ہیں۔ بعض مصنّفین نے نبی کریم ﷺ کے تمام ارشادات کو اٹھم موضوعات (Subject) پر تقسیم کیا ہے، اور وہ حضرات اپنی کتابوں میں آٹھوں موضوع کی روایات کو لاتے ہیں؛ انہیں میں سے ایک موضوع فضائل کا بھی ہے۔ شریعت نے جن اعمال کے کرنے کا حکم دیا ہے ان کے فوائد اور فضیلتیں بتلا کر بندوں کو ان اعمال کے کرنے کی ترغیب دی ہے اور ان کے دلوں میں شوق پیدا کیا ہے۔ یہاں سے علامہ نووی رحمہ اللہ یہی سلسلہ شروع کر رہے ہیں۔ آگے بہت سارے اعمال کے فضائل آئیں گے، اور وہ عمل چپا ہے وجوب، استحباب یا سنت کا درجہ رکھتا ہو؛ ان سب کے فضائل اور فوائد بتلائے گئے ہیں؛ تاکہ ان کو سن کر بندہ شوق اور رغبت کے ساتھ ان اعمال کو انجام دے۔

اور جہاں ترغیبی پہلو ہوتا ہے، وہیں دوسرا پہلو ترہیبی بھی ہوتا ہے، اس لیے کہ بعض لوگ ایسے ہوتے ہیں جن کو شوق و ترغیب دلانا کافی نہیں ہوتا، اس لیے ترہیب اور ڈرانے والا پہلو بھی رکھا گیا ہے، اور اس موضوع پر ”الترغیب والترہیب“ نامی مستقل کتابیں بھی ہیں، جن میں اعمال کے کرنے پر کیا فوائد اور فضائل ہیں، اور نہ کرنے پر کیا نقصانات اور سزائیں ہیں؛ وہ بتلائے جاتے ہیں۔

علامہ نووی رحمہ اللہ نے پہلا عنوان قائم کیا ہے: ”فَضْلُ قِرَاءَةِ الْقُرْآنِ“ قرآن پاک کی تلاوت اور قراءت کے فضائل۔ ویسے تو قراءت کا یہ عمل فرض و واجب

نہیں ہے، ہاں! نماز کے اندر تلاوت قرآن رکن کا درجہ رکھتی ہے، لیکن خارج نماز یہ ایک ایسا عمل ہے جس کی شریعت نے تاکید کی ہے، لیکن فرض اور رکن کا درجہ نہیں دیا۔ قرآن پاک اللہ تعالیٰ کی کتاب ہے جو انسانوں کی ہدایت کے واسطے مئی کریم ﷺ پر اتاری گئی ہے، اس لیے یہ ضروری ہے کہ اس کے تقاضوں پر عمل کیا جائے، اور اس کو سمجھ کر اپنی زندگی میں اُتارا جائے، لیکن جہاں یہ بات ہے، وہیں صرف اس کا پڑھنا بھی بہت زیادہ باعث خیر و برکت ہے، اس کی تلاوت کے بھی مستقل فوائد ہیں۔ چنانچہ اس باب میں قرآن پاک کی تلاوت کے فوائد بتلانا چاہتے ہیں۔

مسائل کا علم فرض ہے، فضائل کا نہیں

فضائل کی کتابوں کی تعلیم کا مقصد صرف اتنا ہی ہوتا ہے کہ اس کو سن کر آدمی ان اعمال کے کرنے پر آمادہ ہو۔ جیسے: آپ کسی کے سامنے نماز کے فضائل بیان کریں تو ان کو سن کر اس کے دل میں نماز کا شوق پیدا ہوگا، لیکن جب عمل کا نمبر آئے گا تو عمل اس وقت تک درست نہیں ہوگا جب تک اس کے مسائل سے آدمی واقف نہ ہو، اس لیے عمل کے لیے مسائل تو ریڑھ کی ہڈی کے مانند ہیں۔ ہمارے تبلیغی جماعت کے سلسلہ کے اندر صرف فضائل پر اکتفاء اس لیے کیا جاتا ہے کہ مسائل کے اندرائم کے اختلافات ہیں، اور تبلیغی جماعت کا مقصد امت کو اعمال کا شوق دلانا ہے، اسی لیے اس کام کے بنیادی اصول میں یہ چیز شامل کی گئی ہے کہ صرف فضائل بیان کرنے پر اکتفاء کیا جائے، مسائل کو چھیڑا نہ جائے، لیکن اس کا مطلب یہ نہیں ہے کہ کسی مسئلہ کا بالکل نام ہی نہ لیا جائے، اس لیے کہ آپ جب کسی کو فضائل نماز سنائیں گے تو اس کے دل میں نماز کا شوق پیدا ہوگا، لیکن جب وہ عمل پر آمادہ ہوگا تو نماز کو بغیر مسائل کی واقفیت

کے صحیح طریقہ پر نہیں پڑھ سکے گا۔ اسی لیے فضائل کا علم سیکھنا فرض نہیں ہے، لیکن مسائل کا علم سیکھنا فرض ہے، اگرچہ اس کا نمبر شوق اور رغبت کے بعد آتا ہے، اس لیے تبلیغی جماعت کے مصالح کے پیش نظر اس کو چھیڑا نہیں گیا، لیکن اس کا مطلب اور مقصد ہرگز یہ نہیں ہے کہ کوئی آدمی جب فضائل سن کر کسی عمل کے لیے تیار ہو تو اس کو مسائل نہیں بتلائے جائیں۔ خیر! یہاں سے فضائل کا سلسلہ شروع کرتے ہیں اور پہلا باب قرآن پاک کی تلاوت کے فضائل کا قائم کیا ہے۔

قرآن قیامت میں شفیع بنے گا

۹۹۱:- عن أبي أمامة رضي الله عنه قال سمعت رسول الله ﷺ يقول: اقْرَؤُوا الْقُرْآنَ؛ فَإِنَّهُ يَأْتِي يَوْمَ الْقِيَامَةِ شَفِيعًا لِأَصْحَابِهِ. (رواه مسلم)

ترجمہ:- حضرت ابو امامہ باہلی رضی اللہ تعالیٰ عنہ فرماتے ہیں کہ میں نے نبی کریم ﷺ کو ارشاد فرماتے ہوئے سنا: قرآن پاک کی تلاوت کرو، اس لیے کہ قرآن پاک اپنے لوگوں کے لیے قیامت کے دن شفاعت کرے گا۔

افادات:- ”لأَصْحَابِهِ“ یعنی قرآن والے۔ اور یہ عام ہے جس میں اس کا پڑھنا پڑھانا، سمجھنا سمجھانا، اور اس پر عمل کرنا؛ سب آجاتا ہے، قرآن والوں کا لفظ ان سب کے لیے بولا جائے گا۔ ہاں! اس کا ادنیٰ درجہ یہ ہے کہ اس کے ساتھ صرف پڑھنے کا تعلق ہو۔

اللہ تعالیٰ کا کلام قیامت کے روز کسی کے لیے اللہ تعالیٰ کی بارگاہ میں اگر سفارش کر دے؛ تو پھر اس کے لیے اس سے بڑی بات اور کیا ہوگی؟ اس کی نجات کے لیے تو یہی کافی ہے۔ اس روایت سے قرآن پاک کی تلاوت کی فضیلت معلوم ہوئی کہ

اس کے نتیجے میں آدمی کو قرآن کریم کی سفارش نصیب ہوتی ہے۔

۹۹۲:- وعن النُّوَّاسِ بْنِ سَمْعَانَ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ: يُؤْتَى يَوْمَ الْقِيَامَةِ بِالْقُرْآنِ وَأَهْلِيهِ الَّذِينَ كَانُوا يَعْمَلُونَ بِهِ فِي الدُّنْيَا تَقْدَمُهُ سُورَةُ الْبَقَرَةِ وَآلِ عِمْرَانَ، تُحَاجَّانِ عَنْ صَاحِبِهِمَا. (رواہ مسلم)

ترجمہ :- حضرت نو اس بن سمعان رضی اللہ عنہ فرماتے ہیں کہ میں نے نبی کریم ﷺ کو ارشاد فرماتے ہوئے سنا: قیامت کے روز قرآن پاک کو اور قرآن والوں کو لایا جائے گا (قرآن والے کون ہیں؟) جو دنیا میں اس پر عمل کا اہتمام کرتے تھے۔ آگے آگے سورہ بقرہ اور سورہ آل عمران ہوں گی، اور ان کی طرف سے یہ دونوں سورتیں دفاع کریں گی۔

افادات :- جیسا کہ میں نے اوپر کہا تھا کہ کم سے کم درجہ قرآن پڑھنے والوں کا ہے، اور اعلیٰ درجہ یہ ہے کہ وہ اس پر عمل کا اہتمام کرے۔ تو جو لوگ قرآن کی ان دو سورتوں کی تلاوت کرتے تھے، ان کے احکام پر عمل کرتے تھے، اس کے تقاضوں کو پورا کرتے تھے، یہ دونوں سورتیں گویا ان کو اللہ تعالیٰ کی پکڑ سے بچانے کی کوشش کریں گی۔ یہ بہت بڑی چیز ہے کہ اللہ تعالیٰ کا کلام کسی کے لیے سفارشی بن جائے، اس سے بڑی فضیلت اور کیا ہو سکتی ہے!

تم میں سے بہترین لوگ

۹۹۳:- وعن عثمان بن عفان رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: خَيْرُكُمْ مَنْ تَعَلَّمَ الْقُرْآنَ وَعَلَّمَهُ. (رواہ البخاری)

ترجمہ :- حضرت عثمان بن عفان رضی اللہ عنہ فرماتے ہیں کہ نبی کریم ﷺ نے ارشاد فرمایا: تم میں سے بہترین لوگ وہ ہیں جو قرآن پاک سیکھیں اور سکھائیں۔

افادات:- سیکھنے کے بھی مختلف درجات ہیں، کم سے کم درجہ یہ ہے کہ آدمی قرآن پاک کے الفاظ سیکھے، اور اس کے بعد دوسروں کو سکھائے۔ پہلا درجہ اندر دیکھ کر سیکھنا؛ جس کو ہم ”ناظرہ“ کہتے ہیں۔ اس سے اوپر کا درجہ یہ ہے کہ قرآن کریم کے الفاظ کو زبانی سیکھے اور سکھائے؛ جس کو ہم ”حفظ“ سے تعبیر کرتے ہیں۔ اس سے اوپر کا درجہ یہ ہے کہ اس کے معانی، مطالب اور مقاصد کو سمجھے کہ قرآن کریم ہم سے کیا مطالبہ کرتا ہے، قرآن کریم کے اندر انسانیت کو کیا پیغام دیا گیا ہے، اور اس میں کیا احکام دیئے گئے ہیں۔ یہ سب سیکھنے اور سمجھنے کے بعد ان مقاصد کو پورا کرے، اور اس پر عمل کا اہتمام کرے۔ گویا یہ تمام چیزیں قرآن پاک کو سیکھنے اور سکھانے میں آ جاتی ہیں۔ اب اگر کوئی آدمی ان سب چیزوں کا جامع ہو؛ تو نور علی نور۔ اس کو سارے ہی فضائل علی وجہ الکمال حاصل ہوں گے؛ ورنہ کم سے کم درجہ ناظرہ کا ہے۔

اس نے قرآن کی ناقدری کی

اسی لیے ملا علی قاری رحمۃ اللہ علیہ نے نقل کیا ہے کہ کسی آدمی نے قرآن پاک سیکھا، اللہ تعالیٰ نے اس کو یہ نعمت عطا فرمائی، اس کے بعد کسی اور صاحبِ نعمت کو اپنے سے افضل سمجھا؛ تو اللہ تعالیٰ کی طرف سے قرآن پاک کی شکل میں جو نعمت اس کو دی گئی ہے، اس نے اس کی ناقدری کی (تاریخ الکبیر امام بخاری، ۳/۳۱۱ شعب الایمان، ۴/۱۷۸) گویا دنیا میں سب سے اونچی نعمت اگر کوئی ہو سکتی ہے تو وہ قرآن پاک ہے جو اللہ تعالیٰ اپنے بندوں کو عطا فرماتا ہے۔ ویسے بھی قرآن پاک دین کی بنیاد اور اصل ہے، دین کے سارے علوم کا منبع ہے، اسی لیے قرآن پاک کی ہر چیز کی فضیلت آئی ہے۔

شرح احیاء میں علامہ زبیدی رحمۃ اللہ علیہ نے نقل کیا ہے کہ قیامت کے روز اللہ تعالیٰ

کے عرش کے سایہ میں وہ لوگ بھی ہوں گے جو مسلمانوں کے بچوں کو قرآن پاک پڑھاتے تھے، اور وہ لوگ بھی ہوں گے جو بچپن میں قرآن پاک سیکھتے ہیں اور بڑے ہونے کے بعد تلاوت کا اہتمام کرتے ہیں (البیہ المصنوعہ: ۱۸۱/۱ - شعب الایمان: ۱۶۰/۱) معلوم ہوا کہ ناظرہ قرآن پاک پڑھانے پر بھی یہ فضیلت حاصل ہوگی۔

قرآن پاک سیکھنے کے بعد کیا؟

یہ مضمون خاص طور پر اس لیے بیان کر رہا ہوں کہ ہمارے سماج و معاشرہ میں بچوں کے لیے قرآن پاک کی تعلیم کا انتظام کیا جاتا ہے، مکتب سے اُٹھنے کے بعد اگر اس بچے کا سلسلہ کسی مدرسہ سے جڑ گیا تب تو ٹھیک ہے، لیکن اگر وہ اسکول یا کالج میں چلا گیا یا کسی دنیوی لائن تجارت وغیرہ میں لگ گیا، تو مکتب کے زمانہ میں جو قرآن پاک سیکھا تھا تلاوت اور قراءت کا اہتمام نہ کرنے کی وجہ سے آدمی وہ بھی بھول جاتا ہے، حالاں کہ قرآن پاک کا حق ہے کہ آدمی روزانہ اس کے کچھ متعین حصہ کی تلاوت کرے۔ نبی کریم ﷺ فرماتے ہیں کہ بہترین ہے وہ شخص جو قرآن سیکھے اور سکھائے۔

ابو عبد الرحمن سلمیٰ رحمۃ اللہ علیہ اور خدمت قرآن

حضرت عثمان رضی اللہ تعالیٰ عنہ کی اس روایت کو نقل کرنے والے ابو عبد الرحمن عبد اللہ بن حبیب سلمیٰ رحمۃ اللہ علیہ ہیں، بخاری شریف میں جہاں یہ روایت آئی ہے وہاں ان کا مقولہ نقل کیا ہے کہ یہی وہ حدیث ہے جس نے مجھے یہاں بٹھایا ہے۔ چنانچہ اس جملہ کی شرح کرتے ہوئے شارح بخاری حافظ ابن حجر عسقلانی رحمۃ اللہ علیہ فرماتے ہیں کہ ابو عبد الرحمن سلمیٰ رحمۃ اللہ علیہ پوری زندگی اسی مشغلہ یعنی لوگوں کو قرآن پاک کے سکھانے میں لگے رہے، اور لکھا ہے کہ حضرت عثمان رضی اللہ تعالیٰ عنہ کے دور خلافت سے لے کر حجاج بن

یوسف کے دورِ امارت تک یہی کام کیا۔ حضرت عثمان رضی اللہ تعالیٰ عنہ کی خلافت کے آخری سال سے حجاج بن یوسف کی امارت کے اوّل سال تک اڑتیس (۳۸) سال ہوتے ہیں اور حضرت عثمان رضی اللہ تعالیٰ عنہ کے دورِ خلافت کے پہلے سال سے لے کر حجاج بن یوسف کی امارت کے آخری سال تک بہتر (۷۲) سال ہوتے ہیں؛ گویا اڑتیس (۳۸) سے لے کر بہتر (۷۲) سال کے درمیان تک انہوں نے قرآنِ پاک کی تعلیم و تعلم کا مشغلہ رکھا۔ یہی وہ روایت ہے جس کے پیشِ نظر اللہ کے مقبول بندوں نے اپنی زندگیاں اسی کام کے لیے وقف کر دیں۔ معلوم ہوا کہ یہ بڑی فضیلت کی چیز ہے۔

اور ایک بات یہ ہے کہ یہاں ”خَيْرُكُمْ مَنْ تَعَلَّمَ الْقُرْآنَ وَعَلَّمَهُ“ ”اُو“ کے ساتھ آیا ہے، جس کا مطلب یہ ہوتا ہے کہ خود بھی سیکھا اور دوسروں کو بھی سکھایا، یعنی دونوں کام کئے۔ اور بعض روایتوں میں ”اُو“ کے ساتھ بھی آیا ہے، یعنی ”خَيْرُكُمْ مَنْ تَعَلَّمَ الْقُرْآنَ اَوْ عَلَّمَهُ“ (مسند احمد/ حدیث نمبر: ۲۱۱۳) جس کا مطلب یہ ہوتا ہے کہ جس نے قرآن سیکھا، یا سکھایا، یعنی جو آدمی دونوں میں سے کوئی ایک کام بھی کرے گا؛ اس کو یہ فضیلت حاصل ہو جائے گی۔

ماہر قرآن کو دوہرا اجر

۹۹۴:- وعن عائشة رضي الله عنها قالت: قَالَ رَسُولُ اللَّهِ ﷺ: الَّذِي يَقْرَأُ الْقُرْآنَ وَهُوَ مَاهِرٌ بِهِ مَعَ السَّفَرَةِ الْكِرَامِ الْبَرَّةِ، وَالَّذِي يَقْرَأُ الْقُرْآنَ وَيَتَتَعَتُعُ فِيهِ وَهُوَ عَلَيْهِ شَاقٌّ لَهُ أَجْرَانِ. (متفق عليه)

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ نے ارشاد فرمایا: جو آدمی

قرآن پاک کو پڑھتا ہے، اور وہ اس کا ماہر ہے، تو وہ باعزت اور نکوکار فرشتوں کے ساتھ ہوگا۔ اور جو

آدمی قرآن پاک کی تلاوت کرتا ہے اور اس میں اٹکتا ہے جس کی وجہ سے قرآن پاک کی تلاوت والا عمل اس کو بھاری معلوم ہوتا ہے؛ تو اس کو دو ثواب ملیں گے۔

افادات:- ماہر یعنی بہت عمدگی کے ساتھ پڑھتا ہے اور خوب پڑھتا ہے، یعنی دونوں باتیں ہوں کہ زیادہ پڑھے اور اچھا پڑھے۔

”باعزت اور نکو کار فرشتے“، یعنی جو فرشتے اللہ تعالیٰ کا پیغام اپنے بندوں کے پاس لے کر آتے ہیں، خاص کر حضرت جبرئیل علیہ السلام اور ان کا قافلہ۔ اس لیے کہ اصل وحی لانے والے تو حضرت جبرئیل علیہ السلام ہی ہیں، لیکن جیسا کہ روایتوں سے معلوم ہوتا ہے کہ بہت سی آیتیں اور سورتیں وہ ہیں کہ جب حضرت جبرئیل علیہ السلام ان کو لے کر آتے تھے تو فرشتوں کی ایک بڑی جماعت ساتھ میں ہوتی تھی، گویا قرآن پاک کو لانے والے قافلہ میں وہ بھی شامل ہیں۔ تو جو جماعت اوپر سے نیچے قرآن پاک لانے والی ہے وہی عمل یہ بندہ بھی کرتا ہے کہ یہ خود بھی پڑھتا ہے اور دوسروں تک پہنچاتا ہے؛ اسی مناسبت سے اس کو ان فرشتوں کے ساتھ مقام عطا کیا جائے گا۔

اٹکنے کی مشقت کا اجر

”اٹکتا ہے“، یعنی ابھی تک اس کو قرآن پاک پڑھنے میں مہارت اور پریکٹس نہیں ہوئی، اس لیے پڑھنے میں اٹکتا ہے۔ جس کام کی بھی آدمی کو پریکٹس نہیں ہوتی وہ کام کرنا اس کو بھاری معلوم ہوتا ہے، لیکن اس کے باوجود وہ اس تلاوت قرآن والے عمل کو چھوڑتا نہیں ہے، تو اس کو دو ثواب ملیں گے؛ ایک تو قرآن پاک کی تلاوت کا، اور دوسرا اس تلاوت میں مشقت و تکلیف اٹھانے کا۔ گویا اس کو دو ہر اجر ملے گا۔ لیکن اس کا یہ مطلب نہیں ہے کہ یہ آدمی عمدہ پڑھنے والوں سے بڑھ جائے گا، بلکہ ان کا تو ایک

مخصوص مقام ہے جو ان کو اپنی حیثیت کی وجہ سے حاصل ہوگا، اور اس کو اس مشقت کی وجہ سے الگ سے اجر دیا جائے گا۔ دین کے اندر جتنے بھی اعمال ہیں ان کی خصوصیت یہی ہے کہ آپ ان میں سے کسی بھی عمل کو انجام دیں تو اللہ تعالیٰ کی طرف سے ان پر جو جو فضیلتیں بتائی گئی ہیں وہ ساری ہی حاصل ہوں گی۔

معنوی چیزوں کو محسوس چیزوں سے سمجھو

۹۹۵:- عن أبي موسى الأشعري رضي الله عنه قَالَ قَالَ رَسُولُ اللَّهِ ﷺ :

مَثَلُ الْمُؤْمِنِ الَّذِي يَقْرَأُ الْقُرْآنَ مَثَلُ الْأُتْرُجَةِ ، رِيحُهَا طَيِّبٌ وَ طَعْمُهَا طَيِّبٌ
وَمَثَلُ الْمُؤْمِنِ الَّذِي لَا يَقْرَأُ الْقُرْآنَ كَمَثَلِ الثَّمَرَةِ ، لَا رِيحَ لَهَا وَ طَعْمُهَا حُلْوٌ .
وَمَثَلُ الْمُنَافِقِ الَّذِي يَقْرَأُ الْقُرْآنَ كَمَثَلِ الرَّيْحَانَةِ ، رِيحُهَا طَيِّبٌ وَ طَعْمُهَا مُرٌّ ،
وَمَثَلُ الْمُنَافِقِ الَّذِي لَا يَقْرَأُ الْقُرْآنَ كَمَثَلِ الْحَنْظَلَةِ ، لَيْسَ لَهَا رِيحٌ وَ طَعْمُهَا
مُرٌّ . (متفقٌ عَلَيْهِ)

ترجمہ مع تشریح:- حضرت ابو موسیٰ اشعری رضی اللہ عنہ فرماتے ہیں کہ

نبی کریم ﷺ نے ارشاد فرمایا: وہ مؤمن جو قرآن پاک کی تلاوت کرتا ہے اس کی مثال ترنج کی طرح ہے کہ اس کی خوشبو بھی بڑی عمدہ ہوتی ہے اور مزہ بھی بڑا اچھا ہوتا ہے (ایمان والے کے دل میں جو صفت ایمان ہے، اس کو تو مزہ اور ذائقہ سے تشبیہ دی، اور وہ قرآن پاک کی تلاوت کر رہا ہے تو اس کی وجہ سے جو مہک پھیل رہی ہے اس کو خوشبو کے ساتھ تشبیہ دی) اور وہ مؤمن جو قرآن پاک کی تلاوت نہیں کرتا اس کا حال کھجور کی طرح ہے کہ اس میں کوئی خوشبو تو نہیں ہوتی، لیکن اندر مٹھاس بہت اچھی ہوتی ہے (تو جو مؤمن قرآن پاک کی تلاوت نہیں کرتا اس کے قلب میں ایمان ہے، جس کی وجہ سے مزہ تو میٹھا ہے، لیکن چونکہ تلاوت

نہیں کرتا اس لیے باہر اس کا پتہ نہیں چلتا) اور اس منافق (یعنی وہ آدمی جس کے دل میں ایمان نہ ہو، لیکن باہر ایمان کا اظہار کرے، اس) کی مثال جو قرآن پاک کی تلاوت کرتا ہے اس پھول کی طرح ہے جس کی خوشبو تو بہت اچھی ہے، لیکن اس کا مزہ کڑوا ہے (قلب میں ایمان نہ ہونے کی وجہ سے اندر تو کڑواہٹ ہے لیکن تلاوت کی مہک باہر پھیلتی ہے) اور اس منافق کی مثال جو قرآن بھی نہیں پڑھتا ہے حنظل جیسی ہے کہ اس میں خوشبو بھی نہیں ہے اور اندر سے مزہ بھی کڑوا ہے (اسی کو کر یلا اور نیم چڑھا کہتے ہیں)۔

افادات:- دین کی بعض چیزوں کو سمجھانے کے لیے حضراتِ انبیاء کرام علیہم السلام مثالیں استعمال کرتے ہیں، کوئی مضمون ایسا ہوتا ہے کہ مخاطب کے ذہن میں بٹھانے کے لیے اور آسانی سے مخاطب کی سمجھ میں آجائے اس کے لیے کسی دوسری چیز سے تشبیہ دے کر سمجھایا جاتا ہے۔ یہ بھی علم کا مستقل شعبہ ہے، اور اس میں حضراتِ انبیاء علیہم السلام بڑے ماہر ہوتے ہیں۔ اسی لیے محدثین احادیث کی کتابوں میں مستقل ایک عنوان ”کتاب الامثال“ کا قائم کرتے ہیں۔ حضور اکرم ﷺ نے بھی بہت سی چیزوں کو مثالوں کے ذریعہ سے سمجھایا ہے، جیسے فضائل کی تعلیم میں نماز کے بارے میں آپ نے پڑھا اور سنا ہوگا کہ ایک مرتبہ نبی کریم ﷺ نے صحابہ سے سوال کیا کہ کسی آدمی کے گھر کے سامنے ایک نہر بہ رہی ہو، اور وہ روزانہ اس میں پانچ مرتبہ غسل کرے؛ تو بتلاؤ کہ اس کے جسم پر کچھ بھی میل یکیل رہے گا؟ صحابہ نے کہا: نہیں رہے گا۔ تو حضور ﷺ نے ارشاد فرمایا: جو آدمی پانچ وقت کی نماز پڑھے وہ گناہوں سے ایسا ہی پاک و صاف ہو جاتا ہے۔ دیکھو! گناہوں کی معافی کو سمجھانے کے لیے نبی کریم ﷺ نے ایک مثال دی اور بات کو بڑی آسانی سے سمجھا دیا۔ تو معنوی چیزوں کو محسوس چیزوں کے ساتھ پیش کر کے سمجھایا جاتا ہے۔ اس روایت میں بھی قرآن پاک کی تلاوت کرنے

والا اور نہ کرنے والا، اور اس میں بھی مؤمن اور منافق؛ اس چیز کو حضور اکرم ﷺ محسوس چیز سے تشبیہ دے کر سمجھایا ہے۔

”ترنج“، موسمی اور سنترہ جیسا ایک پھل ہوتا ہے، جس کو ہمارے یہاں ”میٹھا لیموں“ کہتے ہیں، عرب کے علاقہ میں بہت زیادہ ہوتا ہے، لیکن ہمارے یہاں زمین کے موافق نہ ہونے کی وجہ سے اس کا اصلی ذائقہ نہیں پایا جاتا۔ بہت سے پھل ایسے ہوتے ہیں کہ اگر ان کو ناموافق زمین میں بویا جائے تو وہ پیدا تو ہو جاتے ہیں لیکن ان کی جو خوبیاں ہوتی ہیں وہ پورے طور پر ظاہر نہیں ہوتیں، جیسے آم کو ناموافق زمین میں بویا جائے تو اگرچہ اس پر پھل تو آئیں گے لیکن اس کے اصل خواص نہیں آئیں گے۔

خیر! تو یہ ترنج عرب علاقوں میں کثرت سے پایا جاتا ہے، اور اس کے بہت سے خواص اور فائدے بتلائے گئے ہیں، ایک فائدہ یہ بھی بتلایا ہے کہ یہ پھل جس گھر میں ہوتا ہے وہاں جن نہیں آتے۔ جو لوگ جنات سے چھٹکارا حاصل کرنے کے لیے تعویذ لینے عاملوں کے پاس دوڑتے رہتے ہیں، ان کو چاہیے کہ یہ پھل اپنے گھر کے کسی کونے میں لٹکا دیں۔

عزت دلانے اور ذلیل کرنے والی کتاب

۹۹۶:- عن عمر بن الخطاب رضی اللہ تعالیٰ عنہ أَنَّ النَّبِيَّ ﷺ قَالَ: إِنَّ اللَّهَ يَرْفَعُ

بِهَذَا الْكِتَابِ أَقْوَامًا وَيَضَعُ بِهِ الْآخَرِينَ. (رواہ مسلم)

ترجمہ :- حضرت عمر بن خطاب رضی اللہ تعالیٰ عنہ فرماتے ہیں کہ نبی کریم ﷺ نے

ارشاد فرمایا: اللہ تعالیٰ اس کتاب (یعنی قرآن پاک) کی وجہ سے بہت سی قوموں کو سر بلند دی اور

عزت عطا فرماتے ہیں، اور اسی قرآن کی وجہ سے بہت سے لوگوں کو ذلیل و رسوا کرتے ہیں۔

افادات:- جو لوگ قرآن پاک کو پڑھتے پڑھاتے، سمجھتے اور دوسروں کو سمجھاتے ہیں، خود عمل کرتے ہیں اور اپنی زندگی میں اس کو اتارتے ہیں، پھر دوسروں کو بھی عمل کی ترغیب دیتے ہیں اور اس کے حقوق کو ادا کرتے ہیں؛ اللہ تعالیٰ ان کو عزت و سربلندی عطا فرماتے ہیں۔ اور جو لوگ اس کے حقوق کو ادا نہیں کرتے، نہ پڑھتے ہیں، نہ سمجھتے ہیں، نہ عمل کرتے ہیں؛ تو اللہ تعالیٰ ایسے لوگوں کو ذلیل و رسوا کرتے ہیں۔ گویا اس قرآن ہی کو اللہ تعالیٰ نے عزت و ذلت کا معیار بنایا ہے، اس لیے جو لوگ جس مقدار میں اس کے حقوق کو ادا کریں گے، اسی مقدار میں اللہ تعالیٰ عزت دیں گے۔ جس میں ساری چیزیں آجاتی ہیں اس کو اعلیٰ سے اعلیٰ مقام ملتا ہے، اور اگر حقوق کو ادا کرنے کا اہتمام تو کرتے ہیں لیکن پورا پورا نہیں ہے، جیسے: جو لوگ پڑھتے پڑھاتے ہیں لیکن عمل کا اہتمام نہیں کرتے، یا عمل تو کرتے ہیں لیکن اس میں کوتاہی کرتے ہیں، تو وہ بالکل ذلیل تو نہیں ہوں گے، لیکن عزت کا اعلیٰ معیار ان کو حاصل نہیں ہوگا۔ گویا اللہ تعالیٰ نے قوموں کی عزت اور ذلت کو اسی کے ساتھ جوڑ دیا ہے:-

وہ زمانہ میں معزز تھے مسلمان ہو کر ❁ اور تم خوار ہوئے تارکِ قرآن ہو کر

معلوم ہوا کہ قرآن پاک کو چھوڑنے کی وجہ سے رسوائی آتی ہے۔

حضرت عمر رضی اللہ تعالیٰ عنہ نے نافع بن عبد الحارث کو مکہ کا گورنر بنایا تھا، اور ان کی عادت تھی کہ اپنے گورنروں کا جائزہ لیتے رہتے تھے، ایک مرتبہ حضرت عمر رضی اللہ تعالیٰ عنہ نے ان سے پوچھا: تم نے جنگلات کا حاکم کس کو بنایا ہے؟ انہوں نے کہا: ابنِ اُبزی کو۔ پوچھا: یہ ابنِ اُبزی کون ہے؟ کہا: ہمارا ایک غلام ہے۔ فرمایا: ایک غلام کو تم نے حاکم بنایا؟ انہوں نے جواب دیا: وہ قرآن کا پڑھنے والا ہے، تو حضرت عمر رضی اللہ تعالیٰ عنہ نے فوراً کہا: ہاں! نبی کریم ﷺ نے ارشاد فرمایا ہے کہ: اللہ تعالیٰ اس کتاب کے ذریعہ سے

عزت عطا فرماتے ہیں۔ اگرچہ وہ غلام ہے لیکن چوں کہ اس نے قرآن پاک پڑھا تو اللہ تعالیٰ نے اس کو اونچا مقام عطا فرمایا۔ اور جو آدمی قرآن کو چھوڑتا ہے اس کو یہ چیز حاصل نہیں ہوتی۔

اسی لیے یہ روایت بعض کتب حدیث بیہقی وغیرہ میں ذرا تفصیل سے آئی ہے جس میں یہ بھی ہے: ”مَنْ بَطَّأ بِهِ عَمَلُهُ، لَمْ يُسْرَعْ بِهِ نَسَبُهُ“ جس کو اس کا عمل پیچھے رکھے گا تو پھر اس کا نسب اس کو آگے نہیں بڑھا سکتا۔ نسب کی شرافت اپنی جگہ پر ہے، لیکن جو آدمی نسبی شرافت کے باوجود اعمال کے معاملہ میں کوتاہی کرتا ہے، تو عملی کمزوری کی وجہ سے وہ پیچھے رہ جائے گا؛ پھر اس کا نسب اس کو آگے نہیں بڑھا سکتا۔

قابل رشک آدمی

۹۹۷:- وعن ابن عمر رضي الله عنهما عن النبي ﷺ قَالَ: (لَا حَسَدَ إِلَّا فِي اثْنَتَيْنِ رَجُلٌ آتَاهُ اللَّهُ الْقُرْآنَ، فَهُوَ يَقُومُ بِهِ آتَاءَ اللَّيْلِ وَآتَاءَ النَّهَارِ، وَرَجُلٌ آتَاهُ اللَّهُ مَالًا فَهُوَ يُنْفِقُهُ آتَاءَ اللَّيْلِ وَآتَاءَ النَّهَارِ. (متفق عليه) (والآتاء)) : الساعات.

ترجمہ مع تشریح:- حضرت عبداللہ بن عمر رضی اللہ عنہما سے منقول ہے کہ حضور اکرم ﷺ نے ارشاد فرمایا: حسد جائز نہیں ہے مگر دو چیزوں میں۔ ایک تو یہ کہ اللہ تعالیٰ نے کسی کو قرآن پاک عطا فرمایا ہو (یعنی جس نے قرآن پاک سیکھا ہو، اور اچھی طرح پڑھتا ہو) پھر وہ اس قرآن کو لے کر دن رات کھڑا رہتا ہو (یعنی نمازوں میں کھڑے ہو کر پڑھتا رہتا ہو، اسی طریقہ سے عملی طور پر مستعد ہو اور عمل کا اہتمام کرتا ہو، تو یہ آدمی اس قابل ہے کہ اس کو دیکھ کر تمنا کی جائے کہ اللہ تعالیٰ مجھے بھی یہ چیز عطا فرمادے) اور دوسرا وہ آدمی جس کو اللہ تعالیٰ نے مال دیا ہو، اور وہ اس کو رات دن اللہ کے راستہ میں خرچ کرتا ہو۔

افسادات:- کسی کے پاس صرف مال دیکھ کر رشک نہیں کر سکتے، بلکہ جو آدمی اس مال کو اللہ تعالیٰ کی مرضیات میں بے دھڑک اور بے دریغ خرچ کرتا ہو، تو وہ آدمی اس قابل ہے کہ آپ اس پر رشک کریں اور تمنا کریں کہ اے اللہ! مجھے بھی ایسا بنا تاکہ میں بھی اسی طرح نیکی کے کاموں میں مال خرچ کروں۔

”حسد“ اس کو کہتے ہیں کہ کسی کو اللہ تعالیٰ کی کوئی نعمت ملی ہو، تو اس کی اس نعمت کو دیکھ کر دل میں جلن پیدا ہو، اور یہ خیال پیدا ہو کہ مجھے مل جائے اور اس کے پاس نہ رہے، یہ تو حرام کام ہے۔ تو پھر یہاں دو چیزوں میں کیسے جائز ہے؟ علماء نے اس حدیث کے مطلب کو واضح کیا ہے۔ ایک مطلب تو یہ بیان کیا ہے کہ اگر حسد جائز ہوتا تو ان دو چیزوں میں جائز ہوتا۔ دوسرا مطلب یہ بیان کیا ہے کہ یہاں حسد بول کر غبطہ مراد ہے، جس کو اردو میں رشک کرنا کہتے ہیں، یعنی کسی صاحبِ نعمت سے اس نعمت کے چھن جانے کی تمنا نہ کرے، بلکہ اس کی نعمت دیکھ کر دل میں یہ تمنا کرے کہ اللہ تعالیٰ اس کے پاس بھی وہ نعمت باقی رکھے اور مجھے بھی ایسی نعمت حاصل ہو جائے۔ تو علماء فرماتے ہیں کہ اس حدیث میں حسد بول کر غبطہ اور رشک مراد ہے۔ اس لیے کہ انسان کا مزاج ایسا ہے کہ جب کسی کے پاس کوئی اچھی چیز دیکھتا ہے تو اس کے دل میں بھی یہ تمنا پیدا ہوتی ہے کہ مجھے بھی یہ چیز مل جائے۔ تو گویا حضور اکرم ﷺ فرماتے ہیں کہ ہر چیز دیکھ کر دل میں ایسی تمنا نہ کرو؛ ہاں! یہ دو چیزیں اس قابل ہیں کہ اگر کسی کے اندر وہ نظر آئیں تو آپ اپنے دل میں یہ تمنا کیجئے کہ اللہ تعالیٰ مجھے بھی یہ عطا فرمادے۔

ٹینشن دور کرنے کا نسخہ

۹۹۸:- وعن البراء بن عازبٍ رضی اللہ عنہما قال: كَانَ رَجُلٌ يَقْرَأُ سُورَةَ

الْكَهْفِ، وَعِنْدَهُ فَرْسٌ مَرْبُوطٌ بِشَظَئَيْنِ، فَتَغَشَّيْتُهُ سَحَابَةً، فَبَعَلْتَ تَدْنُو، وَجَعَلَ
فَرَسُهُ يَنْفِرُ مِنْهَا، فَلَمَّا أَصْبَحَ أَتَى النَّبِيَّ ﷺ وَذَكَرَ ذَلِكَ لَهُ فَقَالَ: تِلْكَ
السَّكِينَةُ تَذَكَّرْتُ لِقُرْآنِ.

((الشَّظْنُ)) بفتح الشين المعجمة والطاء المهملة: الحَبْلُ.

ترجمہ:- حضرت براء بن عازب رضی اللہ عنہما فرماتے ہیں کہ ایک صحابی سورہ کہف کی تلاوت کر رہے تھے، اور ان کے پاس ان کا گھوڑا دوہری (ڈبل) رسی سے بندھا ہوا تھا (ان کی اس تلاوت کی وجہ سے) ایک بادل سا ان کے اوپر سایہ ڈالنے لگا اور قریب ہونے لگا، یہ منظر دیکھ کر ان کا گھوڑا بدکنے لگا (دوسری روایت میں ہے کہ وہیں قریب میں ان کا بچہ بھی لیٹا ہوا تھا، ان کو ڈر لگا کہ کہیں ایسا نہ ہو کہ گھوڑا بدک کر بچہ کو نقصان پہنچا دے۔ اس لیے انہوں نے تلاوت کا سلسلہ بند کر دیا تو وہ بادل اوپر چلا گیا) جب صبح ہوئی تو نبی کریم ﷺ کی خدمت میں حاضر ہوئے اور اس کا تذکرہ کیا (کہ اے اللہ کے رسول! آج رات ایسا قصہ پیش آیا) یہ سن کر نبی کریم ﷺ نے ارشاد فرمایا: یہ ایک سکینہ تھا جو قرآن پاک کی وجہ سے نازل ہو رہا تھا۔

افادات:- ”سکینہ“ کی مختلف تشریحات کی گئی ہیں، ایک مطلب یہ بیان کیا گیا ہے کہ وہ ایک خاص کیفیت ہے جو اللہ تعالیٰ کی طرف سے قرآن پاک پڑھنے والے کے اوپر طاری کی جاتی ہے، جس کے نتیجے میں اس کو ایک حناص قسم کا سکون و اطمینان نصیب ہوتا ہے۔ بعضوں نے اس کی شکل و صورت بھی بیان کی ہے، لیکن اس کا اصل اثر جو دل پر ہوتا ہے وہ یہی ہوتا ہے کہ اس کی وجہ سے دل کو سکون و طمانینت نصیب ہوتی ہے۔

آج اس زمانہ میں جب کہ ہر آدمی اپنے دل کی بے چینی کی شکایت کر رہا ہے، اور ہر ایک ٹینشن میں ہے، ہر کوئی یہی کہتا ہے کہ میں بہت پریشان ہوں؛ اور اس کے

لیے بزرگوں سے وظیفہ پوچھتے رہتے ہیں؛ تو سکون و اطمینان حاصل کرنے کے لیے اس سے عمدہ نسخہ اور کیا ہو سکتا ہے کہ قرآن پاک کی تلاوت کا اہتمام کیا جائے۔

ہر حرف الگ الگ عمل

۹۹۹:- وعن ابن مسعود رضی اللہ تعالیٰ عنہ قَالَ قَالَ رَسُولُ اللَّهِ صلی اللہ علیہ وسلم: مَنْ قَرَأَ حَرْفًا مِنْ كِتَابِ اللَّهِ فَلَهُ حَسَنَةٌ، وَالْحَسَنَةُ بِعَشْرِ أَمْثَالِهَا، لَا أَقُولُ: أَلَمْ حَرْفٌ، وَلَكِنْ: أَلِفٌ حَرْفٌ، وَلَا مٌ حَرْفٌ، وَمِيمٌ حَرْفٌ. (رواہ الترمذی، وقال: حدیث حسن صحیح)

ترجمہ:- حضرت عبداللہ بن مسعود رضی اللہ تعالیٰ عنہ فرماتے ہیں کہ نبی کریم صلی اللہ علیہ وسلم نے ارشاد فرمایا: جس نے قرآن پاک کا ایک حرف پڑھا اس کو ایک نیکی ملے گی، اور ایک نیکی دس کے برابر ہے (گویا ایک حرف پر دس نیکی ہوئی) میں یہ نہیں کہتا کہ الم ایک حرف ہے، بلکہ الف ایک حرف ہے، اور لام ایک حرف ہے، اور میم ایک حرف ہے۔

افادات:- اللہ تعالیٰ کی طرف سے مختلف اعمال پر مختلف اجر کے وعدے کئے گئے ہیں، اور کہیں دس گنا، کہیں سو گنا، کہیں سات سو گنا ملتا ہے۔ اور پھر ایک بات یہ بھی ہے کہ وہ ثواب پورے عمل کا ہوتا ہے، جیسے نماز کا اتنا ثواب ہے، اور روزہ کا اتنا ثواب ہے، تو اسی طرح اگر آپ سورہ فاتحہ پڑھیں تو پوری سورہ فاتحہ ایک عمل ہے، اس لیے قاعدہ کے مطابق تو اس پورے عمل پر دس نیکیاں ملتی ہیں، لیکن نبی کریم صلی اللہ علیہ وسلم یہ بتلانا چاہتے ہیں کہ اس پورے عمل میں ایسا نہیں ہے بلکہ سورہ فاتحہ کے ہر حرف پر آپ کو ایک ایک نیکی ملے گی۔ دوسرے اعمال میں تو مجموعی طور پر ایک عمل شمار کیا جاتا ہے، جیسے حج کرو گے تو اس کی یہ فضیلت ہے، نماز پڑھو گے تو اس کی یہ فضیلت ہے، اور روزہ رکھو گے تو اس کی یہ فضیلت ہے، لیکن قرآن پاک کی تلاوت میں ایسا نہیں ہے کہ اگر پانچ پارے

پڑھے تو یہ ایک عمل ہوا، بلکہ ان پانچ پاروں میں جتنے حروف آئے ہیں ہر ہر حرف پر ایک نیکی، اور ایک نیکی دس گنا؛ تو اندازہ لگائیے کہ کتنا بڑا ثواب ملا۔ گویا اس کے ہر ہر جزو کو الگ الگ عمل شمار کیا گیا ہے۔ بعض حضرات فرماتے ہیں: ”الم“ سے مراد حروفِ مقطعات ہیں یعنی وہ حروف جو الگ الگ کر کے پڑھے جاتے ہیں۔ حروفِ دو طرح کے ہیں، عام دستور تو یہ ہے کہ جب ایک حرف کو دوسرے حرف کے ساتھ ملا کر لکھا گیا ہو، جیسے ”عین“، باء اور دال“ کو ملا کر لکھا گیا ہے تو ”عَبْدُ“ پڑھیں گے، الگ الگ نہیں پڑھیں گے۔ حروف سے کلمات بنتے ہیں اور کلمات جوڑ کر پڑھے جاتے ہیں، لیکن قرآنِ پاک کے اندر بعض حروف ایسے ہیں جو ملا کر لکھے جاتے ہیں تب بھی ان کو الگ الگ ہی پڑھتے ہیں، جیسے سورہ بقرہ کے شروع میں الف، لام اور میم کو ملا کر لکھا ہوا ہے تو ہم اس کو ”الم“ نہیں پڑھتے حالانکہ قاعدہ کا تقاضہ تو یہی تھا کہ ”الم“ پڑھا جاتا لیکن الف، لام، میم پڑھتے ہیں۔ اس سے یہ بھی پتہ چلا کہ قرآنِ پاک کو جب تک کسی کے پاس پڑھنا نہ سیکھا جائے وہاں تک پڑھنا نہیں آ سکتا، اس لئے کہ جو آدمی اپنی عقل سے پڑھے گا وہ اس کو الف، لام، میم نہیں پڑھے گا، بلکہ ”الم“ پڑھے گا۔ خیر! بعضوں نے کہا کہ اس سے مراد حروفِ مقطعات ہیں، لیکن بعض حضرات فرماتے ہیں کہ: اس سے مراد ”أَلِفٌ تَرَكِيْفٌ“ اور اس طرح کے دوسرے کلمات ہیں جو آیتوں کے شروع میں بھی ہوتے ہیں۔ خلاصہ یہ ہے کہ قرآنِ پاک کی پوری تلاوت ایک عمل نہیں، بلکہ ہر ہر حرف الگ الگ عمل شمار ہوتا ہے، اور اس کے مطابق اللہ تعالیٰ کے یہاں سے ثواب دیا جاتا ہے۔

ویران گھر

۱۰۰۰:- وعن ابن عباس رضی اللہ عنہما قَالَ قَالَ رَسُولُ اللَّهِ ﷺ: إِنَّ الْبَيْتَ

لَيْسَ فِي جَوْفِهِ شَيْءٌ مِّنَ الْقُرْآنِ كَالْبَيْتِ الْحَرَبِ. (رواہ الترمذی وقال: حدیث حسن صحیح)
ترجمہ:- حضرت عبداللہ بن عباس رضی اللہ عنہما فرماتے ہیں کہ نبی کریم ﷺ نے ارشاد فرمایا: وہ آدمی جس کے دل میں قرآن کا کوئی حصہ نہ ہو، ویران گھر کی طرح ہے۔

افادات:- اس سے معلوم ہوا کہ ہر مؤمن کو قرآن پاک کا کچھ نہ کچھ حصہ ضرور یاد کر لینا چاہیے۔ ویسے بھی قرآن پاک کی اتنی مقدار کا زبانی یاد کرنا فرض عین ہے جس کا نماز کے اندر پڑھنا فرض ہے۔ اور جتنی مقدار کا پڑھنا واجب ہے، اتنی مقدار یاد کرنا واجب ہے۔ اور جتنی مقدار پڑھنا سنت ہے اتنی مقدار کا یاد کرنا سنت ہے۔ اس لیے آدمی اپنی طاقت اور حیثیت کے مطابق قرآن پاک کا زیادہ سے زیادہ حصہ یاد اور محفوظ کر لے؛ تو اچھا ہے۔

”ویران گھر کی طرح ہے“ حضرت شیخ نور اللہ مرقدہ فرماتے ہیں کہ: فارسی میں مثل مشہور ہے: ”خانہ خالی رادیومی گیرڈ“ جو گھر ویران ہوتا ہے اس پر شیطانوں کا قبضہ ہو جاتا ہے، اسی طرح جس دل اور جسم میں قرآن پاک کا کوئی بھی حصہ محفوظ نہیں ہوتا اس کے اوپر شیاطین کا تسلط ہو جاتا ہے۔ ہاں! اگر وہاں قرآن پاک ہوگا تو فرشتوں کی برکتیں شامل حال ہوں گی۔

صاحب قرآن کون ہے؟

۱۰۰:- وعن عبد الله بن عمرو بن العاص رضي الله عن النبي ﷺ قَالَ : يُقَالُ لِصَاحِبِ الْقُرْآنِ : اقْرَأْ وَارْتَقِ وَرَتِّلْ كَمَا كُنْتَ تُرْتِّلُ فِي الدُّنْيَا، فَإِنَّ مَنَ لَكَ عِنْدَ آخِرِ آيَةِ تَقْرُؤَهَا. (رواہ ابو داود و الترمذی وقال: حدیث حسن صحیح)

ترجمہ:- حضرت عبداللہ بن عمرو بن عاص رضی اللہ عنہما نبی کریم ﷺ کا ارشاد نقل

کرتے ہیں: صاحبِ قرآن (یعنی قرآن والے) سے (قیامت کے روز) کہاجائے گا کہ قرآنِ پاک پڑھتا جا، اور جنت کے درجات چڑھتا جا (ترقی کرتا جا) اور اُسی طرح ٹھہر ٹھہر کر ترتیل کے ساتھ پڑھ جس طرح تو دنیا کے اندر پڑھتا تھا؛ اس لیے کہ جنت میں تیرا مقام قرآنِ پاک کی وہ آخری آیت ہے جو تو پڑھے گا۔

افادات:- صاحبِ قرآن (قرآن والے) سے کون مراد ہے؟ تو ملا علی قاری رحمۃ اللہ علیہ نے مرقاۃ شرح مشکوٰۃ میں اس حدیث کی تشریح کرتے ہوئے یہ ثابت کیا ہے کہ یہاں قرآن والا بول کر حافظِ قرآن مراد لیا گیا ہے۔ گویا اس کا قرآنِ پاک کے ساتھ خصوصی تعلق ہونے اور قرآنِ پاک یاد کر لینے اور محفوظ کر لینے کی وجہ سے اس کو صاحبِ قرآن کہا گیا ہے۔

اور بعض حضرات نے فرمایا: جو آدمی حافظ نہیں ہے، لیکن ناظرہ بھی خوب کثرت سے پڑھتا رہتا ہے، اور کئی کئی پارے روزانہ پڑھتا ہے؛ وہ بھی صاحبِ قرآن کے مصداق میں آجاتا ہے۔

ترتیل کسے کہتے ہیں؟

ترتیل کے سلسلہ میں حضرت شاہ عبدالعزیز صاحبِ محدث دہلوی رحمۃ اللہ علیہ نے تفسیر فتحِ العزیز میں لکھا ہے کہ: چند چیزوں کی رعایت کرتے ہوئے جب آدمی قرآنِ پاک کی تلاوت کرتا ہے تو اس کو ترتیل سے تلاوت کرنا کہتے ہیں:-

[۱]:- تصحیح حروف؛ یعنی وہ تمام حروف جن سے قرآنِ پاک کے کلمات بنے ہیں، ان کو اپنے مخارج سے صحیح طریقہ سے ادا کرنا بہت ہی ضروری ہے۔ بہت سے لوگ قرآنِ پاک کی تلاوت کرتے ہیں لیکن حروف کو صحیح مخارج سے ادا کرنے کی طرف توجہ

نہیں کرتے، تو پھر تلاوت کی جو فضیلت اور ثواب ہے وہ ان کو حاصل نہیں ہوگا، بلکہ جیسا کہ بعض روایت میں آتا ہے کہ بہت سے قرآن پڑھنے والے ایسے ہیں کہ وہ قرآن پاک کی تلاوت کرتے ہیں اور قرآن ان پر لعنت کرتا ہے (احیاء علوم الدین، ۲/۳۲) تو حروف کو صحیح طریقہ سے ادا نہ کرنے کی وجہ سے وہ لوگ اس وعید کے مصداق بنتے ہیں۔ اس لیے ضروری ہے کہ صحیح طریقہ سے حروف کی ادائیگی سیکھ لی جائے، اگر یہ کمزوری ہے تو ہر ایک کو چاہئے کہ اس کی طرف خصوصی توجہ دے، محنت کرے اور اپنی اس کمزوری کو دور کرنے کی کوشش کرے۔ ہمارے اکابر میں حضرت شاہ ابرار الحق صاحب ہردوئی اس کی طرف بہت زیادہ توجہ دلاتے تھے اور اہتمام فرماتے تھے، یہاں تک کہ بڑے بڑے علماء بھی جب آپ کی خدمت میں پہنچتے تھے، ان کو بھی اس سلسلہ میں بخشے نہیں تھے اور بڑی تاکید فرماتے تھے، بلکہ ان سے بھی نورانی قاعدہ درس کے طور پر پڑھواتے تھے۔ واقعہ یہ ہے کہ یہ بہت اہم چیز ہے، اس کی طرف خصوصی توجہ کی ضرورت ہے۔ تو ایک تصحیح حروف ہے۔

[۲]: - دوسری چیز رعایتِ اوقاف۔ یعنی قرآن پڑھتے ہوئے کہاں ٹھہرنا چاہئے اور کہاں ملا کر پڑھنا چاہئے۔ اس لیے کہ بہت سی مرتبہ آدمی غلط جگہ پر ٹھہر جاتا ہے، یا جہاں ملنا نہیں چاہئے اس کو ملا کر پڑھتا ہے، تو معنی بدل کر کچھ کا کچھ ہو جاتا ہے اس لیے قرآن پڑھتے ہوئے کہاں ٹھہرنا ہے اور کہاں نہیں ٹھہرنا، یہ جاننا بھی ضروری ہے۔ اس موضوع پر بھی ماہرینِ قراءت نے مستقل کتابیں لکھی ہیں۔

[۳]: - اشباعِ حرکات۔ یعنی زبر، زیر، پیش کو پورے طور پر ادا کرنے کی کوشش کرنا۔ بہت سے لوگ جلدی اور عجلت سے پڑھنے کے شوق میں حرکات کو پورے طور پر ادا نہیں کرتے، یہ بہت غلط طریقہ ہے۔ حضرت عبداللہ بن عباس رضی اللہ عنہما

فرماتے ہیں کہ میں ٹھہر ٹھہر کر ترتیل سے سورۃ اذالزلزلۃ الارض اور دوسری چھوٹی سورتیں پڑھوں؛ یہ مجھے زیادہ پسند ہے اس سے کہ جلدی جلدی سورۃ بقرہ اور سورۃ آل عمران پوری کردوں۔ تو بہت سے لوگ اس شوق میں ان چیزوں کی رعایت نہیں کرتے تاکہ تلاوت قرآن کی مقدار بڑھ جائے؛ تو یہ صحیح طریقہ نہیں ہے۔

[۴]: چوتھی چیز یہ ہے کہ جہاں مَدِّ یا تشدید ہو، اس کو پوری طرح ادا کرنے کی کوشش کی جائے۔

[۵]: پانچواں: آدمی ذرا سا جہر اور آواز کے ساتھ پڑھے۔

[۶]: چھٹا: آواز میں درد کی کیفیت پیدا کرے۔ یعنی پڑھنے والا اس انداز سے پڑھے کہ سننے والے کو محسوس ہو کہ اس کے دل میں خوفِ خدا ہے۔

[۷]: ساتویں چیز یہ ہے کہ جہاں آیتِ رحمت ہو وہاں ٹھہر جائے اور اللہ کی رحمت کا سوال کرے۔ اسی طریقہ سے جہاں آیتِ عذاب آئے وہاں بھی ٹھہر جائے اور اللہ کے عذاب سے پناہ چاہے۔

آدمی جب ان سات چیزوں کی رعایت کرے گا تب کہا جائے گا کہ اس نے ترتیل کے ساتھ قرآنِ پاک پڑھا۔ اب ہمارے یہاں اس ساتویں بات کا تو اہتمام ہی نہیں کیا جاتا، پڑھے لکھے لوگ بھی اس طرف دھیان نہیں دیتے، حالاں کہ اسلاف کے حالات میں لکھا ہے کہ پڑھتے پڑھتے ایسے مواقع پر ٹھہر جاتے تھے اور دعائیں مشغول ہو جاتے تھے۔ لہذا اہل علم کو خاص طور پر متوجہ کرنے کے لیے عرض کر رہا ہوں کہ اس بات کا خوب اہتمام کریں، آج اس کیفیت کو پیدا کرنے کی ضرورت ہے۔

اس روایت سے یہ بھی معلوم ہوا کہ جنت کے درجات بھی قرآنِ پاک کی آیتوں کے بقدر ہیں۔ علامہ دانی رحمۃ اللہ علیہ جو تجوید و قرأت کے ائمہ میں سے شمار ہوتے

ہیں وہ فرماتے ہیں کہ قرآن کریم کی آیتیں چھ ہزار ہیں اس پر تو سب کا اتفاق ہے، اس کے بعد کی تعداد میں قراء کے یہاں اختلاف ہے۔ گویا قرآن پاک کی چھ ہزار سے زیادہ آیتیں ہیں، اور اسی تعداد کے مطابق جنت کے درجات بھی ہیں۔

اب یہاں کون سے درجات مراد ہیں؟ تو حضرت شیخ نور اللہ مرقدہ کی رائے عالی تو یہ ہے کہ نفس ایمان پر جنت میں داخلہ تو نصیب ہو جائے گا، اس کے بعد ترقی درجات کے اعتبار سے فرمایا گیا ہے کہ قرآن پاک پڑھتے جاؤ، اور جنت کے درجات میں ترقی کرتے جاؤ۔ اس لیے آدمی جب قرآن پاک حفظ کرے گا اور پھر اس کو پڑھنے کا اہتمام بھی کرے گا تو قیامت کے روز اللہ تعالیٰ اتنے ہی درجات سے اس کو مالا مال فرمائیں گے۔

اللہ تبارک و تعالیٰ ہمیں توفیق عطا فرمائے

باب الأمر بتعهد القرآن والتحذیر

عن تعريضه للنسيان

قرآن پاک کو یاد کر لینے کے بعد اس کو یاد رکھنے کا اہتمام کرنا دو چیزیں الگ الگ ہیں، ایک تو قرآن پاک کا حفظ یاد کر لینا، اس کے بعد دوسری چیز یہ ہے اس کو یاد رکھنے کا اہتمام کرنا۔ بہت سی مرتبہ ایسا ہوتا ہے کہ بچپن میں ماں باپ اپنے شوق اور توجہ سے بچہ کو درجہ حفظ میں بٹھا دیتے ہیں اور بچہ بھی اس وقت قرآن پاک کو یاد کر لیتا ہے، لیکن بڑے ہونے کے بعد پھر اس کو یاد رکھنے کی طرف توجہ نہیں ہوتی۔ ابھی گذشتہ دنوں ہمارے کچھ احباب نے یہاں سورت میں حفاظ کے لیے مخصوص انداز سے ایک کوشش شروع کی تھی کہ حفظ کر لینے کے بعد اس کی طرف سے جو لوگ غفلت کرتے ہیں، جس کی وجہ سے اس کو پڑھنے کے معاملہ میں، حفظ یاد رکھنے کے معاملہ میں اور پھر عمل کے معاملہ میں بھی کمزوریاں آ جاتی ہیں؛ ان سب کو دور کیا جائے۔ یہ بہت اہم چیز ہے جس کی طرف توجہ کرنی چاہیے، اسی کو اس عنوان میں بتلاتے ہیں کہ یاد کر لینے کے بعد اس کی طرف سے غفلت برت کر اس کو بھولنے سے بچایا جائے۔

قرآن اونٹ سے جلدی چھوٹ جاتا ہے

۱۰۰۲:- عن أبي موسى بن النعمان عن النبي ﷺ قَالَ: تَعَاهَدُوا هَذَا

الْقُرْآنَ فَوَالَّذِي نَفْسُ مُحَمَّدٍ بِيَدِهِ لَهُوَ أَشَدُّ تَفَلُّتًا مِنَ الْإِبْلِ فِي عَقْلِهَا (متفقٌ عَلَيْهِ)

ترجمہ: حضرت ابو موسیٰ اشعری رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: قرآن پاک کی حفاظت کرو، قسم ہے اس ذات کی جس کے قبضہ قدرت میں محمد (ﷺ) کی جان ہے! یہ قرآن اس سے جلدی چھوٹ جانے والا ہے جتنی جلدی اونٹ اپنی رسی میں سے چھوٹ جاتا ہے۔

افادات:- یعنی اس کو یاد کر لینے کے بعد یاد رکھنے اور حفاظت کا اہتمام کرنا چاہیے، اور اس کا طریقہ یہی ہے کہ روزانہ اس کی تلاوت کی جائے، اس پر عمل کا اہتمام کیا جائے اور اس کے حقوق کی رعایت و آداب کا بھی اہتمام کیا جائے۔ قرآن پاک کو جتنا کثرت سے پڑھیں گے اتنا ہی وہ محفوظ رہے گا۔

پہلے بھی کبھی میں بتلا چکا ہوں کہ جس طرح گائے کے گلے میں باقاعدہ پٹہ ڈالا جاتا ہے، اور رسی سے اس کو باندھا جاتا ہے، اس طرح اونٹ کو باندھا نہیں جاتا، بلکہ عربی رومال کے اوپر عرب حضرات جو پٹہ جیسار کھتے ہیں جس کو ”عقال“ کہتے ہیں وہ اسی سے ماخوذ ہے۔ تو اونٹوں کے آگے والے پیروں میں ”عقال“ لگا دیتے ہیں، اور اونٹوں کا جہاں باڑا ہوتا ہے جس میں سودو سو اونٹ رہتے ہیں، وہاں سب اونٹوں کے پاؤں میں ”عقال“ لگا کر چھوڑ دیتے ہیں، اور ان کی نگرانی کے لیے ایک آدمی مقرر ہوتا ہے تاکہ وہ بھاگ نہ جائیں۔ اگر ان کی طرف سے ذرہ بھی غفلت برتی جائے تو ہوسکتا ہے کہ وہ رسی جو پاؤں میں ڈالی جاتی ہے اس کو نکال کر کوئی اونٹ بھاگ جائے۔ اور جانور کی عادت ہوتی ہے کہ ایک مرتبہ جب بدک جاتا ہے اور ہاتھ سے چھوٹ جاتا ہے تو پھر اس کو قابو میں لانا بڑا مشکل ہو جاتا ہے۔ اسی لیے آپ نے دیکھا ہوگا کہ جن لوگوں نے قرآن پاک کو یاد تو بڑی آسانی سے کر لیا ہوتا ہے، لیکن نہ پڑھنے اور غفلت

کے نتیجے میں بھول گئے، تو پھر دوبارہ قرآن پاک کو یاد کرنا ان کے لیے بڑا مشکل ہو جاتا ہے۔ اس لیے قرآن پاک کا حق یہ ہے کہ اس کو کثرت سے پڑھا جائے اور اس کو یاد رکھنے کا اہتمام کیا جائے۔

ہمارے اکابر فرماتے ہیں کہ حافظ آدمی روزانہ کم سے کم تین پاروں کی تلاوت کا اہتمام کرے، اور اگر ایک منزل یا اس سے زیادہ جتنی اس کی طاقت ہو پڑھے تو بہت اچھا ہے، لیکن حافظ کو کم سے کم تین پاروں کا اہتمام تو کرنا ہی چاہیے۔

۱۰۰۳:- وعن ابن عمر رضی اللہ عنہما أنَّ رسولَ اللہ ﷺ قَالَ: اِتَّمَامُ مَثَلِ صَاحِبِ الْقُرْآنِ كَمَثَلِ الْإِبِلِ الْمُعَقَّلَةِ، إِنْ عَاهَدَ عَلَيْهَا أَمْسَكَهَا، وَإِنْ أَطْلَقَهَا ذَهَبَتْ.

(متفق علیہ)

ترجمہ: حضرت عبداللہ بن عمر رضی اللہ عنہما فرماتے ہیں کہ نبی کریم ﷺ نے ارشاد فرمایا: صاحب قرآن (یعنی حافظ قرآن) کی مثال بندھے ہوئے اونٹ کی طرح ہے کہ اگر اس کی نگرانی کی جائے تو وہ محفوظ رہے گا، اور اگر اس کی طرف سے غفلت برتی جائے، تو وہ ہاتھ سے نکل جائے گا۔

افادات:- مسلم شریف کی روایت میں یہ زیادتی ہے کہ جب حافظ قرآن رات کو اٹھ کر قرآن کریم کی تلاوت کرتا رہے گا تو قرآن کو محفوظ رکھے گا، لیکن اگر قیام اللیل میں تلاوت نہیں کرے گا: تو قرآن کریم کو بھول جائے گا۔

قرآن کریم بھول جانے پر وعیدات

حدیث پاک میں آتا ہے، حضرت انس رضی اللہ تعالیٰ عنہ سے مروی ہے کہ نبی کریم ﷺ نے ارشاد فرمایا: میری امت کے ثواب میرے روبرو پیش کئے گئے یہاں تک کہ اس تنکے اور خس و خاشاک کا ثواب بھی پیش ہوا جس کو آدمی مسجد سے باہر نکالتا ہے،

اسی طرح امت کے گناہ بھی مجھ پر پیش کئے گئے تو میں نے ان میں اس سے بڑھ کر اور کوئی گناہ نہیں دیکھا کہ کسی شخص کو قرآن پاک کی کوئی سورت یا کوئی آیت یاد ہو اور پھر وہ اس کو بھول گیا ہو۔ (ترمذی و ابوداؤد)

ایک روایت میں ہے، حضرت سعد بن عبادہ رضی اللہ تعالیٰ عنہ کہتے ہیں کہ نبی کریم ﷺ نے ارشاد فرمایا: جو شخص قرآن پاک پڑھے پھر اس کو بھول جائے تو قیامت کے روز وہ اللہ تعالیٰ کے دربار میں کوڑھی ہو کر (یا ہاتھ کٹا ہوا ہونے کی حالت میں) حاضر ہوگا۔ (کوڑھ وہ بیماری ہے کہ جس سے ہاتھ پیر وغیرہ اعضاء گل سڑ جاتے ہیں اور انسانی بدن کا گوشت گل سڑ کر گر جاتا ہے۔)

جمع الفوائد میں یہ روایت نقل فرمانے کے بعد آیت ذیل کو دلیل بنایا ہے:

إِقْرُواْ اِنْ شِئْتُمْ ﴿۱﴾ وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا وَنَحْشُرُهَا يَوْمَ الْقِيَامَةِ أَعْمَى. قَالَ رَبِّ لِمَ حَشَرْتَنِيْ اَعْمَى وَقَدْ كُنْتُ بَصِيْرًا. قَالَ كَذَلِكَ أَتَتْكَ آيَاتُنَا فَنَسِيتَهَا وَكَذَلِكَ الْيَوْمَ تُنْسَى. ﴿۲﴾ اگر تم چاہو تو دلیل کے طور پر یہ آیتیں پڑھ کر دیکھ لو: ”جو شخص ہمارے ذکر (قرآن) سے اعراض کرتا ہے اس کی زندگی تنگ کر دیتے ہیں، اور قیامت کے روز اس کو اندھا کر کے اٹھائیں گے (کوڑھی بھی اندھے کے حکم میں ہے) وہ عرض کرے گا کہ: یا اللہ! میں تو آنکھوں والا تھا، مجھے اندھا کیوں اٹھایا؟ ارشاد ہوگا: اس لیے کہ تیرے پاس ہماری آیتیں آئی اور تو نے ان کو بھلا دیا، پس آج تو بھی اسی طرح بھلا دیا جائے گا۔ یعنی تیری کوئی اعانت نہیں۔“

جس نے قرآن کریم کی (حفظ یا ناظرہ) تعلیم حاصل کی، اور پھر قرآن کو لٹکا کر رکھ دیا، نہ اس کی منزل پڑھی، اور نہ اس کو دیکھنا تک گورا کیا؛ تو قرآن کریم قیامت کے دن ایسے آدمی کے ساتھ چمٹا ہوا آئے گا اور کہے گا: اے رب العالمین! تیرے اس

بندے نے مجھے بالکل نظر انداز کر رکھا تھا، پس میرے اور اس کے درمیان فیصلہ فرمایئے (ظاہر ہے کہ وہاں اس آدمی کو کوئی چھڑانے والا نہ ہوگا، اور قرآن کے حق میں فیصلہ صادر ہو کر ایسے آدمی کو جہنم میں جھونک دیا جائے گا۔ (والعیاذ باللہ) (جامع الاحکام قرطبی)

تفسیر قرطبی میں اُسد بن موسیٰ کی کتاب سے مروی ہے کہ نبی اکرم ﷺ نے ارشاد فرمایا: دوزخ کے درمیان ایک میدان ہے جس سے خود دوزخ روزانہ سات مرتبہ پناہ مانگتی ہے۔ اس میدان میں ایک کنواں ہے جس کے شر سے دوزخ اور وہ میدان دونوں روزانہ پناہ مانگتے ہیں۔ اس کنویں میں (زہر دار، سخت آواز) ایک سانپ رہتا ہے، اس سانپ کے شر سے روزانہ دوزخ، میدان اور کنواں تینوں؛ سات مرتبہ پناہ مانگتے ہیں، اس کنویں کو اللہ پاک نے ان بد بخت حفاظ قرآن کے عذاب کے لیے مقرر فرمایا ہے جو اللہ تعالیٰ کی نافرمانی کرتے ہیں۔

حضرت عبداللہ بن مسعود رضی اللہ تعالیٰ عنہ نے نبی کریم ﷺ کا یہ ارشاد نقل کیا ہے کہ کسی مسلمان کا یہ کہنا کتنا برا ہے کہ میں فلاں فلاں آیت بھول گیا، بلکہ اس کو کسی گناہ کی نحوست کی وجہ سے وہ آیت بھلا دی گئی ہے (لہذا وہ استغفار کرے) اور تم قرآن کا تکرار کرتے رہا کرو، کیوں کہ وہ بغیر تکرار کے آدمیوں کے سینوں سے چوپایوں سے بھی جلدی اور تیزی کے ساتھ نکل جاتا ہے۔ (بخاری و مسلم)

عبداللہ بن مبارک کی کتاب الزہد سے نقل کیا گیا ہے کہ جس آدمی نے قرآن سیکھا، پھر بھول بھول گیا، اس کے بارے میں یہ بات یقینی ہے کہ اس سے کوئی گناہ سرزد ہوا ہے (جس کی سزا میں اس کو قرآن بھلا دیا گیا) اس کی دلیل یہ ارشادِ خداوندی ہے: ﴿وَمَا أَصَابَكُمْ مِّنْ مُّصِيبَةٍ فَبِمَا كَسَبَتْ أَيْدِيكُمْ وَيَعْفُو عَنْ كَثِيرٍ﴾ تمہیں جو مصیبت بھی پہنچتی ہے وہ تمہارے اپنے ہی ہاتھوں کے کرتوت کی وجہ سے

پہنچتی ہے، اور بہت سے گناہوں کو تو اللہ تعالیٰ ویسے ہی معاف فرما دیتے ہیں۔ اور ظاہر ہے کہ قرآن پاک کا بھول جانا سب سے بڑی مصیبت ہے، لہذا وہ لامحالہ کسی گناہ ہی کی وجہ سے پہنچی ہے۔ (کتاب الزہد لابن مبارک، حاشیہ تبیان۔ ص: ۲۸)

حضرت انس رضی اللہ تعالیٰ عنہ کہتے ہیں کہ نبی کریم صلی اللہ علیہ وسلم نے ارشاد فرمایا: انتہائی بڑا گناہ جس کی میری امت کو قیامت کے دن پوری پوری سزا ملے گا یہ ہے کہ امت میں سے کسی کو کتاب اللہ کی کوئی سورت یاد ہو، اور پھر وہ اس کو بھول گیا ہو۔ (قیام لیل)

عکرمہ اور مجاہد دونوں کا قول ہے کہ جب کوئی قرآن سیکھے اور پھر اس کو بھلا دے، قیامت کے دن قرآن پاک آئے گا اور اس سے کہے گا: اگر تو مجھے یاد رکھتا تو آج میں تجھے اونچے درجے پر پہنچا دیتا، لیکن تو نے غفلت و کوتاہی برتی، لہذا میں بھی آج تیری اس خدمت سے قاصر ہوں۔ (قیام لیل)

قرآن پاک کو بھول جانے والے کے لیے اور بھی بڑی سخت وعیدیں آئی ہیں اس لیے ضروری ہے کہ جن حضرات کو اللہ تعالیٰ نے حفظ قرآن کی نعمت عطا فرمائی ہے اس کی نہایت ہی قدر کریں، اور اس کی قدر یہی ہے کہ اس کو کثرت سے پڑھا جائے۔

باب استحباب تحسین الصوت بالقرآن وطلب القراءة من حسن الصوت والاستماع لها

ایک اور عنوان قائم کیا ہے کہ قرآن پاک پڑھنے میں آدمی کو یہ کوشش بھی کرنی چاہئے کہ اپنی مقدور بھر جتنی اچھی آواز سے پڑھ سکتا ہو؛ اس کا اہتمام کرے۔ اور جو اچھی طرح پڑھتے ہیں ان سے سننے کی درخواست کرنا بھی قرآن پاک کے آداب میں سے ہے۔

بوقت تلاوت یہ مراقبہ کیا جائے

۱۰۰۴:- وعن أبي هريرة رضي الله عنه قال سمعت رسول الله ﷺ يقول: مَا أَذِنَ اللَّهُ لشيءٍ مَا أَذِنَ لِنَبِيِّ حَسَنِ الصَّوْتِ يَتَغَنَّى بِالْقُرْآنِ يُجْهَرُ بِهِ. (متفق عليه) مَعْنَى ((أَذِنَ اللَّهُ)): أَى اسْتَمَعَ. وَهُوَ إِشَارَةٌ إِلَى الرِّضَا وَالْقَبُولِ.

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ میں نے نبی کریم ﷺ کو ارشاد فرماتے ہوئے سنا: اللہ تعالیٰ کسی چیز کی طرف اتنی توجہ نہیں دیتے جتنی اس نبی کی طرف توجہ فرماتے ہیں جو اچھی آواز والے ہوں اور قرآن پاک کو جہراً پڑھیں۔

افادات:- ظاہر ہے کہ اللہ تعالیٰ کے نبی قرآن پاک کے حقوق و آداب کی پوری پوری رعایت کرتے ہوئے ہی پڑھیں گے۔ اس سے معلوم ہوا کہ کوئی بھی

بندہ جب قرآن پاک کی تلاوت کرتا ہے تو اللہ تعالیٰ خاص طور پر اس کی طرف توجہ فرماتے ہیں۔ اسی لیے اکابر فرماتے ہیں کہ آدمی قرآن پاک کی تلاوت کرتے وقت یہ تصور کرے کہ: ”میں پڑھ رہا ہوں اور اللہ تعالیٰ میری تلاوت کو سن رہے ہیں اور توجہ فرما رہے ہیں“ جیسے کوئی بڑا آدمی سن رہا ہو تو آدمی کیسے اہتمام کے ساتھ حقوق وحدود اور آداب کی رعایت کرتے ہوئے تلاوت کرتا ہے، اسی طرح پڑھنے کا اہتمام کرنا چاہئے۔

لحْنِ دَاوُدِی عطا کیے ہوئے صحابی

۱۰۰۵:- وعن أبي موسى الأشعري رضي الله عنه أَنَّ رَسُولَ اللَّهِ ﷺ قَالَ لَهُ:

لَقَدْ أُوتِيتَ مِزْمَارًا مِنْ مَزَامِيرِ آلِ دَاوُدَ. (متفقٌ عَلَيْهِ)

وفى رواية لبسليم: أَنَّ رَسُولَ اللَّهِ ﷺ قَالَ لَهُ: لَوْ رَأَيْتَنِي وَأَنَا أُسْتَبْعُ

لِقِرَاءَتِكَ الْبَارِحَةَ.

ترجمہ:- حضرت ابو موسیٰ اشعری رضی اللہ تعالیٰ عنہ سے منقول ہے کہ نبی کریم ﷺ نے

ان سے ارشاد فرمایا: تم کو اللہ تعالیٰ نے حضرت داؤد علیہ السلام کی خوش الحانی کا ایک حصہ عطا فرمایا ہے۔

افادات:- ”مِزْمَار“ اصل میں بنسری کو کہتے ہیں جس میں سے سریلی

آواز نکلتی ہے۔ حضرت داؤد علیہ السلام کو اللہ تعالیٰ نے خوش الحانی یعنی اچھی آواز عطا فرمائی تھی

جس سے وہ اللہ تعالیٰ کی کتاب زبور۔ جو ان پر نازل کی گئی تھی۔ کی تلاوت کرتے تھے،

اور ان کی تلاوت کی طرف تمام مخلوقات متوجہ ہوتی تھیں۔

حضرت ابو موسیٰ اشعری رضی اللہ تعالیٰ عنہ ایک صحابی ہیں، ایک مرتبہ وہ رات میں

قرآن پاک کی تلاوت کر رہے تھے، نبی کریم ﷺ دیر تک ان کی تلاوت کو توجہ سے

سننے رہے، دوسرے روز حضرت ابو موسیٰ رضی اللہ تعالیٰ عنہ سے نبی کریم ﷺ نے فرمایا: تمہیں

معلوم ہونا چاہیے کہ کل رات تم قرآن پاک کی تلاوت کر رہے تھے، تو میں اس کو خوب توجہ اور دھیان سے سن رہا تھا۔

مسلم شریف کی روایت میں ہے کہ حضرت ابو موسیٰ رضی اللہ تعالیٰ عنہ نے عرض کیا: اے اللہ کے رسول! اگر مجھے معلوم ہوتا کہ آپ سن رہے ہیں ”لَحَبْرُثُ تُحْبِرُ“ تو میں اور اچھا کر کے پڑھتا، یعنی آپ نے جو سنا وہ تو اچھا ہی تھا، لیکن اگر مجھے پتہ ہوتا کہ آپ توجہ سے سن رہے ہیں تو میں اور زیادہ عمدہ طریقہ سے پڑھتا۔ اس سے معلوم ہوا کہ قرآن کریم کو اچھی طرح پڑھنا شریعت کی نگاہوں میں مطلوب ہے۔ اور اللہ کے کسی نیک و مقبول بندہ کو سنانے کے لیے اور اس کو مزید مسرت ہو اس کے لیے مزید اچھا کر کے پڑھنا ریا میں داخل نہیں ہے، بلکہ یہ بھی اللہ تعالیٰ کی رضا و خوشنودی میں داخل ہے۔

حضور صلی اللہ علیہ وسلم کی تلاوت کا منظر

۱۰۰۶:- وعن البراء بن عازبٍ رضي الله عنهما قال سمعتُ النبي ﷺ قرأ في العشاءِ بالتَّيْنِ وَالزَّيْتُونِ، فَمَا سَمِعْتُ أَحَدًا أَحْسَنَ صَوْتًا مِنْهُ. (متفقٌ عَلَيْهِ)

ترجمہ:- حضرت براء بن عازب رضی اللہ عنہما فرماتے ہیں کہ میں نے نبی کریم صلی اللہ علیہ وسلم کو قراءت فرماتے ہوئے سنا کہ آپ نے عشاء کی نماز میں سورہ التین و الزیتون کی تلاوت فرمائی، اور آپ سے اچھی آواز والا میں نے کسی کو نہیں سنا۔

افادات:- حضور اکرم صلی اللہ علیہ وسلم کو اللہ تعالیٰ نے تمام کمالات پورے طور پر عطا فرمائے تھے، آپ صلی اللہ علیہ وسلم کی آواز بھی ایسی ہی عمدہ تھی، تو ظاہر ہے کہ آپ صلی اللہ علیہ وسلم جیسی عمدہ قراءت اور کس کی ہو سکتی ہے!

بہر حال! آداب میں سے یہ ہے کہ آدمی جب قرآن پاک کی تلاوت کر رہا ہو تو اچھے سے اچھے ڈھنگ سے پڑھنے کی کوشش کرے۔ البتہ یہ لکھا ہے کہ اہل عشق اور گانے بجانے والے جس طرح آوازیں اور نغمے نکالتے ہیں اس سے اپنے آپ کو بچائے، اسی لیے حدیث پاک میں آتا ہے کہ قرآن کو اہل عرب کے لہجہ میں پڑھو، اہل عشق اور گانے بجانے والوں کے لہجوں میں نہ پڑھو (مشکوٰۃ المصابیح) اس پر بھی بہت سخت وعید آئی ہیں۔

قرآن کو اچھی آواز سے پڑھنا چاہیے

۱۰۰۷:- وعن أبي لبابةٍ بشير بن عبد المنذر رضي الله عنه أنَّ النبي ﷺ

قَالَ: مَنْ لَمْ يَتَغَنَّ بِالْقُرْآنِ فَلَيْسَ مِنَّا. (رواه أبو داود بإسنادٍ جيد)

معنی ((یَتَغَنَّ)) : يُحَسِّنُ صَوْتَهُ بِالْقُرْآنِ.

ترجمہ:- حضرت ابوالبابہ بشیر بن عبد المنذر رضی اللہ تعالیٰ عنہ فرماتے ہیں کہ نبی کریم ﷺ

نے ارشاد فرمایا: جس نے قرآن کریم کو اچھی آواز سے نہیں پڑھا، وہ ہم میں سے نہیں ہے۔

افادات:- معلوم ہوا کہ قرآن پاک کو پڑھنے میں اچھے طرز کی کوشش

کرنی چاہیے۔ بعضوں نے ”یَتَغَنَّ“ کا مطلب یہ بیان کیا ہے کہ جس کو اللہ تعالیٰ نے قرآن کی نعمت عطا فرمائی ہو، اس کو چاہیے کہ اللہ تعالیٰ کی اس نعمت ہی کے اوپر قناعت کرے، دوسری کسی چیز کو حاصل کرنے کی طرف دھیان نہ دے۔ جیسا کہ ایک روایت میں ہے کہ جس کو اللہ تعالیٰ نے قرآن والی نعمت عطا فرمائی، پھر دنیا کی کسی دوسری نعمت کو - جو کسی اور کو دی گئی - اپنے سے بہتر سمجھا: اس نے اللہ تعالیٰ کی قرآن والی نعمت کی ناقدری کی۔ اس لیے جس کو اللہ تعالیٰ نے قرآن پاک دیا ہو اس کو گویا یوں سمجھنا چاہیے

کہ اللہ تعالیٰ نے مجھے ایسی بڑی نعمت عطا فرمائی ہے کہ اس کے بعد اب مجھے کسی اور نعمت کی ضرورت نہیں ہے۔

حضرت علامہ انور شاہ کشمیری رحمۃ اللہ علیہ ”مَنْ لَمْ يَتَغَنَّ“ کا مطلب یہ بیان فرماتے ہیں: ”مَنْ لَمْ يَضَعْ الْقُرْآنَ مَوْضِعَ غِنَاءٍ“، یعنی آدمی کا مزاج اور طبیعت ایسی ہوتی ہے کہ بعض مرتبہ اس کا جی چاہتا ہے کہ کچھ گائے اور ترنم سے کچھ پڑھے، ایسے موقعہ پر بعض لوگ اشعار وغیرہ گاتے ہیں، تو حضور اکرم صلی اللہ علیہ وسلم فرماتے ہیں کہ اللہ تعالیٰ نے امت مسلمہ کو قرآن کریم جیسی نعمت عطا فرمائی ہے، اس لیے جب طبیعت میں ایسا کوئی تقاضہ پیدا ہو تو قرآن ہی کو اچھی آواز سے پڑھنے کا اہتمام کرنا چاہیے۔ دوسری چیزوں کو گنگنا کر اپنا وقت اس میں لگانے کے بجائے قرآن کریم ہی میں اپنا وقت لگانا چاہیے۔

دوسرے سے قرآن سننا

۱۰۰۸:- وعن ابن مسعودٍ رضي الله عنه قَالَ قَالَ لِي النَّبِيُّ ﷺ: اقْرَأْ عَلَى الْقُرْآنِ فَقُلْتُ: يَا رَسُولَ اللَّهِ، اقْرَأْ عَلَيْكَ، وَعَلَيْكَ أَنْزَلَ؟ قَالَ: إِنِّي أُحِبُّ أَنْ أَسْمَعَهُ مِنْ غَيْرِي. فَقَرَأْتُ عَلَيْهِ سُورَةَ النَّسَاءِ، حَتَّى جِئْتُ إِلَى هَذِهِ الْآيَةِ: ﴿كَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ شَهِيدًا﴾ قَالَ: حَسْبُكَ الْآنَ. فَالْتَفَتُ إِلَيْهِ، فَإِذَا عَيْنَاهُ تَذَرِفَانِ. (متفقٌ عَلَيْهِ)

ترجمہ مع تشریح:- حضرت عبد اللہ بن مسعود رضی اللہ عنہ فرماتے ہیں کہ ایک

مرتبہ نبی کریم صلی اللہ علیہ وسلم نے مجھ سے ارشاد فرمایا: مجھے قرآن پاک پڑھ کر سناؤ۔ میں نے عرض کیا: اے اللہ کے رسول! میں آپ کو پڑھ کر سناؤں؟ حالاں کہ آپ پر تو اللہ تعالیٰ کی طرف سے قرآن پاک

نازل ہوا ہے؟ (میں بھلا آپ کو کیا پڑھ کر سناؤں!) حضور اکرم ﷺ نے فرمایا: میں چاہتا ہوں کہ دوسرے کی زبان سے قرآن پاک کو سنوں۔ چنانچہ میں نے نبی کریم ﷺ کو سورہ نساء پڑھ کر سنائی۔ یہاں تک کہ جب اس آیت پر پہنچا ﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَى هَؤُلَاءِ شَهِيدًا﴾ (جس کا ترجمہ یہ ہے: کیا حال ہوگا جب ہم ہر امت کے لیے ایک گواہ مانگیں گے، اور ہم آپ کو اے نبی! ان لوگوں کے اوپر یعنی آپ کی امت کے اوپر گواہ کے طور پر طلب کریں گے۔) تو حضور اکرم ﷺ نے فرمایا: بس! ٹھہر جاؤ (دورانِ تلاوت تو میں نیچے دیکھ رہا تھا، حضور کے ارشاد فرمانے پر جب تلاوت پوری کر دی اور) آنکھ اٹھائی تو دیکھا کہ نبی کریم ﷺ کی آنکھوں سے آنسو بہہ رہے تھے۔

افادات:- حضرت عبداللہ بن مسعود رضی اللہ تعالیٰ عنہ بڑے عمدہ قرآن پڑھنے والوں میں سے تھے۔ نبی کریم ﷺ نے قرآن پاک کو جن لوگوں سے سیکھنے کی تاکید فرمائی ان میں حضرت عبداللہ بن مسعود رضی اللہ تعالیٰ عنہ بھی ہیں۔ اور عنوان میں یہ بات بھی آئی تھی کہ اچھی آواز والے سے کبھی کبھی قرآن پاک سننا بھی چاہیے۔ اور اس کی وجہ لکھی ہے کہ خود پڑھنے میں آدمی کو بعض مرتبہ ایسا تدبیر و تفکر نہیں ہوتا اور ایسی توجہ نہیں ہوتی جو دوسرے سے سننے میں ہوتی ہے، تو یہاں حضور اکرم ﷺ نے اپنے عمل سے امت کو یہ طریقہ بھی سکھایا۔

ایک موقعہ کا قصہ حضرت عمر رضی اللہ تعالیٰ عنہ فرماتے ہیں کہ رات کو عشاء کی نماز کے بعد حضور اکرم ﷺ اور حضرت ابو بکر رضی اللہ تعالیٰ عنہ کے ساتھ میں بھی بیٹھتا تھا، وہ دونوں مسلمانوں کے معاملات میں مشورہ کرتے تھے، میں بھی وہاں موجود ہوتا تھا۔ ایک مرتبہ جب ہم وہاں سے فارغ ہوئے تو دیکھا کہ ایک آدمی مسجد میں نماز کے اندر قرآن پاک

پڑھ رہا ہے، آپ ﷺ کھڑے ہو کر سننے لگے، اور دیر تک سنتے رہے، وہ حضرت عبداللہ بن مسعود رضی اللہ تعالیٰ عنہ تھے۔ پھر حضور اکرم ﷺ نے ارشاد فرمایا: جو آدمی یہ چاہتا ہو کہ قرآن کریم کو اسی طرح تروتازہ سنے جس طرح کہ وہ نازل ہوا ہے، تو اس کو چاہیے کہ وہ ابن مسعود سے سنے (مسند احمد) خیر! حضرت عبداللہ بن مسعود رضی اللہ تعالیٰ عنہ بہترین قاریوں میں سے تھے۔

”حضور اکرم ﷺ نے فرمایا: بس! ٹھہر جاؤ، اس سے یہ بھی معلوم ہوا کہ کسی سے اگر قرآن پاک سننے کی فرمائش کی ہو، اور وہ پڑھ رہا ہو پھر سننے والے کی طبیعت یہ چاہے کہ اب وہ پڑھنے کا سلسلہ موقوف کر دے تو اس کو یہ کہا جاسکتا ہے کہ بھائی! ٹھہر جاؤ۔ اس طرح ٹھہرنے کے لیے کہنا ادب کے خلاف نہیں ہے۔ دیکھو! حضرت ابن مسعود تلاوت کر رہے تھے تو نبی کریم ﷺ نے بھی کہا کہ بس کرو، ٹھہر جاؤ۔ بہر حال! قرآن پاک کی تلاوت کرنا اور دوسروں سے سننے کا اہتمام کرنا؛ یہ بھی نبی کریم ﷺ کا ایک طریقہ ہے۔

باب الحث علی سور و آیات مخصوصه

قرآن پاک کی بعض سورتوں اور آیتوں کے فضائل

قرآن پاک کی تلاوت کے فضائل بیان کرنے کے بعد اب قرآن پاک کی بعض مخصوص سورتوں اور مخصوص آیات جن کے فضائل احادیث میں آئے ہیں ان میں سے بعض کو بیان کر رہے ہیں۔

قرآن پاک کی سب سے بڑی سورت

۱۰۰۹:- عن أَبِي سَعِيدٍ رَافِعِ بْنِ الْمَعْلَى رَضِيَ اللَّهُ عَنْهُ قَالَ قَالَ لِي رَسُولُ اللَّهِ ﷺ: أَلَا أَعْلَمُكَ أَعْظَمَ سُورَةٍ فِي الْقُرْآنِ قَبْلَ أَنْ تَخْرُجَ مِنَ الْمَسْجِدِ؟ فَأَخَذَ بِيَدِي، فَلَبَّأَ أَرَدْنَا أَنْ نَخْرُجَ، قُلْتُ: يَا رَسُولَ اللَّهِ! إِنَّكَ قُلْتَ: لِأَعْلَمُكَ أَعْظَمَ سُورَةٍ فِي الْقُرْآنِ؟ قَالَ: أَلْحَمْدُ لِلَّهِ رَبِّ الْعَالَمِينَ، هِيَ السَّبْعُ الْمَثَانِي وَالْقُرْآنُ الْعَظِيمُ الَّذِي أُوتِيَتْهُ. (رواه البخاری)

ترجمہ:- حضرت ابوسعید رافع بن معلی رضی اللہ عنہ فرماتے ہیں کہ نبی کریم ﷺ نے مجھ سے ارشاد فرمایا: تمہارے مسجد سے نکلنے سے پہلے قرآن پاک کی (فضیلت و رتبہ، عظمت و بزرگی کے اعتبار سے) جو سب سے بڑی سورت ہے؛ وہ میں تم کو نہ سکھاؤں؟ پھر نبی کریم ﷺ نے میرا ہاتھ پکڑ لیا (اور آپ چلنے لگے، یہ بھی ساتھ ساتھ چلنے لگے) جب ہم مسجد سے نکلنے لگے تو میں نے عرض کیا: اے اللہ کے رسول! آپ نے فرمایا تھا کہ مسجد سے نکلنے سے پہلے (فضیلت و عظمت کے اعتبار سے) قرآن پاک کی جو سب سے بڑی سورت ہے وہ میں تمہیں بتاؤں گا (اب

ہم مسجد سے نکل رہے ہیں: لہذا بتلائیے) چنانچہ نبی کریم ﷺ نے بتلایا: وہ سورہ الحمد شریف ہے (یہ سورت اجر و مرتبہ کے اعتبار سے قرآن پاک کی سب سے بڑی سورت ہے) یہی سبعِ مثانی اور القرآن العظیم ہے

افادات: بعض روایتوں میں ہے کہ حضرت ابو سعید رافع بن معلیٰ رضی اللہ تعالیٰ عنہ نماز پڑھ رہے تھے، نبی کریم ﷺ نے نام لے کر ان کو پکارا، نماز میں ہونے کی وجہ سے وہ جواب نہ دے سکے، سلام پھیرنے کے بعد جب حاضر خدمت ہوئے تو نبی کریم ﷺ نے ارشاد فرمایا: میں نے تم کو بلا یا لیکن تم نے جواب نہیں دیا؟ انہوں نے کہا: اے اللہ کے رسول! میں نماز میں تھا، اس لیے جواب نہیں دیا۔ تو نبی کریم ﷺ نے فرمایا: قرآن پاک کی یہ آیت تم نے نہیں پڑھی ﴿يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ﴾ (الانفال: ۲۴) اللہ اور اس کا رسول جب تمہیں پکاریں کسی ایسی چیز کے لیے جس میں تمہاری روحانی زندگی ہے، تو تم ان کی پکار کا جواب دو۔ گویا حضور اکرم ﷺ کے ارشاد کا حاصل یہ تھا کہ میرے اس پکارنے پر نماز کی حالت میں ہوتے ہوئے بھی تم کو جواب دینا چاہیے تھا۔ چنانچہ علماء نے لکھا ہے حضور اکرم ﷺ کی پکار اور بلا وے کا جواب دینا ضروری ہے چاہے آدمی نماز کی حالت میں ہو۔

اب نماز کی حالت میں جواب دینے سے نماز ٹوٹے گی یا نہیں؟ یہ مسئلہ ائمہ کے درمیان مختلف فیہا ہے، احناف اور مالکیہ اس طرف گئے ہیں کہ نماز فاسد ہو جائے گی اور اس کو لوٹانی پڑے گی۔ شوافع اس طرف گئے ہیں کہ نماز فاسد بھی نہیں ہوگی۔

”یہی سبعِ مثانی اور القرآن العظیم ہے“ یہ دراصل اس آیت کی طرف اشارہ

ہے ﴿وَلَقَدْ آتَيْنَاكَ سَبْعًا مِّنَ الْبَيِّنَاتِ وَالْقُرْآنَ الْعَظِيمَ﴾ اس آیت میں اللہ تعالیٰ نے اپنا احسان بتلاتے ہوئے نبی کریم ﷺ کو فرمایا کہ ہم نے تم کو ایسی سات

آیتیں دی ہیں جو بار بار پڑھی جاتی ہیں اور قرآنِ عظیم عطا فرمایا ہے۔ اس روایت میں نبی کریم ﷺ نے اسی کی تشریح فرمادی کہ قرآنِ پاک میں جن آیتوں کو اللہ تعالیٰ نے بطور احسان کے عطا فرمانے کا تذکرہ فرمایا ہے وہ سات آیتیں سورہ فاتحہ کی ہیں۔ بلکہ اپنے مضامین کی جامعیت کے اعتبار سے اس سورت کو ”وَالْقُرْآنُ الْعَظِيمُ الْاَتِي اَوْثَقُهُ“ فرمایا کہ یہ قرآنِ عظیم ہے جو مجھے دیا گیا ہے، گویا پورے قرآن کا اطلاق اس سورت پر کیا گیا ہے علماء نے لکھا ہے کہ قرآنِ پاک میں جتنے بھی مضامین اور چیزیں تفصیل سے بیان کی گئی ہیں ان سب کا خلاصہ اجمالی طور پر اور مختصر سورہ فاتحہ میں آگئے ہیں۔ گویا پورا قرآنِ پاک تفصیلی قرآن ہے اور سورہ فاتحہ اجمالی قرآن ہے۔ اس سے سورہ فاتحہ کی فضیلت کا پتہ چلتا ہے اور اس سے یہ بھی معلوم ہوا کہ ثواب کے اعتبار سے اس کا مقام بڑا اونچا ہے۔

سلسلہ چشتیہ کا ایک معمول

اور اس کے بڑے فوائد بھی ہیں، خاص طور پر بیماریوں سے شفا پانے کے سلسلہ میں اس کی خصوصی تاثیر ہے کہ اگر اس کو پڑھ کر کسی بیمار پر دم کیا جائے تو اس بیماری سے وہ شفا پاتا ہے۔ اور حاجتیں پوری ہونے کے سلسلہ میں بھی بہت فائدہ مند ہے۔ چنانچہ حضرت شیخ نور اللہ مرقدہ نے لکھا ہے اور ہمارے مشائخ فرماتے ہیں کہ سلسلہ چشتیہ کا یہ معمول ہے کہ اگر کسی کو کوئی ضرورت پیش آئے تو فجر کی سنت اور فرض کے درمیان چالیس دن تک روزانہ اکتالیس مرتبہ سورہ فاتحہ کو بسم اللہ سمیت اس طرح پڑھے کہ بسم اللہ الرحمن الرحیم کی میم کو الحمد للہ کی الف کے ساتھ ملائے؛ تو ان شاء اللہ اس کی وہ حاجت ضرور پوری ہوگی۔

سورۃ اخلاص تہائی قرآن کے برابر ہے

۱۰۱۰:- وعن أبي سعيد الخدري رضي الله عنه أن رسول الله ﷺ قال في "قُلْ هُوَ اللَّهُ أَحَدٌ" وَالَّذِي نَفْسِي بِيَدِهِ إِنَّهَا لَتَعْدِلُ ثُلُثُ الْقُرْآنِ.

وفی روایت: أن رسول الله ﷺ قال لأصحابه: أَيْعِزُّ أَحَدُكُمْ أَنْ يَقْرَأَ بِثُلُثِ الْقُرْآنِ فِي لَيْلَةٍ. فَشَقَّ ذَلِكَ عَلَيْهِمْ هُ. وَقَالُوا: أَيْنَا يُطِيقُ ذَلِكَ يَا رَسُولَ اللَّهِ؟ فَقَالَ: قُلْ هُوَ اللَّهُ أَحَدٌ، اللَّهُ الصَّمَدُ: ثُلُثُ الْقُرْآنِ. (رواه البخاری)

ترجمہ:- حضرت ابوسعید خدری رضی اللہ تعالیٰ عنہ کی روایت ہے کہ نبی کریم ﷺ نے سورۃ اخلاص کے متعلق ارشاد فرمایا: قسم ہے اس ذات کی جس کے قبضہ قدرت میں میری جان ہے کہ یہ (سورۃ اخلاص) تہائی قرآن کے برابر ہے۔

ایک روایت میں یہ بھی ہے کہ نبی کریم ﷺ نے حضرات صحابہ رضی اللہ عنہم سے فرمایا: کیا تم میں سے کوئی ہر رات تہائی قرآن پڑھنے سے عاجز ہے؟ (یعنی تم میں سے کوئی آدمی یہ کر سکتا ہے کہ روزانہ تہائی قرآن پڑھے؟ ظاہر ہے کہ روزانہ تہائی قرآن پڑھنا بڑا مشکل تھا) اس لیے نبی کریم ﷺ کا یہ سوال اور مطالبہ حضرات صحابہ کو گراں گزرا (اور ہر ایک کے بس کی بات بھی نہیں ہے کہ ہر رات ایک تہائی قرآن پڑھ سکے) اس لیے انہوں نے عرض کیا: یا رسول اللہ! اس کی کون طاقت رکھ سکتا ہے؟ حضور اکرم ﷺ نے اس کا آسان طریقہ بتلایا: "قُلْ هُوَ اللَّهُ أَحَدٌ" والی پوری سورت ایک تہائی قرآن کے برابر ہے۔

افادات:- ایک مرتبہ سورۃ اخلاص پڑھنے سے تہائی قرآن پڑھنے کے برابر ثواب ملے گا۔ بعضوں نے مضامین کے اعتبار سے بھی بتلایا ہے کہ قرآن پاک کے اندر جو مضامین بیان کئے گئے ہیں اس میں ایک بنیادی مضمون تو حیدر کا ہے، اور وہ

سورۃ اخلاص کے اندر بیان کیا گیا ہے۔ اس سے اس سورت کی فضیلت معلوم ہوئی۔

۱۰۱۱:- وعنه: أَنَّ رَجُلًا سَمِعَ رَجُلًا يَقْرَأُ: ((قُلْ هُوَ اللَّهُ أَحَدٌ)) يَرُدُّهَا فَلَهَا أَصْبَحَ جَاءَ إِلَى رَسُولِ اللَّهِ ﷺ قَدْ كَرَّ ذَلِكَ لَهُ وَكَانَ الرَّجُلُ يَتَقَالَّهَا. فَقَالَ رَسُولُ اللَّهِ ﷺ: ((وَالَّذِي نَفْسِي بِيَدِهِ، إِنَّهَا لَتَعْدِلُ ثُلُثُ الْقُرْآنِ)) (رواه البخاری)

ترجمہ:- حضرت ابو سعید خدری رضی اللہ تعالیٰ عنہ سے روایت ہے کہ ایک صحابی نے دوسرے صحابی کو پڑھتے ہوئے سنا کہ رات کو تہجد کی نماز میں ہر رکعت میں ”قل هو اللہ احد“ ہی کو پڑھ رہے تھے (بعض روایتوں میں یہ بھی ہے کہ دوسری سورت بھی پڑھتے تھے لیکن ساتھ میں سورۃ اخلاص بھی پڑھتے تھے) تو سننے والے صحابی صبح میں نبی کریم ﷺ کی خدمت میں حاضر ہوئے اور اس کا تذکرہ ایسے ہلکے انداز سے کیا کہ گویا اس کو معمولی اور کم سمجھا ہو۔ نبی کریم ﷺ نے اس کے جواب میں ارشاد فرمایا: (اس کو معمولی نہ سمجھو) قسم ہے اس ذات کی جس کے قبضہ قدرت میں میری جان ہے: یہ سورت تہائی قرآن کے برابر ہے۔

افادات:- اس لیے اگر اس سورت کو تین مرتبہ پڑھ لو تو پورے ایک قرآن کا ثواب ملے گا۔ چنانچہ ایک روایت میں ہے کہ کوئی آدمی اگر سورۃ اخلاص کو بارہ مرتبہ پڑھے گا تو اس کو چار قرآن کا ثواب ملے گا۔

۱۰۱۲:- وعن أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ فِي: قُلْ هُوَ اللَّهُ أَحَدٌ ((إِنَّهَا تَعْدِلُ ثُلُثُ الْقُرْآنِ)) (رواه مسلمہ)

ترجمہ:- حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ نے سورۃ قل هو اللہ احد کے بارے میں ارشاد فرمایا: اس کا ثواب ایک تہائی قرآن کے برابر ہے۔

سورۃ اخلاص سے محبت جنت میں داخل کرائے گی

۱۰۱۳:- وعن أنس رضي الله عنه أَنَّ رَجُلًا قَالَ: يَا رَسُولَ اللَّهِ! إِنِّي أَحِبُّ هَذِهِ السُّورَةَ: قُلْ هُوَ اللَّهُ أَحَدٌ. قَالَ: إِنَّ حُبَّهَا أَدْخَلَكَ الْجَنَّةَ.

(رواہ الترمذی، وقال: ((حدیث حسن))، ورواہ البخاری فی صحیحہ تعلیقاً)

ترجمہ:- حضرت انس رضی اللہ عنہ سے منقول ہے کہ ایک آدمی نے عرض کیا: اے اللہ کے رسول! میں اس سورت (یعنی) ”قُلْ هُوَ اللَّهُ أَحَدٌ“ کو پسند کرتا ہوں۔ تو حضور صلی اللہ علیہ وسلم نے فرمایا: اس کی محبت تجھے جنت میں داخل کرے گی۔

افادات: ایک روایت میں ہے کہ حضور اکرم صلی اللہ علیہ وسلم کے سامنے کسی نے بتلایا: فلاں آدمی ہر نماز کی ہر رکعت میں سورۃ فاتحہ کے بعد کوئی سورت پڑھتا ہے اور پھر سورۃ اخلاص بھی پڑھتا ہے۔ حضور اکرم صلی اللہ علیہ وسلم نے اس آدمی کو بلا کر پوچھا: بھائی! تو ایسا کیوں کرتا ہے؟ اس نے جواب میں کہا: مجھے یہ سورت بہت پیاری لگتی ہے اور بڑی محبوب ہے۔ یہ سن کر حضور اکرم صلی اللہ علیہ وسلم نے ارشاد فرمایا: اس کی محبت تجھے جنت میں داخل کر دے گی۔

معوذتین کی فضیلت و اہمیت

۱۰۱۴:- وعن عقبۃ بن عامرٍ رضي الله عنه أَنَّ رَسُولَ اللَّهِ ﷺ قَالَ: أَلَمْ تَرَ آيَاتِ أَنْزَلَتْ هَذِهِ اللَّيْلَةَ: لَمْ يَرِ مِثْلُهَا قَطُّ؟ {قُلْ أَعُوذُ بِرَبِّ الْفَلَقِ} وَ {قُلْ أَعُوذُ بِرَبِّ النَّاسِ} (رواہ مسلم)

ترجمہ:- حضرت عقبہ بن عامر رضی اللہ عنہ فرماتے ہیں کہ نبی کریم صلی اللہ علیہ وسلم نے ایک مرتبہ ارشاد فرمایا: آج رات جو آیتیں نازل ہوئیں وہ تمہیں معلوم ہیں؟ ایسی آیتیں نہ دیکھی گئیں اور نہ سنی گئیں۔ اور وہ ”قل أعوذ برب الفلق“ اور ”قل أعوذ برب الناس“ ہیں۔

افادات:- ”ایسی آیتیں نہ دیکھی گئیں اور نہ سنی گئیں“، یعنی تعوذ اور شہدوں برائیوں سے اللہ کی پناہ حاصل کرنے کے معاملہ میں ان دونوں سورتوں کے مضامین ایسے بے نظیر و بے بدل ہیں کہ کوئی اس کا مقابلہ نہیں کر سکتا۔

بعض روایتوں میں ہے کہ حضرت عقبہ بن عامر رضی اللہ تعالیٰ عنہ فرماتے ہیں کہ حضور اکرم ﷺ نے محسوس کیا کہ یہ سننے کے بعد بھی مجھ پر کوئی زیادہ اثر نہیں ہوا اور میں نے کوئی رسپانس (Response) نہیں دیا تو اس روز فجر کی نماز میں نبی کریم ﷺ نے صرف ان ہی دونوں سورتوں کو پڑھا اور نماز کے بعد فرمایا: کیسا لگا؟ یعنی عام طور پر فجر کی نماز میں طویل قراءت کی جاتی ہے، لیکن اس روز انہی دو سورتوں پر اکتفاء فرما کر بتلادیا کہ یہ دو سورتیں ایسی ہیں کہ جو کافی ہو سکتی ہیں۔ اس سے ان دونوں سورتوں کی فضیلت معلوم ہوتی ہے۔

۱۰۱۵:- وعن أَبِي سَعِيدٍ الْخُدْرِيِّ رَضِيَ اللَّهُ عَنْهُ قَالَ: كَانَ رَسُولُ اللَّهِ ﷺ يَتَعَوَّذُ مِنَ الْجَانِّ، وَعَيْنِ الْإِنْسَانِ، حَتَّى تَزُولَ الْمَعْوِذَتَانِ، فَلَبَّأْنَا نَزَلْنَا، أَخَذَ بِيَمَانِهِمَا وَتَرَكَ مَا بَيْنَهُمَا. (رواه الترمذی، وقال: حدیث حسن)

ترجمہ:- حضرت ابوسعید خدری رضی اللہ تعالیٰ عنہ فرماتے ہیں کہ نبی کریم ﷺ جنات اور انسان کی نظر بد وغیرہ سے مختلف کلمات اور الفاظ کے ذریعہ سے پناہ مانگتے تھے۔ لیکن جب یہ دو سورتیں (”قل أعوذ برب الفلق“ اور ”قل أعوذ برب الناس“) نازل ہوئیں تو نبی کریم ﷺ نے پناہ حاصل کرنے کے لیے انہی دو سورتوں کو اختیار کر لیا، باقی سارے کلمات چھوڑ دیئے۔

افادات:- جیسے روایتوں میں آتا ہے کہ کوئی بچہ لایا جاتا تھا تو نبی کریم ﷺ یہ کلمات پڑھتے تھے: ”أُعِذُكَ بِكَلِمَاتِ اللَّهِ التَّامَّاتِ مِنْ شَرِّ كُلِّ شَيْطَانٍ وَهَامَّةٍ، وَمِنْ كُلِّ عَيْنٍ لَامَةٍ“ احادیث میں اس کے علاوہ بھی مختلف کلمات آئے ہیں

جن میں جنات، شیطان اور انسان کی نظرِ بد سے پناہ چاہی گئی ہے، لیکن تعوذ یعنی مختلف شرور سے پناہ حاصل کرنے کے معاملہ میں یہ دونوں سورتیں ایسی جامع ہیں کہ ان کو پڑھ لینے کے بعد کسی اور کلمہ کی ضرورت باقی نہیں رہتی۔

سورۃ تبارک کی فضیلت

۱۰۱۶:- وعن أبي هريرة رضي الله عنه أن رسول الله ﷺ قال: مَنْ الْقُرْآنِ سُورَةُ ثَلَاثُونَ آيَةً شَفَعَتْ لِرَجُلٍ حَتَّى غُفِرَ لَهُ، وَهِيَ: تَبَارَكَ الَّذِي بِيَدِهِ الْمُلْكُ.
(رواه أبو داود والترمذي، وقال: ((حديث حسن))، وفي رواية أبي داود: ((تَشْفَعُ)).

ترجمہ :- حضرت ابو ہریرہ رضی اللہ عنہ فرماتے ہیں کہ نبی کریم ﷺ نے ارشاد فرمایا: قرآن پاک کے اندر ایک سورت تیس آیتوں پر مشتمل ہے، اس نے ایک آدمی کی سفارش کی تو اللہ تعالیٰ نے اس کی مغفرت کر دی؛ اور وہ سورت ”سورۃ تبارک الذی“ ہے۔

افادات :- اس سے سورۃ تبارک کی فضیلت معلوم ہوتی ہے، اور نبی کریم ﷺ نے یہ بھی فرمایا: قرآن پاک کی یہ ایسی سورت ہے کہ میں پسند کرتا ہوں کہ میرے ہر امتی کے دل میں ہو، یعنی اس کو یاد کر لے۔ سورۃ یسین کے متعلق بھی نبی کریم ﷺ نے ایسا ہی ارشاد فرمایا ہے۔ اس لیے آدمی کو یہی کوشش کرنی چاہئے کہ سورۃ یسین اور سورۃ تبارک زبانی یاد کر لی جائے۔ اور حدیث پاک میں یہ بھی آتا ہے سورۃ تبارک کی تلاوت آدمی کو عذابِ قبر سے بچاتی ہے۔

اواخر سورۃ بقرہ کی فضیلت

۱۰۱۷:- وعن أبي مسعود البدری رضي الله عنه عن النبي ﷺ قال: مَنْ قَرَأَ

بِالْآيَتَيْنِ مِنْ آخِرِ سُورَةِ الْبَقَرَةِ فِي لَيْلَةِ كَفَّتَاهُ. (متفقٌ عَلَيْهِ)

قِيلَ: كَفَّتَاهُ الْبَكْرُوهُ تِلْكَ اللَّيْلَةُ، وَقِيلَ: كَفَّتَاهُ مِنْ قِيَامِ اللَّيْلِ.

ترجمہ:- حضرت ابو مسعود بدری انصاری رضی اللہ تعالیٰ عنہ فرماتے ہیں کہ نبی کریم صلی اللہ علیہ وسلم نے ارشاد فرمایا: جو آدمی سورہ بقرہ کے آخر کی دو آیتیں ”آمن الرسول سے آخر تک“ رات میں پڑھے گا؛ تو وہ دونوں اس کے لیے کافی ہو جائیں گی۔

افادات:- علامہ نووی رحمہ اللہ نے ”کافی ہو جانے“ کے دو مطلب بتلائے ہیں، ایک تو یہ کہ اس رات میں ہر برائی سے حفاظت کے لیے ان دونوں آیتوں کا پڑھنا کافی ہو جائے گا۔ اور دوسرا مطلب یہ بھی بیان کیا ہے کہ یہ آیتیں قیام اللیل کی طرف سے کافی ہو جائیں گی۔ آدمی رات میں اللہ تعالیٰ کی عبادت کے لیے کھڑا ہوتا ہے، اور قرآن پاک کی تلاوت کرتا ہے، تو گویا ان دونوں آیتوں کا پڑھ لینا اس کی طرف سے کافی ہو جائے گا۔

اپنے گھروں کو قبرستان نہ بناؤ

۱۰۱۸:- وعن أبي هريرة رضي الله عنه أن رسول الله ﷺ قَالَ: لَا تَجْعَلُوا بُيُوتَكُمْ مَقَابِرَ، إِنَّ الشَّيْطَانَ يَنْفِرُ مِنَ الْبَيْتِ الَّذِي تُقْرَأُ فِيهِ سُورَةُ الْبَقَرَةِ.

ترجمہ:- حضرت ابو ہریرہ رضی اللہ تعالیٰ عنہ سے منقول ہے کہ نبی کریم صلی اللہ علیہ وسلم نے ارشاد فرمایا: اپنے گھروں کو قبرستان نہ بناؤ۔ شیطان اس گھر سے بھاگتا ہے جس میں سورہ بقرہ کی تلاوت کی جاتی ہے۔

افادات:- قبرستان نہ بنانے کا ایک مطلب یہ بھی ہے کہ اپنے گھروں میں مردوں کو دفن مت کرو۔ اور ایک مطلب یہ بھی ہے کہ جیسے قبرستان میں جو رہتے ہیں

(یعنی مردے) وہ تلاوت نہیں کرتے، تو تم بھی ایسے نہ رہو کہ گھروں میں قرآن پاک کی تلاوت نہیں ہو رہی ہے، نمازیں نہیں پڑھی جا رہی ہیں، بلکہ اس بات کی عادت ڈالو کہ اپنے گھروں میں نفل نمازوں کا اور قرآن پاک کی تلاوت کا اہتمام ہو رہا ہو۔ اور لکھا ہے کہ جس گھر میں سورہ بقرہ پڑھی جاتی ہے اس گھر میں جن کا اثر نہیں رہتا۔ اس روایت سے سورہ بقرہ کی فضیلت معلوم ہوئی۔

آیہ الکرسی کی فضیلت

۱۰۱۹: وعن أبي بن كعبٍ رضي الله عنه قَالَ قَالَ رَسُولُ اللَّهِ ﷺ: يَا أَبَا الْمُنْذِرِ! أَتَدْرِي أَيُّ آيَةٍ مِنْ كِتَابِ اللَّهِ مَعَكَ أَعْظَمُ؟ قُلْتُ: {اللَّهُ لَا إِلَهَ إِلَّا هُوَ الْحَيُّ الْقَيُّومُ} فَضَرَبَ فِي صَدْرِي، وَقَالَ: لِيَهْنِكَ الْعِلْمُ أَبَا الْمُنْذِرِ. (رواه مسلم)

ترجمہ:- حضرت اُبی بن کعب رضی اللہ تعالیٰ عنہ سے منقول ہے (جن کی کنیت ابو المنذر ہے) کہ ایک روز نبی کریم ﷺ نے ان سے پوچھا: اے ابو المنذر! تمہارے پاس قرآن پاک کی جو آیتیں ہیں اور قرآن پاک کا جو حصہ تم حفظ کئے ہوئے ہو اس میں (مرتبہ اور اجر و ثواب کے اعتبار سے) سب سے بڑی آیت کون سی ہے؟ میں نے عرض کیا: اللہ لا الہ الا هو الحي القيوم (یعنی آیہ الکرسی) تو نبی کریم ﷺ نے خوش ہو کر میرے سینے پر ہاتھ مارا اور فرمایا: اے ابو المنذر! تمہیں علم مبارک ہو (تم نے بڑا صحیح جواب دیا)۔

انفادات:- حضرت اُبی بن کعب رضی اللہ تعالیٰ عنہ بڑے اونچے درجے کے صحابی ہیں اور تمام صحابہ میں قرآن پاک کی قراءت کے سب سے زیادہ جاننے والے تھے، ان کو ”أَقْرَأُهُمْ أَبًى“ کا لقب دیا گیا ہے، بلکہ حدیث پاک میں آتا ہے کہ ایک مرتبہ نبی کریم ﷺ نے ان سے کہا: اللہ تعالیٰ نے مجھے حکم دیا کہ میں ”سورہ لم یکن الذین“

پڑھ کر تم کو سناؤں۔ انہوں نے پوچھا: اے اللہ کے رسول! کیا اللہ تعالیٰ نے میرا نام لے کر کہا؟ تو نبی کریم ﷺ نے فرمایا: جی ہاں! تمہارا نام لے کر کہا۔ اس پر ان کی آنکھوں میں مارے خوشی کے آنسو آ گئے۔ اس روایت سے معلوم ہوا کہ رتبہ کے اعتبار سے قرآن پاک کی سب سے بڑی آیت ”آیۃ الکرسی“ ہے۔

آیۃ الکرسی کی فضیلت بیان کرنے والے کا عجیب قصہ

۱۰۲۰:- وعن أبي هريرة رضي الله عنه قال: وكَلَّمَنِي رَسُولُ اللَّهِ ﷺ بِحِفْظِ زَكَاةِ رَمَضَانَ، فَأَتَانِي آتٍ فَجَعَلَ يَحْثُو مِنَ الطَّعَامِ، فَأَخَذْتُه فَقُلْتُ: لَأَرْفَعَنَّكَ إِلَى رَسُولِ اللَّهِ ﷺ، قَالَ: إِنِّي مُحْتَاجٌ، وَعَلَى عِيَالٍ، وَبِي حَاجَةٌ شَدِيدَةٌ، فَخَلَّيْتُ عَنْهُ، فَأَصْبَحْتُ، فَقَالَ رَسُولُ اللَّهِ ﷺ: يَا أَبَا هُرَيْرَةَ! مَا فَعَلَ أَسِيرُكَ الْبَارِحَةَ؟ قُلْتُ: يَا رَسُولَ اللَّهِ! شَكَا حَاجَةً وَعِيَالاً، فَرَحَّمْتُهُ فَخَلَّيْتُ سَبِيلَهُ. فَقَالَ: أَمَا إِنَّهُ قَدْ كَذَبَكَ وَسَيَعُودُ. فَعَرَفْتُ أَنَّهُ سَيَعُودُ، لِقَوْلِ رَسُولِ اللَّهِ ﷺ: فَرَّصَدْتُهُ، فَجَاءَ يَحْثُو مِنَ الطَّعَامِ، فَقُلْتُ: لَأَرْفَعَنَّكَ إِلَى رَسُولِ اللَّهِ ﷺ، قَالَ: دَعْنِي فَإِنِّي مُحْتَاجٌ، وَعَلَى عِيَالٍ لَأَعُودُ، فَرَحَّمْتُهُ فَخَلَّيْتُ سَبِيلَهُ، فَأَصْبَحْتُ فَقَالَ لِي رَسُولُ اللَّهِ ﷺ: يَا أَبَا هُرَيْرَةَ! مَا فَعَلَ أَسِيرُكَ الْبَارِحَةَ؟ قُلْتُ: يَا رَسُولَ اللَّهِ، شَكَا حَاجَةً وَعِيَالاً، فَرَحَّمْتُهُ فَخَلَّيْتُ سَبِيلَهُ. فَقَالَ: إِنَّهُ قَدْ كَذَبَكَ وَسَيَعُودُ. فَرَّصَدْتُهُ الثَّالِثَةَ، فَجَاءَ يَحْثُو مِنَ الطَّعَامِ فَأَخَذْتُهُ، فَقُلْتُ: لَأَرْفَعَنَّكَ إِلَى رَسُولِ اللَّهِ ﷺ. وَهَذَا آخِرُ ثَلَاثِ مَرَّاتٍ أَنْتَ تَزْعُمُ أَنَّكَ لَا تَعُودُ. فَقَالَ: دَعْنِي فَإِنِّي أُعَلِّمُكَ كَلِمَاتٍ يَنْفَعُكَ اللَّهُ بِهَا، قُلْتُ: مَا هُنَّ؟ قَالَ: إِذَا أُوَيْتَ إِلَى فَرَّاشِكَ فَأَقْرَأْ آيَةَ الْكُرْسِيِّ، فَإِنَّهُ لَنْ يَزَالَ عَلَيْكَ مِنَ اللَّهِ حَافِظٌ، وَلَا يَقْرُبُكَ شَيْطَانٌ

حَتَّىٰ تُصْبِحَ، فَخَلَّيْتُ سَبِيلَهُ، فَأَصْبَحْتُ، فَقَالَ لِي رَسُولُ اللَّهِ ﷺ: مَا فَعَلَ أَسِيرُكَ الْبَارِحَةَ؟ قُلْتُ: يَا رَسُولَ اللَّهِ، زَعَمَ أَنَّهُ يُعَلِّمُنِي كَلِمَاتٍ يَنْفَعُنِي اللَّهُ بِهَا، فَخَلَّيْتُ سَبِيلَهُ، قَالَ: مَا هِيَ؟ قُلْتُ: قَالَ لِي: إِذَا أَوَيْتَ إِلَىٰ فِرَاشِكَ فَاقْرَأْ آيَةَ الْكُرْسِيِّ مِنْ أَوَّلِهَا حَتَّىٰ تَخْتِمَ الْآيَةَ: {اللَّهُ لَا إِلَهَ إِلَّا هُوَ الْحَيُّ الْقَيُّومُ} وقال لي: لَا يَزَالُ عَلَيْكَ مِنَ اللَّهِ حَافِظٌ، وَلَنْ يَقْرَبَكَ شَيْطَانٌ حَتَّىٰ تُصْبِحَ. فَقَالَ النَّبِيُّ ﷺ: أَمَّا إِنَّهُ قَدْ صَدَقَ وَهُوَ كَذُوبٌ، تَعْلَمُ مَنْ تُخَاطَبُ مِنْذُ ثَلَاثِ يَأْتَا هَذِهِ؟ قُلْتُ: لَا. قَالَ: ذَاكَ شَيْطَانٌ. (رواه البخاری)

ترجمہ مع تشریح:- حضرت ابو ہریرہ رضی اللہ تعالیٰ عنہ اپنا قصہ سناتے ہیں کہ ایک مرتبہ رمضان المبارک میں صدقہ فطر کے اندر جو کھجوریں آئی تھیں اس کا ڈھیر لگا ہوا تھا جس کی نگرانی کی ذمہ داری حضور اکرم ﷺ نے مجھے سونپی۔ رات کے وقت میں نے ایک آدمی کو دیکھا کہ آیا اور اس ڈھیر میں سے لپ بھر کر کھجوریں نکالنے لگا (گویا چوری کر رہا تھا) میں نے اس کو پکڑ لیا اور اس سے کہا کہ: صبح کے وقت میں تجھے حضور اکرم ﷺ کے پاس لے جاؤں گا۔ اس نے معذرت کرنی شروع کی کہ: میں محتاج آدمی ہوں، میرے بال بچے ہیں، بہت ضرورت مند ہوں، مہربانی کرو اور چھوڑ دو۔ حضرت ابو ہریرہ رضی اللہ عنہ فرماتے ہیں: میں نے اس کو چھوڑ دیا۔ جب صبح ہوئی اور نبی کریم ﷺ کی خدمت میں حاضر ہوا تو حضور ﷺ نے مجھ سے پوچھا: ابو ہریرہ! گزشتہ رات تمہارے اس قیدی کا کیا ہوا؟ میں نے عرض کیا: اے اللہ کے رسول! میں نے اس کو گرفتار کیا تھا اور اس سے کہا کہ آپ کی خدمت میں پیش کروں گا، لیکن اس نے معذرت کی کہ بڑا محتاج ہوں اور بال بچے والا ہوں؛ مجھے چھوڑ دو، مجھے اس کے حال پر رحم آیا، اس لیے میں نے چھوڑ دیا۔ حضور اکرم ﷺ نے فرمایا: اس نے جھوٹ بولا اور وہ دوبارہ چوری کرنے کے واسطے آئے گا۔ حضرت ابو ہریرہ رضی اللہ عنہ فرماتے ہیں کہ جب حضور ﷺ نے فرمادیا تو مجھے یقین تھا کہ وہ ضرور آئے گا۔ چنانچہ دوسری

رات میں اس کے انتظار ہی میں رہا، وہ آیا اور جو کھجوریں رکھی تھیں اس میں سے لپیں بھرنے لگا، میں نے پھر گرفتار کر لیا اور اس سے کہا: آج تو تجھے حضور ﷺ کے پاس ضرور لے جاؤں گا۔ اس نے پھر بہانے شروع کئے کہ: میں محتاج ہوں، ضرورت مند ہوں، بال بچے والا ہوں؛ مجھے چھوڑ دو، اب کبھی نہیں آؤں گا۔ مجھے رحم آگیا اور میں نے پھر اس کو چھوڑ دیا۔ جب صبح کو حضور ﷺ کی خدمت میں حاضر ہوا تو حضور ﷺ نے پوچھا: ابو ہریرہ! رات میں تمہارے قیدی کا کیا معاملہ ہوا؟ میں نے کہا: یا رسول اللہ! اس نے اپنی محتاجی اور بال بچوں کی شکایت کی، تو میں نے رحم کھایا اور چھوڑ دیا۔ حضور ﷺ نے فرمایا: آج بھی جھوٹ بول کر گیا ہے، لیکن پھر آئے گا۔

حضرت ابو ہریرہ رضی اللہ عنہ فرماتے ہیں کہ تیسری رات پھر میں نے انتظار کیا کہ جب حضور ﷺ نے فرما دیا ہے تو ضرور آئے گا۔ چنانچہ آج بھی وہ آیا اور لپیں بھرنے لگا تو میں نے اس کو پکڑ لیا اور کہا: آج تو حضور ﷺ کے پاس ضرور لے جاؤں گا۔ یہ تیسری مرتبہ آیا ہے اور ہر وقت تو یہی کہتا ہے کہ اب نہیں آؤں گا، لیکن پھر آتا ہے، اس لیے آج تو چھوڑنے والا نہیں ہوں۔ اس پر اس نے کہا: مجھے چھوڑ دو، میں تمہیں چند کلمات سکھاتا ہوں جس سے اللہ تعالیٰ تمہیں فائدہ پہنچائیں گے۔ میں نے پوچھا: وہ کلمات کیا ہیں؟ تو اس نے کہا: جب تم بستر پر پہنچو تو آیۃ الکرسی پڑھ لیا کرو، اس کی وجہ سے تم پر اللہ تعالیٰ کی طرف سے ایک حفاظتی دستہ بطور محافظ مقرر کر دیا جائے گا اور صبح تک کوئی شیطان تمہارے قریب بھی نہیں آسکے گا۔ حضرت ابو ہریرہ رضی اللہ عنہ فرماتے ہیں: جب اس نے یہ بتلایا تو میں نے اس کو چھوڑ دیا۔ جب صبح ہوئی اور میں نبی کریم ﷺ کی خدمت میں حاضر ہوا تو آپ ﷺ نے پوچھا: ابو ہریرہ! کل رات تمہارے قیدی کا معاملہ کیا ہوا؟ میں نے عرض کیا: اے اللہ کے رسول! اس نے مجھے کہا کہ چند کلمات وہ مجھے سکھائے گا، چنانچہ اس کی بنیاد پر میں نے اس کو چھوڑ دیا۔ حضور ﷺ نے پوچھا: وہ کلمات کون سے ہیں جو اس نے سکھائے؟ حضرت ابو ہریرہ رضی اللہ عنہ نے کہا: اس نے مجھ سے کہا کہ جب تم رات کو بستر پر سونے

جاؤ تو آیۃ الکرسی پڑھ لیا کرو، اور اس نے یہ بھی کہا کہ اگر تم یہ پڑھ لو گے تو اللہ تعالیٰ کی طرف سے تمہاری حفاظت کے لیے ایک پہرے دار مقرر ہوگا اور شیطان صبح تک تمہارے قریب نہیں آ سکے گا۔ اس پر حضور اکرم ﷺ نے ارشاد فرمایا: تھا تو وہ جھوٹا، لیکن یہ بات اس نے سچ کہی۔ پھر حضور اکرم ﷺ نے حضرت ابو ہریرہ رضی اللہ عنہ سے پوچھا: تین دن سے روزانہ تمہارا جس سے واسطہ پڑ رہا تھا، جانتے ہو وہ کون تھا؟ حضرت ابو ہریرہ رضی اللہ عنہ نے کہا: مجھے معلوم نہیں کہ وہ کون تھا۔ تو حضور اکرم ﷺ نے فرمایا: وہ شیطان تھا۔

افادات:- معلوم ہوا کہ جھوٹا بھی کبھی سچ بولتا ہے۔ اور اس روایت سے آیۃ الکرسی کی فضیلت بھی معلوم ہوئی۔

دجالی فتنوں سے حفاظت کا عمل

۱۰۲۱:- وعن أبي الدرداء رضي الله عنه أن رسول الله ﷺ قال: مَنْ حَفِظَ عَشْرَ آيَاتٍ مِنْ أَوَّلِ سُورَةِ الْكَهْفِ، عُصِمَ مِنَ الدَّجَالِ.
وفی روایۃ: ((مِنْ آخِرِ سُورَةِ الْكَهْفِ)) رواهما مسلم.

ترجمہ:- حضرت ابو الدرداء رضی اللہ عنہ فرماتے ہیں کہ نبی کریم ﷺ نے ارشاد فرمایا: جو آدمی سورہ کہف کی شروع کی دس آیتیں یاد کر لے (دوسری روایت میں ہے کہ آخری دس آیتیں یاد کر لے، اور اس کو روزانہ صبح و شام پڑھا کرے) تو وہ دجال کے فتنوں سے محفوظ رہے گا۔
افادات:- ویسے رائج قول یہی ہے کہ شروع کی دس آیتیں جو یاد کر لے گا اور پڑھتا رہے گا تو وہ دجال کے فتنے سے محفوظ رہے گا۔ ہمارے اکابر فرماتے ہیں کہ دجال الگ ہے اور اس کے فتنے الگ چیز ہیں۔ اس لیے موجودہ دور میں آدمی اس کا اہتمام کرے تو ان شاء اللہ اس کے ایمان کی حفاظت ہوگی، اور فتنوں سے بچا رہے گا۔

دونور اور دوروشنیاں

۱۰۲۲:- وعن ابن عَبَّاسٍ رَضِيَ اللَّهُ عَنْهُمَا جَبْرِئِلُ عَلَيْهِ السَّلَامُ قَاعِدٌ عِنْدَ النَّبِيِّ ﷺ سَمِعَ نَقِيضًا مِنْ فَوْقِهِ، فَرَفَعَ رَأْسَهُ، فَقَالَ: هَذَا بَابٌ مِنَ السَّمَاءِ فُتِّحَ الْيَوْمَ وَلَمْ يُفْتَحْ قَطُّ إِلَّا الْيَوْمَ، فَانْزَلَ مِنْهُ مَلَكٌ، فَقَالَ: هَذَا مَلَكٌ نَزَلَ إِلَى الْأَرْضِ لَمْ يَنْزَلْ قَطُّ إِلَّا الْيَوْمَ فَسَلَّمَ وَقَالَ: أَبَشِرْ بِنُورَيْنِ أُوتِيَتْهُمَا لَمْ يُؤْتِيَتْهُمَا نَبِيٌّ قَبْلَكَ: فَاتِحَةُ الْكِتَابِ، وَخَوَاتِيمُ سُورَةِ الْبَقَرَةِ، لَنْ تَقْرَأَ بِهِمَا رِفٌّ مِنْهُمَا إِلَّا أُعْطِيَتْهُ. (رواه مسلم)

((النَّقِيضُ)): الصَّوْتُ.

ترجمہ:- حضرت عبداللہ بن عباس رضی اللہ عنہما فرماتے ہیں کہ نبی کریم ﷺ کے پاس حضرت جبرئیل علیہ السلام بیٹھے ہوئے تھے کہ آسمان سے کھڑکھڑاہٹ کی آواز آئی، حضرت جبرئیل علیہ السلام نے اپنا سراٹھایا اور فرمایا: یہ آسمان کا ایک دروازہ ہے جو آج ہی کھولا گیا ہے، اس سے پہلے کبھی وہ کھولا نہیں گیا تھا، اور اس میں سے ایک فرشتہ روئے زمین پر آج ہی اتر رہا ہے، اس سے پہلے کبھی نہیں اتر تھا۔ پھر اس فرشتے نے آکر نبی کریم ﷺ کو سلام کیا اور کہا: اے اللہ کے رسول! ان دو نوروں اور دوروشنیوں کی بشارت اور خوشخبری سن لیجئے جو آپ اللہ تعالیٰ کی طرف سے دیے گئے ہیں، اور آپ سے پہلے کبھی کسی نبی کو یہ دونور اور دوروشنیاں نہیں دی گئیں۔ ایک تو سورۃ فاتحہ، اور دوسرا سورۃ بقرہ کی آخری دو آیتیں۔ ان میں ایسی دعائیں ہیں کہ ان کو جب پڑھا جائے گا تو اللہ تعالیٰ وہ عطا فرمائیں گے۔

بَابُ اسْتِحْبَابِ الْاجْتِمَاعِ عَلَى الْقِرَاءَةِ

قرآن پاک کی تلاوت کے لئے جمع ہونے کا مستحب ہونا

درس و تدریس پر چار انعامات

۱۰۲۳:- عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ مَا اجْتَمَعَ قَوْمٌ فِي بَيْتٍ مِنْ بُيُوتِ اللَّهِ يَتْلُونَ كِتَابَ اللَّهِ وَيَتَدَارَسُونَ بِهِمْ إِلَّا نَزَلَتْ عَلَيْهِمُ السَّكِينَةُ وَغَشِيَتْهُمْ الرَّحْمَةُ وَحَفَّتْهُمْ الْمَلَائِكَةُ وَذَكَرَهُمُ اللَّهُ فِيمَنْ عِنْدَهُ.

ترجمہ :- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: کوئی قوم اللہ تعالیٰ کے گھروں میں سے کسی گھر میں جمع ہو کر اللہ کی کتاب کی تلاوت کرتی ہے اور آپس میں اس کے پڑھنے پڑھانے، درس و تدریس کا سلسلہ جاری رکھتی ہے، تو اللہ تعالیٰ کی طرف سے اس پر سکینہ نازل ہوتا ہے، اور اللہ کی رحمت اس کو ڈھانپ لیتی ہے، اور فرشتے اس کو گھیر لیتے ہیں، اور اللہ تعالیٰ اپنے پاس جو مجمع (فرشتوں کا) ہے اس میں اس کا تذکرہ فرماتے ہیں۔

افادات :- یہاں گھربول کر عام مراد ہے، چاہے وہ مسجد ہو، مدرسہ ہو، مکتب ہو، یا کوئی ایسی جگہ ہو جہاں بیٹھ کر لوگ قرآن پاک کی تلاوت کرتے ہیں اور سیکھتے سکھاتے ہیں۔

”سکینہ“ کی تشریح کرتے ہوئے مختلف باتیں کہی گئی ہیں، بعض حضرات فرماتے ہیں: یہ فرشتوں کی ایک جماعت ہے۔ بعض کہتے ہیں: یہ ایک طشت ہے جس

میں انبیاء کرام علیہم السلام کے قلوب کو غسل دیا گیا۔ بعض حضرات کہتے ہیں: اس سے مراد طمانیت و سکون کی وہ کیفیت ہے جو اللہ تبارک و تعالیٰ کی طرف سے قلوب پر نازل کی جاتی ہے۔

جو لوگ کہیں جمع ہو کر اللہ تبارک و تعالیٰ کی کتاب کی تلاوت کرتے ہیں، ان کے مختلف قسم کے اکرام اللہ تبارک و تعالیٰ کی طرف سے کئے گئے۔ ایک تو ان پر اللہ تعالیٰ کی طرف سے سکینہ نازل ہوا، دوسرا اللہ تعالیٰ کی رحمت ان کو ڈھانپ لیتی ہے، اور تیسرا فرشتے ان کو چاروں طرف سے گھیر لیتے ہیں، اور سب سے بڑا اکرام یہ ہے کہ خود اللہ تبارک و تعالیٰ فرشتوں کے سامنے تذکرہ کرتے ہیں، اس سے زیادہ بڑا انعام اور اکرام بندوں کے لئے اور کیا ہو سکتا ہے:-

”ذکر میرا مجھ سے بہتر ہے کہ اس محفل میں ہے“

بَابُ فَضْلِ الْوُضُوءِ

وضو کی فضیلت کا بیان

چوں کہ فضائل کا بیان چل رہا ہے، اس لیے اس باب میں وضو کی فضیلت بیان کرنا چاہتے ہیں۔ قرآن پاک کی ایک آیت پیش کی ہے، یہ وہ آیت ہے جس میں وضو کے اعضاء کا تذکرہ ہے اور وضو کی تفصیل بتائی گئی ہے، اس لئے علامہ نووی رحمہ اللہ نے اس کو یہاں ذکر کیا ہے۔

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ﴾
جب تم نماز کے لئے کھڑے ہونے کا ارادہ کرو، تو اپنے چہروں کو دھوؤ، اور ہاتھوں کو کہنیوں تک، اور سر کا مسح کرو اور پاؤں کو ٹخنوں تک دھوؤ۔

اعضاء وضو چمک دار ہوں گے

۱۰۲۴:- عَنْ أَبِي هُرَيْرَةَ رَضِيَ اللَّهُ عَنْهُ قَالَ سَمِعْتُ رَسُولَ اللَّهِ ﷺ يَقُولُ: إِنْ أَمْتَعِي يَدَعُونَ يَوْمَ الْقِيَامَةِ غُرًّا مُحَجَّلِينَ مِنْ آثَارِ الْوُضُوءِ، فَمَنْ اسْتَطَاعَ مِنْكُمْ أَنْ يُطِيلَ غُرَّتَهُ فَلْيَفْعَلْ.

ترجمہ:- حضرت ابو ہریرہ رضی اللہ عنہ فرماتے ہیں کہ میں نے نبی کریم صلی اللہ علیہ وسلم کو فرماتے ہوئے سنا: میری امت قیامت کے روز ایسی حالت میں بلائی جائے گی کہ ان کی پیشانیاں اور ان کے اعضاء وضو کے نشانات کی وجہ سے چمکدار ہوں گے (اس لیے) جو آدمی اپنے چمک کے نشان کو بڑا بنانا چاہے اس کو چاہئے کہ ایسا کرے۔

افادات:- چوں کہ وضو میں ہاتھ، پاؤں اور چہرہ دھویا جاتا ہے، تو وضو کے ان آثار کے نتیجے میں اللہ تبارک و تعالیٰ ان اعضاء کو قیامت کے روز ایک مخصوص چمک اور نور عطا فرمائیں گے۔ یہ سارے اعضاء چمک رہے ہوں گے اور روشن ہوں گے۔
 ”عُرٌّ“ اور ”مُحَجَّلٌ“ دراصل ایسے گھوڑے کو کہتے ہیں جس کی پیشانی بھی سفید ہو اور اس کے اگلے اور پچھلے پاؤں میں بھی سفیدی ہو، اور وہ گھوڑے بہت عمدہ ہوتے ہیں۔ یہاں مراد یہ ہے کہ آدمی کو خاص اہتمام سے وضو کرنا چاہئے اور وضو میں جتنا حصہ دھویا جاتا ہے اس سے کچھ زائد حصہ دھونے کا اہتمام کرنا چاہیے۔ یعنی ہاتھ کہنیوں تک دھوئے جاتے ہیں، تو اس کو چاہیے کہ کہنیوں سے کچھ اوپر تک دھوئے۔ اسی طرح ٹخنوں تک پاؤں دھوئے جاتے ہیں تو کچھ زیادہ اوپر تک دھوئے؛ تاکہ چمک کے نشانات بڑے ہو جائیں۔

۱۰۲۵:- وَعَنْهُ قَالَ سَمِعْتُ خَلِيفَةَ رَسُولِ اللَّهِ ﷺ يَقُولُ: تَبْلُغُ الْحِلْيَةَ مِنَ الْمُؤْمِنِ حَيْثُ يَبْلُغُ الْوُضُوءُ. (رواہ مسلم)

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ میں نے اپنے آقا صلی اللہ علیہ وسلم کو فرماتے ہوئے سنا: مؤمن کے زیور (اور اس کے لئے وہ چمکتی چیز جس سے اللہ تعالیٰ مؤمن کے اعضاء کو مزین کریں گے) اس جگہ تک پہنچیں گے جہاں تک وضو کا پانی جاتا ہے۔

اچھی طرح وضو کرنے کی فضیلت

۱۰۲۶:- وَعَنْ عُمَانَ بْنِ عَفَّانٍ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: مَنْ تَوَضَّأَ فَأَحْسَنَ الْوُضُوءَ خَرَجَتْ خَطَايَاهُ مِنْ جَسَدِهِ حَتَّى تَخْرُجَ مِنْ تَحْتِ أَظْفَارِهِ

ترجمہ:- حضرت عثمان بن عفان رضی اللہ تعالیٰ عنہ فرماتے ہیں کہ نبی کریم صلی اللہ علیہ وسلم نے

ارشاد فرمایا: جو آدمی وضو کرے اور اچھے طریقے سے وضو کرے، تو اس کے گناہ اس کے جسم سے نکلنے میں یہاں تک کہ ناخن کے نیچے سے بھی نکل جاتے ہیں۔

افادات:- دوسری روایت میں ہے کہ حضرت عثمان رضی اللہ تعالیٰ عنہ نے پانی منگوا یا اور باقاعدہ پورا وضو کیا، پہلے دونوں ہاتھ گٹھوں تک دھوئے، اس کے بعد چہرے کو تین مرتبہ دھویا، پھر دونوں ہاتھوں کو کہنیوں تک تین تین مرتبہ دھویا، پھر سر کا مسح کیا، پھر پاؤں کو ٹخنوں تک تین تین مرتبہ دھویا، اس کے بعد فرمایا: حضور ﷺ کو میں نے اسی طرح وضو کرتے ہوئے دیکھا۔ پھر نبی کریم ﷺ کا یہ ارشاد نقل کیا کہ جو آدمی وضو کرے اور اچھے طریقے سے وضو کرے، تو اس کے گناہ اس کے جسم سے نکلنے رہتے ہیں یہاں تک کہ ناخن کے نیچے سے بھی نکل جاتے ہیں۔

اس لیے وضو کے اعضاء کو اچھی طرح دھونے کا اہتمام کرنا چاہیے اور بڑے اطمینان اور پوری توجہ کے ساتھ وضو کرنا چاہیے تاکہ جلد بازی میں کوئی حصہ خشک نہ رہ جائے۔ بعض لوگ آکر جلدی جلدی سے پانی چہرے پر اور ہاتھوں پر پھیر دیتے ہیں جس کی وجہ سے بہت سی مرتبہ دھوئے جانے والے اعضاء کا تھوڑا سا حصہ خشک رہ جاتا ہے اور وضو نہیں ہوتا۔

البتہ اس سلسلہ میں علماء نے لکھا ہے کہ وضو کی وجہ سے صغیرہ یعنی چھوٹے گناہ دھلیں گے، کبیرہ گناہ تو توبہ کے بغیر معاف نہیں ہوتے، بلکہ جتنے بھی اعمالِ صالح کے نتیجے میں گناہوں کی معافی کا احادیث میں ذکر آیا ہے، اس سے مراد صغائر ہی ہیں، اس لئے کہ بعض روایتوں میں ”مَا لَكُمْ تُغَشُّ الْكَبَائِرُ“ کی قید آئی ہے کہ جب تک اس نے کبائر کا ارتکاب نہ کیا ہو۔ اب کبائر کے معاف کرانے کے لئے توبہ ضروری ہے۔

حضرت شیخ رحمہ اللہ اپنے والد صاحبؒ کے حوالہ سے نقل کرتے ہیں کہ: مؤمن کی

شان یہ ہے کہ اس کے نامہ اعمال میں کبیرہ گناہ ہونے ہی نہیں چاہئیں، اس لئے کہ اس کے ایمان کا تقاضہ یہ ہے کہ جب اس سے کوئی کبیرہ گناہ صادر ہو جائے، تو جب تک کہ توبہ کر کے اور روہو کر اللہ تعالیٰ سے اس کی معافی نہ کروالے، وہاں تک اس کو چین ہی نہ آئے؛ اس لئے اس کے نامہ اعمال میں کبائر ہوتے ہی نہیں۔ ہاں! صغائر نادانستہ طور پر وجود میں آ جاتے ہیں اور اس کو خیال بھی نہیں ہوتا، تو ایسے گناہ اس طرح کے اعمال سے دُھل جاتے اور صاف ہو جاتے ہیں۔

۱۰۲۷:- وَعَنْهُ قَالَ رَأَيْتُ رَسُولَ اللَّهِ ﷺ تَوَضَّأَ مِثْلَ وَضُوءِي هَذَا، ثُمَّ قَالَ مَنْ تَوَضَّأَ هَكَذَا غُفِرَ لَهُ مَا تَقَدَّمَ مِنْ ذَنْبِهِ وَكَانَتْ صَلَاتُهُ وَمَشْيُهُ إِلَى الْمَسْجِدِ نَافِلَةً.

ترجمہ:- حضرت عثمان رضی اللہ تعالیٰ عنہ فرماتے ہیں کہ میں نے نبی کریم ﷺ کو دیکھا کہ آپ نے اسی طرح وضو فرمایا جیسا میں نے وضو کیا (جیسا کہ ابھی اوپر بتلایا کہ انہوں نے پانی منگو کر باقاعدہ سنت طریقہ کے مطابق وضو کر کے لوگوں کو بتلایا) اور پھر یہ ارشاد فرمایا کہ جس نے اس طرح وضو کیا اس کے پچھلے سارے گناہ معاف ہو جائیں گے، اور اس کا اس وضو کے ذریعہ نماز پڑھنا اور مسجد تک چل کر جانا، یہ زائد رہے گا۔

افادات:- یعنی گناہ تو وضو سے ہی معاف ہو گئے اور نماز پڑھنا اور مسجد تک چل کر جانا گویا نفع میں رہے گا اور یہ اعمال مزید درجات کی بلندی کا سبب بنیں گے۔

۱۰۲۸:- وَعَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: إِذَا تَوَضَّأَ الْعَبْدُ الْمُسْلِمُ - أَوِ الْبُؤْمَنُ - فَغَسَلَ وَجْهَهُ، خَرَجَ مِنْ وَجْهِهِ كُلُّ خَطِيئَةٍ نَظَرَ إِلَيْهَا بِعَيْنَيْهِ مَعَ الْمَاءِ، أَوْ مَعَ آخِرِ قَطْرِ الْمَاءِ، فَإِذَا غَسَلَ يَدَيْهِ، خَرَجَ مِنْ يَدَيْهِ كُلُّ خَطِيئَةٍ كَانَ بَطَشَتْهَا يَدَاؤُهُ مَعَ الْمَاءِ، أَوْ مَعَ آخِرِ قَطْرِ الْمَاءِ، فَإِذَا غَسَلَ

رَجَلَيْهِ، خَرَجَتْ كُلُّ خَطِيئَةٍ مَشَتْهَا رَجُلَا مَعَ الْمَاءِ، أَوْ مَعَ آخِرِ قَطْرِ الْمَاءِ، حَتَّى يُخْرُجَ نَقِيًّا أَمِنَ الذُّنُوبَ)) رواه مسلم

ترجمہ:- حضرت ابو ہریرہ رضی اللہ تعالیٰ عنہ فرماتے ہیں نبی کریم ﷺ نے ارشاد فرمایا:

جب مسلمان یا مؤمن بندہ وضو کرتا ہے اور وضو میں اپنے چہرے کو دھوتا ہے تو اس کے چہرے سے ہر وہ گناہ جس کی طرف اس نے اپنی آنکھوں کے ذریعہ سے نگاہ کی تھی (یعنی آنکھوں سے صادر ہوئے تھے) پانی کے ساتھ یا پانی کے آخری قطرے کے ساتھ دھل جاتے ہیں۔ اور جب ہاتھ دھوتا ہے تو ہاتھوں سے وہ تمام گناہ نکل جاتے ہیں جو اس نے اپنے ہاتھوں سے پکڑ کر کئے تھے، پانی کے ساتھ یا پانی کے آخری قطرے کے ساتھ۔ اور جب پاؤں دھوتا ہے تو وہ تمام گناہ جس کی طرف پاؤں چل کر گئے تھے وہ سارے گناہ دھل جاتے ہیں، یہاں تک کہ وہ وضو سے فارغ ہوتا ہے تو گناہوں سے بالکل پاک صاف ہوتا ہے (یعنی ظاہری پاکی بھی ملتی ہے اور گناہوں سے روحانی پاکی بھی حاصل ہو جاتی ہے)

افادات:- امام ابو حنیفہ رحمہ اللہ اور بعض دوسرے اللہ کے بندے ایسے بھی گزرے ہیں جن کے متعلق بیان کیا جاتا ہے کہ جب وہ لوگوں کو وضو کرتے ہوئے دیکھتے تھے تو وضو کے گرنے والے پانی سے ان کو پتہ چل جاتا تھا کہ اس سے فلاں فلاں گناہ صادر ہوئے ہیں۔

حضور ﷺ امتیوں کو قیامت میں کیسے پہچانیں گے؟

۱۰۲۹:- وَعَنْهُ أَنَّ رَسُولَ اللَّهِ ﷺ أَتَى الْمَقْبَرَةَ فَقَالَ: السَّلَامُ عَلَيْكُمْ

دَارَ قَوْمٍ مُّؤْمِنِينَ، وَإِنَّا إِن شَاءَ اللَّهُ بِكُمْ لَآ حِقُونَ. وَدِدْتُ أَنَا قَدْ رَأَيْنَا إِخْوَانَنَا. قَالُوا: أَوْلَسْنَا إِخْوَانَكَ يَا رَسُولَ اللَّهِ؟ قَالَ: أَنْتُمْ أَصْحَابِي، وَإِخْوَانُنَا الَّذِينَ لَكُمْ

يَا تُوَابَعُدْ. قَالُوا: كَيْفَ تَعْرِفُ مَنْ لَمْ يَأْتِ بَعْدُ مِنْ أَمَّتِكَ يَا رَسُولَ اللَّهِ؟ فَقَالَ: أَرَأَيْتَ لَوْ أَنَّ رَجُلًا لَهُ خَيْلٌ غُرٌّ مُحَجَّلَةٌ بَيْنَ ظَهْرَيْنِ خَيْلٍ دُهِمٍ بَرٍّ، إِلَّا يَعْرِفُ خَيْلَهُ؟ قَالُوا: بَلَى يَا رَسُولَ اللَّهِ. قَالَ: فَإِنَّهُمْ يَأْتُونَ غُرًّا مُحَجَّلِينَ مِنَ الْوُضُوءِ، وَأَنَا فَزَطُهُمْ عَلَى الْحَوْضِ.

ترجمہ مع تشریح: حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ

مدینہ منورہ کے قبرستان جنت البقیع میں تشریف لائے اور قبرستان میں داخل ہوتے وقت آپ نے یہ دعا پڑھی: «الْسَّلَامُ عَلَيْكُمْ دَارَ قَوْمٍ مُؤْمِنِينَ وَآثَارِنِ شَاءَ اللَّهُ بِكُمْ لَا حَقُّونَ» (جب قبرستان میں داخل ہوں تو یہی دعا پڑھنی چاہیے، جس کا ترجمہ ہے کہ تم پر سلامتی ہواے ایمان والوں کی بستی، اور ہم بھی ان شاء اللہ تم سے ملنے والے ہیں) حضور اکرم ﷺ نے پھر ارشاد فرمایا: میری دلی خواہش تھی کہ ہم اپنے بھائیوں کو دیکھتے (جب حضور ﷺ نے یہ ارشاد فرمایا) تو حضرات صحابہ رضی اللہ عنہم نے عرض کیا: اے اللہ کے رسول! کیا ہم آپ کے بھائی نہیں؟ حضور اکرم ﷺ نے فرمایا: تم تو میرے صحابہ اور ساتھی ہو، ہمارے بھائی تو وہ ہیں جو ابھی تک دنیا میں نہیں آئے ہیں، بعد میں آئیں گے۔ صحابہ کرام رضی اللہ عنہم نے عرض کیا: اے اللہ کے رسول! آپ کے جو امتی ابھی تک دنیا میں تشریف نہیں لائے اور جن کو آپ نے اپنی مبارک آنکھوں سے نہیں دیکھا، قیامت میں آپ ان لوگوں کو دوسری امتوں کے درمیان میں کیسے پہچانیں گے؟ حضور اکرم ﷺ نے ارشاد فرمایا: اچھا بتلاؤ! اگر کسی آدمی کے ایسے گھوڑے ہوں جن کی پیشانی اور پاؤں سفید ہوں اور وہ ایسے گھوڑوں کے درمیان میں ہوں جو پورے سیاہ ہوں، یا ایک ہی رنگ کے ہوں (یعنی ان کی پیشانیوں اور پاؤں کے رنگ میں سفیدی نہ ہو) تو وہ اپنے گھوڑوں کو پہچان لے گا یا نہیں؟ صحابہ کرام رضی اللہ عنہم نے عرض کیا: کیوں نہیں اے اللہ کے رسول! (جب نشانی موجود ہے تو پھر ضرور پہچان لے گا) تو حضور ﷺ نے ارشاد فرمایا: میری

امت کے جو لوگ ہوں گے ان کے وضو کے نتیجے میں ان کے چہروں اور ان کے ہاتھوں پاؤں پر روشنی ہوگی اور وہ روشن چہرے اور چمکدار ہاتھ، پاؤں لے کر آئیں گے، میں ان کو پہچان لوں گا کہ یہ میری امت کے لوگ ہیں اور میں ان سے پہلے حوض کوثر پر پہنچوں گا (تاکہ ان کے لئے پانی کا انتظام کروں)۔

افادات:- موت تو ہر ایک کو آنے والی ہے، پھر ان شاء اللہ کہنا کیا معنی رکھتا ہے؟ تو اصل میں ایمان کے ساتھ موت آنے کی تو کوئی گارنٹی نہیں دی جاسکتی، اس لیے یہ جملہ بڑھایا کہ ان شاء اللہ ایمان پر موت آئے گی اور اللہ تعالیٰ نے اگر چاہا تو ہم تم لوگوں سے ملنے والے ہیں۔

”فَرَط“ جب کوئی قافلہ سفر میں جاتا ہے تو قافلہ والے جہاں آگے پڑاؤ ڈالنے والے ہوتے ہیں اس جگہ پر پہنچنے سے پہلے کچھ لوگوں کو پہلے سے بھیج دیا جاتا ہے، تاکہ وہ قافلہ کے پڑاؤ کے لئے قیام وغیرہ کی سہولتیں مہیا کریں۔ قافلہ والوں کے لئے آگے سے جا کر جو انتظام کرتے ہیں؛ ان کو فرط کہتے ہیں، جیسے ٹور کے جانے سے پہلے اس کا آرگنائزر (Organiser) وہاں جا کر مکان اور ساری سہولتوں کا انتظام کر لیتا ہے کہ ٹور کے آتے ہی ان کو کوئی تکلیف نہ ہو۔

ناپسندیدہ حالات میں اچھی طرح وضو کرنے کی فضیلت

۱۰۳۰:- وَعَنْهُ أَنَّ رَسُولَ اللَّهِ ﷺ قَالَ: أَلَا أَدُلُّكُمْ عَلَى مَا يَمْحُو اللَّهُ بِهِ الْخَطَايَا، وَيَرْفَعُ بِهِ الدَّرَجَاتِ؟ قَالُوا: بَلَى يَا رَسُولَ اللَّهِ، قَالَ: إِسْبَاغُ الْوُضُوءِ عَلَى الْمَكَارِهِ، وَكَثْرَةُ الْخُطَا إِلَى الْمَسَاجِدِ، وَانْتِظَارُ الصَّلَاةِ بَعْدَ الصَّلَاةِ؛ فَذَلِكُمْ الرِّبَاطُ؛ فَذَلِكُمْ الرِّبَاطُ.

ترجمہ:- حضرت ابو ہریرہ رضی اللہ تعالیٰ عنہ کی روایت ہے کہ نبی کریم ﷺ نے ارشاد فرمایا: میں تمہیں ایسا عمل نہ بتلاؤں کہ جس کے ذریعہ اللہ تعالیٰ گناہوں کو مٹاتے ہیں، اور درجات کو بلند کرتے ہیں؟ صحابہ رضی اللہ عنہم نے عرض کیا: کیوں نہیں اے اللہ کے رسول! (ضرور بتلائیے) نبی کریم ﷺ نے ارشاد فرمایا: ناپسندیدہ حالات میں وضو کو پورے پورے طور پر کرنا، اور مسجد کی طرف خوب قدموں کا اٹھانا (یعنی پانچوں وقت نماز کے لئے مسجد کی طرف جانا) اور ایک نماز کے بعد دوسری نماز کا انتظار کرنا؛ یہی ہے سرحدوں کی حفاظت اور نگرانی، یہی ہے سرحدوں کی حفاظت اور نگرانی۔

افادات:- ”اسباغ“ کا مطلب یہ ہے کہ تمام اعضاء پر پورے طور پر پانی پہنچانا اور اچھی طرح وضو کرنا۔ مثلاً: سردی کے زمانہ میں ٹھنڈا پانی ہو اور وضو کرنے کا موقعہ آئے تو آدمی کو ذرا بھاری معلوم ہوتا ہے، لیکن اس وقت بھی آدمی اللہ تعالیٰ کی طرف سے ملنے والے اس اجر و ثواب اور اللہ تعالیٰ کی طرف سے بلند کئے جانے والے ان درجات کی امید میں پورے اطمینان کے ساتھ اچھے طریقہ سے اعضاء کو دھوئے اور جلد بازی سے کام نہ لے۔

ایک نماز کے بعد دوسری نماز کا انتظار کرنا، یا تو نوافل کے بعد فرض کا انتظار کرنا، یا ایک فرض نماز کے بعد دوسری فرض نماز کا انتظار کرنا کہ کب وقت آئے اور میں فرض ادا کروں۔ جیسا کہ حدیث پاک میں آتا ہے کہ سات آدمی اللہ کے سائے میں ہوں گے جس روز اللہ کے سائے کے علاوہ کوئی سایہ نہیں ہوگا، اس میں ایک وہ آدمی ہے جس کا دل مسجد میں اٹکا ہوا ہو کہ نماز سے جب لوٹتا ہے تو دل مسجد ہی میں اٹکا رہتا ہے کہ دوسری نماز کا وقت کب آئے اور میں مسجد پہنچوں۔

بورڈر کی حفاظت اور سیکورٹی کے لیے فوج رکھی جاتی ہے جو وہاں ڈیوٹی دیتی ہے؛ اس کو ’رابط‘ کہتے ہیں۔ گویا یہ اعمال وہ ہیں جو دشمن اور شیطان کی طرف سے کئے جانے والے حملے سے بچاؤ اور حفاظت کا سبب بنتے ہیں۔ اس سے معلوم ہوا کہ جو آدمی ہمیشہ با وضو رہتا ہے؛ شیطان اس پر حملہ نہیں کر سکتا، اس لئے ہمیشہ با وضو رہنے کا اہتمام کرنا چاہیے۔ اور نمازوں کا دلی طور پر انتظار رہے اور مسجد کی طرف چل کر جانے کا اہتمام ہو۔ یہ تینوں اعمال وہ ہیں جن کو ’رابط‘ سے تعبیر کیا گیا ہے۔ گویا ان اعمال کو شیطان کی طرف سے کئے جانے والے حملے سے بچاؤ اور حفاظت میں بڑا دخل ہے۔

پاکی آدھا ایمان ہے

۱۰۳۱:- وَعَنْ أَبِي مَالِكٍ الْأَشْعَرِيِّ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ:

الطُّهُورُ شَطْرُ الْإِيمَانِ.

ترجمہ:- حضرت ابو مالک اشعری رضی اللہ تعالیٰ عنہ فرماتے ہیں کہ نبی کریم ﷺ نے

ارشاد فرمایا: پاکی آدھا ایمان ہے۔

افادات:- یہ روایت صبر کے بیان میں (جلد اول، ص: ۲۴۲، ۲۴۳ پر بھی) گزر چکی

ہے۔ اس جملہ کی ایک تشریح یہ بھی کی گئی ہے کہ اعمال کے دو درجے ہیں، ایک تخلیہ۔

دوسرا تحلیہ۔ جیسے: آپ غسل کریں تو اس کا ایک درجہ تو میل کچیل کو صاف کرنا ہوتا ہے۔

اور اس کے بعد دوسرا درجہ خوشبو وغیرہ استعمال کر کے اپنے آپ کو مزین کرنا ہوتا ہے۔

تو ہر عمل میں پاکی کا اہتمام یہ آدھا عمل اور پہلا درجہ ہوا کرتا ہے، اسی لئے اس کو

شطر الایمان سے تعبیر کیا گیا ہے۔

اس کے لیے جنت کے آٹھوں دروازے کھول دیے جاتے ہیں

۱۰۳۲:- وَعَنِ عُمَرَ بْنِ الْخَطَّابِ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: مَا مِنْكُمْ مِنْ أَحَدٍ يَتَوَضَّأُ فَأُفْبِلُغُ أَوْ فَيُسْبِغُ الْوُضُوءَ ثُمَّ يَقُولُ أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ إِلَّا فُتِحَتْ لَهُ أَبْوَابُ الْجَنَّةِ الثَّمَانِيَةِ يَدْخُلُ مِنْ أَيِّهَا شَاءَ. (رواہ مسلم)

وَرَأَى النَّبِيُّ مَدِينَةَ: - أَللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ.

ترجمہ مع تشریح و افادات:- یہ روایت مسلم شریف (باب

الَّذِي كَرِهَ الْمُشْرِكُونَ عَقِبَ الْوُضُوءِ) میں ہے، وہاں ایک واقعہ ذکر کیا گیا ہے جس کو انہوں نے یہاں بیان نہیں کیا۔

حضرت عقبہ بن عامر رضی اللہ تعالیٰ عنہ فرماتے ہیں کہ اونٹوں کو چرانے کے لئے ہم مکئی لوگ ہوتے تھے، ہر ایک کی باری مقرر کر دی گئی تھی کہ سب کی طرف سے ایک چرائے اور دوسرے لوگ اپنے کام میں مشغول رہیں۔ ایک مرتبہ اونٹوں کی چرانے کی میری باری تھی، شام کو سارے اونٹوں کو چرا کر میں گھر پہنچا اور اونٹوں کو چھوڑ کر سیدھا مسجد گیا تو دیکھا کہ نبی کریم ﷺ اس وقت کچھ ارشاد فرما رہے تھے، اس میں آپ ﷺ نے ارشاد فرمایا: جو آدمی وضو کرے اور دو رکعت نماز تہیۃ الوضو کے طور پر ادا کرے، اس کے لئے جنت واجب ہو جاتی ہے۔ جب میں مسجد میں داخل ہو رہا تھا تو حضور اکرم ﷺ کی زبان مبارک سے یہ ارشاد میں نے سنا اس پر میں بول پڑا: ”مَأْجُودٌ هَذِهِ“ یہ تو بہت عمدہ بات ہے۔ جب میں نے یہ کہا تو پیچھے سے کسی کی آواز آئی: ”الَّتِي قَبْلَهَا أَجُودٌ“ اس سے پہلے حضور اکرم ﷺ نے جو بات ارشاد فرمائی وہ اور زیادہ عمدہ اور

بڑھیا تھی۔ میں نے پیچھے مڑ کر دیکھا تو یہ بات کہنے والے حضرت عمر رضی اللہ تعالیٰ عنہ تھے۔ پھر انھوں نے کہا: تم ابھی آئے ہو، اس سے پہلے جو بات حضور ﷺ نے ارشاد فرمائی وہ تم نے نہیں سنی، اور وہ بات یہی ہے جس کو اس روایت میں نقل کیا ہے کہ (حضور ﷺ نے ارشاد فرمایا: تم میں سے جو آدمی وضو کرتا ہے اور اچھے طریقہ سے وضو کرتا ہے، پھر کلمہ شہادت "أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ" پڑھتا ہے، تو جنت کے آٹھوں دروازے اس کے لئے کھول دئے جاتے ہیں، جس میں سے چاہے داخل ہو جائے۔

افادات:- چھوٹا سا عمل ہے، وہاں تو دو رکعت پڑھنے کی بات تھی لیکن یہاں تو دو رکعت پڑھے بغیر صرف وضو کر کے کلمہ شہادت پڑھ لینے پر یہ فضیلت حاصل ہوتی ہے کہ جنت کے آٹھوں دروازے کھول دئے جاتے ہیں کہ جس سے چاہے داخل ہو جائے۔ اس لئے حضرت عمر رضی اللہ تعالیٰ عنہ نے فرمایا کہ اس سے پہلے والی بات اس سے بھی بڑھیا اور عمدہ تھی۔

ترمذی شریف کی روایت میں یہ ہے کہ کلمہ شہادت کے ساتھ یہ دعا بھی پڑھ لے: "اَللّٰهُمَّ اجْعَلْنِيْ مِنَ التَّوَّابِيْنَ وَاجْعَلْنِيْ مِنَ الْمُتَطَهِّرِيْنَ" اے اللہ! مجھے زیادہ سے زیادہ تیری طرف رجوع ہونے والوں اور پاکی حاصل کرنے والوں میں سے بنا۔ یہ ظاہری پاکی ہے اور تو بہ روحانی اور باطنی پاکی ہے۔ اس سے وضو کی فضیلت معلوم ہوتی ہے۔

بَابُ فَضْلِ الْأَذَانِ

اذان کی فضیلت کا بیان

اذان کی ابتدا کیسے ہوئی؟

نبی کریم ﷺ جب ہجرت کر کے مدینہ منورہ تشریف لے گئے اس وقت پنج وقتہ نمازوں کے لیے بلانے کے واسطے کوئی مستقل نظام نہیں تھا، نماز کے اوقات میں لوگ اپنے طور پر اندازہ لگا کر مسجد میں حاضر ہو جایا کرتے تھے۔ ظاہر ہے کہ اس طرح آنے میں بڑی دشواری تھی، کوئی بہت جلدی پہنچ گیا تو اس کو دیر تک انتظار رہتا تھا اور کوئی نماز ہو جانے کے بعد پہنچتا تھا، اس کی وجہ سے پریشانی لاحق ہوتی تھی۔ ایک مرتبہ اس سلسلہ میں مشورہ کے لئے جمع ہوئے کہ کوئی ایسی تدبیر اختیار کی جائے کہ لوگ نماز کے وقت پر اس طرح پہنچیں کہ کسی کو کوئی پریشانی لاحق نہ ہو، اس مشورہ میں مختلف تجاویز سامنے آئیں کسی نے کہا: آگ جلادی جائے جس کو دیکھ کر لوگ آجایا کریں، اس پر یہ بات آئی کہ آگ تو آتش پرستوں کا شعار ہے، وہ اس کی پوجا کرتے ہیں، اس لئے اس سے بچنا ضروری ہے۔

کسی نے کہا: ناقوس بجا دیا کریں۔ ناقوس کا مطلب یہ ہے کہ دو لکڑیاں ہوتی ہیں، ایک لمبی اور دوسری چھوٹی، اور چھوٹی والی لکڑی کو بڑی لکڑی پر مار کر بجایا جاتا ہے جس سے آواز پیدا ہوتی ہے۔ جب ناقوس والی تجویز رکھی گئی تو نصاریٰ کا تذکرہ آیا کہ یہ نصاریٰ کا طریقہ اور علامت ہے، وہ اپنے یہاں عبادت کے واسطے جمع کرنے کے

لئے اسی کو استعمال کرتے ہیں، اگر ہم اس کو استعمال کریں گے تو ان کے ساتھ تشبہ لازم آئے گا۔

کسی نے کہا: سینگ کو منہ لگا کر اس سے آواز نکالی جائے۔ جب یہ تجویز پیش کی گئی تو یہودیوں کا تذکرہ آیا کہ یہودیوں کے وہاں عبادت کے واسطے بلانے کے لئے یہ طریقہ اختیار کیا جاتا ہے، ان سے مشابہت لازم آئے گی۔

اخیر میں حضرت عمر رضی اللہ تعالیٰ عنہ نے یہ تجویز پیش کی کہ ایسا کیوں نہ کریں کہ ایک آدمی کو بھیج دیا جائے جو لوگوں کو نماز کے وقت بلالیا کرے، چنانچہ نبی کریم ﷺ نے حضرت بلال رضی اللہ تعالیٰ عنہ سے کہا کہ آپ ایسا کیا کریں کہ ”الْصَّلَاةُ جَامِعَةٌ“ کے الفاظ سے اعلان کر دیا کریں۔ حضرت بلال رضی اللہ تعالیٰ عنہ جگہ جگہ گھوم کر اس طرح لوگوں کو بلالیا کرتے تھے، لیکن پانچ وقت اس طرح کرنے میں ان کے لئے بڑی دشواری تھی۔ اس مجلس میں ایک صحابی حضرت عبداللہ بن زید بن عبد ربہ رضی اللہ تعالیٰ عنہ بھی موجود تھے، ان کی طبیعت پر اس کا بڑا اثر ہوا اور وہ اس بارے میں بہت متفکر رہے کہ اس کے لئے کوئی مناسب تدبیر اللہ تعالیٰ ذہن میں ڈال دیں۔ اور اللہ تعالیٰ کا قانون و دستور ہے کہ جب کوئی آدمی کسی بات کی فکر اوڑھ لیتا ہے تو اللہ تعالیٰ اسی کو اس کا ذریعہ بنا دیا کرتے ہیں، اگرچہ کرنے والی ذات تو اللہ تعالیٰ ہی کی ہے۔ چنانچہ اللہ تعالیٰ نے خواب میں ان کو ایک فرشتہ دکھلایا جو ایک اونچی جگہ پر کھڑا ہو گیا اور اس نے اذان کے وہ کلمات کہے جو ہم سب جانتے ہیں کہ پہلے چار مرتبہ ”اللَّهُ أَكْبَرُ“ پھر دوسرے مرتبہ ”أَشْهَدُ أَنْ لَا إِلَهَ إِلَّا اللَّهُ“ پھر دوسرے مرتبہ ”أَشْهَدُ أَنَّ مُحَمَّدًا رَسُولُ اللَّهِ“ اس طرح پوری اذان دیکھی۔ جب وہ سوکراٹھے تو بڑے خوش تھے، نبی کریم ﷺ کی خدمت میں آکر انہوں

نے خواب سنایا کہ اللہ کے رسول! میں نے یہ خواب دیکھا ہے۔ دوسرے حضرات نے بھی اسی طرح کا خواب دیکھا جنہوں نے آکر بیان کیا۔ نبی کریم ﷺ نے حضرت بلال رضی اللہ تعالیٰ عنہ سے فرمایا: تم یہ کلمات اونچی جگہ پر کھڑے ہو کر کہہ دیا کرو؛ اس طرح اذان کی شروعات ہوئی۔ اور اذان دینا بڑائی کی کام ہے، اذان کو اسلامی شعار قرار دیا گیا ہے۔ اس باب میں اس کی فضیلت بتلاتے ہیں۔

اذان کا ثواب حاصل کرنے کے واسطے قرعہ اندازی

۱۰۳۳:- عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: لَوْ يَعْلَمُ النَّاسُ مَا فِي النِّدَاءِ وَالصَّغَبِ الْأَوَّلِ، ثُمَّ لَمْ يَجِدُوا إِلَّا أَنْ يَسْتَهْمُوا عَلَيْهِ لَسْتَهُمُوا عَلَيْهِ. وَلَوْ يَعْلَمُونَ مَا فِي التَّهْجِيرِ لَسْتَبَقُوا إِلَيْهِ. وَلَوْ يَعْلَمُونَ مَا فِي الْعَتَمَةِ وَالصُّبْحِ لَأَتَوْهُمَا وَلَوْ حَبَوًّا.

ترجمہ:- حضرت ابو ہریرہ رضی اللہ تعالیٰ عنہ نقل کرتے ہیں کہ نبی کریم ﷺ نے ارشاد فرمایا: اگر لوگوں کو معلوم ہو جائے کہ اذان دینے میں اور پہلی صف میں نماز پڑھنے میں کیا فضیلت ہے، اور پھر ان کو ان دو کاموں کے لیے قرعہ اندازی اور چٹھی ڈالنے اور ڈرو (Draw) کرنے کی ضرورت پیش آئے؛ تو ضرور قرعہ اندازی کریں گے۔ اور اگر معلوم ہو جائے کہ جلدی سے نماز میں حاضری کی کیا فضیلت ہے؛ تو لوگ دوڑتے ہوئے اور سبقت کرتے ہوئے مسجد میں آئیں گے۔ اور اگر معلوم ہو جائے کہ عشاء اور فجر کی نماز میں کیا فضیلت ہے تو اس میں حاضری دینے کے واسطے لوگ گھٹنوں کے بل گھسٹتے ہوئے مسجد میں آئیں گے۔

افادات:- اذان اور پہلی صف کی فضیلت اتنی زیادہ ہے کہ اگر اس کے ثواب کا لوگوں کو پتہ چل جائے تو اس کو حاصل کرنے کے لئے یکبارگی اتنے زیادہ لوگ

آجائیں گے کہ ان کو مطمئن کرنے کے لئے سوائے قرعہ اندازی کے کوئی اور طریقہ اختیار نہ کیا جائے گا۔ اس لئے کہ کسی چیز کے کئی طلبگار ہوں اور وہ چیز سب کو مل نہ سکتی ہو، تو سب کو اطمینان دلانے کے لئے یہی طریقہ اختیار کیا جاتا ہے کہ قرعہ اندازی کرو، جس کا نام نکلے گا اس کو دیں گے، پھر جس کا نام نہیں نکلتا تو وہ اپنی قسمت پر روتا ہے۔

اسی طرح حضور اکرم ﷺ فرماتے ہیں کہ جلدی سے نماز میں حاضری کی کیا فضیلت ہے، یہ معلوم ہو جائے، تو لوگ دوڑتے ہوئے آئیں۔ لیکن آج تو ہمارا حال یہ ہو گیا ہے کہ نماز کے معاملہ میں بہت سستی برتتے ہیں، اگر کبھی جلدی آ بھی جاتے ہیں، اور معلوم ہوتا ہے کہ ابھی تو بہت دیر ہے، تو وضو کر کے باہر ہی کھڑے ہو جاتے ہیں اور صحن میں باتیں کرتے رہتے ہیں، جماعت خانہ میں آ کر دو رکعت پڑھنے کی یا تسبیح میں مشغول ہونے کی توفیق نہیں ہوتی، گویا جلدی آ کر افسوس ہوتا ہے کہ ہم اتنی جلدی کیوں آ گئے۔ ایسا ہمارا جو مزاج بنا ہوا ہے اس کی اصلاح کی سخت ضرورت ہے۔

اور عام طور پر لوگ عشاء اور فجر میں سستی کرتے ہیں اس لیے حضور ﷺ فرماتے ہیں کہ: عشاء اور فجر کی نماز کی فضیلت اگر لوگوں کو معلوم ہو جائے تو گھٹنوں کے بل گھسٹتے ہوئے مسجد میں آئیں۔

بہر حال! اس روایت میں سب سے پہلے اذان کی فضیلت کا حال معلوم ہوا، اسی کے پیش نظر اس باب میں ذکر کی ہے۔

قیامت کے روز مؤذنوں کا اعزاز

۱۰۳۴:- وَعَنْ مُعَاوِيَةَ رَضِيَ اللَّهُ تَعَالَى عَنْهُ قَالَ سَمِعْتُ رَسُولَ اللَّهِ ﷺ يَقُولُ: أَلْمُؤَذِّنُونَ أَطْوَلُ النَّاسِ أَعْنَاقًا يَوْمَ الْقِيَامَةِ.

ترجمہ:- حضرت معاویہ رضی اللہ تعالیٰ عنہ فرماتے ہیں کہ میں نے نبی کریم ﷺ کو ارشاد فرماتے ہوئے سنا: اذان دینے والے قیامت کے روز لوگوں میں سب سے زیادہ لمبی گردنوں والے ہوں گے۔

افادات:- جو آدمی اونچا ہوتا ہے، وہ کسی چیز کو اچھے طریقہ سے دیکھ سکتا ہے اور اس کو دیکھ کر اطمینان حاصل کر سکتا ہے۔ گویا یہ بتلانا چاہتے ہیں کہ اذان دینے والے اللہ تبارک و تعالیٰ کی رحمت کا نظارہ سب سے زیادہ اچھی طرح کر سکیں گے، اور اللہ تعالیٰ کی رحمت سے فائدہ اٹھانے کا دوسروں کے مقابلہ میں ان کو زیادہ موقع ملے گا بعض حضرات نے یہ بھی کہا ہے کہ حدیث پاک میں آتا ہے کہ قیامت کے روز گرمی کی شدت اور تکلیف کا یہ عالم ہوگا کہ لوگوں کو پسینہ آئے گا، کسی کا پسینہ اس کے منہ تک پہنچا ہوا ہوگا، گویا پسینے نے اس کو لگام دے رکھی ہوگی۔ لیکن اذان دینے والے اونچی گردن والے ہوں گے، تو گویا ان کو وہ تکلیف نہیں ہوگی اور ان کا پسینہ ان کی گردنوں کے اونچا ہونے کی وجہ سے منہ تک نہیں پہنچ پائے گا۔

بلند آواز سے اذان دینا پسندیدہ ہے

۱۰۳۵:- وَعَنْ عَبْدِ اللَّهِ بْنِ عَبْدِ الرَّحْمَنِ بْنِ أَبِي صَعْصَعَةَ أَنَّ أَبَا سَعِيدٍ الْخُدْرِيَّ رَضِيَ اللَّهُ عَنْهُ قَالَ لَهُ: إِنَّكَ تُحِبُّ الْغَنَمَ وَالْبَادِيَةَ فَإِذَا كُنْتَ فِي غَنَمِكَ أَوْ بَادِيَتِكَ فَأَذَّنْتَ لِلصَّلَاةِ فَارْفَعْ صَوْتَكَ بِاللَّيْلِ فَإِذَا هُوَ لَا يَسْمَعُ مَدَى صَوْتِ الْمُؤَذِّنِ جَنَّ وَلَا إِنْسٍ وَلَا شَيْءٍ إِلَّا شَهِدَ لَهُ يَوْمَ الْقِيَامَةِ قَالَ أَبُو سَعِيدٍ سَمِعْتُهُ مِنْ رَسُولِ اللَّهِ ﷺ.

ترجمہ مع تشریح:- حضرت عبداللہ بن عبدالرحمن فرماتے ہیں کہ حضرت

ابوسعید خدری رضی اللہ تعالیٰ عنہ نے ان سے کہا: میں تم کو دیکھتا ہوں کہ تم بکریوں اور جنگل کو پسند کرتے ہو (یعنی تم کو بکریوں سے محبت ہے بکریاں پالتے ہو اور ان کو چرانے کے لئے جنگل میں قیام اختیار کرتے ہو۔ اب ظاہر ہے کہ جنگل میں رہو گے تو نماز بھی وہیں پڑھنے کی نوبت آئے گی) تو جب تم اپنی بکریاں چرا رہے ہو اور نماز کا وقت آئے تو نماز کے لئے اذان دو، اور اپنی آواز کو بلند کرو، اس لئے کہ مؤذن کی آواز کی گونج کو جو کوئی بھی سنتا ہے، چاہے جنات ہوں، انسان ہوں، یا اور کوئی بھی چیز ہو، وہ سب قیامت کے روز اس کے حق میں گواہی دیں گی۔ حضرت ابوسعید خدری رضی اللہ تعالیٰ عنہ نے یہ ارشاد فرمانے کے بعد کہا: میں نے یہ ارشاد نبی کریم ﷺ سے سنا ہے۔

افادات:- اس سے معلوم ہوا کہ اذان کو جتنی زیادہ بلند آواز سے دے سکتے ہوں دینی چاہیے، یہ پسندیدہ اور مطلوب ہے۔ اور جس کے بھی کان میں مؤذن کی آواز خواہی مخواہی پڑے گی، وہ سب لوگ قیامت کے روز اس کے حق میں گواہی دیں گے، چاہے ان کا جی چاہے یا نہ چاہے کہ: اے اللہ! اس بندے نے تیرا نام بلند کیا تھا اور تیرے بندوں کو تیری عبادت کے لئے دعوت دی تھی۔ اس روایت سے اذان کی بہت ہی بڑی فضیلت معلوم ہوئی۔

اذان سے شیطان بھاگتا ہے

۱۰۳۶:- وَعَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: إِذَا نُوْدِيَ بِالصَّلَاةِ أَذْبَرَ الشَّيْطَانُ لَهُ ضُرَاطًا، حَتَّى لَا يَسْمَعَ التَّأْذِينَ. فَإِذَا قُضِيَ- النَّدَاءُ أَقْبَلَ، حَتَّى إِذَا نُوبَ لِلصَّلَاةِ أَذْبَرَ، حَتَّى إِذَا قُضِيَ التَّشْوِيبُ أَقْبَلَ، حَتَّى يَخْطَرَ بَيْنَ الْمَرْءِ وَنَفْسِهِ، يَقُولُ أَذْكَرَ كَذَا، وَإِذْكَرَ كَذَا، لِمَا لَمْ يَذْكَرْ مِنْ قَبْلُ حَتَّى يَظْلَلَ الرَّجُلُ مَا يَدْرِجِي كَمْ صَلَّى.

ترجمہ :- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: جب نماز کے لئے اذان کہی جاتی ہے تو شیطان پیٹھ پھیر کر زور سے رنج نکالتے ہوئے بھاگتا ہے، پھر جب اذان پوری ہو جاتی ہے تو واپس آ جاتا ہے، یہاں تک کہ جب نماز کی تکبیر (اقامت) کہی جاتی ہے (تو چوں کہ یہ بھی اذان ہی کا حصہ ہے) اس لیے پھر سے وہ بھاگتا ہے یہاں تک کہ جب اقامت پوری ہو جاتی ہے تو پھر واپس آ جاتا ہے، اور آدمی جب نماز شروع کرتا ہے تو اس کے دل اور نماز کے درمیان میں آڑ بن جاتا ہے، چناں چہ اگر وہ اس کے دل میں وسوسہ ڈالتا ہے کہ فلاں چیز یاد کرو، فلاں چیز یاد کرو، اور وہ باتیں جو نماز سے پہلے اس کو کبھی یاد بھی نہیں آتی تھیں، وہ باتیں یاد دلاتا ہے، یہاں تک کہ آدمی کو یہ یاد بھی نہیں رہتا کہ کتنی رکعتیں پڑھیں۔

افادات :- جیسا کہ اوپر بتلایا کہ جس کے کان میں بھی اذان کی آواز پڑے گی اس کو قیامت کے روز اذان دینے والے کے حق میں گواہی دینی پڑے گی۔ بھلا شیطان اس چیز کو کیسے گوارا کر سکتا ہے؟ جس چیز کے خلاف وہ ہمیشہ کوشش کرتا ہو اسی کے بارے میں مجبوراً گواہ بن کر جانا پڑے؛ یہ کیسے ممکن ہو سکتا ہے؟ اس لئے جب اذان دی جاتی ہے تو شیطان پیٹھ پھیر کر بھاگتا ہے۔ اور اس پر اذان کا ایسا بوجھ پڑتا ہے کہ زور سے ہوا نکل جاتی ہے، جیسے کبھی کوئی آدمی زیادہ وزنی چیز اٹھا لیتا ہے تو اس کی رنج خارج ہو جاتی ہے، اسی طرح شیطان کی طبیعت پر بھی اذان کا اتنا بوجھ پڑتا ہے کہ اس کی رنج خارج ہو جاتی ہے، اور اتنا دور چلا جاتا ہے کہ اس کو اذان کی آواز نہ آئے تاکہ قیامت کے روز اس کو گواہی دینی نہ پڑے۔ پھر نماز کے وقت اگر نمازی کے دل میں ایسے ایسے وسوسے ڈالتا ہے گویا کیسٹ چلتی رہتی ہے، حالاں کہ نماز سے پہلے اپنے کام میں مشغول تھا تب بھی کبھی ادھر دھیان نہیں گیا تھا، لیکن جہاں نماز شروع کی کہ سارے دن کی چیزیں اور ساری باتیں شیطان یاد دلاتا ہے، یہاں تک کہ آدمی یہ بھی

بھول جاتا ہے کہ کتنی رکعتیں پڑھی۔

دو رکعت تو پوری کر لیتا

امام ابوحنیفہ رحمہ اللہ کے پاس ایک آدمی آیا اور عرض کیا: حضرت! میں نے ایک جگہ پر دراہم کی تھیلی دفن کی ہے، لیکن اب بھول گیا ہوں کہ وہ جگہ کونسی ہے، کوئی علاج بتلائیے تاکہ جگہ یاد آجائے؟ امام صاحب رحمہ اللہ نے فرمایا: ایسا کرو کہ وضو کرو اور دو رکعت نماز کی نیت باندھ لو، اور خوب توجہ اور دھیان سے نماز پڑھنا۔ چنانچہ اس نے جیسے ہی وضو کر کے نماز کی نیت باندھی کہ شیطان نے اس کو جگہ یاد دلادی۔ اب اس نے نماز بھی توڑ دی اور آکر شکریہ ادا کیا۔ امام ابوحنیفہ رحمہ اللہ نے کہا: اللہ کے بندے! وہ دو رکعت تو پوری کر لیتا۔

میرے لئے اللہ تعالیٰ سے وسیلہ مانگو

۱۰۳۷:- وَعَنْ عَبْدِ اللَّهِ بْنِ عَمْرٍو بْنِ الْعَاصِ رَضِيَ اللَّهُ عَنْهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: إِذَا سَمِعْتُمُ الْبُؤْدِينَ، فَقُولُوا مِثْلَ مَا يَقُولُ، ثُمَّ صَلُّوا عَلَيَّ، فَإِنَّهُ مَنْ صَلَّى عَلَيَّ صَلَاةً، صَلَّى اللَّهُ عَلَيْهِ بِهَا عَشْرًا، ثُمَّ سَلُوا اللَّهَ لِيَ الْوَسِيلَةَ، فَإِنَّهَا مَنْزِلَةٌ فِي الْجَنَّةِ لَا تَبْغَى إِلَّا لِعَبْدٍ مِنْ عِبَادِ اللَّهِ وَأَرْجُو أَنْ أَكُونَ أَتَاهُو. فَمَنْ سَأَلَ لِيَ الْوَسِيلَةَ حَلَّلْتُ لَهُ الشَّفَاعَةَ.

ترجمہ:- حضرت عبد اللہ بن عمرو بن عاص رضی اللہ عنہما فرماتے ہیں کہ انہوں نے نبی کریم صلی اللہ علیہ وسلم کو ارشاد فرماتے ہوئے سنا: جب تم اذان کی آواز سنو تو مؤذن جو کلمات کہے وہی تم بھی کہو (یعنی مؤذن نے کہا کہ اللہ اکبر اللہ اکبر، تو آپ بھی اسی طرح اللہ اکبر اللہ

اکبر کہو) اس کے بعد میرے اوپر درود بھیجو، پھر میرے لئے اللہ تعالیٰ سے وسیلہ مانگو، یہ جنت میں ایک اونچا درجہ ہے جو اللہ کے بندوں میں سے صرف ایک ہی کو ملے گا اور اللہ تعالیٰ کی ذات سے امید ہے کہ وہ بندہ جس کو یہ مقام دیا جائے گا وہ میں ہی ہوں۔ اس لیے جو میرے لئے وسیلے کی دعا کرے گا اس کے لئے میری شفاعت ضروری اور واجب ہو جائے گی (یعنی قیامت کے روز میں اس کی سفارش کروں گا۔)

اذان کا جواب کیا دیا جائے؟

افادات:- ”مؤذن جو کلمات کہے وہی تم بھی کہو“ اس سے علماء نے یہ بتلایا کہ اس نے جہاں پہلے دو کلمے کہے اور خاموش ہوا، تو آپ بھی وہی کہہ دیجئے، اسی طرح ساتھ ساتھ جواب کا سلسلہ چلتا رہے۔ لیکن اس کا مطلب یہ نہیں ہے کہ اگر وہ آگے بڑھ گیا تو جواب نہیں دے سکتے۔ اس لیے کہ کتابوں میں لکھا ہے کہ اگر جواب دینے کا خیال نہیں رہا اور جواب دینا بھول گئے، پھر درمیانِ اذان خیال آیا تو شروع سے جو کلمات کہے گئے ہیں ان کا جواب دیا جاسکتا ہے۔

اس روایت میں ہے ”مؤذن جو کلمات کہے جواب میں وہی کلمات کہتے جاؤ“ اس کا تو تقاضہ یہ ہے کہ جب مؤذن ”حَسْبِيَ عَلَى الصَّلَاةِ لَمْؤَةً“ کہے، تو ہمیں بھی ”حَسْبِيَ عَلَى الصَّلَاةِ“ ہی کہنا چاہیے اور جب ”حَسْبِيَ عَلَى الْفَلَاحِ“ کہے تو ہمیں بھی ”حَسْبِيَ عَلَى الْفَلَاحِ“ ہی کہنا چاہیے؛ لیکن دوسری روایتوں میں یہ آتا ہے کہ جب مؤذن ”حَسْبِيَ عَلَى الصَّلَاةِ“ اور ”حَسْبِيَ عَلَى الْفَلَاحِ“ کہے تو آدمی کو بجائے ”حَسْبِيَ عَلَى الصَّلَاةِ“ اور ”حَسْبِيَ عَلَى الْفَلَاحِ“ کے ”لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ“ کہنا چاہیے۔ دونوں روایتوں سے بظاہر الگ الگ باتیں معلوم ہوتی ہیں۔ اس کے جواب میں بعضوں نے کہا کہ:

کبھی یہ کہے، اور کبھی وہ کہے، یعنی کبھی ”حَتَّى عَلَى الصَّلَاةِ“ کے جواب میں ”حَتَّى عَلَى الصَّلَاةِ“ کہے، اور کبھی ”لَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ“ کہے۔ اور بعضوں نے کہا کہ دونوں کہے۔

ایک اشکال اور اس کا جواب

اب ”حَتَّى عَلَى الصَّلَاةِ“ کے جواب میں ”حَتَّى عَلَى الصَّلَاةِ“ ہی کہنے پر ایک اشکال ہوتا ہے، اس لیے کہ ”حَتَّى عَلَى الصَّلَاةِ“ کا مطلب تو ہوتا ہے کہ ”آؤ نماز کے لئے“، تو جیسے ایک آدمی ہمیں کہے: ”آؤ نماز کے لئے“، اور اس کے جواب میں ہم بھی کہیں: ”آؤ نماز کے لئے“، تو یہ جواب نہیں ہوتا بلکہ مذاق کی سی شکل ہو جاتی ہے۔

اس کا جواب دیا گیا ہے کہ وہ جو ہمیں کہتا ہے ”آؤ نماز کے لئے“، اس کی دو شکلیں ہوتی ہیں۔ ایک تو یہ کہ جیسے کوئی بلانے کے لئے آتا ہے اور کہتا ہے کہ ”چلئے“۔ جب بلانے والا ”چلئے“ کہتا ہے تو سامنے والا بھی کہتا ہے کہ ”چلئے“ اور چلنا شروع کر دیتا ہے۔ اور دوسری شکل یہ ہوتی ہے کہ وہ آپ کو کہہ رہا ہے ”حَتَّى عَلَى الصَّلَاةِ“ ”چلئے نماز کے واسطے“۔ اور آپ اپنے جی میں کہہ رہے ہیں اور اپنے نفس کو خطاب کرتے ہوئے کہہ رہے ہیں کہ ”حَتَّى عَلَى الصَّلَاةِ“ ”چل نماز کے واسطے اُٹھ“۔ گویا مؤذن نے ہمیں خطاب کیا اور ہم اپنے نفس کو خطاب کریں؛ تو اس صورت میں کوئی اشکال باقی نہیں رہے گا۔

اور جس روایت میں ”لَا حَوْلَ وَلَا قُوَّةَ إِلَّا بِاللّٰهِ الْعَلِيِّ الْعَظِيمِ“ کہنا آیا ہے، اس کا مطلب یہ ہے کہ کسی آدمی کے اندر گناہ سے بچنے کی قوت نہیں، اور کسی بھی عبادت کو کرنے کی طاقت نہیں، جب تک کہ اس کو اللہ تعالیٰ کی طرف سے توفیق نہ دی جائے۔ گویا یہاں مؤذن کی طرف سے کہا جا رہا ہے: ”حَتَّى عَلَى الصَّلَاةِ“ نماز کے لئے آؤ۔ تو

جواب میں یہ کلمات کہے جا رہے ہیں، جس کا مطلب یہ ہے کہ نماز ایک بہت اونچا عمل ہے، جب تک اللہ تعالیٰ اس کی توفیق نہ دے وہاں تک کسی آدمی کے بس کا کام نہیں ہے۔ گویا ہم اللہ تعالیٰ سے اس کی توفیق طلب کرتے ہیں، اور وہی توفیق دینے والا ہے۔

حضور اکرم ﷺ کی اُمت سے ایک فرمائش

حضور اکرم ﷺ ہم سے فرما رہے ہیں کہ میرے لئے وسیلہ مانگو۔ حضرت ڈاکٹر عبدالحی صاحب عارفی نور اللہ مرقدہ جو حضرت تھانوی رحمہ اللہ کے خلفاء میں سے تھے وہ فرماتے تھے کہ: حضور اکرم ﷺ کے ہم پر بڑے احسانات ہیں، آپ ہی کے صدقہ میں اللہ تعالیٰ نے ہمیں ایمان عطا فرمایا، اور ساری نعمتیں اللہ تعالیٰ نے آپ ہی کے توسل سے اُمت کو عطا فرمائی ہیں، اور حضور اکرم ﷺ نے اپنی اُمت سے کبھی اپنے لئے ایسا کوئی کام نہیں کہا کہ میرے واسطے فلاں کام کر لو، سوائے ایک چیز کے؛ کہ میرے لئے اللہ تعالیٰ سے وسیلہ مانگو؛ اور ہم اس میں بھی کوتاہی کریں! جس کے صدقہ و طفیل ہمیں سب کچھ ملا، اس کے لئے ہم اتنا بھی کرنے کے روادار نہ ہوں؛ تو اس سے زیادہ بے مروتی اور کیا ہو سکتی ہے؟ اس لئے اذان کی آواز سننے کے بعد اذان کا جواب دینے کے ساتھ ساتھ اذان پوری ہونے پر اس دعا کو پڑھنے کا ضرور اہتمام کیا جائے۔ اور پھر اس میں ہمارا ہی بہت بڑا فائدہ یہ ہے کہ حضور ﷺ فرماتے ہیں کہ جو میرے لئے وسیلہ کی دعا کرے گا؛ اس کے لئے میری شفاعت ضروری اور واجب ہو جائے گی۔

مقام وسیلہ، ایک نکتہ

”وسیلہ“ وہی مقام ہے جس کے ملنے پر اللہ تبارک و تعالیٰ کی طرف سے

نبی کریم ﷺ کو شفاعت کا اختیار دیا جائے گا، جب کسی نے آپ ﷺ کے لیے اس مقام کے ملنے کی دعا کی، تو ظاہر ہے آپ ﷺ اس کے لئے ضرور شفاعت فرمائیں گے۔

ویسے تو اللہ تعالیٰ نے یہ مقام حضور اکرم ﷺ کے لیے ہی تجویز کیا ہے، لیکن جب ہم ہمارے استاذ محترم حضرت مولانا سعید احمد صاحب پالن پوری دامت برکاتہم کے پاس ابوداؤد شریف پڑھتے تھے اس وقت حضرت نے ایک بات ارشاد فرمائی تھی جو اس وقت سے مجھے یاد رہ گئی ہے۔ حضرت نے فرمایا تھا کہ: دیکھئے! اصل تو یہ مقام و مرتبہ اللہ تعالیٰ نے نبی کریم ﷺ ہی کی قسمت میں لکھا ہے، لیکن اللہ تعالیٰ کی طرف سے اس کے واسطے ایک شرط لگائی گئی ہے کہ جس کے لئے اس مرتبہ کو مانگنے والے اتنی تعداد میں ہوں گے، انہی کو یہ مقام دیا جائے گا، گویا جس کو اتنے ووٹ ملیں گے اسی کو یہ مقام و منصب ملے گا۔ ویسے بھی امت محمدیہ کی تعداد دوسری امتوں کے مقابلہ میں بہت زیادہ ہے، پھر جب کہ دن میں پانچ مرتبہ اذان دی جاتی ہے تو ہر اذان کو سن کر اس امت کے افراد آپ ﷺ کے لیے روزانہ پانچ مرتبہ یہ مقام ملنے کی دعا کرتے رہیں گے، تو ظاہر ہے آپ ﷺ کے لیے اس مرتبہ کی دعا کرنے والوں کی تعداد بڑھ جائے گی۔

ویسے تو اللہ تعالیٰ نے آپ ﷺ ہی کے لیے یہ مقام مقدّر فرمایا ہے، لیکن ظاہری طور پر جو سب رکھا اس کو اختیار کرنے کے لئے حضور اکرم ﷺ فرماتے ہیں کہ میرے لئے وسیلہ مانگو، اور یہی وہ مقام ہے جہاں پہنچنے پر نبی کریم ﷺ شفاعت فرمائیں گے۔ تو اس مقام کے ملنے میں جس نے بھی اپنی دعا لگائی ہوگی، حضور اکرم ﷺ اس کی سفارش ضرور فرمائیں گے، جیسے آپ کسی کو چین کر پارلیمنٹ میں بھیجیں، تو وہ آپ کا بھی کام کرتا ہے کہ اس نے ہم کو ووٹ دیا تھا تو اس کا یہ کام کر دو۔ خیر! یہ تو صرف ایک نکتہ کی بات ہے۔

اذان کے جواب کی حیثیت کیا ہے؟

۱۰۳۸:- عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: إِذَا سَمِعْتُمُ الْبَدَاءَ فَقُولُوا كَمَا يَقُولُ الْمُؤَذِّنُ.

ترجمہ:- حضرت ابوسعید خدری رضی اللہ عنہ فرماتے ہیں کہ نبی کریم ﷺ نے ارشاد فرمایا کہ جب تم اذان کی آواز سنو تو جس طرح مؤذن کہتا ہے اسی طرح تم بھی کہو۔

افادات:- چوں کہ ”قُولُوا“ امر کا صیغہ ہے، اس لیے اذان کا جواب دینا کیا حیثیت رکھتا ہے؟ واجب ہے، سنت ہے، یا مستحب؟ احناف میں سے مشائخ کی ایک جماعت اس طرف گئی ہے کہ اذان کا جواب دینا واجب اور ضروری ہے، لیکن علامہ شامی رحمہ اللہ نے اس پر بحث و تحقیق کرنے کے بعد آخری بات لکھی ہے کہ اذان کے جواب دو طرح دیئے جاتے ہیں، ایک تو زبانی، اور ایک عملی۔ اذان کا عملی جواب دینا تو ضروری ہے۔ اذان دینے والا اذان کے ذریعہ آپ کو اللہ کے گھر میں بلا رہا ہے کہ آجاؤ، اور مسجد میں آکر نماز ادا کرلو۔ گویا مسجد کی طرف چلنا عملی جواب ہے، اور یہ واجب اور ضروری ہے۔ اور زبان سے جواب دینا سنت و مستحب کا درجہ رکھتا ہے۔

کون شفاعت کا محتاج نہیں؟

۱۰۳۹:- وَعَنْ جَابِرٍ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: مَنْ قَالَ حِينَ يَسْبَعُ الْبَدَاءَ: اَللّٰهُمَّ رَبِّ هَذِهِ الدَّعْوَةُ التَّامَّةُ وَالصَّلَاةُ الْقَائِمَةُ اَتِ مُحَمَّدًا وَابْعَثْهُ مَقَامًا مُّحَمَّدًا الَّذِي وَعَدْتَهُ؛ حَلَّتْ لَهُ شَفَاعَتِي يَوْمَ الْقِيَامَةِ.

ترجمہ :- حضرت جابر رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: جس نے اذان کی آواز سن کر یہ دعا پڑھی: **اَللّٰهُمَّ رَبِّ هَذِهِ الدَّعْوَةُ الثَّامَّةُ وَالصَّلَاةُ الْقَائِمَةُ، اَنْتَ مُحَمَّدًا الْوَسِيْلَةُ وَالْفَضِيْلَةَ، وَابْعَثْهُ مَقَامًا فَحْمُودًا الَّذِي وَعَدْتَهُ** (حضور اکرم ﷺ فرماتے ہیں) قیامت کے روز اس کے لئے میری شفاعت ضروری ہو جائے گی

افادات: اذان کا جواب دینے پر یہ بہت بڑی فضیلت ہے کہ نبی کریم ﷺ کی شفاعت حاصل ہوتی ہو۔ اور ہم میں سے کون ہے جو آپ کی شفاعت کا محتاج نہ ہو؟ اس لئے یہ بہت آسان طریقہ ہے، اس کی عادت بنا لو کہ جہاں اذان کی آواز سنو، فوراً جواب دینے میں مشغول ہو جاؤ اور آخر میں یہ دعا بھی پڑھنے کا اہتمام کرو۔

ایک چھوٹا سا عمل؛ اور گناہ معاف

۱۰۴۰:- **وَعَنْ سَعْدِ بْنِ أَبِي وَقَّاصٍ رَضِيَ اللَّهُ عَنْهُ عَنِ النَّبِيِّ ﷺ أَنَّهُ قَالَ: مَنْ قَالَ حِينَ يَسْمَعُ الْمُؤَذِّنَ: أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَنَّ مُحَمَّدًا عَبْدُهُ وَرَسُولُهُ، رَضِيتُ بِاللَّهِ رَبًّا، وَبِالْإِسْلَامِ دِينًا، غُفِرَ لَهُ ذَنْبُهُ.** (رواہ مسلم)

ترجمہ :- حضرت سعد بن ابی وقاص رضی اللہ تعالیٰ عنہ نقل کرتے ہیں کہ نبی کریم ﷺ نے ارشاد فرمایا: جو آدمی مؤذن کو اذان دیتے ہوئے سنے اور اس پر یہ کہے: **”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ وَرَسُولُهُ، رَضِيتُ بِاللَّهِ رَبًّا، وَبِالْإِسْلَامِ دِينًا“** تو اس کے گناہ معاف کر دئے جاتے ہیں۔

افادات :- دوسری روایتوں سے معلوم ہوتا ہے کہ مؤذن جب **”أَشْهَدُ أَنْ لَا إِلَهَ إِلَّا اللَّهُ“** کہے، تو اس کے جواب میں **”أَشْهَدُ أَنْ لَا إِلَهَ إِلَّا اللَّهُ“** کہے، پھر یہ

کہے ”أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَنَّ مُحَمَّدًا عَبْدُهُ وَرَسُولُهُ، رَضِيتُ بِاللَّهِ رَبًّا، وَبِمُحَمَّدٍ رَسُولًا، وَبِالْإِسْلَامِ دِينًا“

بہت چھوٹا سائل ہے اور اس پر اللہ تبارک و تعالیٰ کی طرف سے گناہوں کی معافی کا وعدہ ہے۔ حضرت مولانا مفتی محمد شفیع صاحب رحمۃ اللہ علیہ نے ایک چھوٹے سے رسالہ میں ایسے چھوٹے چھوٹے اعمال جمع کئے ہیں جن پر احادیث میں سارے گناہوں کے معاف ہونے کی بشارت سنائی گئی ہے اور ان کو شائع کیا ہے، اُسی میں ایک عمل یہ بھی ہے، اس کی بھی عادت بنا لو۔

یہ دربار کھلنے کا وقت ہے

۱۰۴۱:- وَعَنْ أَنَسٍ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: الدُّعَاءُ لَا يُرَدُّ بَيْنَ الْأَذَانِ وَالْإِقَامَةِ.

ترجمہ:- حضرت انس رضی اللہ عنہ فرماتے ہیں کہ نبی کریم صلی اللہ علیہ وسلم نے ارشاد فرمایا: اذان اور اقامت کے درمیان دعا رد نہیں کی جاتی۔

افادات:- یہ بھی ایک اہم فضیلت ہے کہ اذان کے بعد سے لے کر نماز کھڑی ہونے تک کے وقفہ میں جو دعا کی جاتی ہے اللہ تعالیٰ کی طرف سے قبول کی جاتی ہے۔ حضرت مجدد الف ثانی رحمۃ اللہ علیہ فرماتے ہیں کہ یہ دربار کھلنے کا وقت ہے، جیسے بادشاہوں کے یہاں دربار کے اوقات ہوتے ہیں اور اس وقت جو آدمی حبا کر اپنی درخواست پیش کرتا ہے تو اس کی وہ درخواست رد نہیں کی جاتی، اسی طرح اذان ہوتے ہی گویا اللہ تعالیٰ کا دربار کھل گیا، اب اقامت ہونے تک جو دعا کی جائے گی وہ ان شاء اللہ قبول ہی ہوگی۔

بَابُ فَضْلِ الصَّلَوَاتِ

نمازوں کی فضیلت کا بیان

نماز کی تاثیر/ ایک عمدہ مثال

باری تعالیٰ کا ارشاد نقل کیا: ﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾

یقیناً نماز بے حیائی اور گناہ کے کاموں سے روکتی ہے۔

”فَحْشَاءُ“ اس گناہ کے کام کو کہتے ہیں جس کا گناہ ہونا ہر آدمی سمجھتا ہے، چاہے

وہ عالم ہو یا جاہل، پڑھا لکھا ہو یا ان پڑھ؛ جیسے: زنا، شراب، قتل، چوری؛ یہ سب ایسے کام ہیں کہ ان کا برا ہونا ہر آدمی سمجھتا ہے؛ ایسے کاموں کو ”فَحْشَاءُ“ سے تعبیر کیا جاتا ہے۔ اور جس کام کو تمام شریعت والے برا کہتے ہوں؛ اس کو ”مُنْكَرُ“ کہتے ہیں۔ اس آیت میں نماز کی ایک خاصیت بتلائی گئی ہے کہ جو آدمی نماز کو اس کے شرائط، حدود و قیود کے ساتھ ادا کرتا ہے، یہ نماز اس کو گناہ اور برائی کے کاموں سے روکنے کا ذریعہ بنتی ہے۔

بعضوں کو اشکال ہوتا ہے کہ بہت سے ایسے لوگ ہیں جو نماز پڑھتے ہیں، اس

کے باوجود گناہ میں مبتلا رہتے ہیں؟ جیسا کہ حدیثِ پاک میں بھی آتا ہے کہ ایک مرتبہ

نبی کریم ﷺ سے بھی پوچھا گیا کہ: فلاں آدمی نماز کی پابندی کرتا ہے، اس کے باوجود

چوری کا ارتکاب بھی کرتا ہے، حالاں کہ قرآن کریم میں باری تعالیٰ کا ارشاد ہے: ﴿إِنَّ

الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾ نماز بے حیائی اور گناہ کے کاموں سے روکتی

ہے؟ تو نبی کریم ﷺ نے ارشاد فرمایا کہ: غنقریب یہ نماز اس کو گناہ سے روک دے گی،

چنانچہ بعد میں وہ آدمی اپنی حرکت سے تائب ہوا۔ اس لیے ایسا ہوتا ہے کہ عمل کرتے کرتے ایک وقت آنے پر اس کا اثر ظاہر ہوتا ہے۔ آدمی کا جیسا جیسا مزاج ہوتا ہے، ویسا ویسا اثر ظاہر ہونے میں وقت لگتا ہے، جیسے: دوائیوں کا اثر کسی پر جلدی ہوتا ہے اور کسی پر دیر سے ہوتا ہے۔ آدمی اگر دوائی کا استعمال جاری رکھے گا تو ایک وقت آئے گا کہ دوائی اپنا اثر دکھلائے گی، اور بیماری دور ہوگی۔ اسی طریقہ سے نماز کی اپنی تاثیر ہے، اگر ان شرائط کے ساتھ ادا کی جاتی رہے گی تو ان شاء اللہ ایک وقت آئے گا کہ آدمی کو برائیوں سے روک دے گی۔

پانچوں نمازوں کی مثال

۱۰۴۲:- وَعَنْ أَبِي هُرَيْرَةَ رَضِيَ اللَّهُ عَنْهُ قَالَ سَمِعْتُ رَسُولَ اللَّهِ ﷺ يَقُولُ : أَرَأَيْتُمْ لَوْ أَنَّ نَهْرًا بِبَابِ أَحَدِكُمْ يَغْتَسِلُ مِنْهُ كُلَّ يَوْمٍ خَمْسَ مَرَّاتٍ هَلْ يَبْقَى مِنْ ذَرْنِهِ شَيْءٌ؟ قَالُوا: لَا يَبْقَى مِنْ ذَرْنِهِ شَيْءٌ. قَالَ: فَذَلِكَ مَثَلُ الصَّلَاةِ الْخَمْسِ يَمْحُو اللَّهُ بِهِنَ الْخَطَايَا.

ترجمہ:- حضرت ابو ہریرہ رضی اللہ تعالیٰ عنہ سے منقول ہے کہ نبی کریم ﷺ نے (حضرات صحابہ رضی اللہ عنہم سے سوال کرتے ہوئے) ارشاد فرمایا: اچھا یہ بتلاؤ! اگر تم میں سے کسی کے دروازہ پر ایک نہر بہہ رہی ہو اور وہ دن میں پانچ مرتبہ اس میں غسل کرتا ہو؛ تو کیا اس کے جسم پر کوئی میل کچیل باقی رہے گا؟ حضرات صحابہ رضی اللہ عنہم نے جواب میں عرض کیا: کوئی میل باقی نہیں رہے گا۔ حضور اکرم ﷺ نے پھر ارشاد فرمایا: پانچوں نمازوں کا حال بھی یہی ہے کہ اللہ تعالیٰ ان نمازوں کے ذریعہ گناہوں کو معاف کر دیتے ہیں۔

۱۰۴۳:- وَعَنْ جَابِرٍ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ مَثَلُ الصَّلَاةِ

الْخُمْسِ كَمَثَلِ نَهْرٍ جَارٍ غَمْرٍ عَلَى بَابٍ أَحَدٍ كُمْ يَغْتَسِلُ مِنْهُ كُلُّ يَوْمٍ خُمْسَ مَرَّةٍ.
ترجمہ:- حضرت جابر رضی اللہ تعالیٰ عنہ سے روایت ہے کہ نبی کریم ﷺ نے ارشاد

فرمایا: پانچ نمازوں کا حال ایسا ہے جیسے تم میں سے کسی کے دروازہ پر بہنے والی گہری نہر ہو اور وہ اس میں ہر دن پانچ مرتبہ غسل کرتا ہو۔

مثال ایک علمی قوت

افادات:- مثال ایک علمی قوت ہے جس کے ذریعہ دقیق سے دقیق اور
باریک سے باریک اور مشکل سے مشکل چیزوں کو موٹی موٹی مثالوں کے ذریعہ اس
طرح آسان اور حل کر دیا کرتے ہیں کہ اُن پڑھ سے اُن پڑھ اور جاہل سے جاہل آدمی
بھی اس کو سمجھ لیا کرتا ہے، اور اللہ تعالیٰ یہ علمی قوت حضراتِ انبیاء علیہم السلام کو خصوصیت کے
ساتھ عطا فرماتے ہیں، پھر ان کے صدقہ اور طفیل میں ان کے جانشین اہل علم کو بھی یہ چیز
عطا کی جاتی ہے۔ اسی لئے حدیث کے موضوع پر لکھی جانے والی کتابوں میں مستقل ایک
عنوان ”کتاب الامثال“ کا آتا ہے، جس میں نبی کریم ﷺ نے جن جن مسائل کو
مثالوں کے ذریعہ سے حل فرمایا اور سمجھایا ہے، ان ساری مثالوں کو بیان کیا جاتا ہے۔
حدیث کے موضوع پر جو کتابیں لکھی جاتی ہیں اس کی مختلف قسمیں ہیں، انہی میں ایک
قسم ”جامع“ ہے، یعنی حدیث کی ایسی کتاب جس میں حدیث کے آٹھوں عنوانات
سے تعلق رکھنے والی حدیثیں جمع کی گئی ہوں۔ ان آٹھوں عنوانات میں سے ایک عنوان
”امثال“ کا بھی ہے۔ تو نبی کریم ﷺ کو اللہ تعالیٰ نے یہ قوت علی وجہ الائمہ عطا فرمائی تھی
کہ آپ مشکل سے مشکل اور باریک سے باریک مسائل کو مثالوں کے ذریعہ سے پیش
فرماتے تھے، تاکہ سننے والے آسانی سے سمجھ سکیں۔ اس روایت میں بھی نماز کی

افادیت کو نبی کریم ﷺ نے ایک مثال کے ذریعہ سمجھایا ہے۔

صحبت اہل اللہ کی تاثیر / ایک واقعہ

حضرت قاری محمد طیب صاحب رحمہ اللہ نے اپنی تقریر میں مثال کی افادیت کو واضح کرنے کے لئے حضرت نانوتوی رحمہ اللہ کا ایک واقعہ ذکر کیا ہے۔ حضرت نانوتوی رحمہ اللہ کے مریدین اور خدام میں ایک صاحب ”اللہ دین“ نامی تھے، وہ ان پڑھ آدمی تھے، لیکن حضرت کی صحبت پائے ہوئے تھے۔ ان کا پیشہ اور کاروبار جانور ذبح کر کے گوشت فروخت کرنے کا تھا جس کو قصاب کہا جاتا ہے۔ ویسے بھی ان پڑھ تھے اور پیشہ و کاروبار بھی ایسا تھا کہ جس میں علم کی ضرورت نہیں پڑتی ہے، لیکن حضرت کی صحبت کی وجہ سے ان کی سمجھ بڑی اعلیٰ تھی۔ اہل اللہ اور اہل علم کی صحبت کی یہ تاثیر ہے کہ جو آدمی ان کے پاس بیٹھتا رہتا ہے، چاہے وہ پڑھا لکھا ہو یا نہ ہو، لیکن اللہ تبارک و تعالیٰ ان کی برکت سے اس کی سمجھ کو بھی مجلیٰ اور مصفیٰ کر دیتے ہیں۔ ایک مرتبہ انہوں نے حضرت نانوتوی رحمہ اللہ سے ایک سوال کیا کہ: حضرت! نیک لوگوں کے پڑوس میں دفن ہونے کو شریعت نے پسندیدہ قرار دیا ہے۔ احادیث میں آتا ہے کہ آدمی انتقال کے بعد اپنے دفن ہونے کے لئے اور اپنی قبر کے لئے ایسی جگہ تلاش کرے کہ جہاں نیک لوگ دفن ہوئے ہوں، حالاں کہ دفن ہونے والا اگر نیک آدمی ہے تو اس کے اعمال صالحہ اس کے لئے مفید اور کارآمد ہوں گے، اور اگر وہ خود گنہگار ہے تو وہ اپنے گناہوں کے ساتھ دفن ہوگا، اور نیک آدمی کا پڑوس ملنے کے باوجود اس کے گناہ اس کے لئے عذاب کا سبب بن سکتے ہیں؛ تو پھر اس پڑوس کا فائدہ کیا ہو؟ اب دیکھو! انہوں نے عالم برزخ سے تعلق رکھنے والا ایک دقیق سوال کیا تھا، اگر حضرت نانوتوی رحمہ اللہ عالم برزخ کے احوال پر بحث

کرتے؛ تو وہ بیچارے کیا سمجھتے؟ اس لیے حضرت نے فرمایا: ٹھیک ہے، پھر کبھی ہم تمہارے اس سوال کا جواب دیں گے۔ مجلس جاری تھی، گرمی کا زمانہ تھا، تھوڑی دیر بعد خود انہوں نے ہی محسوس کیا کہ گرمی زیادہ ہو رہی ہے، تو پنکھا لے کر جھلنے کے واسطے کھڑے ہو گئے۔ حضرت نانوتوی رحمۃ اللہ علیہ نے پوچھا: اللہ دین! یہ کیا کر رہے ہو؟ کہا: حضرت! پنکھا جھل رہا ہوں۔ پوچھا: کس کو جھل رہے ہو؟ کہا: آپ کو۔ پوچھا: میرے پاس جو بیٹھے ہوئے ہیں ان کو بھی پنکھا جھل رہے ہو؟ انہوں نے کہا: نہیں! میں ان کو پنکھا کیوں جھلنے لگا! یہ نہ تو میرے استاذ ہیں، نہ پیر؛ میں تو صرف آپ کو ہی پنکھا جھل رہا ہوں۔ حضرت نے پوچھا: ٹھیک ہے، تم پنکھا تو مجھے ہی جھل رہے ہو، لیکن ان کو بھی تو ہوا لگ رہی ہے یا نہیں؟ کہا: جی ہاں! لگ رہی ہے۔ تو حضرت نے فرمایا: یہی تمہارے سوال کا جواب ہے، اللہ تبارک و تعالیٰ کی رحمتوں کے جھونکے جب ان نیک لوگوں پر چلیں گے؛ تو وہ گنہگار جو ان کے پڑوس میں دفن ہے؛ وہ کیسے محروم رہ سکتا ہے! اس کو بھی ان جھونکوں سے ضرور نفع ہوگا۔ اس لیے دفن ہونے کے لئے نیک لوگوں کا جوار اور پڑوس تلاش کرنے کو پسندیدہ قرار دیا گیا ہے۔

نبی کریم صلی اللہ علیہ وسلم کے پڑوس میں دفن ہونے کی درخواست

اس پر ایک واقعہ یاد آ گیا تو سنا دیتا ہوں۔ کتابوں میں حضرت عمر رضی اللہ تعالیٰ عنہ کا ایک واقعہ آیا ہے کہ جب ان پر حملہ ہوا اور ان کو یہ یقین ہو گیا کہ اب میں زندہ نہیں رہوں گا اور اسی زخم میں میں دنیا سے رخصت ہونے والا ہوں، تو انہوں نے اپنی اس تمنا کا اظہار کیا کہ نبی کریم صلی اللہ علیہ وسلم جہاں مدفون ہیں، وہیں دفن ہونے کی سعادت حاصل ہو۔ اور چوں کہ وہ حضرت عائشہ رضی اللہ تعالیٰ عنہا کا کمرہ تھا، اس لئے حضرت عمر رضی اللہ تعالیٰ عنہ نے اپنے

صاحبزادہ حضرت عبداللہ بن عمر رضی اللہ عنہما کو بھیجا کہ ام المؤمنین حضرت عائشہ رضی اللہ عنہا کے پاس جاؤ، اور ان کے سامنے میری اس خواہش کا اظہار کرو کہ عمر درخواست کرتا ہے کہ اگر آپ اجازت دیں تو نبی کریم ﷺ کے پڑوس میں مجھے بھی دفن ہونے کی سعادت حاصل ہو۔ چنانچہ حضرت عبداللہ بن عمر رضی اللہ عنہما گئے، اور انہوں نے حضرت عائشہ رضی اللہ عنہا سے اس سلسلہ میں اجازت طلب کی۔ حضرت عائشہ رضی اللہ عنہا نے فرمایا کہ: ویسے تو یہ جگہ میں نے اپنے لئے رکھی تھی اور میری تمنا یہ تھی کہ میں یہاں دفن ہوتی، لیکن میں امیر المؤمنین حضرت عمر رضی اللہ تعالیٰ عنہ کو اپنے اوپر ترجیح دیتی ہوں۔ چنانچہ انہوں نے اجازت دے دی حضرت عبداللہ بن عمر رضی اللہ عنہما نے آکر حضرت عمر رضی اللہ تعالیٰ عنہ کو اس بات کی اطلاع دی، تو حضرت عمر رضی اللہ تعالیٰ عنہ بہت خوش ہوئے اور ان کا شکریہ ادا کیا، لیکن پھر بھی تاکید کر دی کہ میرے انتقال کے بعد جب جنازہ لے کر جاؤ تو دوبارہ اجازت لینا، کہیں ایسا نہ ہو کہ میری زندگی میں میری آنکھوں کی شرم کی وجہ سے جی نہ چاہنے کے باوجود انہوں نے اجازت دے دی ہو۔ موت کے بعد جب اجازت طلب کرو گے تو وہ رکاوٹ باقی نہیں رہے گی، اگر اس وقت بھی اجازت دے دیں تو مجھے وہاں دفن کرنا، ورنہ عام قبرستان میں دفن کر دینا۔ چنانچہ ایسا ہی کیا گیا، جب جنازہ لے کر وہاں پہنچے تو حضرت عبداللہ بن عمر رضی اللہ عنہما نے دوبارہ اجازت مانگی، حضرت عائشہ رضی اللہ عنہا نے فرمایا: میں پہلے ہی اجازت دے چکی ہوں۔ چنانچہ حضور اکرم ﷺ کے ساتھ جہاں حضرت ابو بکر صدیق رضی اللہ تعالیٰ عنہ کو دفن کیا گیا ہے، ان کے بعد ان کے پڑوس میں حضرت عمر رضی اللہ تعالیٰ عنہ کو دفن کیا گیا۔

پھر حضرت عائشہ رضی اللہ عنہا کی شدت احتیاط دیکھئے۔ مشکوٰۃ شریف میں روایت موجود ہے، وہ فرماتی ہیں کہ جب تک میرے حجرہ میں حضور اکرم ﷺ اور حضرت ابو بکر رضی اللہ تعالیٰ عنہ مدفون تھے تب تک تو میں اندر جانے میں کسی قسم کے پردہ کا اہتمام نہیں کرتی

تھی، اس لئے کہ اس میں ایک میرے شوہر ہیں، اور ایک میرے ابا ہیں اور ان سے پردہ کی کوئی ضرورت نہیں، لیکن جب سے حضرت عمر رضی اللہ تعالیٰ عنہ یہاں دفن ہوئے ہیں، کبھی بھی میں نے وہاں کوئی ایسا کپڑا نہیں ہٹایا جو حجاب اور پردہ کے خلاف ہو۔ اس سے اندازہ لگایا جاسکتا ہے کہ وہ کتنی زیادہ احتیاط کرتی تھیں۔

بہر حال! یہ واقعہ میں نے نمونہ کے طور پر سنایا کہ حضرت عمر رضی اللہ تعالیٰ عنہ نے اپنی اس خواہش کا اظہار کیا کہ نبی کریم ﷺ کے پڑوس میں دفن ہونے کی سعادت ملے۔ اس سے معلوم ہوا کہ یہ چیز شریعت کی نگاہوں میں مطلوب اور پسندیدہ ہے۔

خلاصہ کلام

خیر! تو میں عرض کر رہا تھا کہ مثال ایک عجیب و غریب چیز ہے۔ دیکھو! حضرت نانوتوی رحمہ اللہ نے عالم برزخ سے تعلق رکھنے والا جو مشکل مسئلہ تھا اس کو ایک حسی مثال دے کر سمجھا دیا۔ نبی کریم ﷺ بھی عالم آخرت اور دین کی بہت سی باتوں کو۔ جو معنویات سے تعلق رکھنے والی ہوا کرتی ہیں۔ ظاہری مثالوں کے ذریعہ سے سمجھاتے ہیں تاکہ سیدھی سادی سمجھ رکھنے والے ایک امتی کے لئے دین کا مشکل مسئلہ سمجھنا آسان ہو جائے۔ تو نماز کی وجہ سے آدمی کے گناہ جو دھلتے ہیں اس کو سمجھانے کے لئے اس روایت میں بھی نبی کریم ﷺ نے ایک مثال دی۔ البتہ علماء نے لکھا ہے کہ یہاں گناہوں سے مراد صغائر اور چھوٹے گناہ ہیں، اس لئے کہ کبیرہ گناہ اس وقت تک معاف نہیں ہوتے جب تک کہ توبہ نہ کرے۔

دوسری روایت میں بھی نبی کریم ﷺ نے وہی بات ارشاد فرمائی ہے جو پہلی روایت میں آئی تھی، لیکن اس میں نہر کی دو صفتیں بیان فرمائی ہیں۔ بہنے والی نہر جو

۱۔ بہت زیادہ پانی والی ہو۔ اور ۲۔ گہری ہو۔ ویسے بھی جس نہر کا پانی بہتا ہو وہ صاف شفاف ہی ہوتا ہے، اور جو پانی بہتا نہیں ہے بلکہ اپنی جگہ پر ٹھہرا رہتا ہے، اس میں میل کچیل اور بدبوسی آ جاتی ہے۔

نیکیاں گناہوں کو مٹا دیتی ہیں

۱۰۴۴:- وَعَنْ ابْنِ مَسْعُودٍ رَضِيَ اللَّهُ عَنْهُ أَنَّ رَجُلًا أَصَابَ مِنْ أَمْرِ آةِ قُبْلَةٍ، فَأَتَى النَّبِيَّ ﷺ فَأَخْبَرَهُ، فَأَنْزَلَ اللَّهُ تَعَالَى: أَقِمِ الصَّلَاةَ طَرَفِي النَّهَارِ وَزُلْفَا مِنْ اللَّيْلِ، إِنَّ الْحَسَنَاتِ يُذْهِبْنَ السَّيِّئَاتِ (ہود: ۱۱۳) فَقَالَ الرَّجُلُ أَلَيْ هَذَا؟ قَالَ: كَجَمِيعِ أُمَّتِي كُلِّهِمْ. (متفقٌ عَلَيْهِ)

ترجمہ:- حضرت عبد اللہ بن مسعود رضی اللہ تعالیٰ عنہ فرماتے ہیں کہ ایک صاحب نے ایک عورت کا بوسہ لے لیا، پھر (انہیں) اپنی غلطی کا احساس ہوا تو وہ فوراً حضور اکرم ﷺ کی خدمت میں حاضر ہوئے اور درخواست کی کہ مجھے پاک کیجئے۔ اس پر اللہ تعالیٰ نے یہ آیت نازل فرمائی: ﴿أَقِمِ الصَّلَاةَ طَرَفِي النَّهَارِ وَزُلْفَا مِنَ اللَّيْلِ، إِنَّ الْحَسَنَاتِ يُذْهِبْنَ السَّيِّئَاتِ﴾ (ہود: ۱۱۳) نماز قائم کیجئے دن کے دونوں کناروں پر، اور رات کی کچھ گھڑیوں میں، بیشک نیکیاں گناہوں کو مٹا دیتی ہیں۔ اس آدمی نے پوچھا: اے اللہ کے رسول! کیا یہ حکم میرے لئے ہے (یا پھر عام قانون ہے؟) حضور اکرم ﷺ نے ارشاد فرمایا: میری پوری امت کے لیے (یہ قانون عام) ہے۔

افادات:- دوسری روایتوں میں ہے کہ وہ کھجور بیچنے والا آدمی تھا، ایک عورت کھجور خریدنے آئی جس کو دیکھ کر اس کے دل میں اس کی طرف میلان اور کشش ہوئی، تو اس سے کہا کہ اندر اچھی کھجوریں ہیں، جب وہ عورت اندر گئی تو بوسہ لے لیا، پھر

اس کو اپنی اس حرکت پر پچھتاوا ہوا کہ میں نے بڑے گناہ کا کام کر لیا، تو خود ہی نبی کریم ﷺ کی خدمت میں حاضر ہوا اور عرض کیا: اے اللہ کے رسول! میں نے ایک ایسا گناہ کر لیا ہے جس کی وجہ سے حد واجب ہو جاتی ہے، آپ مجھ پر حد جاری کیجئے۔

”حد“ کا مطلب یہ ہوتا ہے کہ بعض گناہ ایسے ہیں جن کے کرنے پر اللہ تعالیٰ کی طرف سے باقاعدہ سزائیں مقرر کر دی گئی ہیں، جیسے: چوری کرنے والے کا ہاتھ کاٹا جاتا ہے، زنا کرنے والا اگر شادی شدہ نہ ہو تو اس کو سو کوڑے لگائے جاتے ہیں، اور اگر شادی شدہ ہو تو اس کو پتھر مار مار کر ختم کر دیا جاتا ہے۔ اس آدمی نے بھی چوں کہ عورت کا بوسہ لیا تھا جو منہ کا زنا ہی تھا، اور زنا کی اصل سزا یہی ہے، اس لیے وہ یوں سمجھا کہ میرے اوپر حد واجب ہوگئی، تو حاضر خدمت ہو کر عرض کیا کہ: مجھ پر سزا حباری کر کے مجھے پاک کر دیجئے۔

حضرات صحابہ کرام رضی اللہ عنہم کا حال

حضرات صحابہ کرام رضی اللہ عنہم معصوم نہیں تھے، اس لیے ان میں سے بعض حضرات سے گناہوں کا صدور ہوا ہے، لیکن یہ بات ضرور ہے کہ نبی کریم ﷺ کی صحبت اور تربیت کے اثرات سے گناہوں کے صدور کے بعد جب تک وہ اپنے آپ کو گناہ کی نجاستوں سے پاک و صاف نہیں کر لیتے تھے ان کو چین نہیں آتا تھا، یعنی ان کے دل میں ایک بے چینی سی پیدا ہو جاتی تھی، اور نیند حرام ہو جاتی تھی، ان کا کھانا پینا چھوٹ جاتا تھا، مجلس نبوی میں حاضر ہو کر درخواست کرتے تھے: اے اللہ کے رسول! مجھ سے یہ قصور اور کوتاہی ہوگئی ہے، اب آپ مجھے پاک کر دیجئے۔ اور ہمارا حال تو یہ ہے کہ ہم لوگ تو گناہ کرتے رہتے ہیں اور کبھی دل میں کوئی بے چینی پیدا ہی نہیں ہوتی۔ یہاں بھی ان

صحابی سے ایک گناہ وجود میں آیا لیکن ان کے قلب میں ایسی بے چینی پیدا ہوئی کہ فوراً وہ حضور اکرم ﷺ کی خدمت میں حاضر ہوئے اور درخواست کی کہ مجھے پاک کیجئے۔

﴿وَأَقِمِ الصَّلَاةَ طَرَفِي النَّهَارِ وَزُلْفَا مِنْ اللَّيْلِ﴾ نماز قائم کیجئے دن کے دونوں کناروں پر اور رات کی کچھ گھڑیوں میں۔ اس میں کون سی نمازیں مراد ہیں؟ بعضوں نے کہا کہ دو کنارے بول کر فجر و عصر کی نماز مراد لی گئی ہے، اور رات کی گھڑیاں بول کر مغرب اور عشاء مراد لی گئی ہیں۔ بعض حضرات نے دن کے دونوں کناروں سے فجر و مغرب مراد لی ہے، اور ﴿وَزُلْفَا مِنْ اللَّيْلِ﴾ سے عشاء مراد لی ہے۔ ﴿إِنَّ الْحَسَنَاتِ يُذْهِبْنَ السَّيِّئَاتِ﴾ بیشک نیکیاں گناہوں کو ختم کر دیتی ہیں۔ اس آیت نے آکر ایک اصول بتلا دیا کہ نیکی کے جتنے بھی کام ہیں وہ آدمی کے گناہوں کو مٹا دیتے ہیں۔ حضور اکرم ﷺ نے یہ آیت ان صحابی کو سنائی اور اطمینان دلایا کہ تم نے ہمارے ساتھ جماعت سے نماز پڑھ لی تو تمہارا وہ گناہ معاف ہو گیا۔

پنج وقتہ نمازوں کا اہتمام کفارہ ذنوب

۱۰۴: - وَعَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: الصَّلَاةُ لِمَوَاتٍ

الْخَمْسُ وَالْجُمُعَةُ إِلَى الْجُمُعَةِ كَفَّارَةٌ لِمَا بَيْنَهُنَّ مَا لَمْ تُغَشَّ الْكِبَائِرُ. (رواہ مسلم)

ترجمہ:- حضرت ابو ہریرہ رضی اللہ عنہ فرماتے ہیں کہ نبی کریم ﷺ نے ارشاد

فرمایا: پانچوں نمازیں اور ایک جمعہ کی نماز دوسرے جمعہ تک؛ درمیان میں ہونے والے گناہوں کے لئے کفارہ ہیں؛ جب تک کہ کبائر کا ارتکاب نہ کیا جائے۔

افادات:- ”مَا لَمْ تُغَشَّ الْكِبَائِرُ“ سے بظاہر ایسا معلوم ہوتا ہے کہ

آدمی اگر کبیرہ گناہ کرتا ہے تو اس صورت میں پانچوں نمازیں اور جمعہ سے لے کر جمعہ مطلق

گناہوں سے معافی کے لیے کفارہ نہیں بنیں گی۔ لیکن عام طور پر شراح اس کا مطلب یہ بیان کرتے ہیں کبائر معاف نہیں ہوں گے، ورنہ صغائر کے لئے یہ کفارہ بن جائیں گی۔

۱۰۴۶: وَعَنْ عُثْمَانَ بْنِ عَفَّانَ رَضِيَ اللَّهُ عَنْهُ قَالَ سَمِعْتُ رَسُولَ اللَّهِ ﷺ يَقُولُ

مَا مِنْ أَمْرٍ مُسْلِمٍ تَحْضُرُهُ صَلَاةٌ مَكْتُوبَةٌ فَيُحْسِنُ وُضُوئَهَا وَخُشُوعَهَا وَرُكُوعَهَا إِلَّا كَانَتْ كَفَّارَةً لَهَا قَبْلَهَا مِنَ الذُّنُوبِ مَا لَمْ تُؤْتِ كِبِيرَةً وَذَلِكَ الدَّهْرُ كُلُّهُ.

ترجمہ:- حضرت عثمان بن عفان رضی اللہ تعالیٰ عنہ فرماتے ہیں کہ میں نے نبی کریم ﷺ

کو ارشاد فرماتے ہوئے سنا: جو مسلمان فرض نماز کے وقت اچھے طریقہ سے وضو کرتا ہے، اور نماز کے خشوع کا اہتمام کرتا ہے، اور تمام ارکان اچھے طریقے سے ادا کرتا ہے؛ تو یہ نماز اس سے پہلے جتنے بھی گناہ ہو چکے ہیں ان کے لئے کفارہ بن جاتی ہے، جب تک کوئی کبیرہ گناہ نہ کیا گیا ہو، اور زندگی بھر کے لئے یہی قاعدہ ہے۔

افادات:- اس سے معلوم ہوا کہ وضو کی ادائیگی میں عجلت کرنے کی

ضرورت نہیں ہے، بلکہ اطمینان کے ساتھ تمام فرائض اور سنن و آداب کی ادائیگی کے ساتھ بڑے اہتمام سے وضو کرنا چاہیے۔ اور نماز میں بھی خشوع کا اہتمام کرنا چاہیے، اللہ تعالیٰ کی طرف توجہ ہونی چاہیے، نماز کے ارکان رکوع سجدہ وغیرہ بھی اچھے طریقہ سے ادا کرنے چاہئیں۔

ایسے تمام اعمال سے کبیرہ گناہ معاف نہیں ہوتے بلکہ صغیرہ ہی معاف ہوتے ہیں۔ اور یہ ایک دن کی اور ایک نماز کی بات نہیں ہے، بلکہ زندگی بھر کے لئے یہی قاعدہ ہے کہ آدمی اگر پانچوں نمازیں اچھے طریقہ سے پورے اہتمام کے ساتھ اس کے حقوق و حدود کی رعایت کرتے ہوئے ادا کرتا ہے، تو اس سے آدمی کے صغیرہ گناہ معاف ہو جاتے ہیں۔

بَابُ فَضْلِ صَلَاةِ الصُّبْحِ وَالْعَصْرِ

فجر اور عصر کی نماز کی فضیلت کا بیان

۱۰۴۷:- عَنْ أَبِي مُوسَى رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: مَنْ صَلَّى

الْبُرْدَيْنِ دَخَلَ الْجَنَّةَ. ((البُزْدَانِ)): الصُّبْحُ وَالْعَصْرُ.

ترجمہ:- حضرت ابو موسیٰ اشعری رضی اللہ تعالیٰ عنہ نقل کرتے ہیں کہ نبی کریم ﷺ نے

ارشاد فرمایا: جو دو ٹھنڈے وقت کی نماز پڑھے گا (یعنی فجر اور عصر) تو جنت میں داخل ہو جائے گا۔

افادات:- اللہ تعالیٰ جس کو ان دو نمازوں کی توفیق دیں گے وہ ان شاء

اللہ دوسری نمازوں کا بھی اہتمام کرے گا، اس لئے کہ فجر کا وقت عام طور پر سونے اور

سستی کا ہوتا ہے اور آدمی نیند کی محبت میں اس نماز کو چھوڑ دیتا ہے۔ بہت سے دوسری

نمازوں کو اہتمام سے ادا کرنے والے بھی فجر کے معاملہ میں کوتاہی کے مرتکب ہوتے

ہیں۔ اور عصر کا وقت عام طور پر کاروبار و تجارت کی مشغولی، اور دنیا کے کاموں میں انہماک

کا ہوتا ہے؛ تو اس وقت آدمی اپنی ان تمام مشغولیات کو چھوڑ کر اور کاروبار سے ہٹ کر

نماز کا اہتمام کرتا ہے۔ مطلب یہ ہے کہ اس کا کوئی طبعی تقاضہ اور دنیوی تقاضہ نماز کی راہ

میں رکاوٹ نہیں بنتا، اور ان دونوں نمازوں کا اہتمام اس بات کی دلیل ہے؛ تو اس کا

نتیجہ یہ ہوگا کہ وہ آدمی پانچوں نمازوں کا بھی اہتمام کرے گا اور اس کی وجہ سے جنت

میں داخل ہو جائے گا۔

۱۰۴۸:- وَعَنْ أَبِي زُهَيْرٍ عُمَارَةَ بْنِ رُوَيْبَةَ رَضِيَ اللَّهُ عَنْهُ قَالَ سَمِعْتُ رَسُولَ اللَّهِ

عَلَيْهِ السَّلَامُ يَقُولُ: لَنْ يَلِجَ النَّارَ أَحَدٌ صَلَّى قَبْلَ طُلُوعِ الشَّمْسِ وَقَبْلَ غُرُوبِهَا، أَوْ بَعْدَ الْفَجْرِ وَالْعَصْرِ.

ترجمہ:- حضرت عمارہ رضی اللہ تعالیٰ عنہ فرماتے ہیں کہ میں نے نبی کریم ﷺ کو ارشاد فرماتے ہوئے سنا: جو آدمی سورج کے طلوع ہونے سے پہلے (یعنی فجر) اور سورج کے غروب ہونے سے پہلے کی نماز (یعنی عصر) پڑھے، تو وہ جہنم میں داخل نہیں ہوگا۔

افادات:- اس روایت میں بھی وہی بات ہے کہ جو ان دونوں کا اہتمام کرے گا اس کو دوسری نمازوں کے اہتمام کی توفیق بھی ان شاء اللہ آسانی سے نصیب ہوگی۔

فجر پڑھنے والا اللہ تعالیٰ کی حفاظت میں

۱۰۴۹:- وَعَنْ جُنْدُبِ بْنِ سُفْيَانَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: مَنْ صَلَّى الصُّبْحَ، فَهُوَ فِي ذِمَّةِ اللَّهِ، فَانْظُرْ يَا ابْنَ آدَمَ! لَا يَطْلُبُكَ اللَّهُ مِنْ ذِمَّتِهِ بِشَيْءٍ.

ترجمہ:- حضرت جندب بن سفیان رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: جس نے فجر کی نماز پڑھی وہ اللہ تعالیٰ کی حفاظت میں آگیا، پس اے انسان! اللہ تعالیٰ اپنی حفاظت کے متعلق تم سے کوئی مطالبہ نہ کرے۔

افادات:- مطلب یہ ہے کہ کہیں ایسا نہ ہو کہ تم فجر کی نماز کو چھوڑ کر اللہ تعالیٰ کی حفاظت سے نکل جاؤ۔ یا یہ مطلب بھی ہو سکتا ہے کہ جس آدمی نے فجر کی نماز ادا کر کے اپنے آپ کو اللہ تعالیٰ کی حفاظت میں دیدیا ہے، اس کے ساتھ ظلم و زیادتی کر کے تم اللہ تعالیٰ کی پکڑ کے مورِ دنہ بن جانا۔

فجر اور عصر میں فرشتوں کی حاضری

۱۰۵۰:- وَعَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: يَتَعَاقَبُونَ فِيكُمْ مَلَائِكَةُ اللَّيْلِ وَمَلَائِكَةُ النَّهَارِ، وَيَجْتَمِعُونَ فِي صَلَاةِ الصُّبْحِ وَصَلَاةِ الْعَصْرِ، ثُمَّ يَعْرُجُ الَّذِينَ بَاتُوا فِيكُمْ، فَيَسْأَلُهُمُ اللَّهُ وَهُوَ أَعْلَمُ بِهِمْ: كَيْفَ تَرَكْتُمْ عِبَادِي، فَيَقُولُونَ تَرَكْنَاهُمْ وَهُوَ يُصَلُّونَ وَأَتَيْنَاهُمْ وَهُوَ يُصَلُّونَ.

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: رات کے فرشتے اور دن کے فرشتے باری باری تمہارے درمیان حاضری دیتے ہیں، فجر اور عصر کی نماز میں دونوں وقت کے فرشتے جمع ہو جاتے ہیں، پھر جن فرشتوں نے تمہارے درمیان رات گزاری جب وہ آسمان پر اللہ تبارک و تعالیٰ کے حضور میں پہنچتے ہیں تو اللہ تعالیٰ ان سے پوچھتے ہیں حالانکہ اللہ تعالیٰ خوب واقف ہیں کہ اے فرشتو! تم نے میرے بندوں کو کس حال میں چھوڑا؟ فرشتے جواب دیتے ہیں: باری تعالیٰ! ہم ان کو نماز پڑھتا ہوا چھوڑ کر آئے، اور جب ہم پہنچے تھے تب بھی وہ نماز ہی پڑھ رہے تھے۔

افادات:- رات کے فرشتے عصر کے وقت آ جاتے ہیں جو فجر تک رہتے ہیں، اور دن کے فرشتے فجر کی نماز میں آ جاتے ہیں اور عصر کی نماز تک رہتے ہیں۔ ظہر کی نماز میں صرف دن والے فرشتے ہوتے ہیں، اسی طریقہ سے مغرب اور عشاء کی نماز میں صرف رات والے فرشتے ہوتے ہیں، لیکن فجر اور عصر کی نماز میں دونوں وقت کے فرشتے جمع ہو جاتے ہیں، یہ گویا ان دونوں نمازوں کی خصوصیت ہے۔

اور اللہ تعالیٰ باوجودیکہ خوب واقف ہیں پھر بھی فرشتوں کی زبان سے گواہی دلاتے ہیں، کیوں کہ یہی وہ فرشتے تھے جنہوں نے انسان کی پیدائش کے وقت اللہ

تعالیٰ کے حضور میں اپنی درخواست پیش کی تھی: ﴿أَتَجْعَلُ فِيهِ مَأْمَنٌ يُفْسِدُ فِيهَا وَيَسْفِكُ الدِّمَاءَ وَنَحْنُ نُسَبِّحُ بِحَمْدِكَ وَنُقَدِّسُ لَكَ قَالَ إِنِّي أَعْلَمُ مَا لَا تَعْلَمُونَ﴾
 باری تعالیٰ! آپ زمین میں ایسی مخلوق کو پیدا کرنے والے ہیں جو فساد پھیلانے کی اور
 خون بہانے کی، حالاں کہ ہم تیری پاکی بیان کرتے ہیں اور تیری تکبیر کرتے ہیں۔ تو
 اللہ تعالیٰ باقاعدہ فرشتوں سے پوچھ کر ان کی زبان سے اقرار کرواتے ہیں کہ یہی تو وہ
 مخلوق ہے جن کے متعلق تم کہتے تھے کہ فساد مچائے گی؟ دیکھو تم ہی آکر بتلا رہے ہو کہ وہ
 کیا کر رہے ہیں۔ اور جب گواہی دینے کی بات آئی گئی تو جو پوچھا گیا تھا وہ تو بتلایا ہی،
 ساتھ ہی ساتھ دوسری ایک چیز بھی بتلا دی کہ جب ہم فجر کے وقت لوٹے تو نماز پڑھتا
 ہوا چھوڑ کر آئے تھے، لیکن عصر کے وقت جب ہم ڈیوٹی پر حاضری دینے کے واسطے
 گئے تھے اس وقت بھی وہ نماز ہی میں مشغول تھے۔

”كَيْفَ تَرَكْتُمْ عِبَادِي؟“ اے فرشتو! تم جب یہاں آئے تو میرے
 بندوں کو کس حال میں چھوڑ کر آئے؟ اس سے معلوم ہوا کہ آخری حالت ہی کا اعتبار کیا
 جاتا ہے۔

دیدارِ باری تعالیٰ کی کیفیت و منظر

۱۰۵۱:- وَعَنْ جَرِيرِ بْنِ عَبْدِ اللَّهِ الْبَجَلِيِّ رَضِيَ اللَّهُ عَنْهُ قَالَ: كُنَّا عِنْدَ النَّبِيِّ
 ﷺ فَنَظَرْنَا إِلَى الْقَمَرِ لَيْلَةَ الْبَدْرِ، فَقَالَ: إِنَّكُمْ سَتَرُونَ رَبَّكُمْ كَمَا تَرَوْنَ هَذَا
 الْقَمَرَ، لَا تَصَامُونَ فِي رُؤُوسِهِ، فَإِنْ اسْتَطَعْتُمْ أَنْ لَا تَغْلَبُوا عَلَى صَلَاةٍ قَبْلَ
 طُلُوعِ الشَّمْسِ وَقَبْلَ غُرُوبِهَا، فَافْعَلُوا.

ترجمہ:- حضرت جریر بن عبد اللہ بجلي رضی اللہ عنہ فرماتے ہیں کہ ہم لوگ نبی کریم

ﷺ کی خدمت میں حاضر تھے، نبی کریم ﷺ نے چودھویں رات کے چاند کی طرف دیکھ کر ارشاد فرمایا: تم لوگ قیامت میں اللہ تعالیٰ کا دیدار اسی طرح کرو گے جیسے اس چاند کو دیکھ رہے ہو، کہ اس کو دیکھنے میں کوئی دھگّا پیل اور تکلیف نہیں ہو رہی ہے۔ اس لیے اگر تم سے ہو سکے کہ وہ نماز جو سورج کے طلوع ہونے سے پہلے ہوتی ہے (یعنی فجر) اور جو نماز سورج کے غروب ہونے سے پہلے پڑھی جاتی ہے (یعنی عصر) ان کے معاملہ میں مغلوب نہ بنو، تو ایسا کرو (یعنی ان دونوں کا خصوصی اہتمام کرو)

افادات:- اگر بڑے سے بڑا مجمع ہو، اور سب بیٹھے ہوئے ہوں، تب بھی ہر آدمی اپنے کسی ساتھی کو ذرا سا بھی نقصان اور تکلیف پہنچائے بغیر چاند کو دیکھ سکتا ہے۔ لیکن اگر زمین پر کوئی چیز ہو، اور بڑا مجمع ہو تو اس کو دیکھنے میں دھگّا پیل ہو ہی جاتی ہے، کوئی سر اونچا کرتا ہے تو پیچھے والا کہتا ہے کہ بھائی! ذرا بیٹھ جاؤ، مجھے بھی دیکھنا ہے۔ اور جو چیز اوپر ہوتی ہے وہاں اس کی ضرورت پیش نہیں آتی۔

”مغلوب نہ بنو“ مطلب یہ ہے کہ یہ دونوں نمازیں (فجر اور عصر) تم سے کسی حال میں بھی چھوٹی نہیں چاہئیں۔ معلوم ہوا کہ کل کو قیامت میں اہل جنت کو اللہ تعالیٰ کا جو دیدار نصیب ہوگا اس میں ان دونوں نمازوں کو بڑا دخل ہے۔

ویسے حدیث پاک میں یہ بھی آتا ہے کہ جنتیوں کو جنت میں اللہ تعالیٰ کا جو دیدار ہوگا وہ انہی دو اوقات فجر اور عصر میں ہوگا، اور جو آدمی ان دونوں نمازوں کا اہتمام کرتا ہے اس کو دونوں اوقات میں دیدار نصیب ہوگا۔ اور جنت میں جنتیوں کو جو سب سے اونچی چیز نصیب ہوگی وہ دیدار خداوندی ہوگا۔ باری تعالیٰ جنتیوں سے پوچھیں گے کہ تم خوش ہو؟ تو وہ کہیں گے: ہاں! ہم بہت خوش ہیں۔ باری تعالیٰ پوچھیں گے: اور کوئی

نعمت چاہیے؟ جتنی کہیں گے: باری تعالیٰ! سب کچھ مل گیا ہے، اب کسی چیز کی کمی ہے، نہ ضرورت۔ باری تعالیٰ فرمائیں گے: اب میں تمہیں ایک ایسی چیز دیتا ہوں جس کا تم کو تصور بھی نہیں ہوگا۔ پھر باری تعالیٰ اپنا دیدار کروائیں گے، اور اللہ تعالیٰ کا دیدار سب سے اونچی چیز ہے، اور سب سے بڑی نعمت ہے جو جنتیوں کو جنت میں دی جائے گی، اور وہ انہیں دو نمازوں کے اہتمام پر نصیب ہوگی۔

۱۰۵۲:- وعن بُرَيْدَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: مَنْ تَرَكَ صَلَاةَ الْعَصْرِ، فَقَدْ حَبِطَ عَمَلُهُ. (رواہ البخاری)

ترجمہ:- حضرت بریدہ رضی اللہ تعالیٰ عنہ سے روایت ہے کہ نبی کریم ﷺ نے ارشاد فرمایا: جس نے عصر کی نماز چھوڑ دی، اس کے سارے اعمال بے کار ہو گئے۔

بَابُ فَضْلِ الْمَشْيِ إِلَى الْمَسَاجِدِ

مسجدوں کی طرف چل کر جانے کی فضیلت کا بیان

اسلام میں مساجد کی اہمیت

اللہ تبارک و تعالیٰ نے عبادات میں نماز کا حکم دیا اور جو عبادات بندوں پر لازم کی گئی ہیں ان میں نماز بنیادی حیثیت رکھتی ہے، اور ان نمازوں کی ادائیگی کے لئے اسلام نے ایک نظام مقرر کیا گیا ہے۔ ویسے تمام مسلمان پنج وقتہ نمازیں اپنے اپنے گھروں میں بھی ادا کر سکتے تھے، لیکن اللہ تبارک و تعالیٰ نے ان کی ادائیگی کے لئے مستقل مکانات تعمیر کروائے، جن کو مساجد کے نام سے یاد کیا جاتا ہے، اور یہ حکم دیا کہ ان مساجد میں ہی فرض نمازیں ادا کرو۔ اسی لیے اسلام میں مساجد کی بڑی اہمیت اور خاص مقام و کردار ہے، اور نماز کی ادائیگی کے لئے جو مسجدیں بنوائی گئی ہیں اس میں بڑی حکمتیں و مصلحتیں بھی ہیں، جو لوگ ان نمازوں کو اپنے گھروں میں ادا کر لیتے ہیں تو اس سے اگرچہ فرض ادا ہو جاتا ہے، ان کی ذمہ داری پوری ہو جاتی ہے، نماز کا ذمہ ساقط ہو کر ان پر نماز باقی نہیں رہتی، لیکن ان نمازوں کی ادائیگی کے لئے اسلام نے جو نظام مقرر کیا ہے کہ نمازوں کو باقاعدہ مسجدوں میں جماعت کے ساتھ ادا کیا جائے، وہ مصالح حاصل نہیں ہوتی۔ اس باب میں انہیں فضیلتوں کو بیان کرنا چاہتے ہیں کہ جو لوگ نماز کی ادائیگی کے لئے چل کر مسجد جاتے ہیں ان کے اس عمل کی اللہ تعالیٰ کے یہاں کیا قدر و قیمت ہے!

مسجد جانے والے کا عند اللہ اکرام

۱۰۵۳:- وَعَنْ أَبِي هُرَيْرَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: مَنْ غَدَا إِلَى الْمَسْجِدِ أَوْ رَاحَ؛ أَعَدَّ اللَّهُ لَهُ فِي الْجَنَّةِ نُزُلًا كُلَّمَا غَدَا أَوْ رَاحَ. (متفقٌ عَلَيْهِ)

ترجمہ:- حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ نے ارشاد فرمایا: جو آدمی صبح یا شام کے وقت (نماز کو ادا کرنے کے لئے) مسجد گیا؛ تو جب بھی وہ جائے گا، چاہے صبح یا شام کو؛ اللہ تعالیٰ جنت میں اس کا اکرام کرتے ہوئے اس کے لئے کھانا تیار کر دیتے ہیں۔

افادات:- جیسے: کوئی مہمان کسی کے گھر جاتا ہے تو گھر والا آنے والے مہمان کا اکرام کرتے ہوئے اس کی خدمت میں کھانے پینے کی کوئی بھی چیز پیش کرتا ہے۔ تو اس گھر والے کی طرف سے مہمان کے سامنے اس کے اکرام کے طور پر جو چیز پیش کی جاتی ہے؛ اسی کو عربی میں ”نُزُل“ کہتے ہیں۔ گویا مسجد کی طرف جانے والا اللہ تعالیٰ کا مہمان ہوتا ہے، اور جیسے دنیوی اعتبار سے شریف میزبان اپنے گھر آنے والے مہمان کا اکرام کرتا ہے؛ اسی طرح جب بھی بندہ مسجد میں جاتا ہے تو اللہ تعالیٰ بھی اس کے گھر جانے والے مہمان کا اکرام کرتے ہوئے جنت میں اس کے لئے اکرام کے طور پر ناشتہ اور کھانا تیار کر دیتے ہیں۔

اب سوال پیدا ہوتا ہے کہ وہاں تیار کروایا تو اس سے اس کو کیا فائدہ پہنچا؟ اس کا جواب دیتے ہوئے علماء نے لکھا ہے کہ یا تو اس وقت اگر اس کو موت آگئی تو اس سے اس کو فائدہ اٹھانے کا موقع ملے گا۔ یا نبی کریم ﷺ کے اس ارشاد کے ذریعہ سے بندوں تک یہ بات پہنچا کر یہ احساس دلا یا گیا ہے کہ جب آپ مسجد کی طرف جا رہے ہیں تو اس تصور کے ساتھ مسجد پہنچئے کہ اللہ تعالیٰ نے جنت میں آپ کے واسطے خوان تیار

رکھا ہے، اور اللہ تعالیٰ کی طرف سے آپ کا اکرام کیا جا رہا ہے۔

گھر سے با وضو مسجد جانے کی فضیلت

۱۰۵۴:- وَعَنْهُ أَنَّ النَّبِيَّ ﷺ قَالَ: مَنْ تَطَهَّرَ فِي بَيْتِهِ، ثُمَّ مَضَى إِلَى بَيْتٍ مِنْ بُيُوتِ اللَّهِ، لِيَقْضِيَ فَرِيضَةً مِنْ فَرَائِضِ اللَّهِ؛ كَانَتْ خُطُواتُهُ إِحْدَاهَا تَحُطُّ خَطِيئَةً وَالْأُخْرَى تَرْفَعُ دَرَجَةً. (رواه مسلم)

ترجمہ:- حضرت ابو ہریرہ رضی اللہ عنہ سے روایت ہے کہ نبی کریم ﷺ نے ارشاد فرمایا: جو آدمی اپنے گھر میں طہارت و پاکی حاصل کرے (یعنی وضو کر لے) اور پھر اللہ تعالیٰ کے گھروں میں سے کسی گھر کی طرف آگے بڑھے (یعنی مسجد جائے) تاکہ اللہ کے فرائض میں سے کسی فریضہ کو ادا کرے؛ تو وہ قدم جو مسجد کی طرف اٹھیں گے؛ ہر ایک قدم اس کے ایک گناہ کو مٹائے گا اور ہر دوسرا قدم اس کے درجہ کو بلند کرے گا۔

افادات:- ویسے مسجد میں بھی وضو کرنے کا انتظام ہوتا ہے اور وہاں وضو کرنا درست بھی ہے، لیکن اپنے گھر سے وضو کر کے طہارت مکمل کر کے مسجد کی طرف چلنا بہت زیادہ ثواب کا کام ہے، اس لئے ہمیں عادت یہی بنانی چاہئے کہ اپنے گھروں ہی سے تیاری کر کے مسجد جانے کے لئے نکلیں۔

مسجد سے دور گھر والے کے لیے خوشخبری

۱۰۵۵:- وَعَنْ أَبِي بِنٍ كَعْبٍ رَضِيَ اللَّهُ عَنْهُ قَالَ: كَانَ رَجُلٌ مِنَ الْأَنْصَارِ لَا أَعْلَمُ أَحَدًا أَبْعَدَ مِنَ الْمَسْجِدِ مِنْهُ وَكَانَتْ لَا تُحِطُّهُ صَلَاةٌ. فَقِيلَ لَهُ: لَوْ اشْتَرَيْتَ حِمَارًا تَرْتَبُّهُ فِي الظُّلُمَاءِ وَفِي الرَّمْضَاءِ. قَالَ: مَا يَسُرُّنِي أَنْ مَنِّلِي إِلَى

جَنْبِ الْمَسْجِدِ، إِنْ أُريدَ أَنْ يُكْتَبَ لِي مَشَايَ إِلَى الْمَسْجِدِ وَرُجُوعِي إِذَا رَجَعْتُ إِلَى أَهْلِي، فَقَالَ رَسُولُ اللَّهِ ﷺ قَدْ جَمَعَ اللَّهُ لَكَ ذَلِكَ كُلَّهُ. (رواہ مسلم)

ترجمہ مع تشریح:- حضرت اُبی بن کعب رضی اللہ تعالیٰ عنہ فرماتے ہیں کہ ایک

انصاری صحابی کا مکان مسجد سے بہت دور تھا، اس سے زیادہ دور مکان والا کوئی آدمی میرے علم میں نہیں ہے، اور ان کی کوئی بھی نماز نہیں چھوٹی تھی (یعنی ہر نماز میں باقاعدہ پابندی سے جماعت کے ساتھ حاضری دینے کے لئے مسجد میں آتے تھے) ایک مرتبہ ان سے کہا گیا: اگر تم ایک گدھا سواری کے واسطے خرید لو، تاکہ اس پر سوار ہو کر مسجد آتے جاتے رہو، تو تمہارے لئے آسانی ہو جائے گی۔ اس لئے کہ رات کو اندھیرا ہوتا ہے، اور دن میں گرمی کے زمانہ میں دھوپ سے واسطہ پڑتا ہے۔ اس پر انہوں نے کہا: میرے لئے یہ بات بھی خوش کن نہیں (یعنی مجھے یہ بھی پسند نہیں ہے) کہ میرا مکان مسجد کے برابر میں ہو (میرا مکان دور ہے اور وہاں سے میں آتا جاتا ہوں اور مسجد میں نماز کے لئے آنے جانے کی تکلیف اور مشقت اٹھانا ہوں، یہی مجھے زیادہ پسند ہے) اس لیے کہ میں یہ چاہتا ہوں کہ میرا مسجد آنا اور مسجد سے واپس گھر لوٹنا: دونوں اللہ تعالیٰ کے یہاں لکھے جائیں (حضرت اُبی بن کعب رضی اللہ تعالیٰ عنہ کہتے ہیں کہ میں نے حضور اکرم ﷺ کے سامنے اس گفتگو کا تذکرہ کیا تو) حضور ﷺ نے ارشاد فرمایا: (اس کو بتلا دو کہ) اللہ تعالیٰ نے اس کے لئے یہ دونوں باتیں جمع فرمادیں (یعنی دونوں ثواب عطا فرمادئے)۔

افادات:- عام طور پر ہم یہی سمجھتے ہیں کہ نماز کے لئے مسجد آنے کا

ثواب لکھا جاتا ہے، لیکن اس روایت میں ان صحابی نے دوسری بات بھی کہی کہ میں نماز کے بعد جب واپس لوٹوں تو میری واپسی بھی اللہ تعالیٰ کے یہاں لکھی جائے۔ یعنی مسجد آنا تو لکھا ہی جاتا ہے، لیکن میں چاہتا ہوں کہ واپس گھر لوٹنے کا ثواب بھی لکھا جائے،

اور اپنی اسی خواہش کا اظہار کیا۔ بعض روایات میں ہے کہ حضرت ابی بن کعبؓ فرماتے ہیں کہ مجھے اس کا یہ جملہ کہ ”مجھے یہ بھی پسند نہیں ہے کہ میرا مکان مسجد کے پڑوس میں ہو“ بڑا بھاری معلوم ہوا۔ اگرچہ انہوں نے پسند نہ ہونے کی وجہ آگے بتلائی کہ میں یہ چاہتا ہوں کہ میرے گھر کے دور ہونے کے نتیجہ میں میرا مسجد آنا اور واپس گھر لوٹنا؛ دونوں اللہ تعالیٰ کے یہاں ثواب کے طور پر لکھے جائیں۔ پھر بھی حضرت ابی بن کعب رضی اللہ تعالیٰ عنہ کہتے ہیں کہ میں نے حضور ﷺ کے سامنے اس کا تذکرہ کیا، تو حضور ﷺ نے ارشاد فرمایا: اسے بتلا دو کہ اللہ تعالیٰ نے دونوں باتیں عطا فرمادیں۔

اس سے معلوم ہوا کہ جس کا مکان مسجد سے دور ہوگا اس کے باوجود مشقت اٹھا کر مسجد آئے گا اور تمام نمازوں میں جماعت کے ساتھ حاضری کا اہتمام کرے گا، تو اتنا ہی نہیں کہ مسجد آنے کا ثواب لکھا جائے گا، بلکہ ظاہر ہے کہ واپسی میں بھی اس کو اتنی ہی مشقت ہوگی؛ تو اس کا بھی اس کو ثواب ملے گا۔

دور نبوی کا واقعہ

۱۰۵۶:- وَعَنْ جَابِرٍ رَضِيَ اللَّهُ عَنْهُ قَالَ: خَلَّتِ الْبِقَاعُ حَوْلَ الْمَسْجِدِ فَأَرَادَ بَنُو سَلَمَةَ أَنْ يَنْتَقِلُوا قُرْبَ الْمَسْجِدِ، فَبَلَغَ ذَلِكَ النَّبِيَّ ﷺ. فَقَالَ لَهُمْ: بَلَّغْنِي أَتُكْمَرُ تُرِيدُونَ أَنْ تَنْتَقِلُوا قُرْبَ الْمَسْجِدِ؟ قَالُوا: نَعَمْ يَا رَسُولَ اللَّهِ! قَدْ أَرَدْنَا ذَلِكَ. فَقَالَ: بَنِي سَلَمَةَ! دِيَارُكُمْ، تُكْتَبُ أَثَارُكُمْ. دِيَارُكُمْ، تُكْتَبُ أَثَارُكُمْ. فَقَالُوا: مَا يَسُرُّنَا أَتَاكُمَا كُنَّا تَحْوِلُنَا.

ترجمہ مع شرح:- حضرت جابر رضی اللہ تعالیٰ عنہ فرماتے ہیں کہ مسجد نبوی کے قریب کچھ زمینیں خالی تھیں (یعنی پہلے تو وہاں لوگ آباد تھے لیکن کچھ لوگ اس جگہ کو چھوڑ کر کہیں

چلے گئے) توقبلہ بنو سلمہ کے لوگوں نے (جو مسجد نبوی سے دور، شہر کے کنارہ پر آباد تھے) ارادہ کیا کہ مسجد کے قریب (جو جگہیں خالی ہوئی ہیں ان کو خرید کر اپنے مکانات تعمیر کر لیں، اور یہیں) منتقل ہو جائیں (جیسے عام طور پر آدمی کی خواہش ہوتی ہے کہ مسجد کے قریب والا مکان مل جائے تو خرید لیں، تاکہ نماز کے لیے آسانی ہو جائے) جب نبی کریم ﷺ کو پتہ چلا (کہ وہ لوگ قریب والی جگہ خرید کر یہاں منتقل ہونا چاہتے ہیں۔ حالاں کہ وہ لوگ شہر کے جس علاقہ میں آباد تھے وہ مدینہ منورہ کا بالکل کنارے والا حصہ تھا، اور مصلحت کا تقاضہ یہ تھا کہ شہر کے کنارے پر بھی آبادی باقی رہنی چاہئے تاکہ شہر کی حفاظت ہو۔ اگر وہ لوگ یہاں منتقل ہو جائیں گے تو شہر کا کنارہ والا حصہ خالی ہو جائے گا اور شہر کو خطرہ لاحق ہوگا، اس لیے حضور اکرم ﷺ نے پہلے تو انہیں سے تحقیق فرمائی کہ یہ بات صحیح بھی ہے یا نہیں۔ چنانچہ دریافت فرمایا کہ اے بنو سلمہ! مجھے یہ معلوم ہوا ہے کہ تم لوگ اپنی آبادی چھوڑ کر مسجد کے قریب منتقل ہونا چاہتے ہو (کیا میں نے صحیح سنا ہے؟) انہوں نے کہا: اے اللہ کے رسول! ہمارا ایسا ہی ارادہ ہے۔ تو نبی کریم ﷺ نے ارشاد فرمایا: اے بنو سلمہ! اپنے موجودہ مکانات کو لازم پکڑے رہو (یعنی وہاں سے مت ہٹنا) تم وہاں سے چل کر جو مسجد نبوی تک آتے ہو، تو تمہارے تمام نشانات قدم اللہ تعالیٰ کے یہاں لکھے جاتے ہیں، اور اس پر تم کو ثواب دیا جاتا ہے (پھر دوبارہ ارشاد فرمایا) تم اپنے مکانات کو لازم پکڑے رہو، تم لوگ وہاں سے چل کر مسجد نبوی تک آتے ہو، تو تمہارے تمام نشانات قدم اللہ تعالیٰ کے یہاں لکھے جاتے ہیں (یہ سن کر) ان حضرات نے کہا: ہمارے لئے یہ بات خوشی کی نہیں کہ ہم وہاں سے منتقل ہو کر یہاں آجائیں۔

افادات:- اس سے یہ معلوم ہوا کہ اگرچہ مکان کا مسجد سے قریب ہونا آدمی کے لئے سعادت کی بات ہے، اور جماعت کے حاصل ہونے کے لئے آسانی کا ذریعہ بھی ہے، لیکن اگر دوسری کوئی مصلحتیں اس کے مفتابلہ میں موجود ہوں، تو پھر ان

مصلحتوں کو بھی ترجیح دی جائے گی۔ جیسے: دورِ حاضر میں بھی بعض جگہوں پر کالونیاں بنی ہوئی ہیں اور وہاں مسجد بھی بنی ہوئی ہے، اب مسلمان معمولی خطروں کی وجہ سے ان کالونیوں میں سے اپنے مکانات فروخت کر کے دوسری جگہوں پر منتقل ہو رہے ہیں، جس کے نتیجے میں وہاں کی مسجدیں ویران ہو جائیں گی۔ اس لیے مسجد کی آبادی کو برقرار رکھنے کے لئے وہاں کے رہنے والوں کو اس بات کی تاکید کی جائے کہ بھائیو! تم لوگ وہیں رہو؛ تو اس میں کوئی حرج کی بات نہیں ہے۔ اس چیز کی طرف خاص طور پر دھیان و توجہ دینے کی ضرورت ہے۔

دیکھئے! قبیلہ بنو سلمہ مدینہ منورہ کے جس حصہ میں آباد تھا، اگر وہ لوگ وہاں سے منتقل ہو کر مسجد نبوی کے قریب آ جاتے تو وہ حصہ خالی ہو جاتا اور اُدھر سے دشمنوں کی طرف سے خطرہ لاحق ہو جاتا؛ جس سے حفاظت کے لئے نبی کریم ﷺ نے ان کو مسجد نبوی کے قریب آنے کی اجازت نہیں دی، اور ان کو اس بات کی ترغیب دی کہ تم اپنی جگہوں پر ہی رہو۔ رہی یہ بات کہ دور پڑتا ہے، تو اس سے پریشان ہونے کی ضرورت نہیں ہے، اس لیے کہ جتنا دور سے چل کر آؤ گے اس پر تمہارے لئے اللہ تعالیٰ کے یہاں اتنا ہی زیادہ ثواب بھی تو لکھا جائے گا، تمہارے تمام نقش قدم اللہ تعالیٰ کے یہاں محفوظ رہیں گے۔ جب حضور اکرم ﷺ نے اپنی خواہش ظاہر فرمائی کہ وہیں رہو، تو وہ لوگ فرمانے لگے: اب ہمیں بھی یہیں رہنا پسند ہے، اگر مسجد کے قریب آنے کے لئے ہمیں کہا بھی جائے تو ہم آنے کو پسند نہیں کریں گے۔

انفرادی تقاضہ پر اجتماعی مصلحت کو ترجیح

اس سے معلوم ہوا کہ کبھی انفرادی مصلحتوں کے مقابلہ میں اجتماعی مصلحتوں کا

لحاظ کیا جاتا ہے۔ مسجد کے قریب مکان ہونا اور اس کی وجہ سے آسانی پیدا ہونا؛ یہ انفرادی مسئلہ اور تقاضہ تھا، لیکن شہر کے باہر کا علاقہ خالی ہو جانے کی وجہ سے خطرات پیدا ہو جانا؛ یہ اجتماعی مصلحت تھی۔ تو نبی کریم ﷺ نے انفرادی تقاضہ کے مقابلہ میں اجتماعی مصلحت کو ترجیح دی، اور ان کو وہیں رہنے کی تاکید فرمائی، اور ان حضرات نے بھی بخوشی و مسرت حضور اکرم ﷺ کے اس فیصلے کو قبول کر لیا۔

زیادہ ثواب پانے والے نمازی

۱۰۵۷:- وَعَنْ أَبِي مُوسَى رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: إِنَّ أَعْظَمَ النَّاسِ أَجْرًا فِي الصَّلَاةِ: أْبَعْدُهُمْ إِلَيْهَا مَشَى فَأَبْعَدَهُمْ. وَالَّذِي يَنْتَظِرُ الصَّلَاةَ حَتَّى يُصَلِّيَ مَعَ الْإِمَامِ، أَعْظَمَ أَجْرًا مِنَ الَّذِي يُصَلِّي ثُمَّ يَنْعَامُ. (متفق علیہ)

ترجمہ:- حضرت ابو موسیٰ اشعری رضی اللہ عنہ فرماتے ہیں کہ نبی کریم ﷺ نے ارشاد فرمایا: نمازیوں میں سب سے زیادہ ثواب پانے والا وہ آدمی ہے جو سب سے زیادہ دور سے چل کر نماز کے لئے آئے۔ اور جو جماعت کے ساتھ نماز پڑھنے کے لئے انتظار کرتا ہے، یہاں تک کہ وہ امام کے ساتھ (جماعت سے) نماز ادا کرتا ہے، تو وہ اس آدمی کے مقابلہ میں زیادہ ثواب پاتا ہے جو جلدی سے نماز پڑھ کر سو جاتا ہے۔

افادات:- جماعت میں شریک ہونے والوں میں جس کا مکان مسجد سے جتنا زیادہ دور ہوگا اور وہاں سے چل کر مسجد میں آکر جماعت میں حاضری دے گا، وہ لوگوں میں ثواب کے اعتبار سے اتنا ہی زیادہ بڑھا ہوا ہوگا۔

اسی طرح عشاء کی نماز کا وقت شروع ہوا تو کوئی آدمی سوچتا ہے کہ ابھی تو مسجد میں عشاء کی جماعت میں بہت دیر ہے، اس لئے گھر پر ہی نماز پڑھ کر جلدی سے سو جاتا

ہے، اس کے مقابلہ میں دوسرا آدمی جماعت کا انتظار کرتا ہے اور جماعت سے عشاء پڑھتا ہے؛ تو حضور اکرم ﷺ فرماتے ہیں کہ اس دوسرے آدمی کو زیادہ ثواب ملے گا۔

نورِ کامل کی بشارت

۱۰۵۸:- وَعَنْ بُرَيْدَةَ رَضِيَ اللَّهُ عَنْهُ عَنِ النَّبِيِّ ﷺ قَالَ: بَشِيرٌ وَالْمَشَّةُ آئِينَ فِي

الظُّلَمِ إِلَى الْمَسَاجِدِ بِالنُّورِ الشَّامِ يَوْمَ الْقِيَامَةِ. (رواه أَبُو دَاوُدَ وَالتِّرْمِذِيُّ)

ترجمہ:- حضرت بریدہ رضی اللہ عنہ سے روایت ہے کہ نبی کریم ﷺ نے ارشاد فرمایا: جو لوگ اندھیروں میں مسجد کی طرف کثرت سے چل کر آتے ہیں، ان کو قیامت کے روز کے پورے پورے نور کی خوش خبری سنادو۔

افادات:- یعنی قیامت کے روز اللہ تبارک و تعالیٰ ایسے لوگوں کو کامل نور عطا فرمائیں گے، جیسا کہ قرآن پاک میں بھی ہے کہ اہل ایمان جب قیامت کے روز چلیں گے تو ان کا نور ان کے آگے دائیں بائیں ہوگا، اسی روشنی میں وہ چلیں گے۔

عام طور پر ایسا ہوتا ہے کہ اندھیرے کی وجہ سے آدمی مسجد نہیں جاتا اور گھر پر ہی نماز پڑھ کر سونے کی سوچتا ہے۔ یہاں بتلایا گیا کہ اگرچہ یہ مشقت کی چیز ہے، لیکن اگر یہ مشقت تم اٹھا لو گے تو اس پر اللہ تبارک و تعالیٰ کی طرف سے تم کو اجر و مقام بھی ویسا ہی دیا جائے گا۔

کفارہ سینات و رفع درجات کے تین اعمال

۱۰۵۹:- وَعَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: أَلَا أَدُلُّكُمْ

عَلَى مَا يَمْحُو اللَّهُ بِهِ الْخَطَايَا، وَيَرْفَعُ بِهِ الدَّرَجَاتِ؟ قَالُوا: بَلَى يَا رَسُولَ اللَّهِ؟ قَالَ:

إِسْبَاغُ الْوُضُوءِ عَلَى الْمَكَارِهِ، وَكَثْرَةُ الْخُطَا إِلَى الْمَسَاجِدِ، وَإِنْتَظَارُ الصَّلَاةِ بَعْدَ الصَّلَاةِ، فَذَلِكَ الرِّبَاطُ، فَذَلِكَ الرِّبَاطُ. (رواہ مسلم)

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: تم کو ایسا عمل نہ بتلاؤں کہ جس کے ذریعہ اللہ تعالیٰ گناہوں کو معاف کرتے ہیں اور درجات کو بلند فرماتے ہیں۔ صحابہ کرام رضی اللہ عنہم نے عرض کیا: کیوں نہیں، اے اللہ کے رسول! ضرور بتلائیے۔ نبی کریم ﷺ نے ارشاد فرمایا: تکلیف دہ حالات میں کامل طریقہ سے وضو کرنا۔ مسجد کی طرف کثرت سے پاؤں اٹھانا۔ ایک نماز کے بعد دوسری نماز کا انتظار کرنا۔ یہی سرحدوں کی حفاظت ہے۔ یہی سرحدوں کی حفاظت ہے۔

افادات:- مطلب یہ ہے کہ ٹھنڈی کے زمانہ میں ٹھنڈے پانی سے وضو کرنا آدمی کے لئے نہایت ہی مشقت کا سبب ہوتا ہے، اس کے باوجود ایک آدمی سردی کے زمانہ میں وضو کرتے ہوئے بڑے اہتمام کے ساتھ تمام سنتوں کو ادا کرتا ہے، جلدی میں سنتوں کو چھوڑ کر وضو نہیں کرتا۔ یا کبھی آدمی بیمار ہوتا ہے تو بیماری کی وجہ سے وضو کرنا اس کو بھاری معلوم ہوتا ہے، لیکن کوئی آدمی بیماری کے باوجود وضو کی مشقت کو برداشت کرتا ہے اور سنت کے مطابق وضو کرنے کا اہتمام کرتا ہے؛ تو یہ چیز گناہوں کو معاف کرنے والی اور درجات کو بلند کرنے والی ہے۔ کسی کا گھر مسجد سے دور ہے اس کے باوجود جماعت سے نماز پڑھنے کا اتنا اہتمام کرتا ہے کہ ہر حال میں جماعت سے نماز کے لیے مسجد پہنچتا ہے؛ تو یہ چیز بھی گناہوں کو معاف کرنے والی اور درجات کو بلند کرنے والی ہے۔

ایک نماز کے بعد دوسری نماز کا انتظار کرنا، جیسے مغرب کی نماز پڑھ لی، لیکن اب دل میں یہ انتظار رہے کہ کب عشاء کا وقت ہو اور عشاء پڑھ لوں۔ یا ظہر پڑھ لی اور اب دل میں یہ انتظار رہے کہ کب عصر کا وقت ہو اور عصر پڑھ لوں۔ گویا ایک نماز کے

بعد دوسری نماز کا انتظار کرتا ہے، اور ہر وقت دل پر یہی فکر سوار رہتی ہے۔

یہ تین چیزیں سرحدوں کی حفاظت ہیں۔ جیسے سرحدوں پر فوج کو بٹھا کر دشمن کے حملوں سے بچنے کا اہتمام کیا جاتا ہے، اسی طرح جو آدمی ان تین اعمال کا اہتمام کرے گا تو وہ نفس و شیطان کے حملوں سے اپنے آپ کو بچالے گا۔ اس لئے کہ انسان کے دو ہی دشمن ہیں، ایک نفس اور دوسرا شیطان؛ ان دونوں کی شرارتوں اور ان کی طرف سے پہنچنے والے ضرر سے بچنے میں یہ تین اعمال بہت زیادہ مؤثر ہیں، چنانچہ جو لوگ ان کا اہتمام کرتے ہیں اللہ تعالیٰ ان کی حفاظت فرماتے ہیں۔

اُس کے صاحبِ ایمان ہونے کی گواہی دو

۱۰۶۰:- وَعَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: إِذَا رَأَيْتُمُ الرَّجُلَ يَعْتَادُ الْمَسَاجِدَ فَاشْهَدُوا لَهُ بِالْإِيمَانِ. قَالَ اللَّهُ عز وجل: إِنَّمَا يَعْزُرُ مَسَاجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ: (الآية). (رواه الترمذی، وقال: حدیث حسن)

ترجمہ مع تشریح:- حضرت ابو سعید خدری رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: تم جب کسی آدمی کو دیکھو کہ وہ مسجد میں برابر حاضری دیتا ہے (یعنی ہر نماز میں مسجد میں آتا ہے) تو تم اس کے لئے ایمان کی گواہی دو (یعنی ایسے آدمی کے متعلق تم کہہ سکتے ہو کہ یہ آدمی صاحبِ ایمان ہے) حضور اکرم ﷺ دلیل میں فرماتے ہیں کہ باری تعالیٰ کا ارشاد ہے: اللہ تعالیٰ کی مسجدوں کو وہی لوگ آباد کرتے ہیں جو اللہ پر اور آخرت کے دن پر ایمان رکھتے ہیں (اور یہ آدمی جب مسجد میں حاضری کا اہتمام کرتا ہے تو اس کا یہ عمل اللہ تعالیٰ کے گھر کو آباد کرنے والا ہے۔ اور قرآن میں باری تعالیٰ فرماتے ہیں کہ مسجدوں کو آباد کرنے والے اہل ایمان ہیں؛ تو تم بھی اس کے صاحبِ ایمان ہونے کی گواہی دو۔)

بَابُ فَضْلِ إِنْتِظَارِ الصَّلَاةِ

نماز کے انتظار کی فضیلت

نماز کے انتظار میں جو زحمت ہوتی ہے اس پر بھی بڑی فضیلت ہے، پہلے زمانہ میں جب گھڑیاں نہیں تھیں تو جماعت کھڑی ہونے کے اوقات بھی مقرر نہیں تھے۔ خود نبی کریم ﷺ کے زمانہ میں نماز اسی وقت کھڑی ہوتی تھی جب آپ تشریف لاتے تھے، اسی طرح خلفاء راشدین کے زمانہ میں بھی یہی معمول تھا کہ خلیفہ خود ہی نماز پڑھاتے تھے، جب وہ آتے تھے تو نماز کھڑی ہوتی تھی۔ ایسا نہیں تھا کہ اذان ہوئی تو دس منٹ کے بعد ہی جماعت کھڑی ہوگئی، کبھی دس منٹ کے بعد ہو جاتی تھی اور کبھی گھنٹہ آدھا گھنٹہ بھی لگ جاتا تھا، وقت کی کوئی تعیین نہیں تھی، اس لیے پہلے سے آنے والے کو کبھی انتظار بھی کرنا پڑتا تھا۔ آج کل ہم لوگوں سے یہ بھی برداشت نہیں ہوتا، میں پہلے بھی بتلا چکا ہوں کہ ہمارا مزاج ایسا بن گیا ہے کہ بالکل اخیر وقت میں مسجد پہنچتے ہیں، اور اگر کبھی جلدی پہنچ گئے تو جماعت خانہ میں داخل نہیں ہوتے، باہر ہی کھڑے رہتے ہیں، حالاں کہ جماعت کے اوقات مقرر ہیں اس کے باوجود مسجد میں داخل ہونا اور مسجد میں بیٹھ کر نماز کا انتظار کرنا بھی ہمارے لیے باعث مشقت ہے، حالاں کہ اس کی بڑی فضیلت ہے اسی کو اس باب میں بتلاتے ہیں۔

آدمی نماز ہی میں شمار ہوتا ہے

۱۰۶۱:- وَعَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: لَا يَزَالُ

أَحَدِكُمْ فِي صَلَاةٍ مَا دَامَتِ الصَّلَاةُ تَحْبِسُهُ، لَا يَمْنَعُهُ أَنْ يَنْقَلِبَ إِلَى أَهْلِهِ إِلَّا الصَّلَاةُ. (متفقٌ عَلَيْهِ)

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: آدمی برابر نماز ہی میں شمار ہوتا ہے جب تک کہ وہ نماز کی وجہ سے مسجد میں رکاوٹ رہتا ہے، اس کو اپنے گھر جانے سے سوائے نماز کے اور کوئی چیز نہ ہو۔

افادات:- یعنی وہ گھر اس لئے نہیں جا رہا ہے کہ ابھی نماز نہیں ہوئی ہے۔ نماز کا جو انتظار کیا جا رہا ہے اس میں بھی اس کو اتنا ہی ثواب ملتا ہے جتنا نماز پڑھنے میں ملتا ہے۔

فرشتوں کی دعائے رحمت

۱۰۶۲:- وَعَنْهُ أَنَّ رَسُولَ اللَّهِ ﷺ قَالَ: أَلْبَلَايَكُمُ تُصَلِّي عَلَى أَحَدِكُمْ مَا دَامَ فِي مَصَلَّاهُ الَّذِي صَلَّى فِيهِ، مَا لَمْ يُحْدِثْ، تَقُولُ: اَللّٰهُمَّ اغْفِرْ لَهُ، اَللّٰهُمَّ اَرْحَمْهُ. (رواه البُخَارِيُّ)

ترجمہ:- حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ نے ارشاد فرمایا: اس آدمی کے لیے فرشتے رحمت کی دعا کرتے ہیں جو اپنی نماز کی اس جگہ پر بیٹھا رہے جہاں اس نے نماز پڑھی ہے، جب تک اس کا وضو نہ ٹوٹے۔ فرشتے کہتے ہیں: اے اللہ! اس کی مغفرت فرما۔ اے اللہ! اس پر رحمت نازل کر۔

افادات:- جو آدمی نماز پڑھنے کے بعد اسی جگہ با وضو بیٹھا رہے اس کو فرشتوں کی دعا حاصل ہوتی ہے۔ اب سوال یہ ہے کہ وہ با وضو وہیں کیوں بیٹھا رہے گا؟ تو علماء نے لکھا ہے کہ دوسری نماز کے انتظار میں بیٹھے، اور پھر یہ بھی ضروری نہیں کہ فرض

کے بعد دوسرے فرض ہی کے انتظار میں بیٹھے، بلکہ فرض کے بعد نفل کے انتظار میں بھی بیٹھے گا تو یہ فضیلت حاصل ہوگی، مثلاً: فجر کے بعد اشراق کے انتظار میں، یا عصر کے بعد مغرب کے انتظار میں وہیں بیٹھا رہے، اور تسبیح تلاوت وغیرہ میں مشغول رہے، تب بھی یہ فضیلت حاصل ہوگی۔

نماز کے انتظار میں جو وقت گزرا

۱۰۶۳:- وَعَنْ أَنَسٍ رَضِيَ اللَّهُ عَنْهُ أَنَّ رَسُولَ اللَّهِ ﷺ أَخَّرَ لَيْلَةً صَلَاةَ الْعِشَاءِ إِلَى شَطْرِ اللَّيْلِ، ثُمَّ أَقْبَلَ عَلَيْنَا بِوَجْهِهِ بَعْدَ مَا صَلَّى، فَقَالَ: صَلَّى النَّاسُ وَرَقَدُوا، وَلَمْ تَزَلُوا فِي صَلَاةٍ مُنْذُ أَنْتَظَرُ مُتَوَّهًا.
(رواہ البخاری)

ترجمہ:- حضرت انس رضی اللہ تعالیٰ عنہ فرماتے ہیں کہ ایک مرتبہ نبی کریم ﷺ نے عشاء کی نماز آدھی رات تک موخر کی (یعنی آپ ﷺ دیر سے تشریف لائے اور آدھی رات کو عشاء کی نماز پڑھائی) پھر آپ ﷺ ہماری طرف متوجہ ہوئے اور فرمانے لگے کہ: لوگوں نے تو اپنی اپنی نمازیں پڑھ لیں اور سو گئے، لیکن تم لوگ جب تک نماز کے انتظار میں رہے، نماز پڑھنے والوں ہی کے حکم میں رہے (یعنی تم کو اب تک نماز پڑھنے والوں جیسا ثواب ملتا رہا)۔

افادات:- خلاصہ یہ ہے کہ اگر کسی وجہ سے جماعت کے کھڑا ہونے میں تاخیر ہو جائے تو شور مچانے اور ہنگامہ کرنے کی ضرورت نہیں ہے۔ ہم لوگوں کا مزاج ایسا بن گیا ہے کہ بیچارے امام صاحب کبھی کسی وجہ سے دو چار منٹ لیٹ ہو گئے، تو مسجد میں ایک ہنگامہ قائم ہو جاتا ہے کہ یہ دو منٹ ہم کو انتظار کیوں کروایا۔ ارے بھائی! اتنا انتظار کرنے میں آپ کو ثواب ہی ملا، آپ کے یہ دو منٹ بے کار نہیں گئے۔ اگر آپ یہ سوچ لیں تو اس ہنگامہ سے بھی بچ سکتے ہیں، اور بلا وجہ امام صاحب کو مخدوش بنانے

سے بھی اپنے آپ کو بچا سکتے ہیں۔ اس لئے کہ ظاہر ہے قصداً تو ایسا ہوا نہیں ہوگا، کسی وجہ سے اگر کبھی ایسا ہوا تو ایسی چیزوں کو برداشت بھی کر لینا چاہئے۔ لیکن ہم لوگوں میں یہ سوچ نہیں رہی۔ اگر ان چیزوں کا اہتمام کریں تو ان شاء اللہ یہ فضیلتیں بھی حاصل ہو جائیں گی۔

بَابُ فَضْلِ صَلَاةِ الْجَمَاعَةِ

باجماعت نماز پڑھنے کی فضیلت کا بیان

۱۰۶۲:- وَعَنِ ابْنِ عُمَرَ رَضِيَ اللَّهُ عَنْهُمَا أَنَّ رَسُولَ اللَّهِ ﷺ قَالَ: صَلَاةُ الْجَمَاعَةِ أَفْضَلُ مِنْ صَلَاةِ الْفَلْدِ بِسَبْعٍ وَعَشْرِينَ دَرَجَةً.

ترجمہ:- حضرت عبداللہ بن عمر رضی اللہ عنہما سے روایت ہے کہ نبی کریم ﷺ نے ارشاد فرمایا کہ: جماعت کی نماز تنہا نماز کے مقابلہ میں ستائیس (۲۷) درجہ بڑھ کر ہے۔

انفادات:- یعنی اکیلے نماز پڑھنے کی صورت میں جو ثواب ملتا ہے، جماعت کے ساتھ نماز پڑھنے کی صورت میں اس کے مقابلہ میں ستائیس (۲۷) گنا زیادہ ثواب ملے گا۔ ہم لوگوں کو دنیوی اعتبار سے اگر معمولی نفع حاصل ہوتا ہو تو اس کے لئے کتنی مشقتیں اٹھاتے ہیں۔ جیسے اگر ہمیں معلوم ہو جائے کہ یہاں نشاط سوسائٹی میں بیٹھ کر اپنا مال بیچیں گے تو اس کی قیمت سو روپیہ ملے گی اور اسٹیشن پر جا کر بیچیں گے تو وہاں ستائیس سو روپیہ قیمت ملے گی، تو اگر یہاں سو آدمی بھی ہم سے لینے کے لئے اصرار کریں گے تب بھی ہم اپنا مال فروخت نہیں کریں گے، وہیں جا کر کھیلہ لگائیں گے تاکہ ستائیس گنا قیمت حاصل ہو۔ یہ تو میں نے ایک مثال بیان کی ہے، ورنہ اگر یہاں سو ملتے ہوں اور وہاں دو سو ملتے ہوں تب بھی ہم کسی حال میں یہاں فروخت کرنے کے لئے آمادہ نہیں ہوں گے۔ جب دنیوی معمولی نفع کے خاطر ہم اتنی مشقت اٹھاتے ہیں، تو اخروی اعتبار سے کیوں نہیں اٹھاتے؟ ایک آدمی گھر پر تنہا نماز پڑھتا ہے تو اس کو جتنا ثواب ملتا ہے، اس کے مقابلہ میں مسجد میں آکر جماعت کے ساتھ نماز پڑھنے پر ستائیس گنا زیادہ

ثواب ملتا ہے؛ ثواب ظاہر ہے کہ اس ستائیس گنا ثواب حاصل کرنے کے لئے کتنا اہتمام کرنا چاہیے

جماعت کی اہمیت اسلاف کی نظر میں

آج ہم لوگوں کی نگاہوں میں اخروی اور دینی امور کی وہ اہمیت اور قدر نہیں رہی جو ہمارے اسلاف کی نگاہوں میں تھی، اس لئے ہم اس کا وہ اہتمام نہیں کرتے؛ جو وہ کرتے تھے، وہ حضرات تو اس کے لئے بڑی مشقتیں اٹھاتے تھے۔ امام ابو حنیفہ رحمہ اللہ کے شاگرد امام ابو یوسف اور امام محمد ہیں، ان کے ایک شاگرد محمد بن سلمہ تھے، بڑے مشائخ حنفیہ میں سے گزرے ہیں، بڑے عالم اور بزرگ تھے۔ ۱۰۲ سال کی عمر پائی، اور روزانہ دو سو (۲۰۰) رکعات نفل ادا کیا کرتے تھے۔ وہ فرماتے ہیں کہ سوائے ایک مرتبہ کے چالیس سال تک تکبیر اولیٰ فوت نہیں ہوئی اور وہ ایک مرتبہ بھی اس وقت ہوئی جب ان کی والدہ کا انتقال ہوا تو ان کی تجہیز و تکفین کی مشغولی کی وجہ سے تکبیر اولیٰ فوت ہوئی تھی۔

ایک مرتبہ ان کی جماعت کی نماز فوت ہو گئی، وہ فرماتے ہیں کہ میں نے یہ سوچ کر کہ جماعت کے ساتھ پڑھتا تو ستائیس گنا ثواب ملتا؛ اس نماز کو ستائیس مرتبہ ادا کیا (ہم میں کوئی ہے جو اس چیز کا اہتمام کرے؟) خیر! اس کے بعد جب میں سویا تو خواب میں دیکھا کہ کوئی کہہ رہا ہے: اے ابن سلمہ! فرشتوں کی آئین کا بدل کیا ہوگا؟ دراصل یہ ایک حدیث پاک کی طرف اشارہ تھا۔ حدیث پاک میں آتا ہے، نبی کریم صلی اللہ علیہ وسلم نے ارشاد فرمایا: جب آدمی جماعت کے ساتھ نماز پڑھتا ہے، اور امام سورہ فاتحہ پوری کرتے ہوئے ﴿غَيْرِ الْمَغْضُوبِ عَلَيْهِمْ وَلَا الضَّالِّينَ﴾ پڑھتا ہے؛ تو تم آئین

کہو، اس لئے کہ فرشتے بھی اس وقت آمین کہتے ہیں، جس کی آمین فرشتوں کی آمین کے ساتھ ہو جاتی ہے؛ تو اللہ تعالیٰ اس کے پچھلے سارے گناہ معاف کر دیتے ہیں۔ گویا جماعت کے ساتھ نماز پڑھنے کی صورت میں امام کی قراءت میں سورہ فاتحہ کے مکمل ہونے پر جو آمین کہی جائے گی، صرف اس آمین کی یہ فضیلت ہے۔ گویا ان کو خواب میں اس بات پر تنبیہ کی گئی کہ آپ نے ستائیس مرتبہ نماز تو پڑھ لی، لیکن جماعت کے ساتھ پڑھنے کی صورت میں امام کی قراءت پر جو آمین کہتے ہیں، وہ فضیلت اب آپ کو کہاں حاصل ہوگی؟

حقیقت یہ ہے کہ جماعت کی نماز کا جو ثواب ہے اور اس پر جو مختلف چیزیں حاصل ہوتی ہیں، اگر کوئی آدمی تنہا ہر مرتبہ پڑھ لے؛ تب بھی وہ بات حاصل نہیں ہو سکتی۔

۱۰۶۵:- وَعَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ صَلَاةُ الرَّجُلِ فِي جَمَاعَةٍ تُضَعَّفُ عَلَى صَلَاتِهِ فِي بَيْتِهِ وَفِي سُوقِهِ خُمُسًا وَعَشْرِينَ ضِعْفًا. وَذَلِكَ أَنَّهُ إِذَا تَوَضَّأَ حَسَنَ الْوُضُوءِ، ثُمَّ خَرَجَ إِلَى الْمَسْجِدِ، لَا يُخْرِجُهُ إِلَّا الصَّلَاةُ، لَمْ يَحْطْ خُطْوَةً إِلَّا رَفَعَتْ لَهُ بِهَا دَرَجَةً، وَحُطَّتْ عَنْهَا بِهَا خَطِيئَةٌ، فَإِذَا صَلَّى لَمْ تَزَلِ الْمَلَائِكَةُ تُصَلِّي عَلَيْهِ مَا دَامَ فِي مَصَلَاةٍ، مَا لَمْ يُحْدِثْ، تَقُولُ: اللَّهُمَّ صَلِّ عَلَيْهِ، اللَّهُمَّ ارْحَمْهُ، وَلَا يَزَالُ فِي صَلَاتِهِ مَا انْتَظَرَ الصَّلَاةَ. (متفقٌ عَلَيْهِ، وهذا اللفظ البخاری)

ترجمہ مع تشریح:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ

نے ارشاد فرمایا: آدمی کو جماعت کے ساتھ نماز پڑھنے پر، اس کے اپنے گھر میں، یا بازار میں (یعنی اپنی دوکان پر) نماز پڑھنے کے مقابلہ میں پچیس گنا ثواب ملتا ہے (نبی کریم ﷺ اس کی وجہ بتلاتے ہیں کہ تنہا کے مقابلہ میں جماعت کا ثواب پچیس گنا کیوں ہے؟) اس لئے کہ جب

آدمی وضو کرتا ہے اور اچھے طریقہ سے (وضو کے تمام سنن و آداب کی پوری رعایت کرتے ہوئے) وضو کرتا ہے، پھر مسجد کے لئے چلتا ہے، اور اس کو گھر سے نماز کے علاوہ کوئی اور چیز نکال نہیں رہی ہے، تو وہ قدم نہیں اٹھائے گا مگر یہ کہ اس کے ہر ہر قدم پر ایک درجہ بلند ہوتا ہے اور ایک گناہ معاف ہوتا ہے۔ پھر نماز پڑھ کر (دوسری نماز کے انتظار میں، یا تسبیحات وغیرہ میں) اپنی جگہ پر ہی بیٹھا رہتا ہے (مثلاً: فجر کے بعد اشراق کے انتظار میں بیٹھا رہا، یا عصر کے بعد مغرب کے انتظار میں بیٹھا رہا) تو جب تک اس کا وضو نہیں ٹوٹتا تب تک فرشتے برابر اس کے لئے رحمت کی دعا کرتے رہتے ہیں (فرشتے یہ دعا کرتے ہیں) اے اللہ! اس پر اپنی رحمت بھیج، اور اس کے ساتھ مہربانی کا معاملہ فرما۔ اور جب تک آدمی نماز کے انتظار میں ہوتا ہے تو یوں سمجھا جائے گا کہ وہ نماز ہی میں ہے، اس کو وہی ثواب ملے گا جو نماز میں ملا کرتا ہے۔

افادات:- یہاں ایک سوال پیدا ہو سکتا ہے کہ اوپر کی روایت میں ستائیس گنا کا تذکرہ ہے، اور اس روایت میں پچیس گنا بتلاتے ہیں۔

تو علماء نے ان دونوں روایتوں کو جوڑنے کے لئے مختلف باتیں کہی ہیں۔ بعضوں نے کہا: یہ لوگوں کے حالات کے اعتبار سے ہے، بعض لوگ ایسے ہیں کہ ان کو پچیس گنا ثواب ملتا ہے، اور بعض لوگوں کو ستائیس گنا ملتا ہے۔ آدمی کے احلاص، اس کے دل کی نیت، اور مشقت اٹھانے کی وجہ سے ثواب کی مقدار میں بھی فرق پڑ جاتا ہے بعضوں نے کہا: نمازوں کی وجہ سے فرق ہے کہ جہری نمازوں میں ستائیس گنا ثواب ملے گا، اور ساری نمازوں میں پچیس گنا ملے گا۔

اور بعضوں نے کہا: فجر اور عشاء کی نماز میں جماعت کی حاضری مخصوص حالات کے پیش نظر ذرا مشکل ہوا کرتی ہے، اس لئے ان دونوں میں ستائیس گنا ملے گا، اور باقی نمازوں میں پچیس گنا ملے گا۔

بعضوں نے کہا: اللہ تبارک و تعالیٰ کی طرف سے امتِ محمدیہ پر نعمتوں، عنایتوں اور فضل و کرم کا دروازہ ہر وقت کھلا رہتا تھا، اور اس میں اضافہ ہوتا رہتا تھا، اس لیے پہلے اللہ تعالیٰ کی طرف سے یہ بتلایا گیا کہ پچیس گنا ثواب ملے گا، پھر اس میں اضافہ کرتے ہوئے بتلایا گیا کہ اب ستائیس گنا ثواب ملے گا۔

یہاں ”خَمْسًا وَعِشْرِينَ ضِعْفًا“ کہا ہے۔ اور اوپر کی روایت میں ”كَرَجَةً“ کہا ہے۔ اس کی توجیہ بعض حضرات نے یہ فرمائی کہ پچیس گنا المضاعف ثواب ملے گا۔ یعنی ایک کا دو، پھر دو کا چار، اور چار کا آٹھ، آٹھ کا سولہ، سولہ کا بیس، بیس کا چوٹھ، چوٹھ کا ایک سو اٹھائیس؛ اس طرح بڑھاتے جاؤ، اس صورت میں ایک جماعت کا ثواب تین کروڑ پینتیس لاکھ چوٹھ ہزار چار سو ستیس (۳۳۵۵۴۴۳۲) درجہ ہوتا ہے۔

اور پہلے بھی بتلادیا تھا کہ شریعت کی نگاہ میں مطلوب یہ ہے کہ آدمی گھر ہی سے وضو کر کے نماز کے لیے چلے، کسی وجہ سے اگر کہیں باہر سے آ رہا ہے اور وضو کا موقع نہیں ہے تو مسجد میں کر لے، یا کبھی مسجد کے اندر تھا اور وضو ٹوٹ گیا؛ تو الگ بات ہے، ورنہ کوشش یہی ہونی چاہیے کہ گھر ہی سے وضو کر کے نماز کے لیے چلے۔

”خالص نماز کے واسطے ہی مسجد آتا ہے“ کوئی اور مقصد یا دنیوی غرض نہیں ہوتی؛ مثلاً: آج مسجد چلو تا کہ فلاں کام بھی ہو جائے گا اور اس کے ساتھ نماز بھی پڑھ لیں گے؛ تو ہر قدم پر ایک درجہ بلند ہوتا ہے اور ایک گناہ معاف ہوتا ہے۔

”وضو نہیں ٹوٹا“ کی قید اس لئے لگائی کہ وضو ٹوٹنے کے بعد نماز کا انتظار باقی نہیں رہتا۔ نماز کا انتظار تو نماز کی تیاری کے اسباب کے ساتھ ہی ہوا کرتا ہے، اس لئے وضو ٹوٹ جانے کے بعد فوراً وضو کر لینا چاہیے۔

.....پھر تو مسجد میں آؤ

۱۰۶۶:- وَعَنْهُ قَالَ أَتَى النَّبِيَّ ﷺ رَجُلٌ أَعْمَى فَقَالَ: يَا رَسُولَ اللَّهِ! لَيْسَ لِي قَائِدٌ يَقُودُنِي إِلَى الْمَسْجِدِ، فَسَأَلَ رَسُولُ اللَّهِ ﷺ أَنْ يُرَخِّصَ لَهُ، فَيُصَلِّيَ فِي بَيْتِهِ فَرَخَّصَ لَهُ فَلَمَّا وَلَّى دَعَاهُ فَقَالَ لَهُ: هَلْ تَسْمَعُ النِّدَاءَ بِالصَّلَاةِ؟ قَالَ: نَعَمْ. قَالَ: فَأَجِبْ. (رواهُ مُسْلِمٌ)

ترجمہ مع تشریح:- حضرت ابو ہریرہ رضی اللہ تعالیٰ عنہ فرماتے ہیں کہ ایک نابینا

صحابی نبی کریم ﷺ کی خدمت میں حاضر ہوئے اور عرض کیا: اے اللہ کے رسول! مجھے مسجد تک لانے والا کوئی رہبر نہیں ہے۔ گویا انھوں نے حضور ﷺ سے یہ پوچھنا چاہا کہ ان کو گھر میں نماز پڑھنے کی اجازت ہے؟ (یا جماعت کے ساتھ نماز ادا کرنے کے لئے مسجد ہی میں آنا پڑے گا) تو حضور اکرم ﷺ نے ان کے حالات کو دیکھتے ہوئے، ان کی یہ بات سن کر (کہ لانے والا کوئی رہبر ہے نہیں) ان کو گنجائش اور اجازت دی (کہ ٹھیک ہے، تم گھر پر نماز پڑھ لیا کرو) جب یہ جواب سن کر وہ جانے لگے تو حضور اکرم ﷺ نے ان کو بلایا اور پوچھا: کیا تمہارے کان میں اذان کی آواز آتی ہے؟ انہوں نے کہا: جی ہاں! آتی ہے۔ تو حضور اکرم ﷺ نے ارشاد فرمایا: پھر تو مسجد میں آؤ۔

افادات:- فقہاء نے لکھا ہے کہ کوئی آدمی نابینا ہو، تو اس کے لیے جماعت کی حاضری ضروری نہیں ہے، اگر جماعت کے بجائے گھر پر نماز پڑھنا چاہے تو اس کی اجازت ہے، لیکن ایک مؤمن کی غیرتِ ایمانی کا تقاضہ یہ ہے کہ جب اللہ تعالیٰ کے منادی کی آواز سنے تو اس کے بعد گھر پر ہی رہنے کے بجائے مسجد میں آئے۔ نبی کریم ﷺ نے جو اعلیٰ طریقہ ہے وہ ان کو بتلایا۔

۱۰۶۷:- وَعَنْ عَبْدِ اللَّهِ وَقِيلَ عَمْرٍ وَبْنِ قَيْسٍ الْمَعْرُوفِ بِابْنِ أُمِّ مَكْتُومٍ
 الْمُؤَدِّينَ رَضِيَ اللَّهُ عَنْهُ قَالَ يَارَسُولَ اللَّهِ إِنَّ الْمَدِينَةَ كَثِيرَةُ الْهَوَامِّ وَالسَّبَاعِ.
 فَقَالَ رَسُولُ اللَّهِ ﷺ تَسْمَعُ حَتَّى عَلَى الصَّلَاةِ حَتَّى عَلَى الْفَلَاحِ، فَحَيْهَلًا.

(رَوَاهُ أَبُو دَاوُدَ وَبُيُحْسِنُ)

ومعنى ((حَيْهَلًا:)) (تعال)

ترجمہ مع تشریح:- حضرت عبداللہ بن اُم مکتوم رضی اللہ عنہ (جو نبی کریم

ﷺ کے مؤذن بھی تھے، ان) سے منقول ہے کہ انہوں نے عرض کیا: اے اللہ کے رسول!
 مدینہ منورہ میں زہریلے جانوروں (یعنی سانپ، بچھو وغیرہ) اور درندوں کی کثرت ہے
 (درندے بھی قریب سے آتے جاتے رہتے ہیں۔ اور وہ نابینا تھے، ان کے کہنے کا
 مطلب یہ تھا کہ مسجد میں تنہا آنے کی صورت میں ان زہریلے جانوروں کی وجہ سے
 ہوسکتا ہے کہ مجھے کوئی تکلیف پہنچ جائے؛ اس لیے کہ مجھے نظر تو آتا نہیں؛ تو کیا مجھے گھر پر
 نماز پڑھنے کی اجازت ہے؟) حضور اکرم ﷺ نے ارشاد فرمایا: ”حَتَّى عَلَى الصَّلَاةِ، حَتَّى عَلَى
 الْفَلَاحِ“ کی آواز آتی ہے؟ انہوں نے کہا: جی ہاں! آتی ہے۔ تو حضور اکرم ﷺ نے
 ارشاد فرمایا: تب تو تم کو مسجد میں آنا چاہیے (ان کو بھی نبی کریم ﷺ کی طرف سے اعلیٰ مقام کی
 ترغیب دی گئی)۔

ائمہ کی نظر میں جماعت کی اہمیت

۱۰۶۸:- وَعَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: وَالَّذِي نَفْسِي
 بِيَدِهِ! لَقَدْ هَمَمْتُ أَنْ أُمَرَ بِحَطَبٍ، فَيُحْتَطَبُ، ثُمَّ أُمَرَ بِالصَّلَاةِ، فَيُؤَدَّنْ لَهَا، ثُمَّ
 أُمَرَ رَجُلًا فَيُؤَمُّ النَّاسَ، ثُمَّ أُخَالِفُ إِلَى رَجَالٍ، فَأُحَرِّقُ عَلَيْهِمْ بُيُوتَهُمْ.

(مُتَّفَقٌ عَلَيْهِ)

ترجمہ:- حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ نے ارشاد فرمایا: قسم ہے اس ذات کی جس کے قبضہ قدرت میں میری جان ہے؛ میں نے ارادہ کیا کہ لکڑیاں جمع کرنے کا حکم دوں، وہ جمع کی جائیں، اس کے بعد کسی سے کہوں کہ وہ نماز کے لئے اذان کہے، پھر کسی آدمی کو مقرر کروں کہ وہ لوگوں کو نماز پڑھائے، جب جماعت کھڑی ہو تو پھر میں ایسے لوگوں کے پاس جاؤں جو جماعت کی نماز میں حاضری نہیں دیتے؛ اور ان کے گھروں کو آگ لگا دوں۔

افادات:- اس سے جماعت کی اہمیت معلوم ہوتی ہے۔ اسی لئے بعض ائمہ اس طرف گئے ہیں کہ جماعت کے ساتھ نماز پڑھنا واجب ہے، امام احمد بن حنبلؒ اس کے وجوب کے قائل ہیں۔ اگرچہ جمہور علماء کے نزدیک بغیر جماعت کے بھی نماز تو ادا ہو جاتی ہے، لیکن ادائے ناقص اور ادھوری ہو جاتی ہے، کامل نماز وہی ہے کہ آدمی جماعت کے ساتھ ادا کرے۔ اور احناف کے یہاں جماعت سنت مؤکدہ ہے، اگر کوئی آدمی اس کے چھوڑنے کی عادت بنا لے، اور کسی بستی کے سب لوگ نماز کو جماعت کے ساتھ ادا نہیں کرتے تو حاکم وقت کو چاہئے کہ ان کو اس پر مجبور کرے، اور اگر وہ نہ مانیں تو ان کے ساتھ قتال و جہاد کرے، یا جنگ کر کے ان کو اس پر آمادہ کرے۔ اور کوئی آدمی جان بوجھ کر نماز چھوڑنے کی عادت بنا لیتا ہے، تو وہ فاسق کہلاتا ہے اور اس کی شہادت اور گواہی قابل قبول نہیں ہے۔ اس لئے جماعت کی بڑی اہمیت ہے۔

جس کو یہ پسند ہو کہ قیامت میں.....

۱۰۶۹:- وَعَنْ ابْنِ مَسْعُودٍ رَضِيَ اللَّهُ عَنْهُ قَالَ مَنْ سَرَّهُ يَلْقَى اللَّهَ تَعَالَى غَدًا مُسْلِمًا

فَلْيَحَافِظْ عَلَى هَؤُلَاءِ الصَّلَوَاتِ حَيْثُ يُنَادِي بِهِنَّ. فَإِنَّ اللَّهَ شَرَعَ لِنَبِيِّكُمْ ﷺ سُنَنَ الْهُدَى، وَإِنَّهُمْ مِّنْ سُنَنِ الْهُدَى، وَلَوْ أَذْكَكُمْ صَلَّيْتُمْ فِي بُيُوتِكُمْ كَمَا

يُصَلِّيَ هَذَا الْمُتَخَلِّفُ فِي بَيْتِهِ لَتَرْكُتُمْ سُنَّةَ نَبِيِّكُمْ، وَلَوْ تَرَكْتُمْ سُنَّةَ نَبِيِّكُمْ لَضَلَلْتُمْ. وَلَقَدْ رَأَيْتَنَا وَمَا يَتَخَلَّفُ عَنْهَا إِلَّا مُنَافِقٌ مَعْلُومُ النِّفَاقِ، وَلَقَدْ كَانَ الرَّجُلُ يُؤْتَى بِهِ، يُهَادَى بَيْنَ الرَّجُلَيْنِ حَتَّى يُقَامَ فِي الصَّفِّ. (رواهُ مُسْلِمٌ)

وفی روایت کہ قال: إِنَّ رَسُولَ اللَّهِ ﷺ عَلَّمَنَا سُنَنَ الْهُدَى، وَإِنَّ مِنْ سُنَنِ الْهُدَى الصَّلَاةَ فِي الْمَسْجِدِ الَّذِي يُؤَدُّ فِيهِ.

ترجمہ مع تشریح:- حضرت عبد اللہ بن مسعود رضی اللہ تعالیٰ عنہ فرماتے ہیں کہ جس آدمی کو یہ پسند ہو کہ کل کو قیامت میں اللہ تعالیٰ سے مسلمان ہونے کی حالت میں ملے، تو وہ ان نمازوں کی پابندی وہاں کرے جہاں نمازوں کے لئے آواز دی جاتی ہے (یعنی اذان کہی جاتی ہے۔ مطلب یہ ہے کہ مسجد میں جا کر جماعت کے ساتھ نماز ادا کرے) اس لئے کہ اللہ تبارک و تعالیٰ نے تمہارے نبی ﷺ کے لئے ایسے طریقوں کو جاری فرمایا ہے جو ہدایت کا ذریعہ ہیں، اور (پانچوں وقت کی نماز) جماعت کے ساتھ ادا کرنا بھی ہدایت کے راستوں میں سے ہے۔ اگر تم ان نمازوں کو اپنے گھروں میں پڑھنے لگو گے جیسا کہ فلاں پیچھے رہنے والا گھر میں پڑھ لیتا ہے تو اس کا مطلب یہ ہوگا کہ تم اپنے نبی ﷺ کی سنت کو چھوڑنے والے قرار دیئے جاؤ گے اور اگر نبی ﷺ کی سنت کو (جو ہدایت کا ذریعہ ہے) چھوڑ دو گے، تو تم گمراہ ہو جاؤ گے۔ (حضرت ابن مسعود رضی اللہ تعالیٰ عنہ فرماتے ہیں) میں نے (دور صحابہ میں) دیکھا ہے کہ جماعت سے غیر حاضر نہیں رہتا مگر وہی آدمی جو ایسا منافق ہوتا تھا جس کا نفاق بالکل کھلا ہوا ہو (نبی کریم ﷺ کے زمانہ اور صحابہ کرام رضی اللہ عنہم کے دور میں جماعت کی غیر حاضری کی ہمت منافق لوگ بھی نہیں کرتے تھے، سب ہی مسجد میں آ جاتے تھے) اور کبھی تو ایسا ہوتا تھا کہ کوئی بیمار آدمی جماعت کے لئے مسجد میں لایا جاتا تھا تو وہ دو آدمیوں کے درمیان گھسٹتا ہوا صاف میں لا کر کھڑا کر دیا جاتا تھا۔

ایک روایت میں ہے: حضرت عبد اللہ بن مسعود رضی اللہ تعالیٰ عنہ فرماتے ہیں کہ نبی کریم ﷺ

نے ہمیں ایسے طریقے سکھائے ہیں جن میں سراسر ہدایت ہی ہدایت ہے، اور ان میں سے ایک طریقہ یہ بھی سکھایا ہے کہ ہم نمازوں کو ان مسجدوں میں ادا کرنے کا اہتمام کریں جہاں اذان دی جاتی ہے۔

شریعت کی نگاہوں میں فرائض کی اہمیت

افادات:- اس سے معلوم ہوا کہ جماعت بڑی اہم چیز ہے۔ فرائض کی اہمیت شریعت کی نگاہوں میں بہت زیادہ ہے، اس کو ادا کرنے کے لئے جو طریقہ بتلایا گیا ہے اس کا اہتمام ہونا چاہئے۔ خود نبی کریم ﷺ نے اپنے مرض الوفا میں جماعت کا اتنا زیادہ اہتمام فرمایا کہ اس بیماری میں آپ پر بار بار بے ہوشی طاری ہو جاتی تھی، ہوش میں آنے پر آپ پانی منگوا کر وضو فرماتے تھے، یہاں تک کہ دو تین مرتبہ ایسا ہونے کے بعد آپ دو آدمیوں کے سہارے مسجد میں تشریف لاتے۔ روایتوں میں ہے کہ ایسی حالت میں تشریف لائے کہ آپ کے پیرزمین پر گھسٹ رہے تھے، یعنی پیر اٹھانے کی بھی آپ ﷺ میں سکت اور طاقت نہیں تھی، اس کے باوجود حضور اکرم ﷺ نے جماعت کا اہتمام فرمایا۔

حضرت سلیمان بن ابی حثمہ رضی اللہ تعالیٰ عنہ چھوٹے صحابی ہیں، حضور اکرم ﷺ کے زمانہ میں پیدا ہو گئے تھے، لیکن کم عمر تھے۔ حضرت عمر رضی اللہ تعالیٰ عنہ کا معمول تھا کہ نماز میں کسی کو غیر حاضر پاتے تو اس کے متعلق تفتیش فرماتے کہ فلاں کیوں نہیں آیا۔ ایک مرتبہ حضرت سلیمان بن ابی حثمہ رضی اللہ تعالیٰ عنہ فجر کی نماز میں غیر حاضر تھے، تو حضرت عمر رضی اللہ تعالیٰ عنہ صبح میں جب بازار کی طرف نکلے تو ان کے گھر ہوتے ہوئے گئے اور ان کی والدہ شفا سے پوچھا کہ آج صبح کی جماعت میں سلیمان حاضر نہیں تھے؛ کیا بات ہے؟ ان کی والدہ

نے کہا: دراصل وہ رات بھر عبادت میں مشغول رہے، صبح صادق کے وقت ان کی آنکھ لگ گئی، اس لئے جماعت میں حاضر نہیں ہو سکے۔ حضرت عمر رضی اللہ تعالیٰ عنہ نے اس وقت ارشاد فرمایا: میں فجر کی نماز جماعت کے ساتھ ادا کروں، یہ مجھے اس کے مقابلہ میں زیادہ پسندیدہ ہے کہ رات بھر عبادت کروں اور میری فجر کی جماعت چھوٹ جائے۔

اس لئے باجماعت نماز کا بڑا اہتمام ہونا چاہیے، اس کی طرف سے غفلت اور لاپرواہی بہت مضر اور خطرناک چیز ہے۔

باجامعت نماز کا اہتمام شیطان سے حفاظت کا ذریعہ

۱۰۷۰:- وَعَنْ أَبِي الدَّرْدَاءِ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ:

مَا مِنْ ثَلَاثَةٍ فِي قَرْيَةٍ وَلَا بَدْوٍ وَلَا تَقَامُ فِيهَا الصَّلَاةُ إِلَّا قَدْ اسْتَحْوَذَ عَلَيْهِمُ الشَّيْطَانُ فَعَلَيْكُمْ بِالْجَمَاعَةِ فَإِنَّمَا يَأْكُلُ الذِّئْبُ مِنَ الْغَنَمِ الْقَاصِيَةِ.

ترجمہ:- حضرت ابودرداء رضی اللہ تعالیٰ عنہ فرماتے ہیں کہ میں نے نبی کریم ﷺ کو ارشاد

فرماتے ہوئے سنا: کسی بستی، دیہات یا جنگل میں تین آدمی آباد ہوں، اور وہاں جماعت کے ساتھ نماز قائم نہ کی جائے تو شیطان ان پر قابو پالیتا ہے، اس لئے تم جماعت کو لازم پکڑو، اس لئے کہ بھیڑیا ان بکریوں کو کھا لیتا ہے جو اکیلی ہوں۔

افادات:- مطلب یہ ہے کہ معمولی اور ایسی چھوٹی بستی جہاں صرف دو

تین آدمی ہی رہتے ہوں؛ وہ یہ نہ سمجھیں کہ ہم دو تین آدمی ہیں اس لیے تنہا نماز پڑھ لیں گے۔ نہیں! بلکہ ان کو بھی جماعت کے ساتھ نماز پڑھنے کا اہتمام کرنا چاہیے۔ اس سے معلوم ہوا کہ مسلمان جہاں کہیں بھی آباد ہوں، چاہے دو تین گھرانے ہی کیوں نہ ہوں؛ ان کو بھی جماعت کے ساتھ نماز پڑھنے کا انتظام کرنا چاہیے۔

جو بکریاں ریوڑ کی شکل میں ہوتی ہیں؛ بھیڑ یا ان پر حملہ کرنے کی جرأت نہیں کرتا، ہمیشہ بھیڑ یا اسی بکری پر حملہ کرتا ہے جو تنہا اور اکیلی ہو۔ اگر آپ بھی جماعت کے ساتھ نماز پڑھنے کا اہتمام کریں گے تو شیطان کو آپ پر قابو پانے کا موقع نہیں ملے گا، اور اگر آپ تنہا رہیں گے تو شیطان کو آپ پر حملہ کرنے اور آپ کو گمراہ کرنے کا موقع ملے گا۔ اس سے معلوم ہوا کہ جماعت کے ساتھ نماز کا اہتمام شیطان کے اپنے اوپر مسلط ہونے سے حفاظت کا بہت بڑا ذریعہ ہے، اسی لیے جو آدمی گھر میں نماز پڑھے گا اس کو نماز کا کوئی اہتمام نہیں رہے گا اور ایسے آدمی کو شیطان کبھی بھی کاہلی اور سستی میں مبتلا کر سکتا ہے۔

بَابُ الْحَثِّ عَلَى حُضُورِ الْجَمَاعَةِ فِي الصُّبْحِ وَالْعِشَاءِ

فجر اور عشاء کی جماعت میں حاضری کی ترغیب

۱۰۷۱:- عَنْ عُمَانَ بْنِ عَفَّانَ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ: مَنْ صَلَّى الْعِشَاءَ فِي جَمَاعَةٍ فَكَأَنَّمَا قَامَ نِصْفَ اللَّيْلِ، وَمَنْ صَلَّى الصُّبْحَ فِي جَمَاعَةٍ فَكَأَنَّمَا صَلَّى اللَّيْلَ كُلَّهُ.

وَفِي رِوَايَةِ التِّرْمِذِيِّ: عَنْ عُمَانَ بْنِ عَفَّانَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: مَنْ شَهِدَ الْعِشَاءَ فِي جَمَاعَةٍ كَانَ لَهُ قِيَامُ نِصْفِ لَيْلَةٍ، وَمَنْ صَلَّى الْعِشَاءَ وَالْفَجْرَ فِي جَمَاعَةٍ كَانَ لَهُ كَقِيَامِ لَيْلَةٍ.

ترجمہ:- حضرت عثمان بن عفان رضی اللہ عنہ فرماتے ہیں کہ میں نے نبی کریم ﷺ کو ارشاد فرماتے ہوئے سنا: جس آدمی نے عشاء کی نماز جماعت کے ساتھ ادا کی، گویا اس نے آدھی رات قیام کیا (یعنی آدھی رات تہجد پڑھنے پر جو ثواب ملے گا وہ عشاء کی نماز جماعت کے ساتھ پڑھنے پر ملے گا) اور جس نے صبح کی نماز جماعت کے ساتھ ادا کی، گویا وہ پوری رات عبادت میں مشغول رہا (اس کا مطلب یہ نہیں کہ صرف صبح کی نماز پر پوری رات کا ثواب ملتا ہے) اسی لئے دوسری روایت لائے جس میں حضور اکرم ﷺ کا ارشاد اس بات کی وضاحت کرتا ہے۔ حضور اکرم ﷺ فرماتے ہیں: جو آدمی عشاء کی نماز میں جماعت کے ساتھ حاضر ہوا، تو

اس کو آدھی رات نماز پڑھنے کا ثواب ملے گا۔ اور جو عشاء اور فجر جماعت کے ساتھ پڑھے گا؛ گویا وہ پوری رات عبادت میں مشغول رہا۔

انفادات:- دیکھئے! کتنا بڑا ثواب ہے کہ جماعت کے ساتھ اگر کوئی آدمی عشاء اور فجر کا اہتمام کرتا ہے تو گویا اس کو پوری رات عبادت کا ثواب ملے گا۔ جماعت کی نماز کی کتنی زیادہ اہمیت ہے؟

۱۰۷۲:- وَعَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: وَلَوْ يَعْلَمُونَ مَافِي الْعَتَمَةِ وَالصُّبْحِ، لَأَتَوْهُمَا وَلَوْ حَبَوًّا.

ترجمہ:- حضرت ابو ہریرہ رضی اللہ تعالیٰ عنہ سے منقول ہے کہ نبی کریم ﷺ نے ارشاد فرمایا: اگر لوگوں کو معلوم ہو جائے کہ عشاء اور فجر کی نماز میں کیا فضیلت اور ثواب ہے؛ تو وہ اس کو حاصل کرنے کے لئے سرین کے بل گھسٹ کر مسجد تک آئیں۔

انفادات:- مطلب یہ ہے کہ اگر پاؤں پر کھڑے ہو کر چلنے کی طاقت نہ ہو تو جیسے بچہ سرین سے گھسٹ کر چلتا ہے اس طرح گھسٹ کر مسجد آنا پڑے؛ تب بھی اس فضیلت کو حاصل کرنے کے لئے لوگ مسجد میں آئیں گے۔

فجر اور عشاء منافقین پر بڑی شاق ہے

۱۰۷۳:- وَعَنْهُ قَالَ قَالَ رَسُولُ اللَّهِ ﷺ: لَيْسَ صَلَاةُ أَتَقَلَّ عَلَى الْمُنَافِقِينَ مِنْ صَلَاةِ الْفَجْرِ وَالْعِشَاءِ، وَلَوْ يَعْلَمُونَ مَافِيهِمَا لَأَتَوْهُمَا وَلَوْ حَبَوًّا.

ترجمہ:- حضرت ابو ہریرہ رضی اللہ تعالیٰ عنہ سے منقول ہے کہ حضور اکرم ﷺ نے ارشاد فرمایا: کوئی نماز منافقین پر فجر اور عشاء سے بڑھ کر بھاری نہیں ہے (یعنی فجر اور عشاء کی نماز کا جماعت کے ساتھ ادا کرنا منافقین کے لئے بڑا شاق اور گراں ہے) لیکن اگر ان کو

معلوم ہو جائے کہ ان دونوں نمازوں میں کیا فضیلت ہے تو وہ اس کو حاصل کرنے کے لئے سرین سے گھسٹ کر بھی آئیں گے۔ یا جیسے بچہ گھٹنوں پر چلتا ہے اس طرح چل کر بھی آئیں گے۔

افادات:- بعض روایتوں میں ہے کہ ان منافقین کا حال یہ ہے کہ اگر ان

کو یہ امید ہو کہ دو کھری ملے گی تو اس کے لئے بھی ضرور حاضری دیں گے۔

اس روایت میں انسان کا ایک مزاج بتلایا ہے کہ معمولی دنیوی نفع کو حاصل کرنے کے واسطے وہ مشقت برداشت کرتا ہے۔ جیسے اگر پتہ چل جائے کہ فجر کی نماز کے بعد نان خطائی تقسیم ہونے والی ہے تو سب لوگ جماعت کے ساتھ نماز پڑھیں گے، یا اگر اعلان ہو جائے کہ آج عشاء کی نماز کے بعد کولڈ ڈرنک (Cold Drink) تقسیم ہونے والا ہے تو پوری مسجد بھر جائے گی۔ یہ سب دراصل اسی مزاج کا اثر ہے جو حضور اکرم ﷺ نے منافقین کا بتلایا ہے کہ دنیوی معمولی فائدہ کے لئے وہ اتنی کوشش کرتے ہیں، اور آخرت کا اتنا بڑا فائدہ مل رہا ہے اس کی طرف اہتمام اور توجہ نہیں ہے۔

بَابُ الْأَمْرِ بِالْمُحَافَظَةِ عَلَى الصَّلَوَاتِ الْمَكْتُوبَاتِ وَالنَّهْيِ الْأَكِيدِ وَالْوَعِيدِ الشَّدِيدِ فِي تَرْكِهِنَّ بیچ وقتہ فرض نمازوں کی پابندی کی تاکید

اور ان کو چھوڑنے پر سخت وعید

پانچ وقت کی نمازیں اللہ تبارک و تعالیٰ کی طرف سے فرض کی گئی ہیں، ان کی پابندی کی قرآن پاک میں اور احادیث مبارکہ میں بڑی تاکید کی گئی ہے اور ان کے چھوڑنے پر سخت عذاب کی دھمکیاں سنائی گئی ہیں، اس باب میں انہیں کو بیان کر رہے ہیں۔
قرآن پاک کی ایک آیت پیش کی ہے: ﴿حَافِظُوا عَلَى الصَّلَوَاتِ وَالصَّلَاةِ الْوُسْطَى﴾ پانچوں وقت کی نمازوں کی پابندی کرو، اور خاص طور پر درمیانی نماز کا اہتمام کرو۔ روایتوں میں آتا ہے کہ اس سے مراد عصر کی نماز ہے۔

دوسری آیت پیش کی ہے: ﴿فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سَبِيلَهُمْ﴾ اس آیت سے پہلے کفار اور مشرکین کے ساتھ قتال کا حکم دیا گیا تھا، پھر آگے فرمایا گیا کہ: اگر وہ اپنے کفر و شرک سے توبہ کر لیں اور نمازوں کو قائم کرنے لگیں

اور زکوٰۃ دینے لگیں؛ تو پھر ان کا راستہ چھوڑ دو، یعنی پھر ان کے ساتھ قتال نہ کیا جائے، اس لیے اب تو ان کو مسلمان ہو جانے کے ناطے سے وہی سارے حقوق حاصل ہیں جو ان مسلمانوں کو حاصل ہیں جو پہلے سے مسلمان ہیں۔ تو ایک کافر و مشرک کے ساتھ قتال کا جو حکم دیا گیا تھا، اس کے ختم ہونے کے لئے بھی جن چیزوں کو ضروری قرار دیا گیا، اس میں ایک چیز نمازوں کو قائم کرنا بھی ہے۔

سب سے افضل عمل کون سا؟

۱۰۷۴:- وَعَنِ ابْنِ مَسْعُودٍ رَضِيَ اللَّهُ عَنْهُ قَالَ سَأَلْتُ رَسُولَ اللَّهِ ﷺ أَمَى الْأَعْمَالِ أَفْضَلُ؟ قَالَ: الصَّلَاةُ عَلَى وَفْقَتِهَا. قُلْتُ: ثُمَّ أَمَى؟ قَالَ: بِرُّ الْوَالِدَيْنِ. قُلْتُ: ثُمَّ أَمَى؟ قَالَ: الْجِهَادُ فِي سَبِيلِ اللَّهِ. (متفق علیہ)

ترجمہ:- حضرت عبد اللہ بن مسعود رضی اللہ عنہ فرماتے ہیں کہ میں نے نبی کریم ﷺ سے پوچھا: کونسا عمل سب سے بہتر ہے؟ تو نبی کریم ﷺ نے جواب میں ارشاد فرمایا: نماز کو اپنے وقت پر ادا کرنا۔ میں نے پھر سوال کیا: اس کے بعد سب سے بہتر عمل کونسا ہے؟ تو نبی کریم ﷺ نے ارشاد فرمایا: ماں باپ کے ساتھ بھلائی کا سلوک کرنا۔ میں نے پھر پوچھا: اس کے بعد کونسا عمل سب سے بہتر اور افضل ہے؟ تو نبی کریم ﷺ نے جواب میں ارشاد فرمایا: اللہ کے راستہ میں جہاد کرنا۔

افادات:- اللہ تعالیٰ کی طرف سے نماز کے لیے کچھ اوقات مقرر کئے گئے ہیں، نبی کریم ﷺ کے اس ارشاد سے معلوم ہوا کہ نماز کو اپنے وقت پر ادا کرنا سب سے افضل عمل ہے، اس سے اس کی اہمیت کا اندازہ ہوتا ہے۔

۱۰۷۵:- وَعَنِ ابْنِ عُمَرَ رَضِيَ اللَّهُ عَنْهُمَا قَالَ قَالَ رَسُولُ اللَّهِ ﷺ: بُنِيَ الْإِسْلَامُ عَلَى خَمْسٍ؛ شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ، وَإِقَامِ

الصَّلَاةِ، وَإِيتَاءِ الزَّكَاةِ، وَحِجِّ الْبَيْتِ، وَصَوْمِ رَمَضَانَ. (متفقٌ عَلَيْهِ).

ترجمہ:- حضرت عبداللہ بن عمر رضی اللہ عنہما فرماتے ہیں کہ نبی کریم ﷺ نے ارشاد فرمایا: اسلام کی بنیاد پانچ چیزوں پر رکھی گئی ہے، ایک تو اس بات کی گواہی دینا کہ اللہ کے علاوہ کوئی معبود نہیں اور نبی کریم ﷺ اللہ کے رسول ہیں (یعنی کلمہ شہادت کا اقرار کرنا) دوسرا نماز کو قائم کرنا، تیسرا زکوٰۃ کو ادا کرنا، چوتھا بیت اللہ شریف کا حج کرنا، اور پانچواں رمضان کے روزے رکھنا (گویا یہ پانچ اعمال دین کی بنیاد ہیں)

۱۰۷۶:- وَعَنْهُ قَالَ قَالَ رَسُولُ اللَّهِ ﷺ: أُمِرْتُ أَنْ أَقَاتِلَ النَّاسَ حَتَّى يَشْهَدُوا أَنَّ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَيُقِيمُوا الصَّلَاةَ وَيُؤْتُوا الزَّكَاةَ فَإِذَا فَعَلُوا ذَلِكَ عَصَبُوا أَمْمِي دِمَاءَهُمْ وَأَمْوَالَهُمْ إِلَّا بِحَقِّ الْإِسْلَامِ وَحِسَابُهُمْ عَلَى اللَّهِ. (متفقٌ عَلَيْهِ)

ترجمہ:- حضرت عبداللہ بن عمر رضی اللہ عنہما سے روایت ہے کہ نبی کریم ﷺ نے ارشاد فرمایا: مجھے حکم دیا گیا ہے کہ میں لوگوں کے ساتھ (یعنی کفار و مشرکین کے ساتھ) قتال کروں، یہاں تک کہ وہ اس بات کی گواہی دیں کہ اللہ کے علاوہ کوئی معبود نہیں اور محمد ﷺ اللہ کے رسول ہیں، اور نمازوں کو قائم کریں اور زکوٰۃ ادا کریں، پس اگر وہ ان اعمال کو کرنے لگیں تو ان کے ساتھ قتال کا سلسلہ موقوف کیا جائے گا۔ اور وہ لوگ مجھ سے اپنی جان و مال کو محفوظ کر لیں گے؛ البتہ اسلام کا مطالبہ ان پر باقی رہا۔ اور ان کا حساب اللہ تعالیٰ پر ہے۔

افادات:- یہاں تو یہ روایت اس بات کو بتلانے کے لیے لائے ہیں کہ نماز قائم کرنا ان اعمال میں سے ہے جس کی وجہ سے آدمی کا جان و مال محفوظ ہو جاتا ہے۔ (اس روایت کی تفصیل حدیث کے اصلاحی مضامین ۶/ ۴۲۹ تا ۴۳۳ پر ملاحظہ کر لیں۔ مرتب۔)

نبی کریم ﷺ کی حضرت معاذ بن جبل رضی اللہ تعالیٰ عنہ کو نصیحتیں

۱۰۷۷:- وَعَنْ مُعَاذِ بْنِ جَبَلٍ رَضِيَ اللَّهُ تَعَالَى عَنْهُ قَالَ بَعَثَنِي رَسُولُ اللَّهِ ﷺ إِلَى الْيَمَنِ فَقَالَ: إِنَّكَ تَأْتِي قَوْمًا مِنْ أَهْلِ الْكِتَابِ فَادْعُهُمْ إِلَى شَهَادَةِ أَنْ لَا إِلَهَ إِلَّا اللَّهُ وَأَنَّي رَسُولُ اللَّهِ فَإِنْ أَطَاعُوا ذَلِكَ فَأَعْلِمُهُمْ أَنَّ اللَّهَ تَعَالَى افْتَرَضَ عَلَيْهِمْ تَحَمُّسَ صَلَوَاتٍ فِي كُلِّ يَوْمٍ وَلَيْلَةٍ فَإِنْ هُمْ أَطَاعُوا ذَلِكَ فَأَعْلِمُهُمْ أَنَّ اللَّهَ تَعَالَى افْتَرَضَ عَلَيْهِمْ صَدَقَةً تُؤْخَذُ مِنْ أَغْنِيَاءِهِمْ فَتُرَدُّ عَلَى فَقَرَائِهِمْ فَإِنْ هُمْ أَطَاعُوا ذَلِكَ فَأَيَّاكَ وَكَرَائِمَ أَمْوَالِهِمْ وَآتَتِي دَعْوَةَ الْمَظْلُومِ فَإِنَّهُ لَيْسَ بَيْنَهَا وَبَيْنَ اللَّهِ حِجَابٌ.

ترجمہ:- حضرت معاذ بن جبل رضی اللہ تعالیٰ عنہ فرماتے ہیں کہ نبی کریم ﷺ نے مجھے یمن کے ایک حصہ کا حکمران اور گورنر بنا کر بھیجا (اس موقع پر نبی کریم ﷺ نے کچھ نصیحتیں فرمائیں) چنانچہ آپ نے ارشاد فرمایا: اے معاذ! تم جن لوگوں کے پاس جا رہے ہو وہ ایسے لوگ ہیں جن کے پاس آسمانی کتاب موجود ہے، جو اللہ تعالیٰ نے اپنے اگلے نبیوں پر اتاری تھی (وہ لوگ اس کے ماننے والے ہیں) اس لیے ان کو پہلے (اسلام کی) دعوت دینا، اگر وہ اس بات کا اقرار کر لیں کہ اللہ تعالیٰ کے علاوہ کوئی معبود نہیں اور میں اللہ کا رسول ہوں تو پھر ان کو بتلانا کہ اللہ تعالیٰ نے ان پر رات اور دن میں پانچ نمازیں فرض کی ہیں (یہی بتلانے کے لئے اس روایت کو لائے ہیں) پھر جب وہ ان نمازوں کو پڑھنے لگیں تو ان کو بتلانا کہ اللہ تعالیٰ نے ان پر زکوٰۃ فرض کی ہے جو ان کے مالداروں سے وصول کی جائے گی اور ان کے غریبوں کو دی جائے گی۔ پھر جب یہ بات بھی مان لیں (اور زکوٰۃ دینے کے لئے آمادہ ہو جائیں) تو ان کے بہترین مال کو وصول کرنے سے بچو۔ اور مظلوم کی بددعا سے بھی بچو، اس لئے کہ اس کے اور اللہ تعالیٰ کے

درمیان کوئی حجاب اور آڑ نہیں ہے۔

افادات:- اس زمانہ میں عام طور پر موسیقی اور حبانوروں کی زکوٰۃ ہوا کرتی تھی، لوگوں کے پاس اونٹ، بکریاں، گائے وغیرہ ہی ہوا کرتے تھے جن کی زکوٰۃ کی وصول یابی کے لئے آدمی جاتا تھا۔ تو نبی کریم ﷺ نے تاکید فرمائی تھی کہ جو جانور ایک دم عمدہ ہوں وہ نہ لئے جائیں، اور جو بالکل گھٹیا قسم کا ہو وہ بھی وصول نہ کیا جائے، بلکہ درمیانی قسم کا جانور لیا جائے جو نہ بالکل گھٹیا اور نہ بالکل بڑھیا ہو۔ گویا حضور ﷺ فرماتے ہیں کہ جب وہ لوگ اپنے مال کی زکوٰۃ نکالنے لگیں تو پھر تم بھی ان کے مال میں جو سب سے اعلیٰ درجہ کا مال ہو، وہ مت لینا؛ بلکہ درمیانی قسم کا مال وصول کرنا۔

اور مظلوم کی بددعا سے بچنا، اس لئے کہ اس کے اور اللہ کے درمیان کوئی حجاب اور آڑ نہیں ہے۔ مظلوم کی بددعا سیدھی پہنچتی ہے، بیچ میں کوئی رکاوٹ نہیں ہوتی:-

بترس از آہِ مظلوماں کہ ہنگام دعا کردن ❁ اجابت از درِ حق بہر استقبال می آید
مظلوم کی آہ سے بچنا کہ جب وہ دعا کرتے ہیں تو اللہ تعالیٰ کے یہاں سے قبولیت استقبال کے لئے آتی ہے۔

ترکِ نماز، شرک و کفر تک پہنچنے کا سبب

۱۰۷۸:- وَعَنْ جَابِرٍ رَضِيَ اللَّهُ عَنْهُ قَالَ سَمِعْتُ رَسُولَ اللَّهِ ﷺ يَقُولُ: (إِنَّ بَيْنَ الرَّجُلِ وَبَيْنَ الشِّرْكِ وَالْكُفْرِ تَرَكُ الصَّلَاةِ).

ترجمہ:- حضرت جابر رضی اللہ تعالیٰ عنہ فرماتے ہیں کہ میں نے نبی کریم ﷺ کو ارشاد فرماتے ہوئے سنا: آدمی اور شرک و کفر کے درمیان نماز چھوڑنے ہی کا فرق ہے۔

افادات:- یعنی کوئی آدمی اگر نماز چھوڑ دے گا تو گویا وہ شرک و کفر تک

پہنچ گیا، اس نے شیطان کو اپنے اوپر ان چیزوں کے آزمانے کا موقع دے دیا۔ جو آدمی نماز چھوڑتا ہے، شیطان کو اس کے اوپر تمام گناہوں میں مبتلا کرنے کی جرأت پیدا ہو جاتی ہے۔ اس سے معلوم ہوا کہ نماز بڑی اہم چیز ہے۔

۱۰۷۹:- وَعَنْ يُرَيْدَةَ بْنِ عَبْدِ اللَّهِ عَنْ النَّبِيِّ صَلَّى اللَّهُ عَلَيْهِ وَسَلَّمَ قَالَ: الْعَهْدُ الَّذِي بَيْنَنَا وَبَيْنَهُمُ الصَّلَاةُ فَمَنْ تَرَكَهَا فَقَدْ كَفَرَ.

ترجمہ:- حضرت بریدہ اُسلمی رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: وہ عہد و پیمان جو ہمارے اور ان (منافقین) کے درمیان ہے؛ وہ صرف نماز ہے، جس آدمی نے نماز چھوڑ دی گویا اس نے دین کا انکار کیا۔

افادات:- مطلب یہ ہے کہ جب تک کہ وہ نماز ادا کرتے رہیں گے، ہم ان کے ساتھ مسلمانوں والا معاملہ کرتے رہیں گے اور جب نماز چھوڑ دی تو اب ان کے ساتھ مسلمان والا معاملہ نہیں کیا جائے گا۔

تارکِ نماز کے متعلق صحابہ اور علماء کے نظریے

۱۰۸۰:- وَعَنْ شَقِيقِ بْنِ عَبْدِ اللَّهِ التَّائِبِيِّ الْمُتَّفِقِ عَلَى جَلَالَتِهِ رَحِمَهُ اللَّهُ قَالَ: كَانَ أَصْحَابُ مُحَمَّدٍ ﷺ لَا يَرَوْنَ شَيْئاً مِنَ الْأَعْمَالِ تَرْكُهُ كُفْرٌ، غَيْرَ الصَّلَاةِ.

ترجمہ:- حضرت شقیق بن عبد اللہ رضی اللہ عنہ جو تابعی ہیں جن کے مقام اور جلالتِ شان پر تمام حضرات کا اتفاق ہے ان سے روایت ہے کہ نبی کریم ﷺ کے صحابہ اعمال میں سے کسی چیز کے چھوڑنے کو کفر نہیں سمجھتے تھے، سوائے نماز کے۔

افادات:- یعنی نماز ایک ایسا عمل تھا کہ اگر کوئی آدمی اس کو چھوڑ دیتا تو

حضرات صحابہ ایسے آدمی کو کافر سمجھتے تھے۔ نماز کے سلسلہ میں ائمہ اربعہ کے یہاں بھی بڑی تاکید ہے۔

حضرت امام احمد بن حنبل، حضرت عبداللہ بن مبارک اور امام اسحاق بن راہویہ رحمۃ اللہ علیہم اسے کافر کہتے ہیں، اور فرماتے ہیں کہ: کوئی آدمی اگر جان بوجھ کر نماز چھوڑ دے؛ تو وہ کافر و مرتد ہو گیا، اسلام سے نکل گیا۔ اس کے ارتداد کی وجہ سے اس کو قتل کر دیا جائے، الا یہ کہ وہ توبہ کر کے دوبارہ اسلام قبول کر لے اور نماز شروع کر دے؛ تب تو چھوڑا جاسکتا ہے، ورنہ نہیں۔

حضرت امام شافعی رحمہ اللہ فرماتے ہیں: جان بوجھ کر نماز چھوڑنے کی وجہ سے مرتد تو نہیں ہوگا، لیکن ان کے یہاں ایسے آدمی کی سزا قتل ہے۔ ایسے آدمی کو زندہ نہیں رکھا جائے گا، بلکہ حاکم مسلمان ایسے آدمی کو قتل کر دے گا۔

حضرت امام ابوحنیفہ رحمہ اللہ فرماتے ہیں: جان بوجھ کر نماز چھوڑنے سے آدمی مرتد تو نہیں ہوتا، اور اس کو قتل بھی نہیں کریں گے، لیکن حاکم مسلمان ایسے آدمی کو جیل میں ڈال دے گا، اور جیل میں اس کو سزا دی جاتی رہے گی، یہاں تک کہ وہ یا تو نماز پڑھنا شروع کر دے، یا اسی حال میں اس کا انتقال ہو جائے، لیکن اس کو جیل سے چھوڑیں گے نہیں۔

اس تفصیل سے اندازہ ہوا ہوگا کہ نماز کتنی اہم چیز ہے۔ حضرات صحابہ رضی اللہ عنہم کے یہاں تو اس کے چھوڑنے کو کفر سمجھا جاتا تھا۔ آج اس کی طرف سے اتنی غفلت ہے کہ ہمارے معاشرے کا ایک بڑا حصہ وہ ہے جو نماز ادا نہیں کرتا۔ حضرات صحابہ رضی اللہ عنہم کی نگاہوں میں وہ کفر تک پہنچا ہوا سمجھا جاتا تھا۔ بہر حال! یہ بڑی اہم چیز ہے جس کی طرف خاص توجہ کی ضرورت ہے۔ ہر محلہ میں، اور اس کے تمام مکانوں میں، اور کم سے کم اپنے اپنے گھروں میں تو اس کا اہتمام کیا جائے، اور ایسی کوشش کی جائے کہ ہمارے گھر

میں کوئی آدمی ایسا نہ ہو جو نماز چھوڑنے والا ہو۔ اگر ہر محلہ میں ایسی کوشش کی جائے گی؛ تو ان شاء اللہ اس میں کامیابی ہو سکتی ہے۔

نوافل بھی بہت کارآمد ہیں

۱۰۸۱:- وَعَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: إِنْ أَوَّلَ مَا يُحَاسِبُ بِهِ الْعَبْدُ يَوْمَ الْقِيَامَةِ مِنْ عَمَلِهِ صَلَاتُهُ، فَإِنْ صَلَحَتْ فَقَدْ أَفْلَحَ وَأَنْجَحَ، وَإِنْ فَسَدَتْ فَقَدْ خَابَ وَخَسِرَ، فَإِنْ انْتَقَصَ مِنْ فَرِيضَتِهِ شَيْئاً، قَالَ الرَّبُّ عَزَّ وَجَلَّ: اُنْظُرُوا! هَلْ لِعَبْدِي مِنْ تَطَوُّعٍ، فَيُكَمَّلَ مِنْهُ، أَمَّا انْتَقَصَ مِنَ الْفَرِيضَةِ، ثُمَّ يَكُونُ سَائِرُ أَعْمَالِهِ عَلَى هَذَا.

ترجمہ :- حضرت ابو ہریرہ رضی اللہ عنہ فرماتے ہیں کہ نبی کریم ﷺ نے ارشاد فرمایا: بندے کے اعمال میں سے قیامت کے روز سب سے پہلے نماز کا حساب لیا جائے گا، اگر نماز والا خانہ برابر نکلا تو وہ آدمی کامیاب اور بامراد ہوگا، اور اگر اس میں کوئی خرابی نکلی تو وہ ناکام اور نامراد ہوگا۔ اور اگر بندے کے فرائض میں کچھ کمی رہ جائے گی تو اللہ تبارک و تعالیٰ فرشتوں سے پوچھیں گے: دیکھو! میرے بندے کے پاس کچھ نوافل ہیں یا نہیں؟ اگر کچھ نوافل ہوں گے تو فرائض کی کمی ان نوافل کے ذریعہ پوری کی جائے گی۔ پھر دوسرے تمام اعمال میں اسی قاعدہ کے مطابق حساب و کتاب ہوگا۔

انفادات :- مدارس میں ایک کتاب ”کریمیا“ نامی پڑھائی جاتی ہے، اس میں نماز کے متعلق بیان کیا گیا ہے :-

روزِ محشر کہ حباں گداز بود ❁ اولیں پرش نماز بود
محشر کے دن جب دھوپ اور شدت گرمی کی وجہ سے آدمی پگھل رہے ہوں گے اس

وقت سب سے پہلا سوال نماز کے متعلق کیا جائے گا۔ اس لئے کوئی آدمی اگر نماز کا اہتمام کر لے تو امید کی جاسکتی ہے کہ اس کی برکت سے کل کو قیامت میں اس کا معاملہ آسان ہو جائے گا۔

ہم میں سے بہت سے لوگ نوافل کا اہتمام نہیں کرتے۔ اگر کوئی سمجھتا ہے تو کہتے ہیں کہ ہمارے فرائض ہی کا ٹھکانہ نہیں، تو پھر نوافل کہاں پڑھیں؟ حالاں کہ ایسا نہیں سوچنا چاہیے، جب معلوم ہو گیا کہ اللہ تعالیٰ کے یہاں فرائض میں ہونے والی کمی نوافل سے پوری کی جائے گی؛ تو پھر اس کی بھی مقدور بھر کوشش اور اہتمام ہونا چاہیے۔ اسی طرح تمام اعمال کا معاملہ ہوگا کہ روزے کے فرائض میں جو کمی رہ گئی ہوگی وہ نفل روزوں کے ذریعہ سے پوری کی جائے گی۔ زکوٰۃ میں جو کمی رہ گئی ہوگی؛ وہ نفل صدقات سے پوری کی جائے گی۔ اس سے معلوم ہوا کہ نفل اعمال کا بھی آدمی کو اہتمام کرنا چاہیے۔

بَابُ فَضْلِ الصَّفِّ الْأَوَّلِ وَالْأَمْرِ بِاتِّمَامِ الصُّفُوفِ الْأَوَّلِ وَتَسْوِيَّتِهَا وَالتَّرَاصُّ فِيهَا پہلی صف کی فضیلت اور اگلی صفوں کو مکمل و درست کرنا اس میں خالی جگہ نہ چھوڑنا

۱۰۸۲: عَنْ جَابِرِ بْنِ سَمُرَةَ رَضِيَ اللَّهُ عَنْهُ قَالَ: خَرَجَ عَلَيْنَا رَسُولُ اللَّهِ ﷺ فَقَالَ: لَا تَصْفُونَ كَمَا تَصِفُ الْبَلَائِكَةُ عِنْدَ رَبِّهَا؛ فَقُلْنَا: يَا رَسُولَ اللَّهِ! وَكَيْفَ تَصِفُ الْبَلَائِكَةُ عِنْدَ رَبِّهَا؟ قَالَ: يُتِمُّونَ الصُّفُوفَ الْأَوَّلَ وَيَتَرَاصُّونَ فِي الصَّفِّ. (رواه مسلم)

ترجمہ مع تشریح:- حضرت جابر بن سمرہ رضی اللہ عنہ فرماتے ہیں کہ نبی کریم ﷺ ایک مرتبہ تشریف لائے (مسلم شریف کی روایت میں ہے کہ ہم لوگ ٹولیاں اور حلقے بنا کر بیٹھے ہوئے تھے، حضور اکرم ﷺ نے ارشاد فرمایا: کیا بات ہے کہ میں تم کو حلقے بنا کر بیٹھا ہوا دیکھ رہا ہوں) کیا تم اُس طرح صفیں نہیں بناتے جس طرح فرشتے اپنے رب کے سامنے صفیں بناتے ہیں؟ ہم نے عرض کیا: اے اللہ کے رسول! فرشتے اللہ تعالیٰ کے سامنے کس

طرح صف بندی کرتے ہیں؟ نبی کریم ﷺ نے ارشاد فرمایا: اگلی صفوں کو پہلے مکمل کرتے ہیں اور مل کر کھڑے رہتے ہیں (بیچ میں خالی جگہ نہیں چھوڑتے)۔

اذان دینے اور پہلی صف کی فضیلت

۱۰۸۳: عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: لَوْ يَعْلَمُ النَّاسُ مَا فِي النِّدَاءِ وَالصَّفِّ الْأَوَّلِ ثُمَّ لَمْ يَجِدُوا إِلَّا أَنْ يَسْتَهْمُوا عَلَيْهِ لَا سَتَهُمُوا. (متفق علیہ)
ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: اگر لوگوں کو معلوم ہو جائے کہ اذان دینے اور پہلی صف میں نماز پڑھنے کی کتنی فضیلت ہے اور پھر وہ اس کو حاصل نہ کر سکیں سوائے اس کے کہ قرعہ اندازی ہو؛ تو ضرور قرعہ اندازی کریں۔

افادات:- مطلب یہ ہے کہ اگر اتنے لوگ اس کے طلب گار ہوں کہ سب کو پہلی صف میں جگہ نہیں مل سکتی، یا سب کو اذان دینے کا موقعہ نہیں دیا جاسکتا اور کہا جائے کہ اس کے لئے قرعہ اندازی کرنے کی ضرورت پڑے گی، تو اس کے لئے بھی لوگ آمادہ ہو جائیں گے۔

بہترین صف کون سی؟

۱۰۸۴: -وَعَنْهُ قَالَ قَالَ رَسُولُ اللَّهِ ﷺ: خَيْرُ صُفُوفِ الرِّجَالِ أَوَّلُهَا، وَشَرُّهَا آخِرُهَا. وَخَيْرُ صُفُوفِ النِّسَاءِ آخِرُهَا، وَشَرُّهَا أَوَّلُهَا. (رواہ مسلم)

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: مردوں کی بہترین صف پہلی صف ہے، اور ان کی سب سے بری صف آخری صف ہے۔ اور عورتوں کی بہترین صف سب سے آخر میں ہے اور بری صف پہلی ہے۔

افادات:- پہلی صف آگے ہوتی ہے اور امام کے قریب ہوتی ہے، عورتوں سے دور ہوتی ہے۔ عورتوں کو نبی کریم ﷺ کے زمانہ میں مسجد میں آنے کی اجازت تھی، بعد میں حضرت عمر رضی اللہ تعالیٰ عنہ کے زمانہ میں ان کی خرابیوں کی وجہ سے ان کو روک دیا گیا۔ عورتوں سے دور ہونے کی وجہ سے پہلی صف میں ہر اعتبار سے خوبی ہی خوبی ہے۔ اور پچھلی صف عورتوں سے قریب ہوگی اس لئے اس کو برا بتلایا۔ اور عورتوں کی بہترین صف سب سے آخر میں ہوگی اور بری صف پہلی ہے کیونکہ وہ مردوں سے قریب ہوتی ہے، جتنی قریب ہوگی اتنے دوسووں اور فتنوں کے مواقع زیادہ ہوں گے۔

جو پیچھے رہے گا؛ اس کو پیچھے ہی رکھا جائے گا

۱۰۸۵:- عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ أَنَّ رَسُولَ اللَّهِ ﷺ رَأَى فِي أَصْحَابِهِ تَأَخُّراً، فَقَالَ لَهُمْ: تَقَدَّمُوا، فَاتَّبَعُوا بَنِي، وَلَيَأْتَنَّ بِكُمْ مِنْ بَعْدِكُمْ، لَا يَزَالُ قَوْمٌ يَتَأَخَّرُونَ، حَتَّى يُؤَخَّرَهُمُ اللَّهُ.

ترجمہ:- حضرت ابوسعید خدری رضی اللہ تعالیٰ عنہ فرماتے ہیں کہ نبی کریم ﷺ نے اپنے صحابہ میں پیچھے رہنے کا جذبہ محسوس کیا تو ارشاد فرمایا: آگے بڑھو اور میرے پاس کھڑے رہو، پھر جو بعد میں آئیں وہ تمہارے پیچھے کھڑے رہیں، لوگ برابر پیچھے ہٹتے چلے جائیں گے؛ یہاں تک کہ اللہ تعالیٰ بھی ان کو پیچھے کر دے گا۔

افادات:- بعض لوگ بہت پہلے سے مسجد میں آ جاتے ہیں لیکن مسجد کے کونے میں بیٹھے رہتے ہیں، جب جماعت کھڑی ہوتی ہے تو دوسروں کو پہلی صف میں جانے کا اشارہ کرتے ہیں اور پھر اخیر صف ہی میں کھڑے ہونے کی کوشش کرتے ہیں؛ یہ ”تأخّر“ کہلاتا ہے۔ پیچھے رہنے والا یہ جو مزاج ہے اس کو نبی کریم ﷺ نے پسند

نہیں فرمایا ہے۔ جب نبی کریم ﷺ نے یہ محسوس کیا کہ صحابہ کرام پہلی صف کا جیسا اہتمام کرنا چاہیے، وہ نہیں کر رہے ہیں، یا پہلی صف میں آکر بیٹھنا چاہیے وہ نہیں کرتے، تو اس پر ان کو ٹوکا۔

جو آدمی دین کے کاموں میں پیچھے رہنے کا مزاج بنائے گا تو اللہ تعالیٰ بھی اس کو پیچھے رکھیں گے۔ بلکہ بعض روایتوں میں تو ہے: (لَا يَزَالُ قَوْمٌ يَتَأَخَّرُونَ عَنِ الصَّفِّ الْأَوَّلِ حَتَّى يُؤَخِّرَهُمُ اللَّهُ فِي النَّارِ) (سنن أبوداؤد، باب صف النساء و كراهية التأخر عن الصف الاول) جو آدمی ہمیشہ پہلی صف سے پیچھے رہتا ہے، اللہ تعالیٰ ان کو پیچھے کر کے جہنم میں ڈال دے گا۔ یعنی ابھی تو پہلی صف سے پیچھے رہتا ہے لیکن ایک وقت آئے گا کہ پیچھے رہنے والا یہ جذبہ آدمی کو یہاں تک پہنچائے گا کہ نیکی کے کاموں کو چھوڑنے والا بن جائے گا اور یہی چیز عذاب جہنم کا سبب بنے گی۔ اس لیے ایک مؤمن کا مزاج نیکی کے کاموں میں سبقت کرنے والا ہونا چاہئے، پیچھے رہنے والا مزاج نہیں ہونا چاہیے۔ ہر ایک کی کوشش یہ ہو کہ وہ آگے بڑھے اور اس کو پہلی صف میں جگہ ملے۔

صفوں کی عدم درستگی کا دنیوی نقصان

۱۰۸۶:- وَعَنْ أَبِي مَسْعُودٍ رَضِيَ اللَّهُ عَنْهُ قَالَ: كَانَ رَسُولُ اللَّهِ ﷺ يَمْسَحُ مِنَّا كِبَنَاتِ الصَّلَاةِ، وَيَقُولُ: اسْتَوْوُوا وَلَا تَخْتَلِفُوا فَتَخْتَلِفَ قُلُوبُكُمْ، لِيَلِينِي مِنْكُمْ أُولُوا الْأَحْلَامِ وَالنُّهَى ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ.

ترجمہ:- حضرت ابو مسعود انصاری رضی اللہ تعالیٰ عنہ فرماتے ہیں کہ نبی کریم ﷺ نماز

کے وقت ہمارے کندھوں پر ہاتھ رکھتے تھے (یعنی کندھے پر ہاتھ رکھ کر صفوں کو درست کرتے تھے) اور فرماتے تھے: صفیں سیدھی کرو، آگے پیچھے نہ رہو، ورنہ تمہارے دلوں میں اس کا اثر پہنچے گا

تم میں جو بالغ اور عقلمند ہوں وہ میرے قریب رہیں، پھر وہ جوان کے قریب ہوں، پھر وہ جوان کے قریب ہوں۔

افادات:- دیکھو! صفوں کے درست نہ کرنے کا اثر دلوں تک پہنچتا ہے کہ اس کے نتیجے میں دلوں میں بغض پیدا ہوتا ہے۔ تسویہ صفوں یعنی صفوں کی درستگی کا دنیوی اعتبار سے بہت بڑا فائدہ یہ ہے کہ جو لوگ صفوں کی درستگی کا اہتمام کرتے ہیں ان کے دلوں میں آپس میں جوڑ اور تعلق و محبت پیدا ہوتی ہے، اور جو لوگ صف درست نہیں کرتے ان کے دلوں میں آپس میں توڑ اور عداوت و نفرت پیدا ہوتی ہے۔ حضور اکرم ﷺ فرماتے ہیں کہ اگر صفیں درست نہیں کرو گے تو تمہارے دلوں میں بھی اسی طرح سے اختلاف اور نفرت پیدا ہوگی۔

پھر ایک اور بات ارشاد فرمائی کہ تم میں جو بالغ اور عقلمند ہیں وہ میرے قریب رہیں۔ یعنی بڑی عمر کے اہل علم اور سمجھدار لوگوں کو پہلی صف میں ہونا چاہئے، اس لئے کہ کبھی امام کو لقمہ دینے کی ضرورت پیش آتی ہے اور کبھی مسائل کی ضرورت پیش آتی ہے، اگر اہل علم اور سمجھدار آگے نہیں ہوں گے تو پھر لقمہ کون دے گا؟ اور بوقت ضرورت جگہ کون سنبھالے گا؟ اس سے معلوم ہوا کہ جو لوگ بالغ اور بڑی عمر کے اور اہل علم ہیں، ان کو خود ہی صفوں میں آگے رہنے کا اہتمام کرنا چاہیے۔

صفوں کی درستگی تکمیل نماز کا حصہ

۱۰۸۷:- عَنْ أَنَسٍ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: سَوُّوا صُفُوفَكُمْ؛

فَإِنَّ تَسْوِيَةَ الصَّفِّ مِنْ تِمَامِ الصَّلَاةِ.

وَفِي رِوَايَةِ الْبُخَارِيِّ: فَإِنَّ تَسْوِيَةَ الصُّفُوفِ مِنْ إِقَامَةِ الصَّلَاةِ.

ترجمہ:- حضرت انس رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا:

اپنی صفیں درست کرو، اس لئے کہ صفوں کا درست کرنا؛ نماز کے مکمل ہونے کا ایک حصہ ہے۔

اور ایک روایت میں یہ ہے کہ صفوں کا درست کرنا نماز کے قائم کرنے کا ایک حصہ ہے۔

افادات:- چوں کہ قرآن پاک میں اللہ تعالیٰ نے حکم دیا ہے ﴿أَقِمُْوا

الصَّلَاةَ﴾ نماز قائم کرو۔ تو نماز قائم کرنے میں جہاں نماز کے ارکان، منرائض،

واجبات، سنتیں ادا کرنا داخل ہے؛ وہیں صفوں کو درست کرنا بھی نماز کے قائم کرنے

کا ایک حصہ ہے۔ اس لیے جو لوگ صفوں کو درست کرنے کا اہتمام نہیں کرتے؛ یوں

سمجھا جائے گا کہ وہ نماز کے قائم کرنے والے حکم میں کوتاہی کے مرتکب ہیں۔

۱۰۸۸:- وعنه، قَالَ: أُقِيمَتِ الصَّلَاةُ فَأَقْبَلَ عَلَيْنَا رَسُولُ اللَّهِ ﷺ

بِوَجْهِهِ، فَقَالَ: ((أَقِمْوَا صُفُوفَكُمْ وَتَرَاصُّوْا، فَإِنِّي أَرَاكُمْ مِنْ وَرَاءِ ظَهْرِي))

(رواہ البُخَارِيُّ بلفظہ، ومسلم، بمعناه)

وفی رواية للبغاری: وَكَانَ أَحَدُنَا يُلْزِقُ مَنْكِبَهُ بِمَنْكِبِ صَاحِبِهِ وَقَدَّمَهُ

بِقَدَمِهِ.

ترجمہ:- حضرت انس رضی اللہ تعالیٰ عنہ سے منقول ہے کہ (ایک مرتبہ) نماز کے لیے

اقامت کہہ دی گئی، اس کے بعد حضور اکرم ﷺ ہماری طرف متوجہ ہوئے پھر فرمایا: اپنی صفیں

درست کرو، اور آپس میں خوب لگ کر کھڑے رہو اس لیے کہ میں تم کو اپنے پیچھے سے بھی دیکھتا ہوں۔

افادات:- یعنی میں نماز کے لیے قبلہ کی طرف رخ کر کے کھڑا ہو گیا، یہ

سمجھ کر صفوں کی درستگی کے معاملہ میں غفلت و کوتاہی سے کام نہ لو کہ مجھے معلوم نہیں، بلکہ

میں تم کو اپنی پشت کی طرف سے بھی اسی طرح دیکھتا ہوں جس طرح سامنے سے دیکھتا ہوں۔

صفیں درست کرو؛ ورنہ.....

۱۰۸۹:- وَعَنِ النَّعْمَانِ بْنِ بَشِيرٍ رَضِيَ اللَّهُ عَنْهُمَا قَالَ سَمِعْتُ رَسُولَ اللَّهِ ﷺ يَقُولُ: لَتُسَوَّنَ صُفُوفُكُمْ أَوْ لَيُخَالِفَنَّ اللَّهُ بَيْنَ وُجُوْهِكُمْ.

وَفِي رِوَايَةٍ لِمُسْلِمٍ: أَنَّ رَسُولَ اللَّهِ ﷺ كَانَ يُسَوِّي صُفُوفَنَا حَتَّى كَأَنَّمَا يُسَوِّي بِهَا الْقِدَاحَ، حَتَّى رَأَى أَنَا قَدْ عَقَلْنَا عَنْهُ، ثُمَّ خَرَجَ يَوْمَ مَا فَقَامَ حَتَّى كَادَ يُكْبِرُ فَرَأَى رَجُلًا بَادِيًا صَدْرُهُ مِنَ الصَّفِّ، فَقَالَ: عِبَادَ اللَّهِ لَتُسَوَّنَ صُفُوفُكُمْ أَوْ لَيُخَالِفَنَّ اللَّهُ بَيْنَ وُجُوْهِكُمْ.

ترجمہ:- حضرت نعمان بن بشیر رضی اللہ عنہما فرماتے ہیں کہ میں نے نبی کریم ﷺ کو ارشاد فرماتے ہوئے سنا: تم یا تو اپنی صفوں کو درست کرو، ورنہ اللہ تعالیٰ تمہارے چہروں میں اختلاف ڈال دیں گے، یا تمہارے چہروں کو پھیر دیں گے۔

مسلم شریف کی روایت میں یہ بتلایا گیا ہے کہ حضور اکرم ﷺ نے یہ ارشاد کس موقع پر فرمایا تھا۔ فرماتے ہیں کہ نبی کریم ﷺ ہماری صفوں کو درست کرنے کا اتنا اہتمام فرماتے تھے کہ ایسا معلوم ہوتا تھا کہ اس کے ذریعہ تیروں کو درست کیا جا رہا ہو (اور آپ ﷺ کا یہ معمول تھا کہ روزانہ صفیں اسی طرح درست فرمالیا کرتے تھے) یہاں تک کہ جب نبی کریم ﷺ نے محسوس کیا کہ ہم لوگ یہ بات بخوبی سمجھ اور سیکھ گئے ہیں (تو پھر روزانہ صفوں کو سیدھا کرنا چھوڑ دیا۔ اس لیے کہ جس چیز کی عادت ڈالنی تھی اس کی عادت پڑ چکی، اور صحابہ از خود صفیں سیدھی کرنے کا اہتمام کرنے لگے؛ تو نبی کریم ﷺ نے کندھے پکڑ کر صفیں درست کرنا چھوڑ دیا، صرف دیکھ لیا کرتے تھے کہ صفیں درست ہیں یا نہیں) پھر ایک دن نبی کریم ﷺ تشریف لائے اور اپنے مصلے پر کھڑے ہوئے اور تکبیر کہہ کر نماز شروع کرنا چاہتے ہی تھے کہ آپ

کی نظر پڑی کہ ایک آدمی کا سیدہ صف سے آگے نکلا ہوا ہے، تو آپ ﷺ نے ارشاد فرمایا: اے اللہ کے بندو! صفیں درست کرو، ورنہ اللہ تعالیٰ تمہارے چہروں کو پھیر دیں گے۔

افادات:- ”قَدَّاح“ تیروں کی جو لکڑیاں ہوتی تھیں ان میں لوہا ڈالنے سے پہلے بڑے اہتمام سے ان کو پوری طرح سیدھا کیا جاتا تھا، اس لئے کہ اگر لکڑی برابر سیدھی نہ ہو، تو پھر تیر نشانہ پر نہیں جائے گا۔ تو صحابی فرماتے ہیں کہ ہم لوگوں کی صفوں کو نبی کریم ﷺ اتنے اہتمام سے درست کرتے تھے کہ ان صفوں پر تیروں کی لکڑیاں رکھ کر معلوم کیا جاسکتا تھا کہ وہ سیدھی ہیں یا نہیں۔

چہروں کو پھیرنے کا مطلب بعضوں نے یہ بیان کیا ہے کہ: دلوں میں نفرت بیٹھ جائے گی اور دلوں میں آپس میں بغض پیدا ہوگا جس کے نتیجہ میں تم میں سے ہر ایک اپنا چہرہ دوسرے سے پھیرنے کی کوشش کرے گا۔ جیسا کہ آپس میں جب اختلاف ہوتا ہے تو ایک کو دیکھ کر دوسرا اپنا منہ پھیر لیتا ہے۔

اور بعض کہتے ہیں کہ: صفوں کو درست نہ کرنے کا نتیجہ چہروں کے بگڑنے کی شکل میں ظاہر ہوگا۔ گویا یہ چیز چہروں کے مسخ ہو جانے کا سبب بن سکتی ہے، اس لئے اس سے خاص طور پر بچنے کا اہتمام کرنا چاہیے۔

اللہ تعالیٰ اور اس کے فرشتے اگلی صف والوں پر رحمت بھیجتے ہیں

۱۰۹۰:- وَعَنِ الْبَرَاءِ بْنِ عَازِبٍ رَضِيَ اللَّهُ عَنْهُمَا قَالَ: كَانَ رَسُولُ اللَّهِ ﷺ يَتَخَلَّلُ الصَّفَّ مِنْ تَاحِيَةِ إِلَى تَاحِيَةٍ يَمْسُحُ صُذُورَنَا وَمَنَا كِبِنَا وَيَقُولُ لَا تَخْتَلِفُوا فَتَخْتَلِفَ قُلُوبُكُمْ وَكَانَ يَقُولُ إِنَّ اللَّهَ وَمَلَائِكَتَهُ يُصَلُّونَ عَلَى الصَّفِّ وَالْأَوَّلِ.

ترجمہ:- حضرت براء بن عازب رضی اللہ عنہما فرماتے ہیں کہ نبی کریم ﷺ صف میں

ایک کونہ سے دوسرے کونہ تک تشریف لے جاتے تھے، اور ہمارے سینوں اور کندھوں پر ہاتھ رکھ کر دیکھتے تھے کہ سیدھے کھڑے ہیں یا نہیں۔ اور یہ بھی ارشاد فرماتے تھے: آگے پیچھے مت کھڑے رہو، ورنہ تمہارے دلوں پر اس کا اثر پڑے گا۔ اور فرماتے تھے کہ: اللہ تعالیٰ اور اس کے فرشتے اگلی صف والوں پر رحمت بھیجتے ہیں (یعنی اللہ تعالیٰ رحمت بھیجتے ہیں اور فرشتے ان کے لئے رحمت کی دعا کرتے ہیں)۔

بڑا وعدہ اور سخت وعید

۱۰۹۱:- وَعَنِ ابْنِ عُمَرَ رَضِيَ اللَّهُ عَنْهُمَا أَنَّ رَسُولَ اللَّهِ ﷺ قَالَ: أَقِيمُوا الصُّفُوفَ وَحَاذُوا بَيْنَ الْمَنَاكِبِ، وَسُدُّوا الْحُلَّ، وَلِينُوا بِأَيْدِي إِخْوَانِكُمْ، وَلَا تَذُرُوا فُرْجَاتِ الشَّيْطَانِ، وَمَنْ وَصَلَ صَفًّا وَصَلَهُ اللَّهُ، وَمَنْ قَطَعَ صَفًّا قَطَعَهُ اللَّهُ.

(رواہ ابوداؤد بیسناد صحیح)

ترجمہ مع تشریح:- حضرت عبداللہ بن عمر رضی اللہ عنہما سے روایت ہے کہ نبی کریم ﷺ نے ارشاد فرمایا: صفیں سیدھی کرو اور کندھے ایک دوسرے کے برابر رکھو (یعنی تمہارا اور پاس والے کا کندھا سیدھا ہونا چاہیے) اور بیچ میں خالی جگہ ہو تو اس کو پُر کرلو (ایسا نہیں ہونا چاہیے کہ دو آدمی کے بیچ میں ایک بالشت کی جگہ خالی رہ جائے) اور اپنے بھائیوں کے ہاتھ میں نرم بن جاؤ۔ اور شیطان کے لئے خالی جگہ بیچ میں مت چھوڑو (اگر بیچ میں خالی جگہ رہ جاتی ہے تو شیطان آکر وہاں کھڑا ہو جاتا ہے) اور جو آدمی صف کو جوڑے گا اللہ تعالیٰ اس کو اپنی رحمت سے جوڑے گا، اور جو آدمی صف کو کاٹے گا اللہ تعالیٰ اس کو اپنی رحمت سے کاٹے گا۔

افادات:- اس روایت میں صف سیدھی کرنے پر وعدہ بھی بڑا ہے، بہت سخت وعید بھی ہے۔ کبھی ایسا ہوتا ہے ایک آدمی صف میں برابر کھڑا نہیں ہے، بعد میں

آنے والا محسوس کرتا ہے کہ صف برابر نہیں ہے، تو اس کو ٹھیک کرنے کے لئے کبھی کسی کا کندھا پکڑتا ہے، ایسے موقع پر بعض آدمیوں کی عادت ہوتی ہے کہ اکڑ جاتے ہیں، نماز میں کچھ کہہ تو سکتے نہیں، لیکن اپنے کندھے اور جسم کو اکڑا کر اس سے گویا اپنے اختلاف کو ظاہر کرنا چاہتے ہیں، تو نبی کریم ﷺ فرماتے ہیں کہ ایسا مت کرو، بلکہ اپنے بھائیوں کے ہاتھوں میں نرم بن جاؤ یعنی اگر کوئی صف درست کرنے کے لئے کبھی کسی موقع پر تم کو ہاتھ لگائے تو اس سے الجھنے کی ضرورت نہیں ہے، بلکہ وہ جو کروانا چاہتا ہے وہ کر لو اور صف کو برابر ٹھیک کر لو۔ اور یہ بھی معلوم ہوا کہ صف کو جوڑنے کا خوب اہتمام کرنا چاہیے، اور ذرہ برابر بھی کوتاہی نہ ہو کہ جس کے نتیجے میں صف کے ٹوٹنے کی نوبت آجائے۔

شیطان صف کی درمیانی خالی جگہ میں گھس جاتا ہے

۱۰۹۲:- وَعَنْ أَنَسٍ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: رُضُّوا صُفُوفَكُمْ، وَقَارِبُوا بَيْنَهُمَا وَحَادُوا بِالْأَعْنَاقِ، فَوَالَّذِي نَفْسِي بِيَدِهِ! إِنْ لَأَرَى الشَّيْطَانَ يَدْخُلُ مِنْ خَلَلِ الصَّفِّ كَأَنَّهَا الْحَدَفُ.

ترجمہ مع تشریح:- حضرت انس رضی اللہ تعالیٰ عنہ سے منقول ہے کہ نبی کریم ﷺ نے ارشاد فرمایا: اپنی صفوں کو مضبوط رکھو، اور صفوں کو قریب قریب رکھو (یعنی صفوں کے درمیان میں بھی جتنی ضرورت ہو اتنا ہی فصل ہونا چاہیے تاکہ پچھلی صف والے اطمینان سے سجدہ کر سکیں، ایسا نہ ہو کہ پہلی اور دوسری صف کے درمیان دس پندرہ فٹ کی دوری رکھی جائے) اور گردنیں آپس میں مقابلہ میں رکھو (کندھوں سے کندھا ملا کر رکھیں گے تو اس کے نتیجے میں گردنیں بھی ایک لائن میں آجائیں گی۔ پھر حضور اکرم ﷺ فرماتے ہیں کہ) قسم ہے اس ذات کی جس کے قبضہ قدرت میں میری جان ہے، میں شیطان کو دیکھ رہا ہوں

کہ صف کے درمیان اس طرح داخل ہو جاتا ہے جیسے چھوٹی بکریاں (گھس جاتی ہیں)۔
افادات:- ”رُصُّو“ ”رُصَّاصُ“ سے ماخوذ ہے، مطلب یہ ہے کہ جس طرح سیسہ پلائی ہوئی دیوار ہوتی ہے، اسی طرح درمیان میں کوئی خالی جگہ نہ رہے ”حَذَفُ“ یمن میں چھوٹی چھوٹی سیاہ بکریاں ہوا کرتی ہیں جو معمولی جگہ بھی پاتی ہیں تو گھس جاتی ہیں، اسی طرح شیطان بھی جب صف میں ذرا سا فصل دیکھتا ہے تو اندر گھس کر اپنی کاروائی شروع کر دیتا ہے، اس لئے نمازیوں کو چاہیے کہ صفوں کے درمیان میں ذرہ برابر بھی فصل اور خالی جگہ نہ چھوڑیں۔

صفوں کی ترتیب

۱۰۹۳:- وَعَنْهُ أَنَّ رَسُولَ اللَّهِ ﷺ قَالَ: أَتَمُّو الصَّفَّ الْمُبَقَّعَ ثُمَّ الَّذِينَ يَلِيهِ، فَمَا كَانَ مِنْ نَقْصٍ فَلْيَكُنْ فِي الصَّفِّ الْمَوْخِرِ . (رواه أبو داود بإسناد حسن)

ترجمہ:- حضرت انس رضی اللہ عنہ سے منقول ہے کہ نبی کریم ﷺ نے ارشاد فرمایا: پہلی صف کو مکمل کرو، پھر اس کے بعد والی (اسی طرح ترتیب سے یکے بعد دیگرے صفوں کو مکمل کرتے رہو) یہاں تک کہ جو کمی رہ جائے وہ انخیری صف میں رہے۔

افادات:- ایسا نہیں ہونا چاہیے کہ پہلی صف بھی ادھوری ہے، دوسری بھی ادھوری ہے، تیسری بھی ادھوری ہے، بلکہ جب تک کہ پہلی صف مکمل نہ ہو وہاں تک دوسری صف شروع نہ کی جائے۔

صفوں کی ترتیب کے سلسلہ میں حضور اکرم ﷺ نے ارشاد فرماتے ہیں: ”وَيَسْطُوا الْإِمَامَ“ امام کو بیچ میں رکھو۔ فقہاء نے اس کا طریقہ یہی بتلایا ہے کہ جب امام کھڑا ہو تو پہلا آدمی امام کے پیچھے کھڑا ہو، اس کے بعد پھر دائیں طرف، پھر بائیں طرف، پھر

دائیں طرف، پھر بائیں طرف؛ اسی طرح ہر آنے والا دیکھتا رہے کہ کس طرف زیادہ لوگ کھڑے ہیں، جدھر کم لوگ ہوں اس طرف وہ کھڑا ہو جائے، اسی طرح پہلی صف مکمل ہوگی۔ چونکہ نبی کریم ﷺ نے امام کو بیچ میں رکھنے کا حکم دیا ہے، اس لیے ہر مصلیٰ اس بات کا خیال رکھے کہ امام بیچ میں رہے، اور اس کا طریقہ وہی ہوگا جو ابھی بتلایا۔ ایسا نہیں ہونا چاہیے کہ دائیں طرف آٹھ دس آدمی کھڑے ہوتے چلے گئے اور بائیں طرف ایک دو آدمی ہی ہیں، اس صورت میں تو دائیں طرف والا صف کا حصہ لمبا ہو گیا اور بائیں طرف والا چھوٹا رہا؛ جس کا نتیجہ یہ ہوا کہ امام بیچ میں نہیں آ پایا۔

ہاں! اگر قریب ہی میں یہ کمی پوری ہونے کی امید ہو، مثلاً نمازی مسلسل آرہے ہیں، تو اس صورت میں اگر ایک طرف دو چار آدمی زیادہ ہو گئے، اور ایک دو منٹ بعد دوسری طرف بھی آگئے تو کوئی اشکال کی چیز نہیں ہے۔ لیکن اگر ایسی امید نہیں ہے، بلکہ خیال یہ ہے کہ صف اسی طرح آخر تک رہے گی، تو اس صورت میں پہلے ہی سے ہر آنے والے کو اس بات کا خیال رکھنا چاہیے۔ اور پہلی صف جب مکمل ہو جائے اس کے بعد دوسری صف شروع کی جائے، پہلی صف میں جگہ ہوتے ہوئے دوسری صف شروع کرنا درست نہیں ہے۔

دائیں جانب کی صف والوں پر اللہ اور اس کے فرشتوں کی رحمت

۱۰۹۴:- وَعَنْ عَائِشَةَ رَضِيَ اللَّهُ عَنْهَا قَالَتْ قَالَ رَسُولُ اللَّهِ ﷺ إِنَّ اللَّهَ وَمَلَائِكَتَهُ يُصَلُّونَ عَلَى مَيِّمٍ مِنَ الصُّفُوفِ.

(رواہ ابوداؤد دیلمی سنن علی شریط مسلم وفیہ رجال مختلف فی توثیقہ)

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ نے ارشاد فرمایا: دائیں

جانب کی صف والوں پر اللہ تعالیٰ رحمت بھیجتے ہیں اور اس کے فرشتے رحمت کی دعا کرتے ہیں۔

افادات:- لیکن اس کا مطلب یہ نہیں ہے کہ صف کی دائیں جانب والا حصہ حاصل کرنے کے لئے صفوں کی اس ترتیب کی خلاف ورزی کی جائے جو نبی کریم ﷺ نے بتلائی ہے، بلکہ اسی طریقہ اور ہدایت پر عمل کرتے ہوئے اگر دائیں طرف کھڑے رہ سکتے ہیں؛ تب ہی یہ فضیلت حاصل ہوگی، اس لیے وہ طریقہ تو ملحوظ رکھنا ہی چاہئے۔

اگرچہ اس روایت پر امام بیہقی رحمہ اللہ نے کلام کیا ہے، وہ فرماتے ہیں کہ: صحیح اس طرح ہے: ”إِنَّ اللَّهَ وَمَلَائِكَتَهُ يُصَلُّونَ عَلَى الَّذِينَ يَصِلُونَ صُفُوفًا“ (پہلے بھی ایک روایت آچکی ہے کہ) جو لوگ صفوں کو جوڑنے کا اہتمام کرتے ہیں، اور بیچ میں خالی جگہ نہیں رہنے دیتے، ایسے لوگوں پر اللہ تعالیٰ رحمت بھیجتے ہیں اور اللہ کے فرشتے بھی ان کے لئے رحمت کی دعائیں کرتے ہیں۔ اس صورت میں تو پھر کوئی اشکال باقی ہی نہیں رہے گا۔

سلام کے بعد امام صاحب کس طرف رخ کریں؟

۱۰۹۵:- وَعَنِ الْبَرَاءِ بْنِ الْعَازِبِ رَضِيَ اللَّهُ عَنْهُ قَالَ: كُنَّا إِذَا صَلَّيْنَا خَلْفَ رَسُولِ اللَّهِ ﷺ أَحْبَبْنَا أَنْ نَكُونَ عَنْ يَمِينِهِ يُقْبَلُ عَلَيْنَا بِوَجْهِهِ فَسَبْعُهُ يَقُولُ: رَبِّ قِنِي عَذَابَكَ يَوْمَ تَبْعَثُ أَوْ تَجْمَعُ عِبَادَكَ.

ترجمہ:- حضرت براء بن عازب رضی اللہ عنہ فرماتے ہیں کہ ہم لوگ نبی کریم ﷺ کے پیچھے نماز ادا کرتے تھے تو اس بات کو پسند کرتے تھے کہ آپ ﷺ کی دائیں طرف کھڑے رہیں، اس لیے کہ آپ ﷺ اپنے چہرے سے اسی طرف متوجہ ہوتے تھے، اور (سلام کے بعد) میں نے حضور اکرم ﷺ کو یہ دعا فرماتے ہوئے سنا: اے اللہ! تو اپنے بندوں کو جب قیامت کے

روز دوبارہ زندہ کر کے اٹھائے گا؛ اس روز مجھے اپنے عذاب سے محفوظ رکھیو۔

افادات:- سلام پھیرنے کے بعد جب مصلیوں کی طرف رخ پھیرنے کا وقت آتا تھا تو عام طور پر نبی کریم ﷺ دائیں طرف رخ پھیرتے تھے۔ یہ طریقہ پسندیدہ تو ہے لیکن آدمی اس کو ضروری نہ سمجھے، اس لیے کہ حضرت عبداللہ بن مسعود رضی اللہ عنہ کی روایت موجود ہے کہ کوئی آدمی اگر ضروری سمجھتا ہو کہ دائیں طرف ہی سے گھومنا چاہئے، تو اس نے اپنی نماز میں شیطان کا حصہ رکھ دیا، اس لیے کہ میں نے بہت سی مرتبہ حضور اکرم ﷺ کو دیکھا کہ آپ بائیں طرف چہرہ گھماتے تھے۔ معلوم ہوا کہ یہ طریقہ بھی حضور ﷺ سے ثابت ہے، البتہ اکثر و بیشتر ایسا ہوتا تھا کہ آپ دائیں طرف گھوم کر نمازیوں کی طرف اپنا رخ فرما کر بیٹھا کرتے تھے۔

یہ محبت کی بات ہے

حضرات صحابہ کرام رضی اللہ عنہم کو نبی کریم ﷺ کے ساتھ جو محبت اور تعلق تھا اس کی وجہ سے وہ لوگ ہر وقت آپ کے دیدار کے متمنی رہا کرتے تھے، اسی کے پیش نظر وہ حضرات اس بات کو پسند کرتے تھے کہ دائیں طرف کھڑے رہیں تاکہ سلام پھیرنے کے بعد مصلیوں کی طرف جب چہرہ پھیرنے کا وقت آئے تو چوں کہ اکثر حضور اکرم ﷺ دائیں طرف رخ پھیرتے ہیں تو آپ کے چہرے پر ہماری نظر پہلے پڑ جائے۔ یہ محبت کی بات ہے۔ اور حضور اکرم ﷺ یہ دعا امت کی تعلیم کے لئے کیا کرتے تھے، اس لئے کہ اصل میں تو یہ دعا امت ہی کے لئے ہے۔

بہر حال! اس روایت کو اور اگلی روایت کو لا کر صف کے دائیں طرف والے حصہ کے بہتر ہونے کی نشان دہی کرنا چاہتے ہیں۔ لیکن جیسا کہ میں نے بتلادیا کہ

دائیں طرف کو حاصل کرنے میں صفوں کی ترتیب کے سلسلہ میں جو ہدایتیں دی گئی ہیں اس کی خلاف ورزی نہ کی جائے۔ اگر صف کی بائیں طرف کوئی نہیں ہے اور آپ دائیں طرف کھڑے ہو گئے، تو گویا صف کے بنانے میں جو ترتیب بتلائی گئی ہے اس کی رعایت نہیں ہوگی، اور ویسے بھی یہ برا معلوم ہوتا ہے۔

امام کو بیچ میں رکھو، اور خالی جگہ پُر کرو

۱۰۹۶:- وَعَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: وَسِطُوا الْإِمَامَ وَسِدُّوا الْحُلْكَ.

ترجمہ:- حضرت ابو ہریرہ رضی اللہ عنہ فرماتے ہیں کہ نبی کریم ﷺ نے ارشاد فرمایا: امام کو بیچ میں رکھو، اور خالی جگہ پُر کرو۔

افادات:- مطلب یہ ہے کہ ہر آنے والا اس انداز سے کھڑا ہو کہ امام بیچ میں رہے، امام تو اپنی جگہ پر رہے گا لیکن مصلیٰ ایک ہی طرف کھڑے ہونا شروع کریں گے تو اس صورت میں امام بیچ میں نہیں رہے گا، اس لئے یہ بتلایا گیا کہ ہر آنے والا صف کی پوزیشن کو سامنے رکھتے ہوئے اپنے لئے کھڑے ہونے کا فیصلہ کرے۔ اگر دیکھ رہا ہے کہ دائیں طرف لوگ زیادہ ہیں تو بائیں طرف کھڑا رہے، اور اگر بائیں طرف زیادہ ہیں تو دائیں طرف کھڑا رہے؛ تاکہ امام کو بیچ میں رکھنے والا نبی کریم ﷺ کا جو حکم ہے اس پر عمل ہو جائے۔ اور صفوں کی خالی جگہوں کو پُر کرنے کی بڑی تاکید آئی ہے، پہلے بھی روایت گزر چکی ہے، نبی کریم ﷺ نے ارشاد فرمایا: جو آدمی صف کو جوڑے گا؛ اللہ تعالیٰ اس کو جوڑے گا، اور جو صف کو کاٹے گا؛ اللہ تعالیٰ اس کو کاٹے گا۔ صف کو نہ جوڑنے پر بہت سخت وعید بھی ہے، اس لئے اس کا خاص خیال رکھنا چاہیے۔

فَضْلُ السُّنَنِ الرَّائِبَةِ مَعَ الْفَرَائِضِ

وَبَيَانِ أَقْلِّهَا وَأَكْمَلِهَا وَمَا بَيْنَهُمَا

سنن مؤکدہ کی تعداد اور اس کی فضیلت

فرض نمازیں جو اللہ تبارک و تعالیٰ کی طرف سے بندوں کے لئے لازم کی گئی ہیں ان کو اپنے اوقات میں ادا کیا جاتا ہے، اس میں فرض کے علاوہ بھی کچھ نمازیں اس سے پہلے اور بعد میں رکھی گئی ہیں، جیسے: فجر میں دو رکعات فرض ہے، لیکن اس سے پہلے دو رکعات بطور سنت ادا کروائی جاتی ہیں۔ اسی طرح ظہر میں اصل فرض تو چار رکعات ہے، لیکن اس سے پہلے چار رکعات اور بعد میں دو رکعات ہیں۔ تو فرض نماز کے علاوہ جو رکعتیں سنت اور نفل کے طور پر ادا کی جاتی ہیں ان کی فضیلت کو اس باب میں بیان کرنا چاہتے ہیں۔

روزانہ بارہ رکعات سنت مؤکدہ پڑھنے پر جنت کا مکان

۱۰۹۷: عَنْ أُمِّ الْمُؤْمِنِينَ أُمِّ حَبِيبَةَ رَمْلَةَ بِنْتِ أَبِي سُفْيَانَ رَضِيَ اللَّهُ عَنْهَا

قَالَتْ: سَمِعْتُ رَسُولَ اللَّهِ ﷺ يَقُولُ: مَا مِنْ عَبْدٍ مُسْلِمٍ يُصَلِّيَ لِلَّهِ تَعَالَى كُلَّ

يَوْمٍ ثِنْتَيْ عَشْرَةَ رَكْعَةً تَطَوُّعًا غَيْرَ الْفَرِيضَةِ، إِلَّا بَنَى اللَّهُ لَهُ بَيْتًا فِي الْجَنَّةِ، أَوْ إِلَّا

بَنَى لَهُ بَيْتًا فِي الْجَنَّةِ. (رواه مسلم)

ترجمہ:- ام المؤمنین حضرت ام حبیبہ رضی اللہ عنہا فرماتی ہیں کہ میں نے نبی کریم ﷺ کو ارشاد فرماتے ہوئے سنا: جو مسلمان بندہ اللہ تعالیٰ کے واسطے ہر روز بارہ رکعتیں نفل فرض کے علاوہ ادا کرے گا؛ تو اللہ تعالیٰ اس کے لئے جنت میں ایک مکان بنائے گا، یا یہ کہ اس کے لئے جنت میں ایک مکان بنایا جائے گا۔

افادات:- اس سے مراد سنت مؤکدہ ہے جو فرائض کے ساتھ ادا کی جاتی ہیں۔ فجر سے پہلے دو سنت، ظہر سے پہلے چار رکعت اور بعد میں دو، مغرب کے بعد دو، اور عشاء کے بعد دو؛ یہ کل بارہ ہو جاتی ہیں۔ ان کی ادائیگی کی بڑی تاکید آئی ہے، اور ان میں بھی فجر کی دو سنتوں کی سب سے زیادہ تاکید آئی ہے، حتیٰ کہ سفر میں بھی نبی کریم ﷺ اس کو نہیں چھوڑتے تھے۔ بعض روایتوں میں آتا ہے کہ فجر کی سنت کا اہتمام کرو، چاہے تمہیں گھوڑے روند ڈالیں (ابوداؤد، ۱/۳۰۲) مطلب یہ ہے کہ چاہے کیسے ہی حالات اور تکلیف کیوں نہ ہو، اس کو پابندی سے ادا کرنا چاہیے۔

بہر حال! یہ سنن مؤکدہ جن کو سننِ رواتب بھی کہتے ہیں، ان کی ادائیگی کی بڑی تاکید ہے۔ اسی لئے فقہاء فرماتے ہیں کہ جو آدمی ان سنتوں کو چھوڑے گا وہ ملامت کے قابل ہے، اور جو اس کا عادی بن جائے گا اس کی شہادت بھی قابل قبول نہیں۔ آج کل اس کی طرف سے بڑی بے رغبتی برتی جاتی ہے، بہت سے لوگ مسجد میں آتے ہیں اور وقت ہونے کے باوجود ان کو پڑھنے کا اہتمام نہیں کرتے؛ یہ بالکل غلط طریقہ ہے جو قابل ترک ہے۔ بہر حال! ان کا خاص اہتمام ہونا چاہیے۔

۱۰۹۸:- وَعَنِ ابْنِ عُمَرَ رَضِيَ اللَّهُ عَنْهُمَا قَالَ: صَلَّيْتُ مَعَ رَسُولِ اللَّهِ ﷺ رَكْعَتَيْنِ قَبْلَ الظُّهْرِ وَرَكْعَتَيْنِ بَعْدَهَا وَرَكْعَتَيْنِ بَعْدَ الْجُمُعَةِ وَرَكْعَتَيْنِ بَعْدَ الْمَغْرِبِ وَرَكْعَتَيْنِ بَعْدَ الْعِشَاءِ.

ترجمہ:- حضرت عبداللہ بن عمر رضی اللہ عنہما فرماتے ہیں کہ میں نے نبی کریم ﷺ کے ساتھ ظہر سے پہلے دو رکعتیں، اور ظہر کے بعد دو رکعتیں، اور جمعہ کی نماز کے بعد دو رکعتیں، اور مغرب کے بعد دو رکعتیں، اور عشاء کے بعد دو رکعتیں ادا کیں۔

افادات:- اس روایت میں ظہر سے پہلے دو رکعت کا تذکرہ ہے، اور فجر سے پہلے کی دو رکعت کا تذکرہ سرے سے ہے ہی نہیں۔ دوسری روایتوں میں ہے، اس لیے فقہاء نے ان ساری روایتوں کے مجموعے کو سامنے رکھتے ہوئے ان بارہ رکعتوں کی تاکید فرمائی ہے جو میں اوپر بتلا چکا ہوں۔

اذان و اقامت کے درمیان سنتیں

۱۰۹۹:- وَعَنْ عَبْدِ اللَّهِ بْنِ مُغْفَلٍ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: بَيْنَ كُلِّ أَذَانَيْنِ صَلَاةٌ بَيْنَ كُلِّ أَذَانَيْنِ صَلَاةٌ بَيْنَ كُلِّ أَذَانَيْنِ صَلَاةٌ، قَالَ فِي الثَّلَاثَةِ لِمَنْ شَاءَ. (متفقٌ عليه)

الْمُرَادُ بِالْأَذَانَيْنِ: الْأَذَانُ وَالْإِقَامَةُ.

ترجمہ:- حضرت عبداللہ بن مغفل رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: دونوں اذانوں کے درمیان میں نماز ہے، دونوں اذانوں کے درمیان میں نماز ہے، دونوں اذانوں کے درمیان میں نماز ہے۔ تیسری مرتبہ میں فرمایا کہ جو آدمی پڑھنا چاہے۔

افادات:- دو اذان سے مراد اذان اور اقامت ہے۔ اور ان کے درمیان میں جو نماز کا تذکرہ کیا ہے اس سے مراد نفل یا سنت ہے۔ ویسے تو تمام نمازوں میں فرض سے پہلے سنن ہیں، جیسے: فجر سے پہلے دو، ظہر میں چار، عصر میں بھی چار یا دو سنت غیر مؤکدہ ہیں، اسی طرح عشاء میں بھی فرض سے پہلے چار غیر مؤکدہ ہیں، لیکن

مغرب کی نماز سے پہلے سنت ہے یا نہیں؟ یہ مسئلہ ائمہ کے درمیان مختلف فیہ رہا ہے۔ احناف کے نزدیک مغرب کی اذان کے بعد اور مغرب کی فرض سے پہلے کوئی سنت نہیں ہے۔ حضرت گنگوہی رحمہ اللہ فرماتے ہیں کہ مباح کا درجہ ہے یعنی جائز ہے، کوئی آدمی اگر پڑھنا چاہے، تو پڑھ سکتا ہے، باقی اس کے مستحب اور سنت ہونے کا حکم نہیں لگائیں گے۔ ہاں! شوافع کے نزدیک مستحب ہے۔ اس کی تفصیل مغرب کی سنتوں کے بیان میں آگے آئے گی۔

بابُ تَاكِیْدِ رَكْعَتَیْ سُنَّةِ الصُّبْحِ

فجر کی دو سنتوں کی تاکید

جیسا کہ ابھی بتلایا کہ بارہ رکعتیں سنت ادا کی جاتی ہیں، ان میں فجر کی دو سنتیں بھی آ جاتی ہیں، لیکن اس کی اہمیت کے پیش نظر اس باب میں اس کو الگ سے بیان کرتے ہیں۔

۱۱۰۰:- عَنْ عَائِشَةَ رَضِيَ اللَّهُ عَنْهَا أَنَّ النَّبِيَّ ﷺ كَانَ لَا يَدْعُ أَرْبَعًا قَبْلَ الظُّهْرِ وَرَكْعَتَيْنِ قَبْلَ الْعَدَاةِ.

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ ظہر سے پہلے کی چار رکعتوں کو، اور فجر سے پہلے دو رکعتوں کو کبھی نہیں چھوڑتے تھے۔

افادات:- دیکھو! اس روایت میں ظہر سے پہلے کی چار رکعت کا تذکرہ آیا ہے۔ اور فجر سے پہلے کی دو رکعتوں کا بڑا اہتمام ہے۔

۱۱۰۱:- وَعَنْهَا قَالَتْ: لَمْ يَكُنِ النَّبِيُّ ﷺ عَلَى شَيْءٍ مِنَ النَّوَافِلِ أَشَدَّ تَعَاهُدًا مِنْهُ عَلَى رَكْعَتَيِ الْفَجْرِ.

ترجمہ:- حضرت عائشہ رضی اللہ عنہا سے روایت ہے کہ نبی کریم ﷺ فرض کے علاوہ دوسری نمازوں میں کسی نماز کا اتنا زیادہ اہتمام اور پابندی نہیں کرتے تھے جتنی فجر کی دو رکعتوں کا اہتمام فرماتے تھے۔

۱۱۰۲:- وَعَنْهَا عَنِ النَّبِيِّ ﷺ قَالَ: رَكْعَتَا الْفَجْرِ خَيْرٌ مِنَ الدُّنْيَا وَمَا

فِيهَا.

ترجمہ:- حضرت عائشہ رضی اللہ عنہا سے روایت ہے کہ نبی کریم ﷺ نے ارشاد فرمایا:

فجر کی دو رکعتیں؛ دنیا اور دنیا میں جو کچھ ہے ان سب سے بہتر ہے۔

افادات:- ویسے تو دنیا اور دنیا میں جو کچھ ہے اس سب سے بہتر تو ایک مرتبہ سبحان اللہ کہنا بھی ہے، لیکن عام طور پر آدمی دنیا کے حصول میں مشغولی کے نتیجہ میں جن چیزوں کو چھوڑا کرتا ہے ان میں سنتیں بھی ہیں، اس لئے خاص طور پر اس کی طرف متوجہ کیا گیا ہے۔

حضور اکرم ﷺ کا فجر کی سنتوں کا اہتمام / ایک واقعہ

۱۱۰۳:- وَعَنْ أَبِي عَبْدِ اللَّهِ بِلَالِ بْنِ رِبَاجٍ رَضِيَ اللَّهُ عَنْهُ مُؤَدِّنَ رَسُولِ اللَّهِ ﷺ أَنَّهُ أَتَى رَسُولَ اللَّهِ ﷺ لِيُؤْذَنَ بِصَلَاةِ الْغَدَاةِ فَشَغَلَتْ عَائِشَةُ رَضِيَ اللَّهُ عَنْهَا بِلَالًا بِأَمْرِ سَأَلَتْهُ عَنْهُ حَتَّى أَصْبَحَ جَدًّا فَقَامَ بِلَالٌ فَأَذَنَهُ بِالصَّلَاةِ وَتَلَبَّعَ أَذَانَهُ، فَلَمْ يَخْرُجْ رَسُولُ اللَّهِ ﷺ. فَلَمَّا خَرَجَ صَلَّى بِالنَّاسِ فَأُخْبِرَهُ أَنَّ عَائِشَةَ رَضِيَ اللَّهُ عَنْهَا شَغَلَتْهُ بِأَمْرِ سَأَلَتْهُ عَنْهُ حَتَّى أَصْبَحَ جَدًّا، وَأَنَّهُ أَبْطَأَ عَلَيْهِ بِالْخُرُوجِ. فَقَالَ يَعْنِي ذَلِكَ بِي ﷺ: إِنْ كُنْتُ رَكْعَتِ رَكْعَتِي الْفَجْرِ فَقَالَ يَا رَسُولَ اللَّهِ ﷺ! إِنَّكَ أَصْبَحْتَ جَدًّا. قَالَ: لَوْ أَصْبَحْتُ أَكْثَرَهُمَا أَصْبَحْتُ لَرَكْعَتُهُمَا وَأَحْسَنُهُمَا وَأَجْمَلُهُمَا.

ترجمہ مع تشریح:- حضرت بلال رضی اللہ عنہ جو حضور اکرم ﷺ کے مؤذن

تھے ان سے منقول ہے کہ ایک مرتبہ وہ نبی کریم ﷺ کے پاس فجر کی نماز کا وقت ہو جانے کی اطلاع دینے کے لئے حاضر ہوئے (حضرت بلال رضی اللہ عنہ کا معمول تھا کہ وہ اپنے وقت پر اذان دے دیا کرتے تھے اور جب جماعت کا وقت قریب ہوتا تو نبی کریم ﷺ کو اطلاع دینے کے لئے حاضر ہوا کرتے تھے۔ ایک مرتبہ اپنی اسی عادت کے مطابق فجر کی نماز

کی تیاری کی اطلاع دینے کے لئے حاضر ہوئے تو) حضرت عائشہ رضی اللہ عنہا نے حضرت بلال سے کوئی بات دریافت کی اور اُس میں ان کو مشغول کر دیا (ان کے اس سوال و جواب کی گفتگو میں ذرا تاخیر ہو گئی) یہاں تک کہ صبح خوب روشن ہو گئی (حضرت عائشہ رضی اللہ عنہا کو جواب دینے کے بعد) حضرت بلال رضی اللہ تعالیٰ عنہ (نے محسوس کیا کہ آج اُجالا زیادہ ہو چکا ہے، تو) نبی کریم ﷺ کو اطلاع دینے لگے (کہ اے اللہ کے رسول! فجر کا وقت ہو گیا ہے) اور مسلسل اطلاع دیتے رہے، لیکن ان کے بار بار اطلاع کرنے کے باوجود نبی کریم ﷺ اپنے حجرہ سے فوراً نہیں نکلے، بلکہ کچھ دیر بعد باہر تشریف لائے اور لوگوں کو نماز پڑھائی۔ نماز کے بعد حضرت بلال رضی اللہ تعالیٰ عنہ نے (بار بار متوجہ کرنے کی معذرت کے طور پر) نبی کریم ﷺ سے عرض کیا: (اے اللہ کے رسول!) حضرت عائشہ رضی اللہ عنہا نے مجھ سے ایک بات پوچھی تھی، اس گفتگو میں مجھے ایسا مشغول کر دیا کہ صبح کا اُجالا زیادہ ہو گیا (پھر میں نے آپ کو وقت ہو جانے کی اطلاع دی) لیکن آپ نے بھی نماز کے لیے نکلنے میں دیر فرمائی۔ اس پر حضور اکرم ﷺ نے ارشاد فرمایا: (جب تم نے مجھے جماعت کی اطلاع دی) اس وقت میں فرض سے پہلے کی دو رکعت سننوں کی ادائیگی میں مشغول تھا۔ حضرت بلال رضی اللہ تعالیٰ عنہ نے عرض کیا: اے اللہ کے رسول! صبح تو بہت زیادہ ہو چکی تھی (اس کے باوجود آپ دو رکعت کی ادائیگی میں مشغول ہوئے؟) حضور اکرم ﷺ نے ارشاد فرمایا: آج جتنی دیر ہوئی اُس سے بھی زیادہ دیر ہو جاتی؛ تب بھی میں ان دو رکعتوں کو ادا کرتا اور (مختصر انداز میں، لیکن ہر رکعت کو) پورے طور پر ادا کرتے ہوئے اچھے طریقے سے پڑھتا۔

افادات:- مطلب یہ ہے کہ چاہے جتنی بھی دیر ہو جاتی، لیکن جب تک یہ دو رکعتیں ادا نہ کر لیتا، وہاں تک نماز پڑھانے کے لئے باہر نہ نکلتا۔ اس سے فجر کی دو سننوں کی تاکید اور اہمیت کا پتہ چلتا ہے۔

بَابُ تَخْفِيفِ رَكْعَتِي الْفَجْرِ

وَبَيَانِ مَا يُقْرَأُ فِيهِمَا وَبَيَانِ وَقْتِهِمَا

فجر کی دو سنتیں مختصر اور ہلکی پڑھی جائیں

اس میں قراءت کیا ہو؟ اس کا وقت کیا ہے؟

۱۱۰۲:- عَنْ عَائِشَةَ رَضِيَ اللَّهُ عَنْهَا أَنَّ النَّبِيَّ ﷺ كَانَ يُصَلِّي رَكْعَتَيْنِ خَفِيفَتَيْنِ بَيْنَ الْبَدَاءِ وَالْإِقَامَةِ مِنْ صَلَاةِ الصُّبْحِ.

وَفِي رِوَايَةٍ لَّهُمَا: يُصَلِّي رَكْعَتِي الْفَجْرِ إِذَا سَمِعَ الْأَذَانَ فَيُخَفِّفُهُمَا حَتَّى أَقُولَ هَلْ قَرَأَ فِيهِمَا بِأَمْرِ الْقُرْآنِ.

وَفِي رِوَايَةٍ لِمُسْلِمٍ: كَانَ يُصَلِّي رَكْعَتِي الْفَجْرِ إِذَا سَمِعَ الْأَذَانَ وَيُخَفِّفُهُمَا وَفِي رِوَايَةٍ إِذَا طَلَعَ الْفَجْرُ.

ترجمہ:- حضرت عائشہ رضی اللہ عنہا سے روایت ہے کہ فجر کی اذان اور اقامت کے درمیان نبی کریم ﷺ بہت مختصر دو رکعت ادا فرماتے تھے۔

حضرت عائشہ رضی اللہ عنہا ہی سے دوسری روایت ہے کہ نبی کریم ﷺ جب فجر کی اذان سنتے تھے تو فجر کی دو سنتیں ادا فرماتے تھے، اور بہت مختصر ادا فرماتے تھے۔ اور حضرت عائشہ رضی اللہ عنہا فرماتی ہیں (اتنی مختصر ہوتی تھیں کہ) میں اپنے جی میں سوچتی تھی کہ آپ نے سورہ فاتحہ بھی پڑھی یا نہیں۔

مسلم شریف کی ایک روایت میں یہ ہے: جب آپ ﷺ اذان سنتے تھے (اور حضور ﷺ کے زمانہ میں صبح صادق ہوتے ہی فوراً اذان ہوتی تھی) تو فوراً آپ دو رکعت سنت ادا فرماتے تھے اور ہلکی اور مختصر پڑھتے تھے۔ ایک اور روایت میں ہے کہ صبح صادق طلوع ہوتے ہی آپ وہ ادا فرمالتے تھے۔

افادات:- ان تمام روایتوں سے معلوم ہوتا ہے کہ فجر کی دو سنتوں میں نبی کریم ﷺ طویل قرأت نہیں فرماتے تھے۔ اب کیا پڑھتے تھے تو آگے مستقل آ رہا ہے۔ اسی دوسری روایت کے پیش نظر امام مالک رحمہ اللہ کے نزدیک ان سنتوں میں صرف سورہ فاتحہ ہی پڑھی جائے گی، اور کوئی سورہ نہیں ملانی جائے گی۔ اور یہ بھی معلوم ہوا کہ فجر کی دو سنتیں صبح صادق طلوع ہوتے ہی پڑھنا پسندیدہ ہے، اور مختصر پڑھنا بھی پسندیدہ ہے، اور گھر پر پڑھی جائے یہ بھی پسندیدہ ہے۔ اس لیے ان تینوں چیزوں کا اہتمام کیا جائے۔

صبح صادق تا طلوع آفتاب صرف دو سنتیں اور دو فرض

۱۱۰۵:- وَعَنْ حَفْصَةَ رَضِيَ اللَّهُ عَنْهَا أَنَّ رَسُولَ اللَّهِ ﷺ كَانَ إِذَا أَذَّنَ الْبُؤْدُنَ لِلصُّبْحِ وَبَدَا الصُّبْحُ، صَلَّى رَكْعَتَيْنِ خَفِيفَتَيْنِ.
وَفِي رِوَايَةٍ لِمُسْلِمٍ: كَانَ رَسُولُ اللَّهِ ﷺ إِذَا أَطْلَعَ صَلَّى الْفَجْرَ لَا يُصَلِّي إِلَّا رَكْعَتَيْنِ خَفِيفَتَيْنِ.

ترجمہ:- ام المؤمنین حضرت حفصہ رضی اللہ عنہا فرماتی ہیں کہ جب مؤذن فجر کی اذان دیتا تھا اور صبح صادق نمودار ہوتی تھی تو نبی کریم ﷺ دو رکعت (فجر کی سنتیں) مختصر ادا فرماتے تھے۔ مسلم شریف کی ایک روایت میں یہ ہے کہ جب صبح صادق طلوع ہوتی تھی تو حضور اکرم

ﷺ صرف یہی دو رکعتیں (یعنی سنتیں) مختصراً فرماتے تھے۔

افادات:- ویسے مسئلہ بھی یہی ہے کہ صبح صادق طلوع ہونے کے بعد فجر کی فرض پڑھنے تک درمیان میں صرف یہ دو سنتیں ہی پڑھ سکتے ہیں، اور کوئی نفل نہیں پڑھ سکتے، ہاں! اگر کوئی آدمی قضاء نماز پڑھنا چاہے، تو پڑھ سکتا ہے۔

بعض لوگ مسئلہ معلوم نہ ہونے کی وجہ سے، اور بعض لوگ صبح صادق کے وقت کو صحیح طور پر معلوم نہ رکھنے کی وجہ سے صبح صادق ہو جانے کے بعد بھی تہجد کے نام سے نوافل پڑھتے رہتے ہیں، یہ صحیح نہیں ہے۔ بلکہ بعض حضرات تو فرماتے ہیں کہ اگر صبح صادق ہو جانے کے بعد کسی نے تہجد کی نیت سے دو رکعت پڑھ لی، اور بعد میں گھڑی دیکھ کر معلوم ہوا کہ صبح صادق تو ہو چکی تھی؛ تو یہ دو رکعتیں سنت کی طرف سے کافی ہو جائیں گی، اب اس کو الگ سے سنت پڑھنے کی ضرورت نہیں ہے۔ اور، یہ مسئلہ تو سب کو معلوم ہی ہے کہ فجر کے دو فرض پڑھنے کے بعد سے لے کر طلوع آفتاب تک کوئی نفل پڑھنا جائز نہیں ہے۔

خلاصہ یہ ہوا کہ صبح صادق سے لے کر طلوع آفتاب تک نوافل میں صرف دو سنتیں اور دو فرض ہی پڑھ سکتے ہیں، ہاں! کوئی آدمی قضاء پڑھنا چاہے تو پڑھ سکتا ہے۔

فجر کی دو سنتیں اول وقت پڑھنا پسندیدہ ہے

۱۱۰۶:- وَعَنِ ابْنِ عُمَرَ رَضِيَ اللَّهُ عَنْهُمَا قَالَ: كَانَ رَسُولُ اللَّهِ ﷺ يُصَلِّي مِنَ اللَّيْلِ مَثْنَى مَثْنَى وَيُؤْتِي رَبَّ رُكْعَةً مِنْ آخِرِ اللَّيْلِ، وَيُصَلِّي الرَّكْعَتَيْنِ قَبْلَ صَلَاةِ الْعَدَاةِ، وَكَانَ الْأَذَانُ بِأَذْنِيهِ.

ترجمہ:- حضرت عبداللہ بن عمر رضی اللہ عنہما فرماتے ہیں کہ نبی کریم ﷺ رات میں (تہجد

کی نماز) دو دو رکعتیں کر کے ادا فرماتے تھے (چوں کہ رات کا اندازہ نہیں ہوتا ہے کہ کتنی باقی ہے، اس لئے ہر دو رکعت پر سلام پھیر دیا کرتے تھے) اور اخیر میں جب یہ اندازہ ہوتا کہ اب صبح صادق ہونے والی ہے، تو مزید ایک رکعت ملا کر وتر ادا فرما لیتے تھے۔ اور فجر کی نماز سے پہلے دو رکعت ایسے وقت ادا فرماتے تھے گویا آپ کے کانوں میں اذان کی آواز آرہی ہے۔

افادات:- حضرت شاہ صاحب رحمہ اللہ فرماتے ہیں کہ وتر ایک رکعت ملانے سے ہی ہوتی ہے، گویا دو دو رکعتیں پڑھتے رہے، اب آخری دو رکعت میں کھڑے ہو کر ایک رکعت کا اضافہ کر لیا تو وہ وتر ہو گئی۔ اور صبح صادق ہوتے ہی اذان ہوتی تھی، تو اذان کی آواز سنتے ہی آپ فجر کی دو سنتیں ادا فرماتے تھے۔ اس سے معلوم ہوا کہ فجر کی دو سنتیں بالکل اول وقت میں پڑھنی چاہئیں۔

فجر کی سنتوں کی مسنون قراءت

۱۱۰۷:- وَعَنِ ابْنِ عَبَّاسٍ رَضِيَ اللَّهُ عَنْهُمَا أَنَّ رَسُولَ اللَّهِ ﷺ كَانَ يَقْرَأُ فِي رَكْعَتَيْ الْفَجْرِ فِي الْأُولَى مِنْهُمَا: قُولُوا آمَنَّا بِاللَّهِ وَمَا أُنْزِلَ إِلَيْنَا إِلَّا بِالنَّبِيِّ فِي الْبَقَرَةِ، وَفِي الْآخِرَةِ مِنْهُمَا آمَنَّا بِاللَّهِ وَاشْهَدُوا أَنَّا مُسْلِمُونَ.

وَفِي رَوَايَةٍ: فِي الْآخِرَةِ النَّبِيِّ فِي آلِ عِمْرَانَ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ.

ترجمہ:- حضرت عبداللہ بن عباس رضی اللہ عنہما فرماتے ہیں کہ نبی کریم ﷺ فجر کی دو سنتوں میں پہلی رکعت میں سورہ بقرہ کی آیت ”قُولُوا آمَنَّا بِاللَّهِ وَمَا أُنْزِلَ إِلَيْنَا“ پڑھتے تھے، اور دوسری رکعت میں ”آمَنَّا بِاللَّهِ وَاشْهَدُوا أَنَّا مُسْلِمُونَ“ تلاوت فرماتے تھے۔

ایک روایت میں یہ بھی ہے کہ دوسری رکعت میں سورہ آل عمران کی آیت ”تَعَالَوْا إِلَى

كَلِمَةٍ سَوَاءٍ بَيْنَنَا وَبَيْنَكُمْ“ پڑھتے تھے۔

افادات:- ان سب آیتوں میں ایمانیات، ایمان اور اخلاص سے متعلق مضمون ہے، اس لئے ان کے پڑھنے کو پسند فرماتے تھے۔

۱۱۰۸:- وَعَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَرَأَ فِي رَكْعَتَيْ الْفَجْرِ "قُلْ يَا أَيُّهَا الْكَافِرُونَ" وَ"قُلْ هُوَ اللَّهُ أَحَدٌ".

ترجمہ:- حضرت ابو ہریرہ رضی اللہ عنہ فرماتے ہیں کہ نبی کریم ﷺ نے فجر کی دو رکعتوں میں (یعنی سنتوں کی) پہلی رکعت میں "قُلْ يَا أَيُّهَا الْكَافِرُونَ" اور دوسری میں "قُلْ هُوَ اللَّهُ أَحَدٌ" پڑھی۔

۱۱۰۹:- وَعَنْ ابْنِ عُمَرَ رَضِيَ اللَّهُ عَنْهُمَا قَالَ رَمَقْتُ النَّبِيَّ ﷺ شَهْرًا، وَكَانَ يَقْرَأُ فِي الرَّكْعَتَيْنِ قَبْلَ الْفَجْرِ "قُلْ يَا أَيُّهَا الْكَافِرُونَ" وَ"قُلْ هُوَ اللَّهُ أَحَدٌ".

ترجمہ:- حضرت عبداللہ بن عمر رضی اللہ عنہما فرماتے ہیں کہ میں مہینہ بھر تک نبی کریم ﷺ کو برابر دیکھتا رہا کہ آپ فجر کی دو سنتوں میں پہلی رکعت میں "قُلْ يَا أَيُّهَا الْكَافِرُونَ" اور دوسری رکعت میں "قُلْ هُوَ اللَّهُ أَحَدٌ" تلاوت فرماتے تھے۔

افادات:- بعض روایتوں میں ہے کہ چوبیس روز تک دیکھا۔ اور بعض روایتوں میں چالیس روز تک کا ذکر بھی آیا ہے کہ چالیس دن تک میں آپ ﷺ کو برابر دیکھتا رہا کہ آپ ہمیشہ فجر کی دو سنتوں میں پہلی رکعت میں "قُلْ يَا أَيُّهَا الْكَافِرُونَ" اور دوسری رکعت میں "قُلْ هُوَ اللَّهُ أَحَدٌ" تلاوت فرماتے تھے۔ نبی کریم ﷺ عام طور پر انہیں دو سورتوں کو پڑھتے تھے، اور کبھی کبھی سورہ بقرہ والی آیتیں بھی ہوتی تھیں۔

اِسْتِحْبَابِ الْاِضْطِجَاعِ بَعْدَ رَكْعَتِي
 الْفَجْرِ عَلَى جَنْبِهِ الْاَيْمَنِ وَالْحَثُّ
 عَلَيْهِ سَوَاءٌ كَانَ تَهَجَّدَ بِاللَّيْلِ اَمْ لَا
 فجر کی دو سنتوں کی ادائیگی کے بعد دائیں کروٹ
 پر لیٹنے کا مستحب و پسندیدہ ہونا اور اس کی ترغیب؛
 چاہے رات کو تہجد پڑھی ہو یا نہ پڑھی ہو
 ۱۱۰:- عَنْ عَائِشَةَ رَضِيَ اللَّهُ عَنْهَا قَالَتْ: كَانَ النَّبِيُّ ﷺ إِذَا صَلَّى رَكْعَتِي الْفَجْرِ
 اِضْطَجَعَ عَلَى شِقِّهِ الْاَيْمَنِ.
 ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ جب فجر کی دو سنتیں ادا
 فرما لیتے تھے؛ تو دائیں کروٹ پر لیٹ جاتے تھے۔

افادات:- یہ نبی کریم ﷺ کا عمل تھا، آگے قوی روایت بھی آرہی ہے۔
 فجر کی دو سنتوں کے بعد تھوڑی دیر کے لئے لیٹ جانا اور پیر لمبے کرنا کیسا ہے؟
 یہ مسئلہ ائمہ کے درمیان اختلاف والا ہے۔ ائمہ میں سے امام شافعی رحمہ اللہ علیہ اس کے سنت

ہونے کے قائل ہیں۔ دوسرے بعض حضرات اس کے سنت ہونے کے قائل نہیں ہیں، چوں کہ امام نووی رحمہ اللہ شافعی المسلک ہیں اس لئے اس کی سنیت کو ثابت کرنے کے لئے انہوں نے یہ عنوان قائم کیا ہے۔

صحابہ کرام رضی اللہ عنہم میں سے بعض حضرات جیسے: حضرت ابو ہریرہ، حضرت انس، حضرت ابوموسیٰ اشعری رضی اللہ عنہم اس کے استحباب کے قائل ہیں۔

بعض علماء اُس کے واجب ہونے کے قائل ہیں، چنانچہ علامہ ابن حزم جو ظاہری المسلک ہیں، وہ تو یوں فرماتے ہیں کہ فجر کی دو سنتوں کے بعد تھوڑی دیر لیٹنا ضروری ہے، اگر نہیں لیٹو گے تو فجر کی فرض ہی ادا نہیں ہوگی، اگرچہ ان کے علاوہ اور کوئی بھی اس کا قائل نہیں ہے۔

بعض حضرات نے اس کو بدعت کہا ہے، چنانچہ صحابہ کرام رضی اللہ عنہم میں سے حضرت عبداللہ بن مسعود، حضرت عبداللہ بن عمر رضی اللہ عنہما اور ائمہ میں سے امام مالک رحمہ اللہ اس کے بدعت ہونے کے قائل ہیں۔ بعضوں نے اس کو خلافِ اولیٰ بتلایا ہے۔ اور بعض حضرات کہتے ہیں کہ فجر کی سنت اور فرض کے درمیان فصل کرنے کے لئے لیٹ جائے یا اور کوئی کام کر لے، یعنی چاہے تو لیٹ جائے، چاہے تو گھر والوں کے ساتھ بات چیت کرے، یا اور کوئی کام کر لے۔

بعضوں نے کہا کہ گھر میں ہو تو لیٹنا سنت ہے، مسجد میں نہیں، ورنہ تو مسجد مسافر خانہ بن جائے گی۔ اور بعضوں نے کہا کہ جو لوگ رات کو تہجد پڑھتے ہیں اور تہجد میں مشقت اٹھاتے ہیں ان کے لئے سنت ہے، دوسروں کے لئے نہیں۔

لیکن احناف کا قول اس بارے میں یہ ہے کہ یہ نبی کریم صلی اللہ علیہ وسلم کی سننِ عادیہ میں سے ہے، سننِ تشریعیہ میں سے نہیں۔ لہذا کوئی آدمی حضور اکرم صلی اللہ علیہ وسلم کی اتباع میں

ثواب کی نیت سے ایسا کرے تو امید ہے کہ اس کو ثواب ملے گا، باقی ہم اس کو سنت قرار نہیں دیتے۔ اور حضرت عائشہ رضی اللہ عنہا کی ایک روایت مصنف عبد الرزاق اور طبرانی میں موجود ہے جس میں صاف صاف فرمایا گیا ہے کہ نبی کریم ﷺ فجر کی دو سنتوں کے بعد لیٹتے تھے لیکن اس لئے نہیں کہ سنت ہے، بلکہ اس لیے کہ حضور اکرم ﷺ تہجد کی ادائیگی میں بہت مشقت اٹھاتے تھے اور بہت دیر تک تہجد میں مشغول رہتے تھے جس کی وجہ سے تھک جاتے تھے، تو تھوڑی دیر آرام کے لئے اور جسم کو کچھ راحت پہنچانے کے لئے لیٹ جاتے تھے۔ حضرت عائشہ رضی اللہ عنہا کی اس روایت نے بات صاف کر دی کہ آپ ﷺ کا یہ عمل سنت ہونے کی وجہ سے نہیں تھا۔ اس لیے کوئی آدمی رات بھر عبادت میں مشغول رہا، یا گھنٹہ ڈیڑھ گھنٹہ تک نوافل اور عبادت کی وجہ سے تھکن ہوئی اور فجر کی سنتوں کے بعد پانچ سات منٹ لیٹ جائے، تو اجازت ہے۔ یہاں لفظ اضطجاع آیا ہے جس کا مطلب نیند لینا نہیں ہوتا، بلکہ تھوڑی دیر سستنا یعنی لیٹ جانا ہوتا ہے۔

۱۱۱۱:- وَعَنْهَا قَالَتْ: كَانَ النَّبِيُّ ﷺ يُصَلِّيُ فَيَمْلَأُ بَيْنَ كُلِّ رَكْعَتَيْنِ وَيُؤْتِرُ بِوَاحِدَةٍ الْعِشَاءِ إِلَى الْفَجْرِ أَحَدَى عَشْرَةَ رُكْعَةً يُسَلِّمُ بَيْنَ كُلِّ رَكْعَتَيْنِ وَتَبْكَيْنِ لَهُ الْفَجْرُ وَجَاءَهُ الْمَوَدِّنُ قَامَ فَرَكَعَ رَكْعَتَيْنِ خَفِيفَتَيْنِ ثُمَّ اضْطَجَعَ عَلَى شِقِّهِ الْأَيْمَنِ هَكَذَا حَتَّى يَأْتِيَهُ الْمَوَدِّنُ لِلْإِقَامَةِ.

قَوْلُهَا: ((يُسَلِّمُ بَيْنَ كُلِّ رَكْعَتَيْنِ)) هَكَذَا هُوَ فِي مُسْلِمٍ. وَمَعْنَاهُ بَعْدَ كُلِّ رَكْعَتَيْنِ.

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ عشاء کی نماز کے بعد

سے فجر تک یعنی درمیان رات کا جو وقت ہوتا ہے اس میں گیارہ رکعتیں تہجد کے طور پر پڑھتے تھے، اور اس میں ہر دو رکعت پر سلام پھیرتے تھے پھر اخیر میں ایک رکعت ملا کر وتر پڑھتے تھے۔ پھر صبح صادق طلوع ہو جاتی اور مؤذن فجر کی اذان کہہ کر خاموش ہو جاتا تو آپ دو رکعت ہلکی اور مختصر پڑھتے، پھر دائیں کروٹ پر لیٹ جاتے یہاں تک کہ اقامت یعنی تکبیر کا وقت آتا تو مؤذن آ کر اطلاع کرتا۔

افادات:- پہلے بھی بتلا چکا ہوں کہ جب اقامت کا وقت آتا تھا تو حضرت بلال رضی اللہ تعالیٰ عنہ آ کر حضور اکرم ﷺ کو اطلاع کرتے تھے پھر حضور گھر سے مسجد میں تشریف لاتے تھے۔

۱۱۱۲:- وَعَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ إِذَا صَلَّيْ أَحَدُكُمْ رَكْعَتَيِ الْفَجْرِ فَلْيُضْطَجِعْ عَلَى يَمِينِهِ. (رواه ابوداود والترمذی باسناد صحیحہ)

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: تم میں سے کوئی آدمی جب فجر کی دو سنتیں ادا کر لے، تو دائیں کروٹ پر لیٹ جائے۔

افادات:- یہ قولی روایت ہے یعنی حضور ﷺ کا ارشاد نقل کیا گیا ہے۔ اگرچہ اس سلسلہ میں محدثین نے کلام کیا ہے کہ حضور اکرم ﷺ کا عمل تو یہ تھا لیکن حضور کے ارشاد کے طور پر اس کو صرف ایک راوی عبد الواحد بن زید ہی نقل کرتے ہیں، دوسرے تمام راویوں نے حضور اکرم ﷺ کے عمل کے طور پر اس روایت کو پیش کیا ہے، ارشاد کے طور پر نہیں۔

ویسے فجر کی دو سنتوں کے بعد لیٹنے والی یہ روایت امام زہری سے ان کے تمام شاگرد نقل کرتے ہیں، لیکن ان کے ایک شاگرد امام مالک رحمہ اللہ بھی ہیں جو یہ فرماتے

ہیں کہ نبی کریم ﷺ تہجد کے بعد تھوڑی دیر لیٹ جاتے تھے، اس کے بعد دو رکعت ادا فرماتے تھے، اسی لئے امام مالک رحمہ اللہ فجر کی دو سنتوں کے بعد لیٹنے کے بدعت ہونے کے قائل ہیں۔

بہر حال! یہ مسئلہ روایتوں کے اختلاف کی وجہ سے ائمہ میں بھی اختلاف والا ہے، امام شافعی رحمہ اللہ اس کی سنیت کے قائل ہیں۔ تفصیل اوپر بتا چکا ہوں۔

بَابُ سُنَّةِ الظُّهْرِ

ظہر کی سنتوں کا بیان

۱۱۱۳:- عَنْ ابْنِ عُمَرَ رَضِيَ اللَّهُ عَنْهُمَا قَالَ: صَلَّيْتُ مَعَ رَسُولِ اللَّهِ ﷺ رَكْعَتَيْنِ قَبْلَ الظُّهْرِ وَرَكْعَتَيْنِ بَعْدَهَا.

ترجمہ:- حضرت عبداللہ بن عمر رضی اللہ عنہما فرماتے ہیں کہ میں نے نبی کریم ﷺ کے ساتھ ظہر سے پہلے دو رکعتیں اور ظہر کے بعد دو رکعتیں ادا کیں۔

افادات:- ظہر کے بعد دو رکعت سنت مؤکدہ ہونے پر تمام ائمہ کا اتفاق ہے، لیکن ظہر سے پہلے کتنی رکعتیں سنت مؤکدہ ہیں؟ تو شوافع کے یہاں دو ہیں، جب کہ احناف اور حنابلہ کے یہاں چار ہیں۔

۱۱۱۴:- وَعَنْ عَائِشَةَ رَضِيَ اللَّهُ عَنْهَا أَنَّ النَّبِيَّ ﷺ كَانَ لَا يَدْعُ أَزْوَاجًا قَبْلَ الظُّهْرِ.

ترجمہ:- حضرت عائشہ رضی اللہ عنہا سے روایت ہے کہ حضور اکرم ﷺ ظہر سے پہلے چار رکعات کبھی چھوڑتے نہیں تھے۔ (یعنی ہمیشہ چار رکعات پڑھتے تھے)

۱۱۱۵:- وَعَنْهَا قَالَتْ: كَانَ النَّبِيُّ ﷺ يُصَلِّي فِي بَيْتِي قَبْلَ الظُّهْرِ أَرْبَعًا، ثُمَّ يَخْرُجُ، ثُمَّ يَدْخُلُ فَيُصَلِّي رَكْعَتَيْنِ، وَكَانَ يُصَلِّي بِالنَّاسِ الْمَغْرِبَ، ثُمَّ يَدْخُلُ، فَيُصَلِّي رَكْعَتَيْنِ، وَيُصَلِّي بِالنَّاسِ الْعِشَاءَ، وَيَدْخُلُ بَيْتِي، فَيُصَلِّي رَكْعَتَيْنِ. (رواه مسلم)

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ ظہر سے پہلے میرے حجرہ میں چار رکعات ادا فرماتے تھے اس کے بعد مسجد میں تشریف لے جاتے تھے اور لوگوں کو نماز پڑھاتے

تھے، پھر نماز پڑھا کر جب گھر میں واپس تشریف لاتے تھے تو دو رکعات ادا فرماتے تھے۔ اور لوگوں کو مغرب کی نماز پڑھانے کے بعد مکان میں تشریف لا کر دو رکعات ادا فرماتے تھے۔ اور لوگوں کو جب عشاء کی نماز پڑھاتے تھے، پھر میرے کمرے میں تشریف لا کر دو رکعات ادا فرماتے تھے۔

افادات:- اب دیکھئے! حضرت ابن عمر رضی اللہ عنہما والی روایت میں ظہر سے پہلے دو رکعات کا تذکرہ ہے، اور اس روایت میں چار کا تذکرہ ہے۔ اس لئے جو حضرات یہ کہتے ہیں کہ ظہر سے پہلے چار رکعتیں سنت ہیں وہ فرماتے ہیں کہ اصل میں تو چار رکعات سنتیں ہیں جو حضور ﷺ گھر میں ادا فرماتے تھے، اور جب مسجد میں تشریف لاتے تو آپ تحیۃ المسجد کے طور پر دو رکعت ادا فرماتے اور چوں کہ حضرت ابن عمر رضی اللہ عنہما مسجد ہی میں حضور ﷺ کو دیکھتے تھے، اس لیے ان کی روایت میں جو دو رکعت کا ذکر ہے، اس کو تحیۃ المسجد پر محمول کیا جائے گا۔

شوافع یوں فرماتے ہیں کہ آپ نے گھر میں جو چار رکعت ادا فرمائی وہ فی زوال ہے، جیسے: اشراق، چاشت اور اوابین ہیں، اس طرح ایک نماز فی زوال بھی ہے، یعنی زوال ہوتے ہی فوراً چار رکعات ادا کرنی چاہئے۔ چوں کہ جب سورج ایک دم سر پر ہوتا ہے، اس وقت نماز نہیں پڑھی جاتی، پھر جب سورج ڈھلتا ہے تو قبولیت کے دروازے کھلتے ہیں، تو اس وقت فی زوال پڑھی جائے جس کا تذکرہ کتابوں میں آتا ہے تو وہ حضرات ان چار رکعات کو فی زوال بتلاتے ہیں، اور ابن عمر رضی اللہ عنہما جو دو رکعت نقل کرتے ہیں اس کو سنت بتلاتے ہیں۔ بہر حال دونوں باتیں ثابت ہیں۔

اور اس روایت میں ظہر کے بعد کی دو رکعات، مغرب کے بعد کی دو رکعات، اسی طرح عشاء کے بعد دو رکعات کا تذکرہ ہے جو سنت مؤکدہ ہیں۔ اور ظہر سے پہلے کی چار رکعتوں کا بھی تذکرہ آگیا جو کہ سنت مؤکدہ ہیں، اور فجر سے پہلے کی دو رکعتوں کا

تذکرہ اس روایت میں نہیں آیا، لیکن پچھلے باب میں حضرت عائشہ رضی اللہ عنہا ہی کی روایت گزری ہے جس میں فجر سے پہلے کی دو رکعتوں کا تذکرہ آ گیا تھا۔ اس طرح دن میں کل بارہ رکعتیں سنتِ مؤکدہ ہیں، اسی کو اکثر حضرات نے اختیار کیا ہے، احناف و حنابلہ کے یہاں بارہ ہی سنتِ مؤکدہ ہیں۔ اور شوافع کے یہاں دس ہیں، وہ حضرات ظہر سے پہلے چار کے بجائے دو رکعات کے قائل ہیں۔

ظہر سے پہلے اور بعد کی سنتوں کی پابندی پر فضیلت

۱۱۱۶:- وَعَنْ أُمِّ حَبِيبَةَ رَضِيَ اللَّهُ عَنْهَا قَالَتْ: قَالَ رَسُولُ اللَّهِ ﷺ: مَنْ حَافَظَ

عَلَى أَرْبَعِ رَكَعَاتٍ قَبْلَ الظُّهْرِ وَأَرْبَعٍ بَعْدَهَا؛ حَرَّمَ اللَّهُ عَلَى النَّارِ.

ترجمہ:- حضرت ام حبیبہ رضی اللہ عنہا فرماتی ہیں کہ نبی کریم ﷺ نے ارشاد فرمایا:

جو آدمی ظہر سے پہلے چار رکعتوں اور ظہر کے بعد چار رکعتوں کی پابندی کرے؛ اللہ تعالیٰ اس کو جہنم پر حرام قرار دیں گے۔

افادات:- اس روایت میں ظہر کے بعد بھی چار رکعتوں کا تذکرہ آیا ہے، لیکن چوں کہ عام طور پر حضور اکرم ﷺ ظہر کے بعد دو ہی پڑھتے تھے، اور قولی روایت میں بھی دو کا تذکرہ ہے، اس لئے علماء فرماتے ہیں کہ ظہر کے بعد دو سنتِ مؤکدہ اور دو غیر مؤکدہ ہیں جس کو ہم نفل کہتے ہیں، اس طرح چار رکعتیں ہیں۔

اس وقت بھی آسمان کے دروازے کھولے جاتے ہیں

۱۱۱۷:- وَعَنْ عَبْدِ اللَّهِ بْنِ سَائِبٍ رَضِيَ اللَّهُ عَنْهُ أَنَّ رَسُولَ اللَّهِ ﷺ كَانَ يُصَلِّي

أَرْبَعًا بَعْدَ أَنْ تَزُولَ الشَّمْسُ قَبْلَ الظُّهْرِ، وَقَالَ: إِنَّهَا سَاعَةٌ تُفْتَحُ فِيهَا أَبْوَابُ

السَّهَاءِ، فَأُحِبُّ أَنْ يَصْعَدَ لِي فِيهَا عَمَلٌ صَالِحٌ.

ترجمہ:- حضرت عبداللہ بن سائب رضی اللہ تعالیٰ عنہ سے منقول ہے کہ نبی کریم ﷺ سورج ڈھلنے کے بعد ظہر سے پہلے چار رکعات ادا فرماتے تھے، اور یہ ارشاد فرماتے تھے کہ یہ وہ گھڑی ہے جس میں آسمان کے دروازے کھولے جاتے ہیں؛ اس لیے میں پسند کرتا ہوں کہ ایسے وقت میں میرا کوئی نیک عمل اوپر جائے۔

افادات:- اس سے معلوم ہوا کہ اس وقت اعمالِ صالحہ کے لئے آسمان کے دروازے کھولے جاتے ہیں لہذا آدمی کو اس وقت بھی نیک اعمال کا اہتمام کرنا چاہیے۔

ظہر سے پہلے کی سنتیں چھوٹ جائیں تو!

۱۱۱۸:- وَعَنْ عَائِشَةَ رَضِيَ اللَّهُ عَنْهَا أَنَّ النَّبِيَّ كَانَ إِذَا لَمْ يُصَلِّ أَرْبَعًا قَبْلَ الظُّهْرِ صَلَّى بَعْدَهَا.

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ ظہر سے پہلے کی چار رکعات اگر نہیں پڑھ پاتے تھے، تو ظہر کے بعد ان کو ادا فرماتے تھے۔

افادات:- ظہر سے پہلے کی چار رکعت سنتِ مؤکدہ ہے، اگر کسی وجہ سے ادا نہ ہو پائی، مثلاً: ایسے وقت مسجد میں پہنچے کہ جماعت کھڑی ہو چکی ہے، تو فرض کے بعد ان کو ادا کیا جائے۔ اب ظہر کے بعد کب ادا کرے؟ ظہر کے بعد کی دو سنتوں کے بعد یا اس سے پہلے؟ توفیق کی کتابوں میں دونوں باتیں لکھی ہیں۔ لیکن ابن ماجہ شریف میں نبی کریم ﷺ کا عمل بتلایا گیا ہے کہ حضور اکرم ﷺ کی ظہر سے پہلے کی چار رکعت کبھی چھوٹ جاتی تھیں تو آپ ﷺ اس کو ظہر کے بعد کی دو رکعتوں کے بعد ادا فرماتے تھے۔ اس لئے اسی کے مطابق پہلے دو رکعت پڑھ لے، اس کے بعد چھوٹی ہوئی چار سنتیں ادا کر لے۔

بَابُ سُنَّةِ الْعَصْرِ

عصر کی سنتوں کا بیان

عصر کے بعد تو کوئی سنت یا نفل نہیں ہے، لیکن عصر سے پہلے چار رکعتیں سنت غیر مؤکدہ ہیں۔

۱۱۱۹:- عَنْ عَلِيِّ بْنِ أَبِي طَالِبٍ رَضِيَ اللَّهُ عَنْهُ قَالَ: كَانَ النَّبِيُّ ﷺ يُصَلِّي قَبْلَ الْعَصْرِ أَرْبَعَ رَكَعَاتٍ، يَفْصِلُ بَيْنَهُنَّ بِالتَّسْلِيمِ عَلَى الْمَلَائِكَةِ الْمُقَرَّبِينَ وَمَنْ تَبِعَهُمْ مِنَ الْمُسْلِمِينَ وَالْمُؤْمِنِينَ.

ترجمہ:- حضرت علی رضی اللہ عنہ فرماتے ہیں کہ نبی کریم ﷺ عصر سے پہلے چار رکعات ادا فرماتے تھے اور ان میں ملائکہ مقربین اور مسلمین و مؤمنین پر سلام بھیجتے تھے۔

افادات:- ”تشہد میں“ اَلسَّلَامُ عَلَيْنَا وَعَلَى عِبَادِ اللَّهِ الصَّالِحِينَ“ پڑھتے ہیں۔ مطلب یہ ہے کہ دو رکعات پر قعدہ کرتے تھے، اس سے عصر سے پہلے چار رکعات بتلانا چاہتے ہیں، لیکن میں بتلا چکا ہوں کہ وہ سنت غیر مؤکدہ ہیں۔

۱۱۲۰:- وَعَنِ ابْنِ عُمَرَ رَضِيَ اللَّهُ عَنْهُمَا عَنِ النَّبِيِّ ﷺ قَالَ: رَحِمَ اللَّهُ أَمْرًا صَلَّى قَبْلَ الْعَصْرِ أَرْبَعًا.

ترجمہ:- حضرت عبداللہ بن عمر رضی اللہ عنہما فرماتے ہیں کہ نبی کریم ﷺ نے ارشاد فرمایا: اللہ تعالیٰ اس پر رحم کرے جو عصر سے پہلے چار رکعتیں پڑھے۔

۱۱۲۱:- وَعَنْ عَلِيِّ بْنِ أَبِي طَالِبٍ رَضِيَ اللَّهُ عَنْهُ أَنَّ النَّبِيَّ ﷺ كَانَ يُصَلِّي قَبْلَ

الْعَصْرِ رَكْعَتَيْنِ.

ترجمہ:- حضرت علی رضی اللہ تعالیٰ عنہ سے منقول ہے کہ نبی کریم صلی اللہ علیہ وسلم عصر سے پہلے دو رکعات ادا فرماتے تھے۔

افادات:- حضرت علی رضی اللہ تعالیٰ عنہ سے چار کی روایت بھی منقول ہے، اسی لئے فقہ کی کتابوں میں لکھا ہے کہ عصر سے پہلے چار رکعت، یا دو رکعت ہیں۔ چار پڑھے تو اچھا ہے، ورنہ دو رکعتیں پڑھ لے۔ لیکن چار یا دو جو بھی پڑھی جائے گی، وہ مؤکدہ نہیں، بلکہ غیر مؤکدہ ہے۔

بَابُ سُنَّةِ الْمَغْرِبِ بَعْدَهَا وَقَبْلَهَا

مغرب کے بعد اور پہلے کی سنتوں کا بیان

فضائل کا بیان چل رہا ہے اسی سلسلہ میں نمازوں کے فضائل بیان کئے، پھر پنج وقتہ نمازوں میں جو سنن قبلہ و بعد یہ ہیں ان کا بیان کیا۔ اس باب میں مغرب سے پہلے اور بعد کی سنتوں کو بیان کر رہے ہیں۔

احناف کے یہاں مغرب کے بعد دو رکعت سنت مؤکدہ ہے، اور دو رکعت مستحب کا درجہ رکھتی ہے۔ اور بہت سارے فقہاء احناف نے ان دو سنت مؤکدہ کے علاوہ بطور مستحب اور چھ رکعات لکھی ہے؛ جن کو ابین کہا جاتا ہے، کبیری وغیرہ میں بھی اس کی تصریح موجود ہے۔ تو مغرب کی نماز کے بعد تو سنتیں ہیں، البتہ مغرب کی اذان کے بعد فرض سے پہلے احناف کے یہاں نہ سنتیں ہیں اور نہ مستحب ہے، اس کی وجہ یہ ہے کہ غروب آفتاب کے بعد مغرب کی فرض نماز ادا کرنے میں دیر کرنے کو منع کیا گیا ہے، اور اس سے پہلے نوافل میں مشغول ہونا فرض کی ادائیگی میں تاخیر کا سبب بنتا ہے، اس لئے حنفیہ مغرب کے فرض سے پہلے نماز کے استحباب یا سنیت کے قائل نہیں ہیں۔ البتہ حضرت گنگوہی رحمہ اللہ فرماتے ہیں کہ اس وقت نفل پڑھنا جائز اور مباح ہے، اگر کوئی پڑھنا چاہے تو پڑھ سکتا ہے۔

اس لیے اگر کبھی کسی وجہ سے جماعت کھڑی نہیں ہوئی، جیسے: رمضان میں اذان کے بعد روزہ دار افطار کر کے آجائیں اس حساب سے چند منٹ کے لئے انتظار کیا

جاتا ہے، اس وقت اگر کوئی آدمی پہلے سے مسجد میں موجود ہے، روزہ افطار کر کے فارغ بیٹھا ہوا ہے اور اس کو معلوم ہے کہ ابھی جماعت کھڑی ہونے میں چار پانچ منٹ باقی ہیں، اس وقت اگر وہ نفل کے طور پر دو رکعت پڑھنا چاہے؛ تو اس کی اجازت ہے۔ ویسے بھی اس کے نماز پڑھنے کی وجہ سے جماعت کھڑی ہونے میں تاخیر کا سوال پیدا نہیں ہوتا، کیوں کہ جماعت تو روزہ داروں کی رعایت میں دیر سے ہی کھڑی ہونے والی ہے۔

اور امام شافعی رحمۃ اللہ علیہ کے یہاں مغرب سے پہلے بھی دو رکعت سنت ہے، اور بھی بہت سارے حضرات اس کے قائل ہیں، جب ہم لوگ حج و عمرہ کے لیے جاتے ہیں تو وہاں پر دیکھتے ہیں کہ مغرب کی اذان کے بعد لوگ دو رکعت پڑھتے ہیں، اس وقت ہم بیٹھے بیٹھے سوچیں کہ کیا کریں تو چلو! ہم بھی اگر دو رکعت پڑھ لیں؛ تو جائز ہے۔ یا جیسے کسی نے پہلے سے طواف کر رکھا تھا، اور طواف کی واجب نماز باقی تھی، اس وقت اگر وہ پڑھنا چاہے؛ تو اس کی بھی اجازت ہے۔

خلاصہ یہ ہے کہ احناف کے یہاں مغرب کے فرض سے پہلے سنت اور مستحب نہیں ہے، باقی بطور نفل کے اس وقت پڑھنا جائز ہے۔

اس کتاب ریاض الصالحین کے مصنف علامہ نووی رحمۃ اللہ علیہ چوں کہ شافعی المسلک ہیں، اور ان کے مسلک کے اعتبار سے یہ سنت یا مستحب کا درجہ رکھتی ہے، اس لیے انہوں نے اسی سلسلہ کی روایتیں اس باب میں پیش کی ہیں، چنانچہ فرماتے ہیں کہ مغرب کے بعد کی نوافل کے لئے حضرت عبداللہ بن عمر اور حضرت عائشہ رضی اللہ عنہا کی روایت پچھلے باب میں گزر چکی ہے، جس میں یہ آیا تھا کہ نبی کریم صلی اللہ علیہ وسلم مغرب کے بعد

دورِ کعت ادا فرماتے تھے۔ اور جن بارہ رکعتوں کی پابندی پر نبی کریم ﷺ نے جنت میں گھر کا وعدہ فرمایا ہے جن کو سننِ رواتب اور سننِ مؤکدہ کہتے ہیں، اس کی فہرست بھی آپ کو اس وقت بتائی گئی تھی، دیگر احادیث میں بھی اس کی تفصیل موجود ہے، اس میں مغرب کے بعد کی دو رکعتیں بھی ہیں۔

یہاں مغرب کی فرض سے پہلے کے سلسلہ میں بھی کچھ روایتیں لاتے ہیں۔

مغرب کی فرض سے پہلے دو رکعت سنت ہے یا نہیں؟

۱۱۲۲:- وَعَنْ عَبْدِ اللَّهِ بْنِ مُغْفَلٍ رَضِيَ اللَّهُ عَنْهُ عَنِ النَّبِيِّ ﷺ قَالَ: صَلُّوا قَبْلَ الْمَغْرِبِ، قَالَ فِي الثَّلَاثَةِ لِمَنْ شَاءَ. (رواہ البخاری)

ترجمہ:- حضرت عبداللہ بن مغفل رضی اللہ عنہ سے روایت ہے کہ نبی کریم ﷺ

نے دو مرتبہ ارشاد فرمایا: مغرب سے پہلے نماز پڑھو۔ اور تیسری مرتبہ میں یہ فرمایا: جو پڑھنا چاہے۔ بخاری شریف کی روایت ہے۔

انفادات:- ”جو پڑھنا چاہے“ اسی جملہ کی وجہ سے احناف یہ کہتے ہیں کہ دراصل عصر کی نماز کے بعد سے غروبِ آفتاب تک نوافل پڑھنے کی ممانعت تھی، اب جیسے ہی آفتاب غروب ہوا تو وہ ممانعت ختم ہو گئی۔ یہ بات اور رہی کہ آفتاب کے غروب ہونے کی وجہ سے اب ہمیں مغرب کی فرض ادا کرنی ہے، لیکن نوافل پڑھنے کی ممانعت جو عصر کے بعد سے شروع ہوئی تھی، وہ ممانعت غروبِ آفتاب پر ختم ہو چکی، اس لئے اب اگر کوئی آدمی اس طرح پر نفل پڑھنا چاہے کہ اس کی وجہ سے مغرب کی فرض نماز میں تاخیر کی نوبت نہ آتی ہو، تو اس کے لیے اس پابندی کو اٹھایا جا رہا ہے اور حضور اکرم ﷺ فرما رہے ہیں: ”صَلُّوا“ پڑھو۔

اصول فقہ کا ایک قاعدہ

ویسے بھی فقہاء اور اہل عربیت کے یہاں یہ قانون ہے کہ ”صَلُّوْا“ امر کا صیغہ ہے جس کا معنی ہے ”پڑھو“، اس سے کوئی یہ نہ سمجھے کہ واجب اور ضروری ہے۔ اس لیے کہ امر کے صیغہ سے اگرچہ ضروری ہونا معلوم ہوتا ہے، لیکن اصول فقہ کا ایک قاعدہ یہ بھی ہے کہ کسی چیز کی پابندی ہو، پھر اس پابندی کو اٹھانے کے لیے امر کا صیغہ استعمال کیا جائے، تو وہ اس کام کے ضروری ہونے کی دلیل نہیں ہوتی، بلکہ صرف جائز ہونے کی دلیل ہوتی ہے، جیسے: استاذ کے پاس سبق ہو رہا ہو تو سبق کے دوران طلباء کو اٹھنے کی اجازت نہیں ہوتی، لیکن جب سبق پورا ہو گیا اور اب استاذ کہے کہ جاؤ۔ تو یہ ”جاؤ“ کہنا امر کا صیغہ تو ہے، جس سے ضروری ہونا معلوم ہوتا ہے، لیکن یہاں ”جاؤ“ کہنا ضروری قرار دینے کے لئے نہیں ہوتا، بلکہ یہ بتلانے کے لئے ہوتا ہے کہ اب تک تو سبق ہو رہا تھا اور آپ پر جانے کی پابندی اور ممانعت تھی، اب سبق ختم ہو چکا ہے؛ لہذا جو جانا چاہے وہ جاسکتا ہے۔

یا جیسے: شریعت کا حکم یہ ہے ﴿لَا تَقْتُلُوا الصَّيِّدَ وَأَنْتُمْ حُرْمٌ﴾ جب احرام باندھ لو تو خشکی کے جانوروں کا شکار کرنے کی اجازت نہیں ہے، اور قرآن پاک میں یہ بھی ہے: ﴿وَإِذَا حَلَلْتُمْ فَاصْطَادُوا﴾ جب تم اپنا احرام کھول دو، تو شکار کرو۔ ”فَاصْطَادُوا“ امر کا صیغہ ہے کہ شکار کرو۔ اس کا مطلب سب حضرات یہی بیان کرتے ہیں کہ حالت احرام میں شکار کی جو ممانعت تھی، اس آیت ﴿وَإِذَا حَلَلْتُمْ فَاصْطَادُوا﴾ کے ذریعہ معلوم ہوا کہ وہ ممانعت ختم ہو گئی۔ وہاں ”شکار کرو“ کا مطلب کوئی بھی یہ نہیں بیان کرتا کہ جو بھی احرام کھولے اس کے لئے شکار کرنا ضروری ہے، بلکہ مطلب یہ ہے کہ احرام

کی وجہ سے شکار پر جو پابندی عائد ہوئی تھی وہ پابندی اب ختم کر دی گئی، لہذا اب اگر کوئی آدمی شکار کرنا چاہے تو کر سکتا ہے۔

اسی طرح اس روایت میں بھی نبی کریم ﷺ نے جو ارشاد فرمایا: ”صَلُّوْا قَبْلَ الْمَغْرِبِ“ مغرب سے پہلے نماز پڑھو، اس کا مطلب یہی ہے کہ عصر کے بعد سے اب تک نفل پر پابندی عائد ہوئی تھی اور ممانعت تھی، لیکن غروبِ آفتاب کی وجہ سے وہ ممانعت ختم ہو گئی۔ اسی لیے اخیر میں حضور اکرم ﷺ نے وہ جملہ بڑھا دیا: ”لَمَنْ شَاءَ“ جو چاہے۔ یہ جملہ خود اس بات کی دلیل ہے کہ یہاں جو ”صَلُّوْا“ کہا گیا ہے وہ تاکید اور ضروری ہونا بتلانے کے لئے نہیں ہے، بلکہ لگی ہوئی اس پابندی کو اٹھانے کے لئے ہے، اور اسی لئے یہی جملہ حنفیہ کی دلیل بھی ہے۔ حنفیہ اسی جملہ کی بنیاد پر یوں کہتے ہیں کہ مغرب سے پہلے دو رکعت سنت نہیں ہے، ہاں! البتہ جائز ہے، اگر کوئی پڑھ لے تو اس کو منع نہیں کریں گے، باقی اس کو ہم سنت اور مستحب کا درجہ نہیں دیتے۔ البتہ شوافع کے یہاں یہ سنت اور مستحب کا درجہ رکھتی ہے۔

۱۱۲۳:- وَعَنْ أَنَسٍ رَضِيَ اللَّهُ عَنْهُ قَالَ: لَقَدْ رَأَيْتُ كِبَارَ أَصْحَابِ رَسُولِ اللَّهِ ﷺ يَبْتَذِرُونَ السَّوَارِيَ عِنْدَ الْمَغْرِبِ.

ترجمہ:- حضرت انس رضی اللہ عنہ فرماتے ہیں کہ میں نے نبی کریم ﷺ کے بڑے بڑے صحابہ کو دیکھا کہ مغرب (کی اذان کے بعد) سنتوں کی (آڑ میں نماز پڑھنے کے لئے) سبقت کرتے تھے۔

افادات:- اس سے معلوم ہوا کہ مغرب کی نماز سے پہلے وہ لوگ نفل پڑھا کرتے تھے۔ صاحب کتاب یہ روایت لا کر ان دونوں کا سنت یا مستحب ہونا

ثابت کرنا چاہتے ہیں، لیکن یہ یاد رہے کہ خود نبی کریم ﷺ کا پڑھنا ثابت نہیں ہے۔ کسی روایت میں نہیں آیا ہے کہ آپ ﷺ نے خود پڑھی ہو۔ آپ ﷺ کا ارشاد تو آیا ہے، اور اس کے متعلق ابھی اوپر عرض کر دیا کہ وہ فقط جواز کو بیان کرنے کے لئے ہے، سنیت بتانے کے لیے نہیں ہے، اور صحابہ کرام پڑھتے تھے لیکن حضور ﷺ نے منع نہیں فرمایا، یہ جواز کی دلیل ہے، اور احناف بھی جائز ہونے کے قائل ہیں۔

۱۱۲۴:- وَعَنْهُ قَالَ: كُنَّا نَصَلِّي عَلَى عَهْدِ رَسُولِ اللَّهِ ﷺ رَكْعَتَيْنِ بَعْدَ غُرُوبِ الشَّمْسِ قَبْلَ الْمَغْرِبِ، فَقِيلَ: أَكَانَ رَسُولُ اللَّهِ ﷺ صَلَّاهُمَا؟ قَالَ: كَانَ يَرَانَا نَصَلِّيهِمَا، فَلَمْ يَأْمُرْنَا وَلَمْ يَنْهَنَا. (رواه مسلم)

ترجمہ:- حضرت انس رضی اللہ تعالیٰ عنہ فرماتے ہیں کہ نبی کریم ﷺ کے زمانہ میں غروب آفتاب کے بعد مغرب کے فرض سے پہلے ہم لوگ دو رکعت پڑھتے تھے۔ حضرت انس رضی اللہ تعالیٰ عنہ سے پوچھا گیا: کیا حضور اکرم ﷺ بھی پڑھتے تھے؟ حضرت انس رضی اللہ تعالیٰ عنہ نے فرمایا: ہم کو پڑھتا ہوا دیکھتے تھے، لیکن ہم کو نہ حکم کرتے تھے، نہ روکتے تھے۔

افادات:- خود حضور اکرم ﷺ نے نہیں پڑھی ہے، اسی لئے جیسا کہ میں نے عرض کیا احناف اس کو سنت نہیں کہتے، البتہ جائز ہے اور پڑھ سکتے ہیں۔

۱۱۲۵:- وَعَنْهُ قَالَ: كُنَّا بِالْمَدِينَةِ، فَإِذَا أَدَّانَ الْمُؤَذِّنُ لَصَلَاةِ الْمَغْرِبِ ابْتَدَرُوا السَّوَارِي فَرَكَعُوا رَكْعَتَيْنِ حَتَّى إِنَّ الرَّجُلَ الْغَرِيبَ لَيَدْخُلُ الْمَسْجِدَ فَيَحْسَبُ أَنَّ الصَّلَاةَ قَدْ صَلَّيَتْ مَنْ كَثْرَةُ مَنْ يُصَلِّيهِمَا. (رواه مسلم)

ترجمہ:- حضرت انس رضی اللہ تعالیٰ عنہ کی روایت ہے کہ ہم لوگ مدینہ منورہ میں ہوتے تھے، اور مؤذن مغرب کی اذان دے کر فارغ ہوتا تھا تو صحابہ کرام ستونوں کی آڑ میں (نماز پڑھنے

کے واسطے) سبقت کرتے تھے، اور اس سے پہلے کہ حضور اکرم ﷺ آگے بڑھیں اور نماز شروع کریں؛ جلدی جلدی دو رکعتیں پڑھ لیتے تھے، یہاں تک کہ (باہر سے آیا ہوا نبی اور) اجنبی آدمی ان حضرات کو اس کثرت سے نماز پڑھتا ہوا دیکھتا؛ تو اس کو گمان ہونے لگتا تھا کہ شاید مغرب کی نماز ہو چکی ہے۔ (مسلم شریف کی روایت ہے)

اس لیے کہ نماز کے بعد تو سب لوگ سنتیں پڑھتے ہی ہیں، ایسا ماحول بن جاتا تھا کہ نیا آدمی یہی سوچتا کہ کیا نماز پوری ہو گئی؟

افادات:- ان ساری روایتوں کی وجہ سے وہ حضرات تو اس کو مستحب اور سنت کا درجہ دیتے ہیں، لیکن احناف ان ساری روایتوں کی وجہ سے بھی مستحب کا درجہ نہیں مانتے، البتہ جواز کے قائل ہیں۔

سُنَّةُ الْعِشَاءِ بَعْدَهَا وَقَبْلَهَا

عشاء کی نماز کے بعد اور اس سے پہلے کی سنتیں

فِيهِ حَدِيثُ ابْنِ عُمَرَ السَّابِقِ: صَلَّيْتُ مَعَ النَّبِيِّ ﷺ رَكْعَتَيْنِ بَعْدَ الْعِشَاءِ، وَحَدِيثُ عَبْدِ اللَّهِ بْنِ مُغْفَلٍ: بَيَّنَّ كُلَّ أَذَانَيْنِ صَلَاةً. (متفق عَلَيْهِ. كما سبق)

اس باب میں حضرت عبداللہ بن عمر رضی اللہ عنہما کی روایت ہے جس میں عشاء کے بعد بھی دو سنتوں کا تذکرہ ہے۔ اسی لئے بارہ رکعتوں میں یہ دو بھی شمار کرائی گئی ہے۔ ایک روایت میں یہ بھی ہے کہ میں نے حضور اکرم ﷺ کو عشاء کے بعد دو رکعتیں پڑھتے ہوئے دیکھا۔ اس سے معلوم ہوا کہ عشاء کے بعد دو رکعت سنت مؤکدہ ہے۔

حضرت عبداللہ بن مغفل رضی اللہ تعالیٰ عنہ کی روایت ہے جس میں حضور اکرم ﷺ کا یہ ارشاد نقل فرمایا گیا ہے کہ ہر دو اذان یعنی اذان اور اقامت کے درمیان نماز ہے۔ اس حدیث کی وجہ سے عشاء سے پہلے بھی سنت کا پتہ چلتا ہے، لیکن احناف کے یہاں عشاء سے پہلے چار رکعتیں مستحب ہیں، اور دو پڑھنا چاہیے، تو فقہاء نے اس کی بھی اجازت دی ہے، جیسے عصر سے پہلے بھی چار اور دو کا تذکرہ آتا ہے۔ اس کی تفصیل پہلے گزر چکی۔

بَابُ سُنَّةِ الْجُمُعَةِ

جمعہ کی سنتوں کا بیان

فِيهِ حَدِيثُ ابْنِ عُمَرَ السَّائِقِ أَنَّهُ صَلَّى مَعَ النَّبِيِّ ﷺ رَكَعَتَيْنِ بَعْدَ الْجُمُعَةِ.

ترجمہ :- حضرت عبداللہ بن عمر رضی اللہ عنہما فرماتے ہیں کہ نبی کریم ﷺ کے ساتھ جمعہ کے بعد میں نے دو رکعتیں ادا کی۔

۱۱۲۶ :- وَعَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ إِذَا صَلَّيْ أَحَدُكُمْ الْجُمُعَةَ فَلْيَصِلْ بَعْدَهَا أَرْبَعًا.

ترجمہ :- حضرت ابو ہریرہ رضی اللہ عنہ فرماتے ہیں کہ نبی کریم ﷺ نے ارشاد فرمایا: تم میں سے جو آدمی جمعہ کی نماز پڑھ چکے، اس کو چاہیے کہ اس کے بعد چار رکعت ادا کرے۔

افادات :- پہلی روایت سے جمعہ کے بعد دو رکعتوں کا سنت ہونا معلوم ہوتا ہے۔ اور اس دوسری روایت سے جمعہ کے بعد چار رکعات کا سنت ہونا معلوم ہوتا ہے۔ امام ابو حنیفہ رحمہ اللہ کے نزدیک تو جمعہ کے بعد چار رکعات ہی سنت مؤکدہ ہیں، البتہ آپ کے دونوں شاگرد امام ابو یوسف اور امام محمد رحمۃ اللہ علیہما کے یہاں مزید دو رکعتیں ہیں۔ اسی لئے ہم سب عام طور پر چھ پڑھتے ہیں، اور پہلے چار، پھر دو رکعت پڑھنی چاہئیں۔ ویسے کوئی آدمی پہلے دو پھر چار پڑھے، تو اس کی بھی اجازت ہے۔ حضرت مولانا عبدالحی صاحب لکھنؤی رحمہ اللہ نے دونوں ترتیب لکھی ہے، لیکن مناسب ترتیب یہی ہے کہ جمعہ کی فرض کے بعد پہلے چار پھر دو پڑھے، اور صرف چار پڑھ لے

تب بھی کافی ہے، اور مزید دو پڑھے تو صاحبین کے قول کے مطابق وہ بھی سنتِ مؤکدہ ہے، اور اس کے پھر دو رکعتیں نفل کا درجہ رکھتی ہیں۔

۱۱۲۷:- وَعَنِ ابْنِ عُمَرَ رَضِيَ اللَّهُ عَنْهُمَا أَنَّ النَّبِيَّ ﷺ كَانَ لَا يُصَلِّي بَعْدَ الْجُمُعَةِ حَتَّى يَنْصَرِفَ فَيُصَلِّي رَكْعَتَيْنِ فِي بَيْتِهِ.

ترجمہ:- حضرت عبداللہ بن عمر رضی اللہ عنہما فرماتے ہیں کہ نبی کریم ﷺ جمعہ کے بعد جب تک لوٹ نہ جاتے تھے کوئی نماز ادا نہیں فرماتے تھے، پھر گھر پہنچ کر دو رکعت پڑھتے تھے۔

افادات:- اس سے جمعہ کے بعد دو رکعت کا ثبوت ہوتا ہے جو صاحبین کا قول ہے۔ ویسے چار تو سب کے نزدیک ہیں، اور صاحبین کے قول کے مطابق مزید دو رکعتیں سنتِ مؤکدہ ہیں۔

بَابُ اسْتِحْبَابِ جَعْلِ النَّوَافِلِ فِي الْبَيْتِ سِوَاءِ الرَّائِبَةِ وَغَيْرِهَا وَالْأَمْرِ بِالتَّحَوُّلِ لِلنَّافِلَةِ مِنْ مَوْضِعِ الْفَرِيضَةِ أَوْ الْفَصْلِ بَيْنَهُمَا بِكَلَامٍ نفل نمازوں کا گھر میں پڑھنا اور فرض و نوافل کی جگہوں کو بدلنا

یہاں ایک اور مسئلہ بتلانا چاہتے ہیں کہ نفل نمازوں کا گھر میں پڑھنا شریعت کی نگاہ میں زیادہ پسندیدہ ہے، نوافل میں سنتِ مؤکدہ اور غیر مؤکدہ سب داخل ہیں، یہاں تک کہ پانچ وقت کی فرائض سے پہلے اور بعد میں جو سنتِ مؤکدہ اور غیر مؤکدہ ہیں ان کو بھی گھر میں پڑھنا مستحب اور زیادہ مناسب ہے۔ لیکن لوگوں کے حالات اور مشغولیات کو دیکھ کر سننِ رواتب کے چھوٹ جانے کی وجہ سے فقہاء نے سننِ رواتب کو مسجد میں پڑھنے کی اجازت دی ہے، بلکہ بعضوں نے کہا کہ مسجد ہی میں پڑھ لی جائے، اس لیے کہ ہم لوگوں کا مزاج گھروں میں نماز پڑھنے کا بنا ہوا نہیں ہے، سلام پھیر کر

جب مسجد سے نکلتے ہیں تو باہر کھڑے رہ کر آدھا ایک گھنٹہ تو باتیں کریں گے، اسی میں سنتیں اور وتر تک بھی بھول جاتے ہیں، اس لیے کہا گیا کہ مسجد ہی سے پڑھ کر نکلو، تاکہ ثواب سے محرومی کی نوبت نہ آئے۔

دوسری چیز یہ ہے کہ جہاں فرض نماز ادا کی ہے اس جگہ سے ذرا ہٹ کر نفل (سنن مؤکدہ یا غیر مؤکدہ) کو ادا کیا جائے۔ اور اگر اسی جگہ پڑھتے ہیں تو فرض اور نفل کے درمیان میں گفتگو کا ذرا فاصلہ کر دیا جائے۔ مطلب یہ ہے کہ شریعت یہ بھی چاہتی ہے کہ نمازوں میں ہر نماز کا الگ الگ مقام باقی رہے، فرض نماز جو امام کے پیچھے جماعت کے ساتھ ادا کی جاتی ہے اس کا اپنا ایک مقام ہے، اور سنتیں، نوافل، مستحبات؛ الگ نمازیں ہیں، تو دونوں کی الگ الگ حیثیتیں نمایاں اور ممتاز ہو کر لوگوں کے سامنے آجائے، اور دونوں ایک دوسرے کے ساتھ مل کر خلط ملط نہ ہونے پائے؛ تاکہ ہر آدمی فرق سمجھے کہ ابھی تک فرض ہو رہی تھی اور اب سنت اور نفل پڑھی جا رہی ہے، اسی لئے یہ کہا گیا ہے کہ اسی جگہ ادا نہ کی جائے۔ اور خاص کر امام کو تاکید کی گئی ہے کہ سلام کے بعد اپنی ہیئت بدل دے، اور لوگوں کو بھی اپنی ہیئت ایسی بنا لینی چاہیے تاکہ نئے آنے والے کو یہ معلوم و محسوس ہو جائے کہ فرض نماز ختم ہو چکی ہے۔ اگر سلام کے بعد امام اور مقتدی سب اسی طرح بیٹھے رہیں گے، تو نئے آنے والے کو پتہ ہی نہیں چلے گا کہ سلام پھیرا جا چکا ہے، اور ہو سکتا ہے کہ وہ یہ سمجھ کر کہ ابھی تو آخری قعدہ چل رہا ہے، نیت باندھ کر قعدہ میں بیٹھ جائے، اس لیے تاکید کی گئی کہ بیٹھ کر بدل دو اور امام بھی گھوم جائے، یا اپنی جگہ چھوڑ دے، پھر تو آنے والے کو احساس ہو جائے گا۔ یہ بھی ضروری ہے اور شریعت یہ بھی چاہتی ہے، تاکہ کسی کو غلط فہمی کی نوبت نہ آئے، اسی لیے یا تو جگہ بدل دو، یا درمیان میں بات چیت کے ذریعہ فصل کر لو، ویسے گفتگو کے وقت بلکہ میں جگہ

بدلنے والی شکل زیادہ مناسب ہے۔

گھروں کو قبرستان مت بناؤ

۱۱۲۸:- عَنْ زَيْدِ بْنِ ثَابِتٍ رَضِيَ اللَّهُ عَنْهُ أَنَّ النَّبِيَّ ﷺ قَالَ: صَلُّوا أَيُّهَا النَّاسُ فِي بُيُوتِكُمْ فَإِنَّ أَفْضَلَ الصَّلَاةِ صَلَاةُ الْمَرْءِ فِي بَيْتِهِ إِلَّا الْمَكْتُوبَةَ.

ترجمہ:- حضرت زید بن ثابت رضی اللہ عنہ فرماتے ہیں کہ نبی کریم ﷺ نے ارشاد فرمایا: اے لوگو! اپنے گھروں میں نماز پڑھو، اس لئے کہ فرض نماز کے علاوہ آدمی کی بہترین اور افضل نماز وہ ہے جو گھر میں ہو۔

۱۱۲۹:- وَعَنِ ابْنِ عُمَرَ رَضِيَ اللَّهُ عَنْهُمَا عَنِ النَّبِيِّ ﷺ قَالَ: اجْعَلُوا مِنْ صَلَاتِكُمْ فِي بُيُوتِكُمْ، وَلَا تَتَّخِذُوا هَا قُبُورًا.

ترجمہ:- حضرت عبداللہ بن عمر رضی اللہ عنہما فرماتے ہیں کہ نبی کریم ﷺ نے ارشاد فرمایا: تمہاری نمازوں کا کچھ حصہ گھروں میں بھی ہونا چاہئے، اور گھروں کو قبریں مت بناؤ۔

افادات:- مطلب یہ ہے کہ جیسے قبرستان میں مردے سوئے ہوئے ہوتے ہیں اور وہ نماز نہیں پڑھتے، ایسے ہی تمہارے گھر بھی قبرستان نہیں ہونے چاہئیں بلکہ نمازوں کا سلسلہ گھروں میں ہونا چاہئے۔ اس روایت میں تو صاف جملہ موجود ہے کہ اپنے گھروں میں نماز کا کچھ حصہ مقرر کرو، اور گھروں کو قبر نہ بناؤ۔ اس سے معلوم ہوا کہ گھر میں نوافل کا اہتمام کرتے رہنا چاہئے۔

بعض روایتوں میں مطلق آیا ہے کہ گھروں کو قبرستان مت بناؤ۔ اس حدیث کا ایک مطلب یہی بیان کیا گیا ہے جو ابھی اوپر گزرا۔ لیکن اس کا دوسرا مطلب یہ بھی بیان کیا گیا ہے کہ گھروں کو قبرستان مت بناؤ کہ جیسے ہم قبرستان جاتے ہیں تو مردے

ہماری کوئی میزبانی نہیں کرتے، ایسے ہی آپ بھی اپنے گھروں کو قبرستان مت بناؤ، یعنی ایسا نہ ہو کہ کوئی آپ کے گھر آئے اور خالی لوٹ کر جائے، بلکہ آنے والے کو کچھ کھلاؤ پلاؤ، اس کو روکھا سوکھا واپس مت بھیجو۔

گھر کی مسجد ہونی چاہیے

۱۱۳۰:- وَعَنْ جَابِرٍ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ إِذَا اقْضَى أَحَدُكُمْ صَلَاتَهُ فِي مَسْجِدِهِ فَلْيَجْعَلْ لِبَيْتِهِ نَصِيبًا مِنْ صَلَاتِهِ، فَإِنَّ اللَّهَ جَاعِلٌ فِي بَيْتِهِ مِنْ صَلَاتِهِ خَيْرًا.

ترجمہ:- حضرت جابر رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: جب تم میں سے کوئی آدمی مسجد میں اپنی نماز مکمل کر لے (یعنی فرض ادا کر لے) تو اب نماز کا کچھ حصہ گھر میں بھی ادا کرے، اس لئے کہ نماز کی وجہ سے اللہ تعالیٰ گھر میں خیر و برکت مقدر فرماتے ہیں۔

افادات:- اس سے یہ معلوم ہوا کہ گھر میں بھی نماز کا اہتمام کرنا چاہیے۔

حدیث پاک میں بھی اس بات کی تاکید آئی ہے کہ گھر میں ایک مقام اور جگہ نماز کی ادائیگی کے لئے مخصوص کر لینی چاہیے، جس کو گھر کی مسجد کہا جاتا ہے، پھر اس جگہ کو پاک صاف رکھنے اور وہاں پر خوشبو کی دھونی دینے کا اہتمام کیا جائے، اور گھر کے تمام لوگوں کو چاہئے جب بھی کوئی نماز ادا کریں تو اسی جگہ پر ادا کریں۔

نیا گھر بنانے والے متوجہ ہوں

بھائی! گھر میں جب ہر کام کے لئے الگ کمرے نام کے ساتھ متعین ہوتے ہیں، جیسے: کھانا پکانے کے لئے باورچی خانہ اور پکچن (Kitchen) متعین ہے، اور

کھانا کھانے کے لئے الگ کمرہ (Dining Room) متعین ہے، اور لیٹنے کے لئے الگ کمرہ (Bed Room) متعین ہے، اور مہمانوں کو بٹھانے کے لئے الگ کمرہ (Drawing Room) متعین ہے، اور ہم نے تو سنا کہ آج کل جتنے نئے مکانات بننے لگے ہیں تو نقشہ بنانے والے آرکیٹیکٹ اس میں ٹی وی رکھنے کے لئے بھی الگ روم رکھتے ہیں۔ جب ان ساری چیزوں کے روم موجود ہیں، اگر نہیں ہے تو صرف نماز کا روم نہیں ہے! حالاں کہ ایک مؤمن کی شان یہ ہے کہ اس کے گھر میں نماز والی جگہ پہلے ہونی چاہیے۔ اس لئے جواہل وسعت ہیں، وہ جب اپنے مکان کا نقشہ بنانے کے لئے کسی آرکیٹیکٹ کو دیں تو اس کو پہلے ہی سے تاکید کر دیں کہ ہمارے گھر میں ایک کمرہ نماز کے لئے الگ ہونا چاہیے۔

ہر آدمی یہ دو باتیں نوٹ کر لے

اور جیسے بیت الخلاء اور غسل خانہ وغیرہ بنائے جاتے ہیں اسی طرح وضو کی جگہ بھی الگ سے ہونی چاہیے، اس لیے کہ عام طور پر غسل خانوں میں وضو کے لئے بیٹھتے ہیں تو چھینٹے اڑتے ہیں، اور غسل خانہ میں پوری احتیاط کے ساتھ اپنے کپڑوں کو بچاتے ہوئے وضو کرنا ذرا مشکل ہو جاتا ہے، اس لیے اگر آپ الگ سے بیٹھک والا وضو خانہ بنادیں گے، جیسے: مسجدوں میں وضو خانے بنے ہوتے ہیں؛ تو اس میں ایک فائدہ یہ بھی ہوگا کہ کوئی آدمی اگر غسل خانہ میں ہے تو وضو کرنے والے کو اس کے باہر نکلنے کا انتظار نہیں کرنا پڑے گا، آدمی وضو کی بیٹھک پر وضو کر لے گا۔ اس لئے ہر ایک کو یہ چیز نوٹ کر لینی چاہئے تاکہ وہ آئندہ اپنے گھروں کی تعمیر میں ان دو چیزوں - وضو کی جگہ اور نماز کی جگہ - کا خیال رکھے۔ اور جب نماز کی جگہ متعین ہو جائے گی تو رمضان المبارک میں

گھر کی عورتوں میں سے اگر کسی کو اعتکاف کرنے کا ارادہ ہوگا تو اس کی جگہ متعین ہوگی، اور وہ آسانی سے اعتکاف بھی کر سکے گی۔

صحابی کا اہتمام / ایک واقعہ

بہر حال! نبی کریم ﷺ تاکید فرماتے ہیں کہ گھروں میں بھی نماز پڑھتے رہو، اس کی وجہ سے اللہ تعالیٰ گھروں میں خیر و برکت مقدر فرمادیں گے۔ اور حضور اکرم ﷺ نے گھروں میں مسجد بنانے کی بھی تاکید فرمائی، اور گھر کی وہ جگہ جو نماز کے لئے متعین کی جائے اس کو خوشبو کی دھونی دے کر معطر رکھنے کی بھی تاکید فرمائی ہے، صحابہ کرام رضی اللہ عنہم اس کا اہتمام کرتے تھے۔ بخاری شریف میں یہ قصہ موجود ہے۔

حضرت عتبان بن مالک رضی اللہ عنہ ایک صحابی ہیں، اخیر عمر میں ان کی بینائی کمزور ہوگئی تھی اس لیے وہ مسجد آنے جانے سے معذور تھے، حضور اکرم ﷺ سے انھوں نے اجازت طلب کی کہ: اے اللہ کے رسول! میری بینائی کمزور ہے، جب بارش ہوتی ہے تو راستہ پانی سے بھر جاتے ہیں اور میرے لئے وہاں سے گزرنا مشکل ہو جاتا ہے، اگر مجھے اجازت مل جائے تو میں گھر میں نماز پڑھ لوں۔ ان کو اجازت مل گئی، پھر انھوں نے ایک درخواست پیش کی کہ: اے اللہ کے رسول! آپ میرے گھر تشریف لائیں اور برکت کے طور پر کسی جگہ نماز ادا فرمائیں؛ تاکہ اس جگہ کو میں نماز کے لئے متعین کر لوں۔ نبی کریم ﷺ نے فرمایا: کسی روز ہم آئیں گے، چنانچہ دوسرے روز نبی کریم ﷺ حضرت ابوبکر رضی اللہ عنہ کو ساتھ لے کر ان کے گھر تشریف لے گئے، اور داخل ہوتے ہی پوچھا: کونسی جگہ نماز پڑھوانی ہے؟ انھوں نے جگہ بتلائی، تو حضور اکرم ﷺ نے دو رکعت ادا فرمائی۔ روایتوں میں یہ بھی ہے کہ حضور اکرم ﷺ نے دو رکعت پڑھیں اس درمیان

میں انہوں نے کچھ پکا کر تیار کر لیا۔ محلے والوں کو بھی پتہ چل گیا تو وہ بھی جمع ہو گئے، اور جو کچھ پکا تھا اس میں حضور اکرم ﷺ کے ساتھ وہ سب بھی شریک ہو گئے (بخاری شریف/ کتاب الصلوٰۃ، باب المساجد فی البیوت) ہمارے یہاں بھی کسی شخصیت کی آمد پر اس طرح کا جواہتمام ہوتا ہے، اس روایت سے اس کا ثبوت ہو جاتا ہے۔

فرض کے بعد سنت یا نفل اس جگہ سے ہٹ کر پڑھنی چاہیے

۱۱۳۱:- وَعَنْ عُمَرَ بْنِ عَطَاءٍ أَنَّ نَافِعَ بْنَ جُبَيْرٍ أُرْسِلَهُ إِلَى اللَّهِ أَيْبِ ابْنِ أُخْتِ نَمِرٍ يَسْأَلُهُ عَنْ شَيْءٍ رَأَاهُ مِنْهُ مُعَاوِيَةَ فِي الصَّلَاةِ. فَقَالَ: نَعَمْ؛ صَلَّيْتُ مَعَهُ الْجُمُعَةَ فِي الْمَقْصُورَةِ فَلَمَّا سَلَّمَ الْإِمَامُ قُمْتُ فِي مَقَامِي فَصَلَّيْتُ فَلَمَّا دَخَلَ أُرْسِلَ إِلَيَّ فَقَالَ لَا تُعَدِّلِيهَا فَعَلْتُ، إِذَا صَلَّيْتُ الْجُمُعَةَ فَلَا تُصَلِّهَا بِصَلَاةٍ حَتَّى تَتَكَلَّمَ أَوْ تُخْرَجَ فَإِنَّ رَسُولَ اللَّهِ ﷺ أَمَرَ أَنْ يُبْذَلَ أَنْ لَا تُؤْصَلَ صَلَاةٌ بِصَلَاةٍ حَتَّى تَتَكَلَّمَ أَوْ تُخْرَجَ.

ترجمہ:- عمر بن عطاء کہتے ہیں کہ نافع بن جبیر نے ان کو سائب کے پاس بھیجا جو

نمر کے بھانجے ہوتے ہیں تاکہ ان سے پوچھے کہ حضرت معاویہ رضی اللہ تعالیٰ عنہ سے نماز کے سلسلہ میں کوئی بات دیکھی یا سیکھی ہو، یا کوئی واقعہ تمہیں معلوم ہو؛ تو بتلاؤ۔ انہوں نے کہا: ہاں! ایک مرتبہ میں نے ان کے ساتھ جمعہ کی نماز ”مقصورہ“ میں پڑھی۔ جب امام نے سلام پھیرا تو جہاں میں نے جمعہ کی نماز ادا کی تھی وہیں کھڑا ہو گیا اور اسی جگہ بعد کی سنتیں پڑھیں۔ جب حضرت معاویہ رضی اللہ تعالیٰ عنہ گھر تشریف لے گئے تو میرے پاس ایک آدمی بھیجا اور مجھے بلوایا، جب میں گھر پہنچا تو مجھ سے کہا: آج تم نے جو حرکت کی وہ آئندہ مت کرنا۔ جب جمعہ کی نماز پڑھ چکو تو اسی جگہ دوسری نماز پڑھ کر دونوں کو جوڑ مت دیجیو، بلکہ اس جگہ سے ہٹ کر نماز پڑھنا یا کسی سے بات کر لینا، اس لئے کہ حضور اکرم ﷺ نے ہم کو اس بات کی تاکید فرمائی ہے کہ ہم ایک نماز کو دوسری نماز کے ساتھ جوڑ نہ دیں۔ یا تو

درمیان میں بات کر لیں یا جگہ بدل دیں۔

انادات: مقصورہ یعنی کین (Cabin)۔ دراصل جب حضرت علی رضی اللہ تعالیٰ عنہ مسجد میں نماز پڑھانے کے لئے تشریف لے جا رہے تھے تو ان پر حملہ ہوا، جس طرح حضرت عمر رضی اللہ تعالیٰ عنہ پر بھی ہوا تھا اور اسی میں وہ شہید ہو گئے تھے، اور حضرت معاویہ رضی اللہ تعالیٰ عنہ پر بھی اس روز حملہ ہونے والا تھا، لیکن اتفاقاً اس روز حضرت معاویہ رضی اللہ تعالیٰ عنہ بیماری کی وجہ سے تشریف نہیں لاسکے، دوسرا آدمی آیا اور وہ اس حملہ کا شکار ہو گیا۔ اصل میں تین آدمیوں نے آپس میں طے کیا تھا کہ ان تین یعنی حضرت معاویہ، حضرت علی اور حضرت عمرو بن عاص رضی اللہ عنہم کو ختم کرنا ہے، جب یہ معاملہ سامنے آیا تو حضرت معاویہ رضی اللہ تعالیٰ عنہ نے مسجد میں جہاں وہ کھڑے رہتے تھے ایک کمرہ نما کین (Cabin) بنادی تھی تاکہ اس میں نماز پڑھنے والا محفوظ ہو جائے؛ اسی کو مقصورہ کہا ہے۔ اس کی ابتدا حضرت معاویہ رضی اللہ تعالیٰ عنہ نے اپنے زمانہ میں اپنی حفاظت کے لئے کی تھی، اسی کمرے میں نماز ادا فرماتے تھے اور دو چار آدمی جو خاص ہوتے تھے ان کو بھی شریک کر لیا جاتا تھا، باقی لوگ باہر رہتے تھے، اور یہ کمرہ اور کین (Cabin) پہلی صف میں ہوتی تھی۔ عام طور پر ایسی کین (Cabin) والی جگہ بادشاہان وقت بنایا کرتے تھے اور وہ پہلی صف ہی میں ہوتی تھی۔

اسی لیے فقہاء نے ایک بحث یہ بھی کی ہے کہ وہ جگہ پہلی صف میں داخل ہے یا نہیں؟ چونکہ اس میں ہر ایک کو آنے کی اجازت نہیں ہوتی اور پہلی صف کسی کے لئے مخصوص نہیں ہونی چاہیے، جو پہلے آئے اس کو حق ملنا چاہیے، اس لئے بعض فقہاء کہتے ہیں کہ مقصورہ والی جگہ پہلی صف میں داخل نہیں۔ اس سے یہ بھی معلوم ہوتا ہے کہ ان

حضرات نے ان سب چیزوں کا بھی کتنا خیال کیا۔ یہ بحث شامی میں بھی ہے، اور اسی بحث کی وجہ سے بعض لوگوں کو یہ شبہ ہو گیا کہ صف کے بیچ میں اگر منبر آجاتا ہے تو اس کی وجہ سے وہ پہلی صف نہیں رہتی، حالاں کہ وہ مسئلہ ہی دوسرا ہے۔

”حضور اکرم ﷺ نے ہم کو اس بات کی تاکید فرمائی ہے کہ ہم ایک نماز کو دوسری نماز کے ساتھ جوڑ نہ دیں، یا تو درمیان میں بات کر لیں یا جگہ بدل دیں“ اسی لئے فقہاء فرماتے ہیں کہ فرض نماز ادا کرنے کے بعد اسی جگہ پر سنت پڑھنے کے بجائے آدمی کو تھوڑا سا آگے پیچھے دائیں بائیں ہٹ جانا چاہیے، اس میں دوسرا فائدہ یہ بھی ہے کہ کل کو قیامت میں وہ جگہیں جہاں آپ نے عبادات ادا کی ہیں اور نمازیں پڑھی ہیں آپ کے لئے شہادت اور گواہی دیں گی۔ تو جتنی جگہ بدل بدل کر نماز پڑھو گے اُتنے ہی زیادہ گواہ اللہ تعالیٰ کے یہاں آپ کے لئے تیار ہوں گے۔

بَابُ الْحَثِّ عَلَى صَلَاةِ الْوُتْرِ وَبَيَانِ أَنَّهُ سُنَّةٌ مُؤَكَّدَةٌ وَبَيَانِ وَقْتِهِ وتر کی نماز کی ترغیب

وتر سنت مؤکدہ ہے اور اس کے وقت کا بیان

وتر کی نماز کے متعلق ائمہ کے درمیان اختلاف والا ایک مسئلہ یہ ہے کہ اس کی حیثیت کیا ہے؟ یعنی وتر واجب ہے، یا سنت مؤکدہ ہے؟ امام ابو حنیفہ رحمہ اللہ اس کو واجب قرار دیتے ہیں، اور دیگر حضرات ائمہ امام مالک، امام شافعی، امام احمد بن حنبل رحمہم اللہ تعالیٰ اس کو سنت مؤکدہ بتلاتے ہیں، اور ہر ایک کے پاس اپنے اپنے موقف کے دلائل موجود ہیں۔ چون کہ اس کتاب ریاض الصالحین کے مصنف علامہ نووی رحمہ اللہ شافعی المسلک ہیں، اس لئے انہوں نے عنوان میں یہ جملہ فرمایا کہ وتر سنت مؤکدہ ہے۔ اور وتر کی نماز کے سنت ہونے کے سلسلہ میں ائمہ ثلاثہ نے جس روایت سے استدلال کیا ہے اسی کو پہلے پیش کیا ہے۔

۱۱۳۲:- عَنْ عَلِيٍّ رَضِيَ اللَّهُ عَنْهُ قَالَ: الْوُتْرُ لَيْسَ بِحُجْمٍ كَصَلَاةِ الْمَكْتُوبَةِ، وَلَكِنْ سَنَّ رَسُولُ اللَّهِ ﷺ، قَالَ: إِنَّ اللَّهَ وَتُرِيحُ الْوُتْرَ، فَأَوْتِرُوا يَا أَهْلَ الْقُرْآنِ. (رواه أبو داود والترمذی. وقال: ((حديث حسن))

ترجمہ:- حضرت علی رضی اللہ تعالیٰ عنہ فرماتے ہیں کہ وتر کی نماز فرض نماز کی طرح لازم اور ضروری نہیں ہے، لیکن حضور اکرم ﷺ نے اس کو سنت قرار دیا ہے۔ پھر حضرت علی رضی اللہ تعالیٰ عنہ حضور اکرم ﷺ کا ارشاد نقل فرماتے ہیں کہ اللہ تعالیٰ یکتا (ایک) ہے، اور طاق عدد ہی کو پسند کرتا ہے، اس لئے اے اہل قرآن! تم وتر پڑھا کرو۔

افادات:- عدد و طرح کے ہوتے ہیں، ایک جفت یعنی جوڑی والا جیسے: دو، چار، چھ، آٹھ، دس، علیٰ ہذا القیاس۔ اور دوسرا ”وتر“ اور طاق عدد؛ جس کو ”اکائی“ عدد بولتے ہیں، جیسے: ایک، تین، پانچ، سات، نو، علیٰ ہذا القیاس۔

حضرات ائمہ ثلاثہ وتر کو سنت قرار دیتے ہیں، واجب نہیں مانتے، اور ان کی دلیل یہی روایت ہے۔ لیکن امام ابو حنیفہ رحمہ اللہ فرماتے ہیں کہ وتر؛ فرض نماز کی طرح ضروری اور لازم تو نہیں ہے، لیکن وتر کا درجہ فرض سے گھٹا ہوا اور سنت سے بڑھا ہوا ہے۔ اصل میں بات یہاں جا کر اٹکی ہے کہ امام ابو حنیفہ رحمہ اللہ کے یہاں فرض اور سنت کے درمیان میں بھی ایک درجہ وجوب کا ہے، یعنی بعض چیزیں فرض ہیں، بعض چیزیں سنت ہیں، اور بعض چیزیں درمیانی درجہ یعنی واجب کی حیثیت رکھتی ہیں اور دوسرے ائمہ کے یہاں فرض اور سنت کے درمیان کوئی اور درجہ نہیں ہے۔

تو اتنی بات تو طے ہے کہ وتر کی نماز فرض نہیں ہے، جیسا کہ حضرت علی رضی اللہ تعالیٰ عنہ کا یہ ارشاد نقل کیا گیا ہے: ”أَلَوْ تَوَلَّيْتُ بِحُجَّتِهِ كَصَلَاةِ الْهَيْكَةِ لَوَبَّيْتُ“ وتر کی نماز فرض نماز کی طرح لازم اور ضروری نہیں ہے۔ جب اس درجہ کی نہیں ہے تو پھر حضور اکرم ﷺ نے جو فرمایا کہ اللہ تعالیٰ وتر یعنی یکتا ہے، اور طاق عدد کو پسند کرتا ہے، اس لئے اے اہل قرآن و اہل ایمان! تم بھی وتر ادا کیا کرو۔ اس جملہ کی وجہ سے ائمہ ثلاثہ نے فرمایا کہ جب فرض نہیں ہے، تو سنت ہے، اس لیے کہ ان کے یہاں فرض اور سنت کے

درمیان میں اور کوئی درجہ ہے ہی نہیں۔

لیکن امام ابوحنیفہ رحمۃ اللہ علیہ فرماتے ہیں کہ: اس کو وہ درجہ اور حیثیت تو حاصل نہیں جو فرض نماز کو حاصل ہے، البتہ سنت مؤکدہ سے بڑھ کر ہے۔ اور وجہ یہ بیان کرتے ہیں کہ جہاں حضرت علی رضی اللہ تعالیٰ عنہ فرماتے ہیں کہ نبی کریم صلی اللہ علیہ وسلم نے اس کے لئے یہ ارشاد فرمایا ہے، وہیں آگے یہ بھی تو ارشاد فرمایا: ”فَأَوْتِرُوا يَا أَهْلَ الْقُرْآنِ“ اور ”أَوْتِرُوا“ امر کا صیغہ ہے جو عربی گرامر کے لحاظ سے کسی کام کے کرنے کا حکم دینے کے لیے لایا جاتا ہے۔ گویا نبی کریم صلی اللہ علیہ وسلم نے حکم دیا کہ اے اہل قرآن یعنی اے مسلمانو! تم وتر پڑھو۔ اس سے واجب اور ضروری ہونا معلوم ہوتا ہے، اگرچہ اس کو ضروری اور لازم کا وہ درجہ حاصل نہیں ہے جو فرض نماز کا ہے۔ اور اس سلسلہ میں ایک اور روایت ہے جس کو انہوں نے یہاں ذکر نہیں کیا لیکن ابوداؤد شریف میں ہی موجود ہے کہ نبی کریم صلی اللہ علیہ وسلم نے تین مرتبہ ارشاد فرمایا: ”أَلَوْ تَرَحُّقَ فَنَنْ لَّمْ يُؤْتِرْ فَلَيْسَ مَدْنًا“، وتر واجب اور ضروری ہے، جو آدمی وتر نہ پڑھے وہ ہم میں سے نہیں ہے۔ اس روایت سے وتر کا واجب اور ضروری ہونا معلوم ہوتا ہے، اس لئے امام ابوحنیفہ رحمۃ اللہ علیہ اس کو واجب بتلاتے ہیں۔

اسی لئے بعض حضرات تو یوں کہتے ہیں کہ حقیقت میں جو حضرات ائمہ ثلاثہ اس کو سنت قرار دیتے ہیں تو ان کے نزدیک بھی وتر کو چھوڑنے کی اجازت نہیں ہے، لیکن چوں کہ ان کے یہاں واجب والا درجہ نہیں تھا، اس لئے انہوں نے اس پر سنت والا حکم لاگو کیا، اور امام ابوحنیفہ رحمۃ اللہ علیہ کے یہاں واجب والا درجہ ہے، اس لئے انہوں نے واجب کا حکم لگایا۔

خلاصہ یہ ہے کہ یہ ایک ضروری نماز ہے، اس پر تو سب کا اتفاق ہے۔ اور یہ بھی ہے کہ سنت مؤکدہ سے بڑھ کر اس کی تاکید ہے، اگرچہ فرض جتنا اس کا مقام نہیں

ہے، اور کسی کے یہاں بھی اس کو چھوڑنے کی اجازت نہیں ہے۔

وتر کے متعلق آپ ﷺ کا معمول

۱۱۳۳:- عَنْ عَائِشَةَ رَضِيَ اللَّهُ عَنْهَا قَالَتْ: مِنْ كُلِّ اللَّيْلِ قَدْ أَوْتَرَ رَسُولُ اللَّهِ ﷺ

مِنْ أَوَّلِ اللَّيْلِ وَمِنْ أَوْسَطِهِ وَمِنْ آخِرِهِ وَأَنْتَهَى وَتَرَكَا إِلَى السَّحَرِ. (متفق علیہ)

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ روزانہ رات میں وتر کی

نماز ادا فرماتے تھے، بعض مرتبہ آپ نے رات کے ابتدائی حصہ میں وتر ادا فرمائی ہے، بعض مرتبہ

رات کے درمیانی حصہ میں، اور کبھی رات کے آخری حصہ میں ادا فرمائی ہے؛ البتہ آپ ﷺ کا

آخری عمل یہی تھا کہ (رات کے آخری حصہ میں) سحر کے وقت ادا فرماتے تھے۔

انفادات:- نبی کریم ﷺ نے اپنی زندگی میں کبھی بھی وتر کی نماز نہیں

چھوڑی۔ سنن مؤکدہ تو کبھی آپ نے ادا نہیں بھی فرمائی، تا کہ معلوم ہو جائے کہ وہ

ضروری اور واجب نہیں ہے، لیکن وتر کا چھوڑنا آپ ﷺ سے ثابت نہیں ہے، اسی لئے

امام ابو حنیفہ رحمہ اللہ نے اس کو واجب کا درجہ دیا ہے۔

حضرت عائشہ رضی اللہ عنہا کی اس روایت سے وتر کی نماز کا وقت بھی معلوم ہوتا ہے۔

یہ تو سب ہی جانتے ہیں کہ عشاء کی نماز کے ادا کرنے کے بعد سے وتر کا وقت شروع ہوتا

ہے، اور صبح صادق تک رہتا ہے، اس درمیان میں آپ جب چاہیں وتر کی نماز ادا

کر سکتے ہیں، چنانچہ حضرت عائشہ رضی اللہ عنہا سے پوچھا گیا کہ آپ ﷺ نے وتر کی نماز

رات کے شروع حصہ میں ادا فرمائی ہے، درمیانی حصہ میں یا آخری حصہ میں؟ تو جواب

میں انہوں نے یہ ارشاد فرمایا جو اوپر روایت میں مذکور ہے کہ نبی کریم ﷺ سے

سارے ہی عمل ثابت ہیں، البتہ آپ ﷺ کا آخری عمل یہی تھا کہ آپ رات کے

آخری حصہ میں سحر کے وقت ادا فرماتے تھے۔ اسی لئے وتر کی نماز کو رات کے آخری حصہ میں ادا کرنا پسندیدہ اور اچھا قرار دیا گیا ہے۔

وتر کے متعلق آپ ﷺ کی تاکید

۱۱۳۴:- عَنْ ابْنِ عُمَرَ رَضِيَ اللَّهُ عَنْهُمَا عَنِ النَّبِيِّ ﷺ قَالَ: اجْعَلُوا آخِرَ صَلَاتِكُمْ بِاللَّيْلِ وَتَرَاءَ.

ترجمہ:- حضرت عبداللہ بن عمر رضی اللہ عنہما فرماتے ہیں کہ نبی کریم ﷺ نے ارشاد فرمایا: تمہاری رات کی آخری نماز وتر کو بناؤ۔

افادات:- اگر کوئی آدمی تہجد پڑھنے کا عادی ہے، اور اس کو اطمینان ہے کہ تہجد میں آنکھ کھل ہی جائے گی، تو اس کو چاہیے کہ وتر کی نماز تہجد کے بعد ادا کرے۔ اور اگر خطرہ ہے کہ پتہ نہیں کہ آنکھ کھلے گی یا نہیں؛ تو پھر وتر کو خطرہ میں ڈالنے کی ضرورت نہیں ہے، سونے سے پہلے پڑھ لو اور سو جاؤ؛ تو آخری نماز وتر ہو ہی جائے گی۔

۱۱۳۵:- عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ أَنَّ النَّبِيَّ ﷺ قَالَ: أَوْتِرُوا قَبْلَ أَنْ تُصْبِحُوا.

ترجمہ:- حضرت ابوسعید خدری رضی اللہ عنہ فرماتے ہیں کہ نبی کریم ﷺ نے ارشاد فرمایا: صبح سے پہلے وتر کی نماز پڑھ لو۔

افادات:- گویا اس کا وقت صبح صادق تک رہتا ہے، اس سے پہلے پہلے پڑھ لیا کرو۔ اگر آخر رات میں پڑھے تو بہت مناسب ہے، لیکن اخیر رات میں پڑھنے کے معاملہ میں خطرہ ہو کہ ممکن ہے کہ آنکھ نہ کھلے اور چھوٹ جائے؛ تو اس صورت میں پڑھ کر سویا کرو۔

۱۱۳۶:- عَنْ عَائِشَةَ رَضِيَ اللَّهُ عَنْهَا أَنَّ النَّبِيَّ ﷺ كَانَ يُصَلِّي صَلَاتَهُ بِاللَّيْلِ، وَهِيَ مُعْتَرِضَةٌ بَيْنَ يَدَيْهِ، فَإِذَا بَقِيَ الْوُتْرُ أَقْبَضَهَا فَأَوْتَرَتْ.

وَفِي رِوَايَةٍ لَهُ: فَإِذَا بَقِيَ الْوُتْرُ قَالَ قُورِحِي فَأَوْتَرِي يَا عَائِشَةُ.

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ رات میں دیر تک تہجد ادا فرماتے تھے، اور حضرت عائشہ رضی اللہ عنہا سامنے لیٹی ہوئی رہتیں اور نبی کریم ﷺ اپنی نماز ادا فرماتے رہتے، جب آپ کی وتر باقی رہ جاتی تھی تو آپ ﷺ حضرت عائشہ رضی اللہ عنہا کو اٹھادیا کرتے تھے اور حضرت عائشہ رضی اللہ عنہا بھی وتر ادا کر لیتی تھیں۔

ایک روایت میں یہ ہے کہ جب وتر باقی رہ جاتی تو حضور اکرم ﷺ حضرت عائشہ رضی اللہ عنہا سے فرماتے: اے عائشہ! اٹھو! اور وتر پڑھ لو۔

افادات:- اس سے معلوم ہوا کہ سامنے اگر عورت لیٹی ہوئی ہو تب بھی آدمی نماز پڑھ سکتا ہے۔ اور یہ بھی معلوم ہوا کہ کوئی اٹھانے والا موجود ہے کہ ابھی اگر ہم سو جائیں گے تو فلاں وقت فلاں صاحب اٹھادیں گے اور ہم رات کے آخری حصہ میں وتر ادا کر لیں گے؛ تو سو سکتے ہیں اور رات کے آخری حصہ میں اٹھ کر وتر ادا کر لی جائے۔

۱۱۳۷:- عَنْ ابْنِ عُمَرَ رَضِيَ اللَّهُ عَنْهُمَا أَنَّ النَّبِيَّ ﷺ قَالَ: بَادِرُوا الصُّبْحَ بِالْوُتْرِ.

ترجمہ:- حضرت عبداللہ بن عمر رضی اللہ عنہما حضور اکرم ﷺ کا یہ ارشاد نقل فرماتے

ہیں: صبح آنے سے پہلے وتر پڑھنے میں سبقت کرو۔

افادات:- یعنی صبح صادق سے پہلے وتر ادا کر لو۔ عشاء کے بعد سے وتر کا وقت شروع ہو جاتا ہے اور صبح صادق تک رہتا ہے، اور اس میں بھی جتنی تاخیر سے پڑھیں گے اتنا ہی پسندیدہ ہے۔

۱۱۳۸:- عَنْ جَابِرِ بْنِ عَبْدِ اللَّهِ قَالَ قَالَ رَسُولُ اللَّهِ ﷺ: مَنْ خَافَ أَنْ لَا يَقُومَ مِنْ آخِرِ اللَّيْلِ فَلْيُوتِرْ أَوَّلَهُ. وَمَنْ ظَنَّ أَنْ يَقُومَ آخِرَهُ فَلْيُوتِرْ آخِرَ اللَّيْلِ. فَإِنَّ صَلَاةَ آخِرِ اللَّيْلِ مَشْهُودَةٌ، وَذَلِكَ أَفْضَلُ.

ترجمہ:- حضرت جابر بن عبد اللہ فرماتے ہیں کہ نبی کریم ﷺ نے ارشاد فرمایا: جس آدمی کو یہ ڈر ہو کہ رات کے آخری حصہ میں اٹھ نہیں سکے گا اس کو چاہیے کہ شروع رات میں وتر ادا کر لے۔ اور جس کو یہ امید ہو کہ رات کے آخری حصہ میں اٹھ جائے گا تو رات کے آخر میں وتر ادا کرے، اس لئے کہ رات کے آخر میں جو نماز ادا کی جاتی ہے وہاں فرشتے بھی موجود رہتے ہیں اور یہ افضل وقت بھی ہے۔

افادات:- ہر آدمی اپنے متعلق فیصلہ کر لے کہ اٹھ سکے گا یا نہیں۔ اگر اٹھنے کی امید اور یقین ہو تو آخری حصہ میں پڑھی جائے۔ اور جس آدمی کو یہ اندیشہ ہو کہ اٹھ نہیں پاؤں گا تو اس کو چاہیے کہ پہلے پڑھ لے، اس کے بعد سوئے۔

بَابُ فَضْلِ صَلَاةِ الضُّحَى وَبَيَانِ أَقْلِهَا وَأَكْثَرِهَا وَأَوْسَطِهَا وَالْحَثِّ عَلَى الْمُحَافَظَةِ عَلَيْهَا چاشت کی نماز کی فضیلت۔ اس کی کم سے کم مقدار، درمیانی مقدار، اور زیادہ سے زیادہ مقدار کا بیان اور اس کی پابندی کی ترغیب

سورج جب اونچے چڑھ جائے اور موسم میں گرمی آجائے اس وقت زوال سے آدھ پون گھنٹہ پہلے تک جو نماز پڑھی جاتی ہے؛ اس کو صلوٰۃ الضحیٰ یعنی چاشت کی نماز کہتے ہیں، ویسے محدثین اور فقہاء کے یہاں اشراق اور چاشت الگ الگ نماز نہیں ہے، لیکن صوفیاء ان دونوں کو الگ الگ نماز بتلاتے ہیں۔ سورج کے طلوع ہونے کے بعد وقت مکروہ نکلنے پر فوراً جو دو یا چار رکعت ادا کی جاتی ہے؛ وہ اشراق کہلائے گی، اور ایک چوتھائی دن گزرنے کے بعد جب دھوپ میں تیزی آ جاتی ہے اس وقت جو نماز ادا کی جائے؛ اس کو چاشت کہتے ہیں۔ یوں سمجھئے کہ طلوع آفتاب سے زوال تک

کا جو وقت ہے اس کو آپ دو حصوں میں تقسیم کر دیں، پہلے آدھے حصہ میں جو نماز پڑھی جائے گی؛ وہ اشراق کہلائے گی۔ اور بعد والے نصف حصہ میں جو پڑھی جائے گی وہ چاشت کہلائے گی۔

محبوب کی تین وصیتیں

۱۱۳۹:- عَنْ أَبِي هُرَيْرَةَ رَضِيَ اللَّهُ عَنْهُ قَالَ: أَوْصَانِي خَلِيلِي ﷺ بِصِيَامِ ثَلَاثَةِ أَيَّامٍ مِنْ كُلِّ شَهْرٍ وَرَكْعَتَيِ الصُّبْحِ وَأَنْ أُوتِرَ قَبْلَ أَنْ أَرْقُدَ.

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ میرے محبوب ﷺ نے مجھے وصیت فرمائی کہ میں ہر مہینہ میں تین دن روزے رکھوں اور چاشت کی دو رکعت پڑھوں اور سونے سے پہلے وتر پڑھ لوں۔

افادات:- اس روایت میں نبی کریم ﷺ نے تین باتوں کی تاکید فرمائی ہے:-

[۱]:- ایک تو یہ کہ ہر مہینہ میں تین دن کے روزے رکھے۔ اب تین دن کون سے ہوں؟ شروع میں، بیچ میں، اخیر میں۔ ایام بیض یعنی تیرہ، چودہ اور پندرہ میں بھی رکھ سکتے ہیں۔ پہلی، دوسری، تیسری تاریخ میں بھی رکھ سکتے ہیں۔ اور اخیر میں بھی رکھ سکتے ہیں، جیسا جیسا موقع۔ اور قاعدہ ہے کہ ایک عمل پر دس گنا ثواب ملتا ہے، تو تین روزوں پر تیس روزوں کا ثواب ملے گا، اس طرح حکماً پورے مہینے کے روزوں کا ثواب مل جائے گا۔

[۲]:- چاشت کی نماز پڑھے۔ اب چاشت کی نماز کا حکم کیا ہے؟ تو احناف، مالکیہ اور حنابلہ کے یہاں تو مستحب ہے، اور شوافع کے یہاں سنت ہے، اور اس کی کم

سے کم مقدار دو رکعت ہے۔

[۳۳]: - سونے سے پہلے وتر ادا کر لی جائے۔ چوں کہ حضرت ابو ہریرہ رضی اللہ تعالیٰ عنہ کا علمی مشغلہ رہتا تھا جس کی وجہ سے رات کو دیر سے سوتے تھے اور صبح میں تہجد کے وقت اٹھنے کی توقع نہ ہوتی تھی، اس لئے حضور اکرم ﷺ نے ان کو سونے سے پہلے وتر کی تاکید فرمائی، لیکن جیسا کہ اوپر بتلایا تھا اگر آدمی کو رات کو اٹھنے کی توقع وامید اور یقین ہو تو پھر اٹھنے کے بعد وتر ادا کرے۔ اسی لئے امام نووی رحمہ اللہ فرماتے ہیں: «وَالْإِيتَارُ قَبْلَ النَّوْمِ أَيْ مَا يُسْتَحَبُّ لِمَنْ لَا يَشُقُّ بِالْإِسْتِيقَاطِ آخَرَ اللَّيْلِ» جو آدمی آخری رات میں اٹھنے کی امید نہ رکھتا ہو، اس کے لئے سونے سے پہلے وتر پڑھ لینا مستحب ہے اور اگر اٹھنے کی امید ہو تو آخری رات میں پڑھنا افضل ہے۔

ہر جوڑ کی طرف سے صدقہ

۱۱۴۰:- وَعَنْ أَبِي ذَرٍّ رَضِيَ اللَّهُ عَنْهُ عَنِ النَّبِيِّ ﷺ قَالَ: يُصْبِحُ عَلَى كُلِّ سَلَاةٍ مِنْ أَحَدِكُمْ صَدَقَةٌ، فَكُلُّ تَسْبِيحَةٍ صَدَقَةٌ، وَكُلُّ تَحْمِيدَةٍ صَدَقَةٌ، وَكُلُّ تَهْلِيلَةٍ صَدَقَةٌ، وَكُلُّ تَكْبِيرَةٍ صَدَقَةٌ، وَأَمْرٌ بِالْمَعْرُوفِ صَدَقَةٌ، وَنَهْيٌ عَنِ الْمُنْكَرِ صَدَقَةٌ، وَيُجْزِئُ مِنْ ذَلِكَ رَكْعَتَانِ يَرْكَعُهُمَا مِنَ الصُّبْحِ.

ترجمہ:- حضرت ابو ذر رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: تم میں سے ہر آدمی کے ہر جوڑ کی سلامتی پر صدقہ ضروری ہے، لہذا ہر تسبیح صدقہ ہے، ہر الحمد للہ کہنا صدقہ ہے، ہر لا الہ الا اللہ کہنا صدقہ ہے، ہر اللہ اکبر کہنا صدقہ ہے، کسی کو بھلی بات کا حکم کرنا بھی صدقہ کا ثواب رکھتا ہے، کسی کو بری بات سے روکنا بھی صدقہ کا ثواب رکھتا ہے، اور چاشت کی دو رکعت ان سب کی طرف سے کافی ہو جائے گی۔

افادات:- بعض روایتوں میں ہے کہ آدمی کے جسم میں تین سو ساٹھ جوڑ ہیں، آدمی جب صبح کرتا ہے تو ہر جوڑ کی سلامتی پر ایک صدقہ واجب ہوتا ہے، گویا تین سو ساٹھ صدقے واجب ہوئے، حضور اکرم ﷺ فرماتے ہیں کہ چاشت کی دو رکعتیں ان سب کی طرف سے کافی ہو جائیں گی۔ یعنی اگر آدمی چاشت کی دو رکعت ادا فرمائے تو تین سو ساٹھ جوڑوں کی سلامتی پر جو صدقے واجب ہوئے تھے وہ سب ادا ہو جائیں گے۔ اس سے چاشت کی فضیلت بھی معلوم ہوئی، اور ساتھ ہی ساتھ اس کی کم سے کم مقدار بھی معلوم ہوئی۔

چاشت کی کتنی رکعتیں ہیں؟

۱۱۴۱:- عَنْ عَائِشَةَ رَضِيَ اللَّهُ عَنْهَا قَالَتْ: كَانَ رَسُولُ اللَّهِ ﷺ يُصَلِّي الصُّبْحَ أَرْبَعًا وَيَزِيدُ مَا شَاءَ اللَّهُ.

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ چاشت کی چار رکعت نماز ادا فرماتے تھے، اور کبھی اس میں زیادتی بھی فرمادیتے تھے۔

افادات:- زیادتی کتنی ہو؟ توفقیہاء نے بارہ تک کی اجازت دی ہے کہ چاشت کی زیادہ سے زیادہ بارہ رکعت پڑھی جاسکتی ہے۔

۱۱۴۲:- وَعَنْ أُمِّ هَانِئٍ فَاخْتَةَ بِنْتِ أَبِي طَالِبٍ رَضِيَ اللَّهُ عَنْهَا قَالَتْ: ذَهَبْتُ إِلَى رَسُولِ اللَّهِ ﷺ عَامَ الْفَتْحِ، فَوَجَدْتُهُ يَغْتَسِلُ، فَلَبَّأْتُ رَغَمَ مَنْ غَسَلَهُ صَلَّى ثُمَّ إِنِّي رَكْعَاتٍ وَذَلِكَ صُحَّى.

ترجمہ:- حضرت ام ہانی رضی اللہ عنہا جو حضرت علی رضی اللہ تعالیٰ عنہ کی بہن ہیں جن کا نام فاختہ تھا فرماتی ہیں کہ: فتح مکہ والے سال میں نبی کریم ﷺ کی خدمت میں حاضر ہوئی، اس وقت آپ

عُسل فرما رہے تھے۔ جب آپ ﷺ غسل سے فارغ ہوئے تو آپ نے آٹھ رکعت نماز ادا کی، اور وہ چاشت کا وقت تھا۔

افادات:- اس سے معلوم ہوا کہ چاشت کی آٹھ رکعت بھی ادا کی جاسکتی ہیں، چار یا آٹھ رکعات چاشت کا درمیانی درجہ ہے۔

بَابُ تَجْوِيزِ صَلَاةِ الضُّحَى مِنْ إِرْتِفَاعِ الشَّمْسِ إِلَى زَوَالِهَا وَالْأَفْضَلُ أَنْ تُصَلَّى عِنْدَ إِشْتِدَادِ الْحَرِّ وَارْتِفَاعِ الضُّحَى چاشت کے وقت کی تفصیل

اس باب میں چاشت کا وقت بتلاتے ہیں۔ ویسے مختصر ایہی کہا جاتا ہے کہ جب سورج اونچا ہو جائے اور وقت مکروہ ختم ہو جائے، وہاں سے چاشت کا وقت شروع ہو جاتا ہے اور زوال تک رہتا ہے، لیکن اس کی تفصیل کو ذرا ذہن نشین کرنے کی ضرورت ہے۔

دیکھو! پہلے میں آپ کو طلوع اور غروب کے وقت کے سلسلہ میں جو فرق ہے وہ بتلاتا ہوں۔ سورج طلوع ہونے کے بعد جب اس کی سرخی ختم ہو کر اس میں اتنی روشنی آجائے کہ آنکھیں اس کے سامنے ٹکا نہ سکیں؛ تو وقت مکروہ ختم ہو گیا، اور اس میں اندازاً پندرہ بیس منٹ لگتے ہیں، لیکن یہ یاد رہے کہ منٹوں کی تعداد متعین نہیں ہے، اس لیے کہ گرمی کے زمانہ میں سورج کے طلوع ہونے کے بعد چند منٹوں ہی میں دھوپ میں

تیزی آ جاتی ہے، اور سردی کے زمانہ میں تیزی آنے میں کچھ وقت لگتا ہے۔ اس لیے جو لوگ یوں سمجھتے ہیں کہ ٹائم ٹیبل میں طلوع کا جو وقت لکھا ہوا ہوتا ہے اس پر دس منٹ بڑھا دیں تو کافی ہے؛ یہ صحیح نہیں ہے۔ حالاں کہ ٹائم ٹیبل بنانے والے ہمارے بھائی الحاج جناب عبدالحفیظ صاحب منیار نے اس کی ہدایات میں لکھا ہے کہ اس ٹائم ٹیبل میں سورج کے طلوع ہونے کا وہ وقت لکھا ہے کہ جب سورج کا پہلا کنارہ نکلتا ہے، اس لئے کہ پہلا کنارہ نظر آتے ہی نماز پڑھنا ممنوع ہو جاتا ہے، اور غروب کے وقت میں لکھا ہے کہ جب سورج کا آخری کنارہ ڈوبتا ہے، اس لیے طلوع کے وقت میں سورج کا پہلا کنارہ نظر آنے کا وقت لکھا ہوا ہے، اور غروب میں سورج کا آخری کنارہ آنکھوں سے اوجھل ہو جائے اور پورا سورج چھپ جائے وہ وقت لکھا ہوا ہے۔ اور سورج کو پورا نکلنے میں تقریباً پونے تین منٹ لگتے ہیں، اب اگر آپ نے ٹائم ٹیبل میں لکھے ہوئے وقت سے دس منٹ کا حساب لگایا، تو پورا سورج نکلنے کے بعد سو اسات منٹ ہی رہ گئے، اور اتنی دیر میں کیا ہوتا ہے وہ دیکھ لیجئے۔ اس لیے یہ طے نہ کر لیا جائے کہ دس ہی منٹ بعد وقت مکروہ ختم ہو جاتا ہے، بلکہ جیسا موقع ہو اس کے مطابق معاملہ کیا جائے، اور اس میں احتیاط کی ضرورت ہے۔

تو جب سورج طلوع ہونے کے بعد اونچائی پر آ جائے وہاں سے چاشت کا وقت شروع ہوتا ہے۔ میں نے پہلے بھی بتلایا تھا کہ حضرات محدثین کے یہاں اشراق بھی چاشت ہی کا ایک حصہ ہے، گویا وہ حضرات چاشت اور اشراق میں فرق نہیں کرتے بلکہ اشراق کو بھی چاشت ہی کا نام دیتے ہیں، اسی لیے انہوں نے یوں کہا کہ سورج اونچا ہوتے ہی چاشت کا وقت شروع ہو گیا، اور زوال سے پہلے تک رہتا ہے، اگرچہ افضل یہ ہے کہ جب گرمی میں تیزی آ جائے اس وقت چاشت پڑھو یعنی دیر سے پڑھو۔

اصلي صلاة الاوابين

۱۱۳۳: عَنْ زَيْدِ بْنِ أَرْقَمٍ رضي الله عنه أَنَّهُ رَأَى قَوْمًا يَصَلُّونَ مِنَ الضُّحَى، فَقَالَ: أَمَّا لَقَدْ عَلِمُوا أَنَّ الصَّلَاةَ فِي غَيْرِ هَذِهِ السَّاعَةِ أَفْضَلُ، إِنَّ رَسُولَ اللَّهِ صلى الله عليه وسلم قَالَ: صَلَاةُ الْوَابِينَ حِينَ تَرْمَضُ الْفِصَالُ. (رواه مسلم).

((تَرْمَضُ)) بفتح التاء والميم وبالضاد المعجمة، یعنی: شدة الحر.

و((الْفِصَالُ)) جَمْعُ فَصِيلٍ وَهُوَ: الصَّغِيرُ مِنَ الْإِبِلِ.

ترجمہ:- حضرت زید بن ارقم رضي الله عنه نے کچھ لوگوں کو دیکھا کہ دھوپ میں تیزی آنے سے پہلے ہی چاشت کی نماز ادا فرما رہے تھے، ان کو اس طرح نماز پڑھتا ہوا دیکھ کر فرمایا: ان کو معلوم ہے کہ یہ نماز اس کے علاوہ دوسرے وقت میں (یعنی سورج ذرا اونچا ہو جائے اور دھوپ میں تیزی آجائے اس وقت) پڑھنا بہتر ہے، اس لئے کہ نبی کریم صلى الله عليه وسلم نے فرمایا ہے کہ: جو لوگ اللہ تعالیٰ کی طرف رجوع کرنے والے ہیں ان کی نماز اُس وقت ہوتی ہے جب کہ اونٹ کے پچوں کے پاؤں جلنے لگیں۔

انادات:- ”فِصَال“، ”فَصِيلُ“ کی جمع ہے یعنی اونٹ کا چھوٹا بچہ۔

دھوپ میں جب تیزی آئے گی تو گرمی ہوگی، اور گرمی میں آپ کھلے پیر چلیں گے تو پاؤں جلیں گے، اور اونٹ کے پاؤں نہیں جلتے، لیکن بچہ چوں کہ نازک ہوتا ہے اس لیے اس کے پاؤں جلتے ہیں، اور یہ اسی وقت ہوتا ہے جب دھوپ میں تیزی آجاتی ہے اور جیسا کہ ہم سب جانتے ہیں کہ وہ تقریباً ساڑھے دس گیارہ کا وقت ہوتا ہے؛ یہی چاشت کا وقت ہے۔

دیکھو! حدیث میں لفظِ اوابین چاشت کی نماز کے لیے بولا گیا ہے، اور

مغرب کی نماز کے بعد جو نفل نماز پڑھی جاتی ہے جس کو ہم اَوّابین کی نماز کہتے ہیں، وہ اطلاق حدیث میں نہیں آیا ہے۔ عربی زبان میں ”اَوّاب“ اسے کہتے ہیں جو اللہ تعالیٰ کی طرف خوب رجوع ہونے والا، اور اپنے گناہوں سے توبہ کرنے والا ہو۔ جو بندے اللہ تعالیٰ کی طرف کثرت سے رجوع ہوتے ہیں اور اپنے گناہوں سے توبہ کرتے ہیں وہ چاشت کی نماز کا بھی، اور مغرب کے بعد پڑھی جانے والی نمازوں کا بھی اہتمام کرتے ہیں، اس لیے لغوی اور ڈکشنری معنی کے اعتبار سے دونوں نمازوں کو ”اَوّابین“ کہا جاسکتا ہے۔

بَابُ الْحَثِّ عَلَى صَلَاةِ تَحِيَّةِ الْمَسْجِدِ

بِرَكَعَتَيْنِ وَكَرَاهَةِ الْجُلُوسِ قَبْلَ أَنْ

يُصَلِّيَ رَكَعَتَيْنِ فِي أَيِّ وَقْتٍ دَخَلَ

وَسَوَاءَ صَلَّى رَكَعَتَيْنِ بِنِيَّةِ التَّحِيَّةِ أَوْ

صَلَاةً فَرِيضَةً أَوْ سُنَّةً رَاتِبَةً أَوْ غَيْرَهَا

تحیۃ المسجد کی ترغیب اور وہ دو رکعت ہے،

جس وقت بھی مسجد میں داخل ہو، اس کے پڑھنے سے پہلے

بیٹھنا ناپسندیدہ ہے، چاہے تحیۃ کی نیت سے دو رکعت

پڑھے، یا کوئی فرض نماز ادا کر لے، یا سنت مؤکدہ ادا کر لے،

یا اور کوئی نماز ادا کر لے

مسجد کے آداب میں سے یہ بھی ہے کہ آدمی جب مسجد میں داخل ہو تو بیٹھنے سے پہلے فوراً دو رکعت پڑھ لے۔ شوافع کے یہاں تو اگر بیٹھ گیا تو تحیۃ المسجد کا وقت ختم ہو گیا، لیکن احناف کے یہاں بھی افضل تو یہی ہے کہ بیٹھنے سے پہلے پڑھے لیکن بیٹھنے کے بعد بھی دوبارہ اٹھ کر پڑھ سکتا ہے۔ اور یہ تحیۃ المسجد دراصل تحیۃ رب المسجد ہے، یعنی مسجد کا جو مالک ہے (یعنی اللہ تعالیٰ) اس کے حضور میں ہم سلام کر رہے ہیں۔ جیسے اگر ہم کسی کے مکان میں جائیں اور صاحب مکان سامنے موجود ہو پھر بھی اس کو ہم سلام نہ کریں اور ویسے ہی بیٹھ جائیں؛ تو یہ اچھی بات سمجھی جاتی ہے؟ نہیں؛ بلکہ یہ ایک طرح کی گستاخی بے مروتی اور بے ادبی سمجھی جاتی ہے، اسی طرح یہ دو رکعت دراصل تحیۃ رب المسجد ہے کہ مالک مسجد (یعنی اللہ تعالیٰ) کے حضور میں ہم سلام کر رہے ہیں؛ یہ بھی آداب مسجد میں سے ہے۔

لاج رہ جائے

ویسے بھی مسجد ایک ایسی جگہ ہے جو نماز کی ادائیگی ہی کے لئے بنائی گئی ہے، اب کوئی آدمی ایسی جگہ میں جائے اور نماز پڑھے بغیر ہی واپس چلا آئے؛ یہ اچھا نہیں سمجھا جاتا، جیسے مثال کے طور پر میں کہا کرتا ہوں کہ کوئی آدمی ہوٹل میں جائے اور ٹیبل پر پانچ دس منٹ بیٹھ کر واپس چلا آئے؛ تو لوگ کیا کہیں گے؟ ہوٹل تو اس لئے بنائی گئی ہے کوئی اس میں آئے تو کچھ ناشتہ کر لے، کچھ کھا لے اور کھانا نہیں کھاتا تو کم سے کم ایک پیالی چائے ہی پی لے، تاکہ ہوٹل میں آنے کی لاج رہ جائے۔ اگر ویسے ہی بسیٹھ کر واپس آ جاؤ گے؛ تو یہ بڑا برا سمجھا جاتا ہے۔ اسی طرح مسجد اللہ تعالیٰ کا گھر ہے، اور نماز ادا کرنے ہی کے لئے بنایا گیا ہے، اب اگر ایک آدمی مسجد میں آئے، کچھ دیر تک رکے،

اور دو رکعت بھی نہ پڑھے، اور ویسے ہی واپس چلا جائے؛ تو یہ بھی برا سمجھا جائے گا۔
ہاں! اتنی بات کا خیال رکھنا ضروری ہے کہ یہ نماز چوں کہ نفل ہے، اس لیے احناف کے
یہاں ضروری ہے کہ مکروہ وقت نہ ہو، اگر مکروہ وقت ہوگا تو نہیں پڑھ سکتے، لیکن شوافع
کے یہاں فجر اور عصر کے بعد بھی اگر مسجد میں داخل ہو گیا تو پڑھ سکتا ہے، اس لیے کہ ان
کے یہاں اس وقت نفل پڑھنے کی گنجائش ہے۔ اسی لئے علامہ نووی رحمۃ اللہ علیہ نے کوئی قید
بھی نہیں لگائی۔

اب اگر کوئی آدمی مسجد میں آنے کے بعد سیدھا فرض نماز ادا کرنے لگا،
جیسے ظہر کے لیے آیا اور دیکھا کہ جماعت ہو رہی ہے اور اس میں شریک ہو گیا۔ یا دو
رکعت تحیۃ المسجد پڑھنے کے بجائے سیدھی چار رکعت سنت مؤکدہ کی نیت باندھ
لی؛ تو کوئی حرج کی بات نہیں ہے، اس صورت میں تحیۃ والا مقصد حاصل ہو گیا، جیسے:
کوئی آدمی ہوٹل میں گیا اور سیدھے کھانے کا آرڈر دیدیا، پہلے چائے یا اسٹارٹ وغیرہ
کوئی چیز نہیں لی؛ تب بھی مقصد حاصل ہو جاتا ہے۔

اس چیز کی طرف توجہ دی جائے

۱۱۴۶:- عَنْ أَبِي قَتَادَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: إِذَا دَخَلَ أَحَدُكُمْ الْمَسْجِدَ فَلَا يَجْلِسُ حَتَّى يُصَلِّيَ رَكْعَتَيْنِ.

ترجمہ:- حضرت ابو قتادہ رضی اللہ عنہ سے روایت ہے کہ حضور اکرم صلی اللہ علیہ وسلم نے ارشاد فرمایا: تم میں سے کوئی آدمی جب مسجد میں داخل ہو تو جب تک کہ دو رکعت نہ پڑھ لے تب تک نہ بیٹھے۔

۱۱۴۷:- عَنْ جَابِرٍ رَضِيَ اللَّهُ عَنْهُ قَالَ: أَتَيْتُ النَّبِيَّ ﷺ وَهُوَ فِي الْمَسْجِدِ فَقَالَ صَلِّ رَكْعَتَيْنِ.

ترجمہ:- حضرت جابر رضی اللہ تعالیٰ عنہ فرماتے ہیں کہ میں نبی کریم ﷺ کی خدمت میں

حاضر ہوا، آپ مسجد میں تشریف فرما تھے، اس وقت آپ نے ارشاد فرمایا: دو رکعت پڑھ لو۔

افادات:- آج کل اس کا رواج بہت کم ہو رہا ہے، مثلاً: شادی کی مجلس

ہوتی ہے تو لوگ مسجد میں آکر بس بیٹھ جاتے ہیں، اور آدھ گھنٹہ، گھنٹہ بیٹھتے ہیں، اور مسجد

میں آکر اپنا کام نمٹا کر چلے جاتے ہیں لیکن دو رکعت نہیں پڑھتے، حالاں کہ چاہیے تو یہ

تھا کہ آتے ہی پہلے دو رکعت پڑھنے کا اہتمام کیا جاتا۔ اس لیے اس کی طرف خاص توجہ

دی جائے۔

بَابُ اسْتِحْبَابِ رَكْعَتَيْنِ بَعْدَ الْوُضُوءِ

وضو کے بعد دو رکعت مستحب ہے

اس باب میں وضو کے بعد دو رکعت کے استحباب کو بتلانا چاہتے ہیں جس کو تحیۃ الوضو کہتے ہیں۔ کوئی آدمی اگر وضو کرے تو چوں کہ وضو نماز کی ادائیگی کا ذریعہ ہے، ویسے تو اُس وضو سے جب چاہے نماز پڑھ سکتے ہیں، لیکن وضو نماز ہی کے لئے کیا جاتا ہے، اس لئے وضو کرتے ہی اولین فرصت میں نماز ادا کر لی جائے، تو یہ اس سے فوری طور پر فائدہ اٹھانا ہوگا۔ اس کی بھی فضیلت ہے اسی کو بیان کرنے کے لئے روایت لائے ہیں۔

ایک قابل امید عمل

۱۱۳۸:- عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ لِبِلَالٍ: يَا بِلَالُ! حَدِّثْنِي بِأَرْجَى عَمَلٍ عَمَلْتَهُ فِي الْإِسْلَامِ. فَيَا بِلَالُ سَمِعْتُ دَفَّ نَعْلَيْكَ بَيْنَ يَدَيَّ فِي الْجَنَّةِ. قَالَ: مَا عَمَلْتُ عَمَلًا أَزْجِي عِنْدِي مِنْ أَمْنٍ لَمْ أَتَطَهَّرْ طَهُورًا فِي سَاعَةٍ مِنْ لَيْلٍ أَوْ نَهَارٍ إِلَّا صَلَّيْتُ بِذَلِكَ الطَّهُورِ مَا كُتِبَ لِي أَنْ أَصَلِّيَ.

ترجمہ:- حضرت ابو ہریرہ رضی اللہ عنہ نقل کرتے ہیں کہ نبی کریم ﷺ نے حضرت

بلال رضی اللہ عنہ سے ایک مرتبہ پوچھا: اے بلال! تم نے اسلام میں کوئی ایسا عمل کیا ہو تو بتلاؤ جو تمہاری نگاہوں میں سب سے زیادہ قابل امید ہو، اس لئے کہ میں نے جنت میں اپنے آگے تمہارے جوتوں کی کھڑکھڑاہٹ سنی ہے (اس کے جواب میں) حضرت بلال رضی اللہ عنہ نے کہا: میری نگاہوں

میں سب سے زیادہ پُر امید عمل (جو میں نے کیا وہ) یہ ہے کہ رات دن میں کسی وقت بھی جب میں وضو کرتا ہوں، تو اس وضو سے اللہ تعالیٰ کو جو منظور ہوا اتنی نماز ادا کر لیتا ہوں۔

افادات:- کسی کو یہ اشکال نہ ہو کہ حضرت بلال رضی اللہ تعالیٰ عنہ جنت میں نبی کریم ﷺ سے آگے کیسے ہو گئے؟ جواب یہ ہے کہ خادم بھی مخدوم سے آگے چلا کرتا ہے، اور یہاں ان کا آگے چلنا گویا خدمت ہی کے طور پر ہے۔ اور یہ بھی خادم کے لئے شرف کی ایک چیز ہے۔

اس سے تحیۃ الوضو کی فضیلت معلوم ہوئی کہ یہ ایک ایسا عمل ہے کہ اللہ تعالیٰ کے یہاں اس کی وجہ سے حضرت بلال رضی اللہ تعالیٰ عنہ کو جنت میں اتنا اونچا مقام عطا کیا گیا۔

بَابُ فَضْلِ يَوْمِ الْجُمُعَةِ وَوُجُوبِهَا
وَالِاغْتِسَالِ لَهَا وَالطَّيْبِ وَالتَّبَكُّيرِ إِلَيْهَا،
وَالدُّعَاءِ يَوْمَ الْجُمُعَةِ وَالصَّلَاةِ عَلَى النَّبِيِّ ﷺ
فِيهِ. وَبَيَانُ سَاعَةِ الْإِجَابَةِ، وَاسْتِحْبَابِ
إِكْتِثَارِ ذِكْرِ اللَّهِ بَعْدَ الْجُمُعَةِ

یوم جمعہ کی فضیلت، جمعہ کی نماز کا فرض اور ضروری ہونا،
جمعہ کی نماز کی ادائیگی کے لئے غسل کرنا، خوشبو کا استعمال
کرنا، جمعہ کی ادائیگی کے لئے مسجد جلدی پہنچنا، جمعہ کے
دن دعاؤں کا اہتمام کرنا، نبی کریم ﷺ پر درود شریف کا
اہتمام، ساعتِ اجابت کا بیان، جمعہ کی نماز کے بعد اللہ
تعالیٰ کا کثرت سے ذکر کرنا

جمعہ کے دن کے یہ سارے آداب و اعمال ہیں جن کو علامہ نوویؒ نے اس عنوان میں ذکر کیا ہے اور اُسی کے مناسب روایتیں پیش کریں گے۔

اللہ تبارک و تعالیٰ نے امت محمدیہ کو جن مخصوص نعمتوں اور فضائل سے مالا مال کیا ہے ان میں سے ایک جمعہ کا دن بھی ہے۔ ہفتہ میں یہ ایک دن ہے جو تمام دنوں کا سردار ہے اور بڑی فضیلت والا دن ہے۔ دن کے انتخاب کے متعلق اگلی امتوں کو اختیار دیا گیا تھا، چنانچہ یہود نے بجائے جمعہ کے ایک دن لیٹ (Late) یعنی سنیچر کو پسند کیا، گویا ان سے چوک ہو گئی۔ اور نصاریٰ نے ایک دن اور لیٹ (Late) کیا یعنی اتوار کو پسند کیا۔ اللہ تعالیٰ نے امت محمدیہ کو اصل فضیلت والا دن یعنی جمعہ عطا فرمایا۔ اسی لئے روایتوں میں آتا ہے، نبی کریم ﷺ نے ارشاد فرمایا: یہود تم پر اس وجہ سے حسد کرتے ہیں کہ تم کو اللہ تعالیٰ کی طرف سے جمعہ کا دن دیا گیا ہے۔ دراصل اللہ تعالیٰ کے یہاں جو پہلے سے منتخب اور پسندیدہ دن تھا، وہی امت محمدیہ کو ملا۔

قرآن پاک کی آیت پیش کی: ﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِن فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ﴾ جب جمعہ کی نماز مکمل ہو جائے تو زمین میں پھیل جاؤ اور اللہ تعالیٰ کا فضل تلاش کرو، یعنی روزی کے لئے کوشش کرو، اور اللہ تعالیٰ کو خوب یاد کرو؛ تاکہ تم کامیابی سے ہم کنار ہو جاؤ۔ اس سے معلوم ہوا کہ جمعہ کی نماز کے بعد کثرت سے اللہ تعالیٰ کا ذکر کا اہتمام کرنا چاہیے۔

سب سے بہترین دن

۱۱۴۹ھ: عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: حَبِئَ يَوْمٍ طَلَعَتْ عَلَيْهِ الشَّمْسُ يَوْمَ الْجُمُعَةِ، فِيهِ خَلَقَ آدَمَ، وَفِيهِ أُدْخِلَ الْجَنَّةَ، وَفِيهِ أُخْرِجَ مِنْهَا.

ترجمہ :- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: جن دنوں میں سورج طلوع ہوتا ہے، ان میں سب سے بہترین دن جمعہ کا ہے۔ اسی دن میں حضرت آدم علیہ السلام پیدا کئے گئے تھے، اسی دن اللہ تعالیٰ نے ان کو جنت میں داخل کیا، اور اسی دن جنت سے نکالے بھی گئے۔

انسانیات :- ہفتہ کے دنوں میں افضل ترین دن جمعہ کا ہے، اور سال کے دنوں میں افضل دن عرفہ یعنی نویں ذی الحجہ کا ہے۔ اور اگر عرفہ کا دن جمعہ کو پڑ جائے؛ تو پھر نور علی نور؛ دونوں فضیلتیں جمع ہو جائیں گی۔

ساری مخلوقات زمین و آسمان وغیرہ اور دنوں میں پیدا ہوئیں لیکن ساری کائنات کا خلاصہ اور پیدائش کا مقصود یعنی حضرت انسان کے جد امجد حضرت آدم علیہ السلام کو اللہ تعالیٰ نے جمعہ کے دن پیدا کیا۔ اور جمعہ ہی کے دن میں اللہ تعالیٰ نے حضرت آدم علیہ السلام کو جنت میں داخل کیا اور جمعہ ہی کے دن جنت سے نکالے بھی گئے۔

اب یہ سوال پیدا ہو سکتا ہے کہ جمعہ کے دن پیدا کیا جانا، اور جمعہ کے دن جنت میں داخل ہونا؛ تو ایک فضیلت کی بات تھی، لیکن جنت سے نکالے جانے میں کونسی فضیلت تھی جس کو یہاں ذکر کیا ہے؟ تو علماء نے لکھا ہے کہ جنت سے نکال کر دنیا میں لائے گئے تب ہی تو انبیاء اور اولیاء وجود میں آئے، ان کا جنت سے نکال کر دنیا میں بھیجا جانا اللہ کے مقبول بندوں، انبیاء و اولیاء وغیرہ کے وجود میں آنے کا ذریعہ بنا؛ اس معنی کر یہ خیر ہی کی چیز تھی۔

جمعہ کے اہتمام پر دس دنوں کے گناہ معاف

۱۱۵۰ :- وَعَنْهُ قَالَ قَالَ رَسُولُ اللَّهِ ﷺ: مَنْ تَوَضَّأَ فَأَحْسَنَ الْوُضُوءَ

ثُمَّ أَتَى الْجُمُعَةَ، فَاسْتَمَعَ وَأَنْصَتَ، غُفِرَ لَهُ مَا بَيْنَهُ وَبَيْنَ الْجُمُعَةِ وَزِيَادَةُ ثَلَاثَةِ أَيَّامٍ. وَمَنْ مَسَّ الْحَصَى فَقَدْ لَغَا.

ترجمہ:- حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ نے ارشاد فرمایا: جس نے وضو کیا اور اچھا وضو کیا (یعنی وضو کے تمام آداب اور سنتوں کی رعایت کرتے ہوئے وضو کیا) پھر جمعہ کی نماز کے لئے مسجد میں آیا اور خطبہ کی طرف کان لگائے اور خاموش رہا (خطبہ کے دوران بات چیت یا لغویات میں مشغول نہیں رہا) تو اس جمعہ سے لے کر دوسرے جمعہ تک اور مزید تین دن (یعنی کل دس دن کے) اس کے گناہ معاف کر دئے جائیں گے اور جس نے کنکریوں کو چھوا؛ اس نے لغو کام کیا۔

افادات:- خطبہ کے دوران کسی قسم کے کھیل میں مشغول نہ رہنے کا مطلب یہ ہے کہ اُس زمانہ میں مسجد میں پختہ فرش اور قالین وغیرہ بچھے ہوئے نہیں ہوتے تھے، بلکہ عام طور پر ریت اور کنکریاں ہوتی تھیں، جو لوگ غفلت والے ہوتے تھے وہ کنکریوں میں مشغول رہتے تھے، جیسے: آج کل لوگ کپڑے اور انگلی، گھڑی، موبائل وغیرہ میں مشغول ہوتے ہیں اور ان سے کھیلتے رہتے ہیں۔ ان ساری چیزوں سے توجہ ہٹا کر پورے طور پر خطبہ سننے کی طرف توجہ دیں گے تب تو یہ فضیلت حاصل ہوگی، اور اگر ادھر ادھر مشغول رہا تو پھر یہ فضیلت حاصل نہیں ہوگی۔

۱۱۵۱:- وَعَنْهُ عَنِ النَّبِيِّ ﷺ قَالَ: الصَّائِمُونَ الْخَمْسَ، وَالْجُمُعَةَ إِلَى الْجُمُعَةِ، وَرَمَضَانَ إِلَى رَمَضَانَ، مُكَفِّرَاتٌ مَا بَيْنَهُنَّ إِذَا اجْتُنِبَتِ الْكِبَائِرُ.

ترجمہ:- حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ نے ارشاد فرمایا: پانچوں نمازیں اور جمعہ سے لے کر جمعہ کی نماز، اور رمضان سے لے کر دوسرے رمضان؛ یہ سب درمیان کے گناہوں کے لئے کفارہ ہیں جب تک کہ آدمی کبائر سے بچے۔

افادات:- یہ روایت پہلے بھی آگئی ہے۔ مطلب یہ ہے کہ یہ سارے اعمال وہ ہیں جن کی وجہ سے آدمی کے گناہ معاف ہو جاتے ہیں۔ اور پہلے بھی بتلایا تھا کہ وضو کی وجہ سے، نمازوں کی وجہ سے، اور روزوں کی وجہ سے جو گناہ معاف ہوتے ہیں، وہ صغائر یعنی چھوٹے گناہ ہوتے ہیں، بڑے گناہ تو جب تک آدمی توبہ نہ کرے تب تک معاف نہیں ہوتے۔

جمعہ چھوڑنے سے باز آجائیں، ورنہ

۱۱۵۲:- وَعَنْهُ وَعَنِ ابْنِ عُمَرَ رَضِيَ اللَّهُ عَنْهُمَا أَنَّ رَسُولَ اللَّهِ ﷺ يَقُولُ عَلَى أَعْوَادٍ مِنْبَرِهِ: لَيْسَتْ بَيْنَ أَقْوَامٍ عَنْ وَدْعِهِمُ الْجُمُعَاتِ، أَوْ لَيْخَتِمْنَ اللَّهُ عَلَى قُلُوبِهِمْ، ثُمَّ لِيَكُونَنَّ مِنَ الْغَافِلِينَ.

ترجمہ:- حضرت ابو ہریرہ اور حضرت عبداللہ بن عمر رضی اللہ عنہما سے روایت ہے کہ ان دونوں نے نبی کریم ﷺ کو ارشاد فرماتے ہوئے سنا جبکہ آپ منبر پر خطبہ دے رہے تھے: لوگ جمعہ کی نمازوں کو چھوڑنے سے باز آجائیں، ورنہ اللہ تعالیٰ ان کے دلوں پر مہر لگا دیں گے، پھر وہ ہمیشہ کے لئے غافل بن جائیں گے۔

افادات:- معلوم ہوا کہ ایسے بھی لوگ ہوتے ہیں کہ جمعہ کی نماز بھی نہیں پڑھتے۔ اور جمعہ کی نماز چھوڑنے پر اتنی سخت وعید ہے کہ آدمی کے لئے دل پر مہر لگنے کا سبب بنتا ہے، اس کے بعد آدمی سے نیکی کی توفیق چھن جاتی ہے۔

جمعہ کے غسل کا حکم

۱۱۵۳:- وَعَنِ ابْنِ عُمَرَ رَضِيَ اللَّهُ عَنْهُمَا أَنَّ رَسُولَ اللَّهِ ﷺ قَالَ: إِذَا جَاءَ أَحَدُكُمْ

الْجُمُعَةُ: فَلْيَغْتَسِلْ.

ترجمہ:- حضرت عبداللہ بن عمر رضی اللہ عنہما سے منقول ہے کہ نبی کریم ﷺ نے ارشاد فرمایا: تم میں سے کوئی آدمی جمعہ کی نماز ادا کرنے کے لئے آئے، تو غسل کر لے۔

افادات:- جمعہ کا غسل ایک زمانہ میں ضروری اور واجب تھا جس زمانہ میں مسلمان خود ہی محنت مزدوری کا کام کرتے تھے، اور کپڑوں کی کمیاہی کی وجہ سے کپڑے بدلنے کی نوبت بھی نہیں آتی تھی، پھر وہ ملک بھی گرم تھا اور مسجد کی چھت ایک دم سروں کے قریب تھی، اس کی وجہ سے اگر غسل نہ ہوتا اور کپڑے نہ بدلے گئے ہوتے تو بھیڑ کی وجہ سے ایک دوسرے کے پسینے کی بدبو سے لوگوں کو تکلیف ہوتی تھی؛ تو نبی کریم ﷺ نے غسل کو ضروری قرار دیا تھا۔ لیکن پھر بعد میں مالی وسعت ہو گئی اور کپڑوں کی بھی بہتات ہو گئی، دیگر سہولتیں ہو گئیں، تو پھر اس کی فرضیت باقی نہیں رہی، لیکن اس روایت اور آگے والی روایت کی وجہ سے ظاہر یہ آج بھی جمعہ کے غسل کے وجوب کے قائل ہیں۔

۱۱۵۴:- وَعَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: غُسْلُ يَوْمِ الْجُمُعَةِ وَاجِبٌ عَلَى كُلِّ مُحْتَلِمٍ. (متفق علیہ)

الْمُرَادُ بِالْمُحْتَلِمِ: الْبَالِغُ. وَالْمُرَادُ بِالْوَجِبِ وَجُوبُ اخْتِيَارٍ، كَقَوْلِ الرَّجُلِ لِصَاحِبِهِ: حَقِّكَ وَاجِبٌ عَلَيَّ.

ترجمہ:- حضرت ابوسعید خدری رضی اللہ تعالیٰ عنہ سے روایت ہے کہ نبی کریم ﷺ نے ارشاد فرمایا: جمعہ کے دن ہر بالغ پر غسل واجب ہے۔

۱۱۵۵:- وَعَنْ سَمُرَةَ رَضِيَ اللَّهُ عَنْهَا أَنَّ رَسُولَ اللَّهِ ﷺ قَالَ: مَنْ تَوَضَّأَ يَوْمَ

الْجُمُعَةِ فِيهَا وَنِعَمَتْ، وَمِنْ اغْتَسَلَ فَالْغُسْلُ أَفْضَلُ.

ترجمہ:- حضرت سمرہ رضی اللہ تعالیٰ عنہ سے منقول ہے کہ حضور اکرم صلی اللہ علیہ وسلم نے ارشاد فرمایا: کسی آدمی نے جمعہ کے دن وضو کیا تو بہت اچھا کیا، اور اگر غسل کیا تو اور زیادہ اچھا کیا، اور یہی افضل ہے۔

افادات:- اکثر علماء فرماتے ہیں کہ اس روایت سے تاکید مقصود ہے، اگر کوئی آدمی غسل نہیں کرے گا تو وہ گنہگار نہیں ہوگا جیسا کہ دوسری روایت میں ہے۔ ویسے جمعہ کا غسل سنت ہے، اسی لئے علامہ نووی رحمہ اللہ فرماتے ہیں کہ یہاں وجوب سے مراد وجوب اختیاری ہے، یعنی ایسا واجب نہیں ہے کہ جس کے چھوڑنے پر گناہ ہو، بلکہ جمعہ کا غسل سنت اور آداب میں سے ہے۔

جمعہ کے غسل کا وقت

اب غسل کب کرنا چاہیے؟ ویسے صبح صادق کے بعد کبھی بھی کر سکتے ہیں، اگر اس سے پہلے کوئی آدمی غسل کر لے گا تو سنت ادا نہیں ہوگی۔ اور جس غسل میں وضو کیا گیا ہے، اسی وضو سے جمعہ کی نماز ادا کرے تو زیادہ مناسب ہے۔ اگر کسی کو اطمینان ہو کہ صبح جلدی غسل کر لوں گا، اور اس میں کیا ہوا وضو جمعہ کی نماز تک باقی رہے گا؛ تو بہت اچھا ہے، اس کے باوجود اگر درمیان میں وضو ٹوٹ گیا تو پھر سے وضو کر لے، اور جمعہ کی سنت کی طرف سے وہی غسل کافی ہے۔ اور اگر اسی وضو سے جمعہ کی نماز ادا کرنے کی غرض سے تاخیر کی اور ۹ یا ۱۰ بجے غسل کیا؛ تب بھی کوئی حرج کی بات نہیں، بلکہ یہی زیادہ مناسب ہے۔

دوسری روایت کو لا کر یہی بتلانا چاہتے ہیں کہ جمعہ کا غسل جو اوپر کی روایت

میں واجب بتلایا ہے وہ واجب نہیں رہا، بلکہ صرف وضو پر بھی اکتفا کر لے تو درست ہے

جمعہ کی سنتیں اور آداب

۱۱۵۶:- وَعَنْ سَلْمَانَ بْنِ عَبْدِ اللَّهِ قَالَ قَالَ رَسُولُ اللَّهِ ﷺ: لَا يَغْتَسِلُ رَجُلٌ

يَوْمَ الْجُمُعَةِ، وَيَتَطَهَّرُ مَا اسْتَطَاعَ مِنْ طَهْرٍ، وَيَدَّهْنُ مِنْ دُهْنِهِ، أَوْ يَمَسُّ مِنْ طِيبِ بَيْتِهِ، ثُمَّ يَخْرُجُ فَلَا يَفْرِقُ بَيْنَ اثْنَيْنِ، ثُمَّ يَصِلُ مَا كُتِبَ لَهُ، ثُمَّ يُنْصِتُ إِذَا تَكَلَّمَ الْإِمَامُ، إِلَّا غُفِرَ لَهُ مَا بَيْنَهُ وَبَيْنَ الْجُمُعَةِ الْأُخْرَى. (رواه البخاری)

ترجمہ:- حضرت سلمان فارسی رضی اللہ تعالیٰ عنہ فرماتے ہیں کہ نبی کریم ﷺ نے ارشاد

فرمایا: جو آدمی جمعہ کے دن غسل کرتا ہے اور اپنی طاقت کے مطابق پاکی حاصل کرتا ہے، بالوں میں تیل لگاتا ہے، گھر میں خوشبو ہو تو استعمال کرتا ہے (اور صاف ستھرے کپڑے پہنتا ہے پھر مسجد میں جاتا ہے) اور دو آدمیوں کے درمیان جدائی نہیں کرتا (یعنی کسی کو پھلانگ کر آگے نہیں جاتا) پھر اللہ تعالیٰ نے جو مقدر فرمایا اتنی نماز پڑھتا ہے، اور جب امام خطبہ دیتا ہے تو خاموش بیٹھتا ہے؛ تو اس کے اس جمعہ سے لے کر دوسری جمعہ تک کے تمام گناہ معاف کر دئے جاتے ہیں۔

افادات:- جمعہ کے دن لوگوں کی گردنوں کو پھلانگ کر آگے جانے پر

بڑی سخت وعید آئی ہے، کوئی آدمی اگر ایسا کرے گا تو قیامت کے دن اس کو پُل بنایا جائے گا، لیکن اگر اگلی صفوں میں جگہیں خالی ہیں اور پیچھے کی صفوں میں بیٹھنے والوں نے وہ جگہیں پُر نہیں کی ہیں، تو پھر اس صورت میں فقہاء نے لکھا ہے کہ آگے کی صف کو پُر کرنے کے لئے سوائے اس کے اور کوئی علاج ہی نہیں ہے، اس لیے اگر کوئی آدمی لوگوں کو پھلانگ کر آگے جائے تو اس کی اجازت ہے، اس لیے کہ انہوں نے خود ہی پیچھے بیٹھ کر اپنی حرمت کو ختم کیا ہے۔

دیکھو! اس روایت میں جمعہ کی سنتوں اور آداب میں سے کئی چیزیں بتلائی گئی ہیں۔ ایک تو جمعہ کا غسل کر لے، اگر ناخن بڑھ گئے ہوں تو ان کو کاٹ لے، اگر بال بڑھ گئے ہوں تو ان کو ٹھیک کر دے، بغل کے بال بڑھ گئے ہوں تو ان کو صاف کر لے، زیر ناف کے بال صاف کر لے، پھر غسل کرے، اس کے پاس جو خوشبو ہو وہ خوشبو لگائے، پھر صاف شفاف دھلے ہوئے کپڑے جو اپنے پاس ہوں پہنے، ان میں بھی اگر سفید ہوں تو زیادہ پسندیدہ ہیں، اگر عمامہ استعمال کرے تو اس کو بھی پسندیدہ قرار دیا گیا ہے، پھر مسجد کے لئے روانہ ہو جائے۔

جمعہ کی تیاری اور اہتمام جمعرات سے کرنی چاہیے

امام غزالی رحمۃ اللہ علیہ نے لکھا ہے کہ قرنِ اوّل میں لوگ جمعہ کی تیاری جمعرات سے شروع کر دیتے تھے، اس لیے آدمی استغفار کا اہتمام کرے، اللہ کا ذکر بڑھادے، دعائیں کرے کہ کل جمعہ کا دن آ رہا ہے اس کو کما حقہ وصول کر پاؤں۔ اور کل جو کپڑے پہننے ہیں ان کو تیار کر کے ابھی سے رکھ دے تاکہ کل کپڑوں کی تیاری میں وقت ضائع نہ ہو۔ آج کل ہمارا حال تو یہ ہو گیا ہے کہ عین وقت پر استری لے کر کپڑوں کو استری کرنے کے لئے بیٹھیں گے، یہ تو وقت ضائع کرنا ہی ہوا، حالاں کہ پہلے سے تیاری کرنی چاہئے تاکہ جمعہ کے دن کی گھڑیاں ضائع نہ ہونے پائیں۔

امام غزالی رحمۃ اللہ علیہ نے یہ بھی لکھا ہے کہ اکابر فرماتے تھے کہ جو آدمی جمعہ کی اگلے روز سے تیاری کرے یہ اس کی سعادت کی بات ہے۔ اور بڑا بد نصیب ہے وہ آدمی جو جمعہ کی صبح کو یہ پوچھے کہ آج کون سا دن ہے۔ مطلب یہ کہ اس کو یہ بھی پتہ نہیں کہ آج کون سا دن ہے، اس لیے پہلے سے آدمی کو اس کی تیاری کرنی چاہئے۔

ایسے بھی تھے

اُس زمانہ میں بچا تو تھی نہیں، اس لیے یہ بھی لکھا ہے کہ اس زمانہ میں لوگ سحری کے وقت سے چراغ لے کر جمعہ کی نماز کے لئے نکل جاتے تھے، اور بہت سے لوگ صبح صادق ہوتے ہی جمعہ کی نماز کی ادائیگی کے لئے مسجد چلے جاتے اور جمعہ کی نماز سے فارغ ہونے کے بعد واپس لوٹتے تھے۔ اور بعض لوگ تو فارغ ہونے کے بعد بھی وہیں ذکر میں مشغول رہتے تھے اور دیر سے واپس گھر لوٹتے تھے۔ بہر حال! اُس زمانہ میں جمعہ کی ادائیگی کے لئے فجر کے وقت سے نکلنے کا عام رواج تھا۔

جمعہ کے لیے مسجد پہنچنے کے پانچ درجے

۱۱۵۷:- وَعَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: مَنْ اغْتَسَلَ يَوْمَ الْجُمُعَةِ غُسْلَ الْجَنَابَةِ، ثُمَّ رَاحَ فِي السَّاعَةِ الْأُولَى، فَكَأَنَّمَا قَرَّبَ بَدَنَةً. وَمَنْ رَاحَ فِي السَّاعَةِ الثَّانِيَةِ، فَكَأَنَّمَا قَرَّبَ بَقَرَةً. وَمَنْ رَاحَ فِي السَّاعَةِ الثَّالِثَةِ، فَكَأَنَّمَا قَرَّبَ كَبْشًا أَقْرَنَ. وَمَنْ رَاحَ فِي السَّاعَةِ الرَّابِعَةِ، فَكَأَنَّمَا قَرَّبَ دَجَاجَةً. وَمَنْ رَاحَ فِي السَّاعَةِ الْخَامِسَةِ، فَكَأَنَّمَا قَرَّبَ بَيْضَةً. فَإِذَا خَرَجَ الْإِمَامُ، حَضَرَتِ الْمَلَائِكَةُ يَسْتَبْعُونَ الدُّكْرَ. (متفقٌ عَلَيْهِ)

قَوْلُهُ: ((غُسْلُ الْجَنَابَةِ)) أَيْ غُسْلًا كَغُسْلِ الْجَنَابَةِ فِي الصِّفَةِ.

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: جس نے جمعہ کے دن جنابت کی طرح غسل کیا (یعنی واجبات، سننیں اور مستحبات کی پوری رعایت کے ساتھ مکمل طریقہ سے غسل کیا) پھر پہلی گھڑی میں مسجد پہنچ گیا تو گویا اس نے

اونٹ کی قربانی کی۔ اور جو دوسری گھڑی میں پہنچا، گویا اس نے گائے کی قربانی کی۔ اور چوتھری گھڑی میں پہنچا، گویا اس نے سینگ دار مینڈھے کی قربان کی۔ اور جو چوتھی گھڑی میں پہنچا، گویا اس نے مرغی کی قربانی کی۔ اور جو پانچویں گھڑی میں پہنچا، گویا اس نے اللہ کے راستہ میں انڈا پیش کیا۔ پھر جب امام خطبہ دینے کے لئے آتا ہے تو فرشتے مسجد میں حاضر ہو جاتے ہیں اور خطبہ سننے میں مشغول ہو جاتے ہیں۔

افادات:- بعضوں نے کہا کہ دوسری حدیث میں ”مَنْ اغْتَسَلَ وَغَسَّلَ“ (۱) کے الفاظ آتے ہیں، جس کی وجہ سے یہ بہتر قرار دیا گیا ہے کہ آدمی اگر اپنی بیوی سے شب جمعہ میں صحبت کر لے اور پھر غسل کرے تو بہت اچھا ہے، تاکہ نگاہ کی پاکیزگی اور طبیعت کی یکسوئی بھی حاصل ہو جائے۔

امام غزالی رحمۃ اللہ علیہ نے لکھا ہے کہ پہلی گھڑی سے مراد صبح صادق کے بعد کا ابتدائی وقت ہے، یعنی صبح صادق ہوتے ہی غسل کر کے تیار ہو کر جمعہ کی نماز پڑھنے کے ارادہ سے مسجد پہنچ جائے، تو اس کو اونٹ کی قربانی کرنے کا جو ثواب ملتا ہے اتنا ثواب ملے گا۔ اور دوسری گھڑی سے مراد سورج طلوع ہونے کے بعد وقت مکروہ ختم ہونے سے پہلے کا وقت ہے۔ اور تیسری گھڑی سے مراد اشراق کا وقت ہے۔ اور چوتھی اور پانچویں گھڑی سے مراد چاشت کا وقت (یعنی دس، گیارہ بجے سے زوال سے پہلے تک کا وقت) ہے، اور جہاں زوال ہو گیا تو اب یہ سلسلہ ختم ہو گیا۔

عَنْ أَوْسِ بْنِ أُوَيْسٍ قَالَ قَالَ رَسُولُ اللَّهِ ﷺ: مَنْ اغْتَسَلَ يَوْمَ الْجُمُعَةِ وَغَسَلَ وَبَكَرَ وَابْتَكَّرَ وَذَنَّاوًا شَتَمَ وَأَنْصَتَ كَانَ لَهُ بِكُلِّ خَطْوَةٍ يَخْطُوهَا أَجْرُ سَنَةِ صِيَامِهَا وَقِيَامِهَا.

قَالَ مَحْمُودٌ قَالَ وَكَيْفَ: اغْتَسَلَ هُوَ وَغَسَلَ امْرَأَتَهُ. قَالَ وَيُزَوِّي عَنْ عَبْدِ اللَّهِ بْنِ الْمُبَارَكِ إِنَّهُ قَالَ فِي هَذَا الْحَدِيثِ: مَنْ غَسَلَ وَغَسَلَ، يَعْنِي غَسَلَ رَأْسَهُ وَغَسَلَ. (سنن ترمذی، باب ما جافى فضل الغسل يوم الجمعة)

قابل اصلاح طرزِ عمل

آج کل عام طور پر ہم لوگوں کا مزاج یہ بن گیا ہے کہ ہم زوال کے بعد ہی مسجد میں آتے ہیں، حالاں کہ اس وقت تو یہ ساری فضیلتیں ختم ہو جاتی ہیں، اس لیے اُس سے پہلے آنے کا اہتمام کرنا چاہیے، آخری درجہ میں زوال سے کم از کم ایک دو گھنٹہ پہلے تو مسجد میں آ ہی جائے۔

بعض روایتوں میں یہ بھی ہے کہ فرشتے رجسٹر لے کر مسجد کے دروازے پر بیٹھتے ہیں اور آنے والوں کا نام درج کرتے ہیں۔ بعض روایتوں میں یہ آیا ہے کہ چاندی کے اوراق اور سونے کے قلم ہوتے ہیں، اُس سے وہ لکھتے ہیں۔ اور جو آدمی ہمیشہ کا جلدی آنے کا عادی ہوتا ہے پھر کسی دن وہ نہیں آ پاتا، تو فرشتے آپس میں گفتگو کرتے ہیں کہ فلاں آدمی اب تک نہیں آیا؛ کیا بات ہے، وہ تو ہمیشہ جلدی آتا ہے۔ پھر فرشتے دعا کرتے ہیں کہ: اے اللہ! اگر اس کو کوئی بیماری ہوگئی ہو؛ تو اچھا کر دے۔ کچھ تکلیف ہو؛ تو دور کر دے۔ کسی پریشانی میں مبتلا ہو گیا ہو؛ تو اس کی پریشانی کو دور کر دے۔ اگر کسی غفلت میں پڑ گیا ہو؛ تو اس کی غفلت کو ختم کر دے تاکہ وہ جلدی سے آجائے۔ جیسے جو آدمی دوستوں کی محفل میں ہمیشہ پہنچنے کا عادی ہو اور کسی دن نہ آئے تو سب کیسی فکر کرتے ہیں، فرشتوں کا بھی یہی حال ہوتا ہے کہ جو آدمی مسجد میں آنے کا عادی ہو اور کسی دن اپنے وقت پر نہیں پہنچ سکا تو فرشتے آپس میں مذاکرہ کرتے ہیں اور اس کے لئے دعا کرتے ہیں کہ اس کی جور کاوٹ ہو وہ اللہ تعالیٰ دور کر دے تاکہ وہ جلدی سے مسجد میں آجائے، لیکن جب زوال ہو جاتا ہے تو فرشتے اپنے رجسٹر بند کر کے مسجد میں آ جاتے ہیں، اس کے بعد جو آتا ہے وہ نماز کے حق کی وجہ سے آتا ہے،

اس کو جمعہ کی فضیلت حاصل نہیں ہوتی۔

جمعہ کے دن ایک گھڑی

۱۱۵۸:- وَعَنْهُ أَنَّ رَسُولَ اللَّهِ ﷺ ذَكَرَ يَوْمَ الْجُمُعَةِ، فَقَالَ: فِيهَا سَاعَةٌ لَا يُوَافِقُهَا عَبْدٌ مُسْلِمٌ، وَهُوَ قَائِمٌ يُصَلِّي، يَسْأَلُ اللَّهَ شَيْئًا، إِلَّا أَعْطَاهُ إِيَّاهُ - وَأَشَارَ بِيَدِهِ يُقَلِّلُهَا. (متفقٌ عَلَيْهِ)

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ حضور اکرم ﷺ نے جمعہ کے دن کا تذکرہ کیا اور فرمایا: اس دن میں ایک گھڑی ایسی ہے کہ کوئی مسلمان جب اس کو پالیتا ہے اس حال میں کہ وہ نماز میں ہو، یا اللہ تعالیٰ سے دعا کرتا ہو، اس وقت وہ اللہ تعالیٰ سے جو چیز بھی مانگتا ہے، اللہ تعالیٰ اس کو وہ عطا کر دیتے ہیں۔ اور آپ ﷺ نے ہاتھ کے اشارہ سے فرمایا کہ: وہ وقت بہت کم ہوتا ہے۔

افادات:- مطلب یہ کہ چند سیکنڈوں یا کچھ منٹوں کا وقت ہوتا ہے، اس گھڑی میں جو مانگتا ہے وہ قبول ہوتا ہے۔ وہ گھڑی کون سی ہے؟ اللہ تعالیٰ نے وہ گھڑی جمعہ کے دن میں رکھی ہے، اور اس سلسلہ میں بہت ساری باتیں کہی گئی۔ علماء نے لکھا ہے کہ جو آدمی زوال سے لے کر امام کے خطبہ سے فارغ ہونے تک، اور عصر سے لے کر مغرب تک مشغول رہے گا، یقیناً اس کو وہ گھڑی مل جائے گی اور یہ فضیلت حاصل ہو جائے گی، اس لئے اس کا اہتمام کرنا چاہئے۔

ہمارے حضرت شیخ مولانا محمد زکریا صاحب نور اللہ مرقدہ کو دیکھا کہ حضرت اس کا بڑا اہتمام فرماتے تھے کہ زوال سے پہلے مسجد پہنچ جاتے تھے اور پھر کسی سے بھی بات چیت نہیں فرماتے تھے۔ اسی طرح عصر کے بعد بھی کسی سے بات نہیں کرتے تھے

اور مغرب تک مراقبہ و دعا وغیرہ میں مشغول رہتے تھے۔ اس لیے آدمی اگر ان دواوقات کا اہتمام کر لے تو امید ہے کہ ان شاء اللہ اس کو وہ گھڑی حاصل ہو جائے گی۔

حضرت فاطمہ رضی اللہ عنہا کی روایت ہے کہ جمعہ کے دن جب سورج غروب ہونے کے قریب ہوتا تو پہلے سے اپنی خادمہ کو بھیج دیتی تھیں کہ حباؤ اور سورج کو دیکھتی رہو، جب سورج غروب ہونے کے قریب ہوتا یعنی دس، پندرہ منٹ باقی رہ جاتے تو وہ آکر اطلاع کرتی تھی، اور حضرت فاطمہ رضی اللہ عنہا دعا میں مشغول ہو جاتی تھیں اور فرماتی تھی کہ یہی وہ گھڑی ہے کہ جس میں دعا قبول ہوتی ہے۔

۱۱۵۹:- وَعَنْ أَبِي بُرْدَةَ بْنِ أَبِي مُوسَى الْأَشْعَرِيِّ رَضِيَ اللَّهُ تَعَالَى عَنْهُ قَالَ قَالَ عَبْدُ اللَّهِ بْنُ عُمَرَ رَضِيَ اللَّهُ عَنْهُمَا: سَمِعْتُ أَبَاكَ يُحَدِّثُ عَنْ رَسُولِ اللَّهِ ﷺ فِي شَأْنِ سَاعَةِ الْجُمُعَةِ؟ قَالَ قُلْتُ: نَعَمْ! سَمِعْتُهُ يَقُولُ: سَمِعْتُ رَسُولَ اللَّهِ ﷺ يَقُولُ: هِيَ مَا بَيَّنَّ أَنْ يَجْلِسَ الْإِمَامُ إِلَى أَنْ تَقْضَى الصَّلَاةُ.

ترجمہ:- حضرت ابو موسیٰ اشعری رضی اللہ تعالیٰ عنہ صحابی ہیں ان کے صاحبزادے حضرت ابو بردہ فرماتے ہیں کہ حضرت عبد اللہ بن عمر رضی اللہ عنہما نے ایک مرتبہ ان سے پوچھا: تم نے اپنے ابا کو جمعہ کی گھڑی کے سلسلہ میں مئی کریم ﷺ سے کوئی روایت بیان فرماتے ہوئے سنا؟ انھوں نے کہا: جی ہاں! میں نے ان کو سنا ہے، وہ فرماتے تھے کہ میں نے نبی کریم ﷺ کو ارشاد فرماتے ہوئے سنا کہ: وہ گھڑی امام کے خطبہ کے لئے بیٹھنے سے لے کر نماز ختم ہونے تک ہے۔ (جب امام خطبہ کے لئے بیٹھ جائے تو زبان سے دعا نہیں کر سکتے لیکن دل سے آدمی دعا کر سکتا ہے۔)

جمعہ کے دن کثرت سے درود بھیجا کرو

۱۱۶۰:- وَعَنْ أَوْسِ بْنِ أَوْسٍ رَضِيَ اللَّهُ تَعَالَى عَنْهُ قَالَ قَالَ رَسُولُ اللَّهِ ﷺ: إِنْ مِنْ

أَفْضَلِ أَيَّامِكُمْ يَوْمَ الْجُمُعَةِ، فَأَكْثَرُوا عَلَى مِنَ الصَّلاةِ فِيهِ، فَإِنَّ صَلَاتَكُمْ مَعْرُوضَةٌ عَلَىَّ.

ترجمہ:- حضرت اُوس بن اُوس رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: تمہارے دنوں میں سب سے افضل دن جمعہ کا دن ہے، اُس دن مجھ پر کثرت سے درود بھیجا کرو، تمہارا درود مجھ پر پیش کیا جاتا ہے۔

انسانیات:- جمعہ کے آداب میں سے یہ بھی ہے کہ جمعہ کی رات اور جمعہ کے دن میں نبی کریم ﷺ پر کثرت سے درود پڑھے۔ ویسے جمعہ کے دن عصر کی نماز کے بعد ایک مخصوص درود کی فضیلت آئی ہے، حضرت ابو ہریرہ رضی اللہ تعالیٰ عنہ کی روایت ہے کہ جمعہ کے دن عصر کی نماز کے بعد اپنی جگہ پر بیٹھے بیٹھے اسی مرتبہ اگر یہ درود شریف پڑھا جائے: ”اَللّٰهُمَّ صَلِّ عَلٰی مُحَمَّدٍ وَ عَلٰی اٰلِہٖ وَسَلِّمْ تَسْلِيْمًا“ تو اس کے اسی سال کے گناہ معاف ہوتے ہیں اور اسی سال کی عبادت کا ثواب لکھا جاتا ہے۔ جمعہ کے دن اور بھی درودوں کی فضیلت آئی ہے، اس لیے ان درودوں کے پڑھنے کا جمعہ کی رات میں جمعہ کے دن میں اہتمام کیا جائے۔ اکابر کے یہاں اس کا اہتمام ہوتا تھا کہ شب جمعہ میں وہ خصوصیت کے ساتھ درود پڑھا کرتے تھے۔ ویسے کوئی آدمی وظیفہ یا معمول کے طور پر شب جمعہ میں کچھ مقدار مقرر کر لے تو زیادہ پسندیدہ ہے۔ نبی کریم ﷺ فرماتے ہیں کہ وہ میرے اوپر پیش ہوتا ہے، اور حضور ﷺ اس کی طرف خصوصی توجہ فرماتے ہیں۔ بہر حال! آدمی کو اس کا بہت ہی اہتمام کرنا چاہیے۔

سورہ کہف کا بھی اہتمام ہو

جمعہ کے آداب میں سے یہ بھی ہے کہ جمعہ کے دن یا جمعہ کی رات میں

سورہ کہف پڑھی جائے، شب جمعہ میں بھی پڑھ سکتے ہیں۔ علامہ شامی رحمہ اللہ نے لکھا ہے کہ جمعہ کے دن عصر سے پہلے پہلے پڑھ لے، اس لیے کہ عصر پر فرشتوں کی ڈیوٹی بدل جاتی ہے، اور اگلے دن والے فرشتے آجاتے ہیں، اس لیے اس سے پہلے سورہ کہف آدمی پڑھ لے گا تو وہ اس کے لئے نور بنتی ہے۔

بَابُ اسْتِحْبَابِ سُجُودِ الشُّكْرِ عِنْدَ حُصُولِ

نِعْمَةٍ ظَاهِرَةٍ أَوْ اِنْدِفَاعِ بَلِيَّةٍ ظَاهِرَةٍ

اگر کوئی نعمت حاصل ہوئی یا کوئی مصیبت ٹل گئی،

اس موقع پر سجدہ شکر پسندیدہ اور مستحب ہے

اللہ تبارک و تعالیٰ کی نعمتیں جو ہر آن اور ہر گھڑی ہمارے اوپر بارش کی طرح برستی رہتی ہیں، ان کے شکرانہ کے طور پر ہی تمام عبادات مقرر کی گئی ہیں، لیکن اس کے باوجود بعض موقعوں پر کوئی مخصوص نعمت اللہ تعالیٰ کی حاصل ہوتی ہے جس کو بندہ بھی محسوس کرتا ہے کہ خصوصی چیز مجھے حاصل ہوئی ہے، یا کوئی بڑی مصیبت جس کا اندیشہ تھا وہ ٹل جاتی ہے؛ تو ایسے موقعوں پر شکرانہ کے نام سے کم از کم دو رکعت نماز ادا کر لینا، یا اگر اس کا موقع نہیں ہے تو شکر کی ادائیگی کی نیت سے صرف ایک سجدہ ہی کر لینا سجدہ شکر کہلاتا ہے جو مستحب و پسندیدہ ہے، اور یہ اللہ تعالیٰ کی نعمت کے شکرانہ کے طور پر ایک اچھی چیز ہے، آدمی کو اس کا اہتمام کرنا چاہیے۔ نبی کریم ﷺ سے مختلف مواقع پر سجدہ شکر ثابت ہے۔

غزوہ بدر کے موقع پر حضور اکرم ﷺ نے جنگ کے ختم ہونے پر پوچھا تھا کہ ابو جہل کا کیا ہوا؟ کوئی اس کی خبر لے کر آؤ۔ حضرت عبداللہ بن مسعود رضی اللہ تعالیٰ عنہ فرماتے ہیں: میں نے کہا کہ میں معلوم کر کے آتا ہوں۔ وہ میدان جنگ میں گئے جہاں زخمی

پڑے ہوئے تھے، دیکھا کہ ابو جہل بالکل آخری حالت میں پڑا ہوا ہے، حضرت
 عبد اللہ بن مسعود رضی اللہ تعالیٰ عنہ اس کے سینے پر چڑھ گئے اور کہنے لگے: تو ہی تو ابو جہل ہے؟
 اس نے اس حالت میں بھی کہا: ”لَقَدْ اَرْتَقَيْتَ يَا رَوِيْعَ الْغَنَمِ مُرْتَقًّیً صَعْبًا“ اے
 بکریوں کے چرواہے! تو بڑے اونچے مشکل مقام پر چڑھ گیا ہے۔ انہوں نے کہا: اللہ
 تعالیٰ نے تجھے رسوا کیا۔ اس نے کہا: کیوں؟ کیا ہوا؟ انہوں نے کہا: اللہ تعالیٰ نے تجھے
 ذلیل کیا، تو قتل ہوا اور اب مر رہا ہے۔ اس نے کہا: تم نے ایک آدمی ہی کو قتل کیا ہے،
 اس میں کونسا تیر مارا؟ خیر! اس کے بعد حضرت عبد اللہ بن مسعود رضی اللہ تعالیٰ عنہ نے اس کو بتلایا
 کہ اللہ تعالیٰ نے مسلمانوں کو فتح نصیب فرمائی۔ تو ابو جہل نے کہا: میری طرف سے محمد
 (ﷺ) کو بتلانا کہ میرے دل میں تمہارا بغض اور کینہ پہلے جتنا تھا اس وقت اس سے
 بھی زیادہ ہے۔ پھر ابو جہل نے پوچھا: تیرا ارادہ کیا ہے؟ انہوں نے کہا: میں تو تیرا سر قلم
 کرنا چاہتا ہوں۔ اس نے کہا: میری تلوار سے کاٹنا، وہ بڑی تیز ہے، اور ذرا نیچے سے
 کاٹنا تا کہ دوسرے سروں میں میرا سراونچا نظر آئے۔ بہر حال! اس کا سر کاٹ کر حضرت
 عبد اللہ بن مسعود رضی اللہ تعالیٰ عنہ نبی کریم ﷺ کی خدمت میں حاضر ہوئے اور آپ کے
 سامنے اس کا سر لا کر ڈالا، اور کہا: اے اللہ کے رسول! یہ اللہ کے دشمن ابو جہل کا سر ہے۔
 حضور اکرم ﷺ نے فرمایا: اللہ کی قسم کھا کر کہتے ہو کہ یہ اسی کا سر ہے؟ کہا: جی ہاں۔ تو
 حضور اکرم ﷺ نے اللہ تعالیٰ کا شکر ادا کیا اور فوراً سجدہ میں گر گئے۔

بہر حال! مختلف مواقع پر نبی کریم ﷺ سے سجدہ شکر کرنا یا شکرانہ کی دو رکعت
 ادا کرنا ثابت ہے، بلکہ ابن ماجہ شریف کی روایت میں ہے کہ اس موقع پر آپ ﷺ
 نے دو رکعت ادا فرمائی۔ پھر حضرت عبد اللہ بن مسعود رضی اللہ تعالیٰ عنہ نے ابو جہل کے ساتھ

ہوئی گفتگو بھی سنائی تو حضور اکرم ﷺ نے ارشاد فرمایا: یہ میری امت کافر عوں ہے جو حضرت موسیٰ کے فرعون سے بھی بڑھ کر ہے کہ وہ تو مرتے مرتے کلمہ پڑھنے پر آمادہ ہو گیا تھا، لیکن یہ تو مرتے مرتے بھی ایسی ہی باتیں کر گیا۔
اسی سلسلہ میں روایت پیش کرتے ہیں:

۱۱۶۱:- عن سعد بن أبي وقاص رضي الله عنه قال: خَرَجْنَا مَعَ رَسُولِ اللَّهِ ﷺ مِنْ مَكَّةَ نُرِيدُ الْمَدِينَةَ، فَلَمَّا كُنَّا قَرِيبًا مِنْ عَزْرَاءَ، نَزَلَ ثُمَّ رَفَعَ يَدَيْهِ قَدَعًا لِلَّهِ سَاعَةً، ثُمَّ خَرَّ سَاجِدًا، فَمَكَثَ طَوِيلًا، ثُمَّ قَامَ فَرَفَعَ يَدَيْهِ سَاعَةً، ثُمَّ خَرَّ سَاجِدًا - فَعَلَهُ ثَلَاثًا - وَقَالَ: ((إِنِّي سَأَلْتُ رَبِّي، وَشَفَعْتُ لَأُمَّتِي، فَأَعْطَانِي ثُلُثَ أُمَّتِي، فَخَرَرْتُ سَاجِدًا لِرَبِّي شُكْرًا، ثُمَّ رَفَعْتُ رَأْسِي، فَسَأَلْتُ رَبِّي لَأُمَّتِي، فَأَعْطَانِي ثُلُثَ أُمَّتِي، فَخَرَرْتُ سَاجِدًا لِرَبِّي شُكْرًا، ثُمَّ رَفَعْتُ رَأْسِي، فَسَأَلْتُ رَبِّي لَأُمَّتِي، فَأَعْطَانِي الثُّلُثَ الْآخَرَ، فَخَرَرْتُ سَاجِدًا لِرَبِّي)) (رواه أبو داود)

ترجمہ:- حضرت سعد بن ابی وقاص رضی اللہ تعالیٰ عنہ فرماتے ہیں کہ ہم لوگ نبی کریم ﷺ کے ساتھ مکہ مکرمہ سے مدینہ منورہ کے لیے روانہ ہوئے، راستہ میں ایک مقام ”عزراء“ پڑتا تھا، جب ہم وہاں پہنچے تو نبی کریم ﷺ اپنی سواری سے نیچے اترے اور آپ نے ہاتھ اٹھا کر تھوڑی دیر تک اللہ تعالیٰ سے دعا مانگی، اس کے بعد آپ سجدہ میں گر گئے، اور دیر تک سجدہ میں رہے، پھر کھڑے ہوئے اور کچھ دیر تک آپ نے ہاتھ اٹھا کر دعا مانگی، پھر آپ سجدہ میں گر گئے اور دیر تک سجدہ میں رہے، پھر اٹھے اور کچھ دیر تک ہاتھ اٹھا کر دعا مانگی، پھر سجدہ میں گر گئے، اور دیر تک سجدہ میں رہے (گویا تین مرتبہ ایسا کیا) اس کے بعد حضور اکرم ﷺ نے ارشاد فرمایا: پہلی مرتبہ جب میں نے دعا کی تو میں نے اپنی امت کی مغفرت کے متعلق اللہ تعالیٰ سے سفارش کی

اور سوال کیا، تو اللہ تعالیٰ ایک تہائی امت کی مغفرت کا وعدہ فرمادیا تو میں اس کے شکرانہ کے طور پر اللہ تعالیٰ کے حضور سجدہ میں گر گیا اور دیر تک سجدہ میں پڑا رہا۔ پھر میں اٹھا اور دوبارہ اپنی امت کے لیے اللہ تعالیٰ سے دعا کی، تو اللہ تعالیٰ نے مزید ایک تہائی امت کے گناہوں کو معاف کرنے کا مجھ سے وعدہ فرمایا جس کے شکرانہ میں میں سجدہ میں گر گیا اور دیر تک سجدہ میں رہا، پھر میں نے سر اٹھایا اور اللہ تعالیٰ سے اپنی بقیہ امت کے لیے دعا کی، چنانچہ اللہ تعالیٰ نے آخری تہائی حصہ کی بھی مغفرت کا وعدہ فرمادیا، تو اس کے شکرانہ میں بھی میں اللہ تعالیٰ کے حضور سجدہ میں گر گیا۔

افادات:- تو دیکھئے! حضور اکرم ﷺ نے اپنی امت کی مغفرت اور ان کے گناہوں کی معافی کے لیے اللہ تعالیٰ کے حضور سفارش فرمائی، اور جوں جوں قبول ہوتی گئی اس پر نبی کریم ﷺ بطور شکرانہ کے سجدہ فرماتے رہے، اس سے معلوم ہوا کہ کسی خصوصی نعمت کے حصول پر آدمی کو سجدہ شکر بجالانا چاہیے۔

بَابُ فَضْلِ قِيَامِ اللَّيْلِ

تہجد کی نماز کی فضیلت

قَالَ اللَّهُ تَعَالَى: وَمَنِ اللَّيْلِ فَتَهَجَّدْ بِهِ نَافِلَةً لَكَ عَسَى أَنْ يَبْعَثَكَ رَبُّكَ مَقَامًا مَحْبُودًا.

وَقَالَ تَعَالَى: تَتَجَافَى جُنُوبُهُمْ عَنِ الْمَضَاجِعِ.

وَقَالَ تَعَالَى: كَانُوا أَقْلِيلًا مِّنَ اللَّيْلِ مَا يَهْجَعُونَ.

تہجد کی نماز کی فضیلت بیان کرنے کے لئے یہ باب قائم کیا ہے۔

فرائض کے بعد نوافل و سنن نمازوں میں تہجد کی نماز بڑی اہمیت کی حامل ہے، ایک روایت میں ہے کہ فرائض کے بعد سب سے زیادہ فضیلت والی نماز اگر کوئی ہے تو وہ تہجد کی نماز ہے۔ شروع اسلام میں جب کہ پنج وقتہ نمازیں فرض نہیں ہوئی تھیں اس وقت سورہ منزل نازل ہوئی تھی اور اللہ تبارک و تعالیٰ نے تہجد کی نماز کو فرض کیا تھا ﴿يَا أَيُّهَا الْمَزْمُلُ فُمِ اللَّيْلِ إِلَّا قَلِيلًا نِّصْفَهُ أَوْ انْقُصْ مِنْهُ قَلِيلًا أَوْ زِدْ عَلَيْهِ وَرَتِّلِ الْقُرْآنَ تَرْتِيلًا﴾ شروع میں اللہ تبارک و تعالیٰ نے حضور اکرم ﷺ پر اور اس وقت جو حضرات بھی ایمان لائے تھے ان سب کے لئے رات کی یہ نماز (تہجد) فرض قرار دی تھی، ان آیتوں کے ذریعہ آدھی رات یا رات کا دو تہائی حصہ یا ایک تہائی حصہ یعنی رات کا بڑا حصہ اللہ تعالیٰ کی عبادت میں گزارنے کی تاکید کی گئی، چنانچہ حضور اکرم ﷺ اور تمام اہل ایمان اس وقت اس کا اہتمام کرتے تھے اور رات رات بھر یا آدھی رات یا

دو تہائی رات یا ایک تہائی رات تہجد میں اللہ تعالیٰ کی عبادت میں گزارتے تھے، یہ سلسلہ ایک روایت کے مطابق ایک سال تک اور ایک روایت کے مطابق آٹھ یا نو مہینہ تک رہا، اس کے بعد اسی سورہ منزل کی آخری آیتیں ﴿عَلِمَ أَن لَّنْجُ مُخْصَوٰهُ فَتَابَ عَلَیْكُمْ فَاغْفِرْ وَاوَمَا تَسْأَلُ مِنَ الْقُرْآنِ﴾ نازل ہوئی۔ بعض حضرات فرماتے ہیں کہ پھر تہجد کی فرضیت ختم ہوگئی، لیکن مفسر قرآن حضرت عبداللہ بن عباس رضی اللہ عنہما فرماتے ہیں کہ اس کے بعد بھی فرضیت تو باقی ہی رہی، البتہ پوری رات یا آدھی یا پونی رات تک کھڑے رہنے کا جو حکم تھا وہ ختم ہو گیا، اگر کوئی آدمی تھوڑے سے حصہ میں بھی نماز کا اہتمام کرے گا تو فرض ادا ہو جائے گا، پھر شبِ معراج میں جب پانچ وقت کی نمازیں فرض ہوئی اس وقت تہجد کی فرضیت ختم ہوگئی۔

اس کے بعد حضور اکرم ﷺ کے لئے فرض رہی یا نہیں؟ تو اس سلسلہ میں بعض حضرات تو یہ فرماتے ہیں کہ امت پر سے یہ فرض ساقط ہو گیا لیکن نبی کریم ﷺ کے لئے فرضیت باقی رہی، لیکن راجح قول یہی ہے کہ حضور اکرم ﷺ کے لئے بھی فرض نہیں تھی اس کے باوجود بھی آپ ﷺ اس کا بہت ہی اہتمام فرماتے تھے۔

”مقامِ محمود“ پر فائز فرمائیں گے

﴿وَمِنَ اللَّیْلِ فَتَهَجَّدْ بِهِ نَافِلَةً لَّكَ﴾ (بنی اسرائیل) قرآن کریم کی تلاوت کے لیے رات کے کچھ حصہ میں آپ اپنی نیند کو قربان کیجئے ﴿نَافِلَةً لَّكَ﴾ یہ فرض کے علاوہ آپ پر اللہ تعالیٰ کی طرف سے زائد فریضہ ہے ﴿عَسَىٰ أَن يَبْعَثَكَ رَبُّكَ مَقَامًا مَّحْمُودًا﴾ اس کی وجہ سے اللہ تعالیٰ آپ کو مقامِ محمود پر فائز فرمائیں گے۔

”مقامِ محمود“ یہ ایک مقام ہے جو نبی کریم ﷺ ہی کو عطا کیا جائے گا،

آپ کے علاوہ کسی اور کو یہ مقام حاصل نہیں ہوگا۔ یہی وہ مقام ہے جس پر آپ فائز ہونے کے بعد پوری انسانیت کے لئے سفارش فرمائیں گے، جیسا کہ حدیث پاک میں آتا ہے کہ قیامت میں جب انسانوں کو دوبارہ صور پھونک کر پیدا کیا جائے گا اور میدانِ حشر میں اولین و آخرین سب جمع ہوں گے، حضرت آدم علیہ السلام سے لے کر قیامت تک جتنے بھی انسان پیدا ہوں گے سب کو اللہ تعالیٰ کے حضور میں حساب و کتاب کے لئے پیش کیا جائے گا، اس وقت اللہ تبارک و تعالیٰ بھی تجلّیٰ افروز ہوں گے، سورج بالکل سروں پر سوا نیزے کے قریب ہوگا، گرمی کی شدّت کی وجہ سے لوگ اپنے اپنے گناہوں کے مطابق پسینے میں ڈوبے ہوئے ہوں گے، ابھی حساب و کتاب کا سلسلہ شروع نہیں ہوگا، سب لوگ انتظار میں ہوں گے، لیکن انتظار کرتے کرتے بالکل تنگ آجائیں گے کہ کب حساب و کتاب کا سلسلہ شروع ہو۔ پھر لوگوں کے درمیان آپس میں کانا پھونسی شروع ہو جائے گی کہ کیا بات ہے کہ حساب و کتاب نہیں ہو رہا ہے، سب لوگ کہیں گے کہ کچھ کرو، اللہ کے مقبول بندوں میں سے کسی سے سفارش کرو اور اتنا کہ اللہ تعالیٰ حساب و کتاب کا سلسلہ شروع کریں۔ اب کس سے جا کر کہیں؟ تو لوگ کہیں گے کہ حضرت آدم علیہ السلام ہم سب کے ابا ہیں، اللہ تعالیٰ نے ان کو اپنے دستِ قدرت سے پیدا فرمایا، فرشتوں کو ان کے سامنے سجدہ کرنے کا حکم دیا، جنت میں ان کو رکھا گیا، ان کے یہ سارے فضائل مسلم ہیں، چنانچہ سب لوگ جا کر پہلے ان کی یہی خوبیاں بیان کریں گے کہ اللہ تعالیٰ نے آپ کو دستِ قدرت سے براہِ راست پیدا فرمایا، پھر فرشتوں کو آپ کے سامنے سجدہ کرنے کا حکم دیا، جنت میں آپ کو ٹھہرایا، اللہ تعالیٰ نے آپ کو تمام چیزوں کا علم عطا فرمایا، ان کی جو خوبیاں قرآن مجید میں آئی ہیں ان سب کا تذکرہ کریں گے، پھر ان سے درخواست کریں گے کہ آپ اللہ تعالیٰ سے ہماری سفارش کیجئے کہ حساب و کتاب کا سلسلہ شروع

ہو جائے، اس پار یا اُس پار جو بھی فیصلہ ہوگا ہمیں منظور ہے، لیکن انتظار کی یہ زحمت برداشت نہیں ہوتی۔ حضرت آدم علیہ السلام جواب میں فرمائیں گے: آج اللہ تعالیٰ ایسے غصے میں ہیں کہ اس سے پہلے کبھی ایسے غصے میں نہیں تھے، اور نہ آئندہ کبھی ایسے ہوں گے، مجھے تو اپنا ہی فکر ہو رہا ہے کہ مجھے ایک چیز سے منع کیا گیا تھا، اس کے باوجود مجھ سے اللہ تعالیٰ کا وہ حکم ٹوٹا، کہیں ایسا نہ ہو کہ میں سفارش کرنے جاؤں اور اسی کے متعلق مجھ سے پوچھ ہو جائے، اس لیے میری تو ہمت نہیں ہو رہی ہے، تم حضرت نوح علیہ السلام کے پاس جاؤ، وہ لوگوں کے درمیان اللہ تعالیٰ کے پہلے رسول ہیں۔ لوگ ان کے پاس جائیں گے، وہ بھی معذرت کریں گے، اور حضرت ابراہیم علیہ السلام کا حوالہ دیں گے کہ ان کے پاس جاؤ۔ لوگ ان کے پاس جائیں گے اور ان سے درخواست کریں گے، وہ بھی معذرت کریں گے، اور حضرت موسیٰ علیہ السلام کا حوالہ دیں گے، لوگ ان کے پاس جائیں گے، وہ بھی معذرت کریں گے، اور حضرت عیسیٰ علیہ السلام کا حوالہ دیں گے، وہ بھی معذرت کر کے نبی کریم صلی اللہ علیہ وسلم کا حوالہ دیں گے کہ ان کے پاس جاؤ، وہی ہیں جن کی اگلی پچھلی خطاؤں کو اللہ تعالیٰ نے معاف کر دیا ہے، چنانچہ سب لوگ حضور اکرم صلی اللہ علیہ وسلم کے پاس آئیں گے۔

پھر حضور اکرم صلی اللہ علیہ وسلم باری تعالیٰ کے حضور میں جا کر سجدہ ریز ہو جائیں گے اور سفارش کریں گے، آپ صلی اللہ علیہ وسلم کی اسی سفارش کے بعد حساب و کتاب کا سلسلہ شروع ہوگا۔ گویا آپ صلی اللہ علیہ وسلم کی سفارش سے تمام لوگوں کو یہ فائدہ پہنچا کہ حساب و کتاب کا سلسلہ شروع نہیں ہو رہا تھا اور لوگ پریشانی میں مبتلا تھے، سب کی وہ پریشانی دور ہوئی، اس لئے کہ جب تک حساب و کتاب کا سلسلہ شروع نہیں ہوا تھا تو ہر آدمی پریشانی میں مبتلا تھا، انبیاء بھی، مومنین بھی، کفار بھی؛ سب ہی پریشانی میں تھے، اس سفارش کا فائدہ ہر انسان کو پہنچا، اسی لئے اس سفارش کو شفاعت کبریٰ یعنی بڑی سفارش کہتے ہیں اور

اسی کو ’مقام محمود‘ بھی کہا جاتا ہے۔

یہاں دیکھئے! حضور اکرم ﷺ کو تہجد کا حکم دیا گیا۔ تہجد، ہجود سے مشتق ہے جو الفاظ متضادہ میں سے ہے، عربی میں بعض الفاظ ایسے ہوتے ہیں کہ ایک ہی لفظ ہے لیکن اس کے الٹ سلت دونوں قسم کے معنی ہوتے ہیں۔ تو ہجود کا ترجمہ نیند کا بھی آتا ہے اور بیداری کا بھی آتا ہے، گویا قرآن کریم کی تلاوت میں مشغول ہو کر اپنی نیند کو قربان کرو۔ لغت کے اعتبار سے تو عشاء کے بعد جو بھی نماز پڑھی جائے گی اس کو تہجد کہیں گے! لیکن عرف یہ ہے کچھ سو کر اٹھنے کے بعد جو نماز پڑھی جائے گی وہ تہجد کہلائے گی۔ ویسے اگر کوئی آدمی عشاء کے بعد بھی تہجد پڑھ لے تو ان شاء اللہ ثواب حاصل ہونے کی امید ہے۔

تو حضور اکرم ﷺ کو باری تعالیٰ نے تہجد کا حکم دیا، اور اس پر جو نتیجہ مرتب ہوتا ہے وہ بتلایا ﴿عَلَىٰ أَنْ يَبْعَثَكَ رَبُّكَ مَقَامًا مَّحْمُودًا﴾ اللہ تعالیٰ نے آپ کے لئے مقام محمود تجویز فرما رکھا ہے، لیکن آپ اس عمل کا اہتمام کریں گے تو اس کے نتیجہ میں اللہ تعالیٰ آپ کو یہ مقام عطا فرمائیں گے۔ اسی لئے لکھا ہے کہ جس طرح شفاعت کا اختیار نبی کریم ﷺ کو عطا فرمایا گیا ہے، اسی طرح دیگر انبیاء بھی سفارش کریں گے، اور اللہ تعالیٰ علماء اور اپنے نیک بندوں کو بھی سفارش کا حق دیں گے لیکن اسی وقت جبکہ آدمی تہجد کا اہتمام کرے، تب ہی اس کو یہ چیز حاصل ہوگی۔

بہر حال! یہ وہ نماز ہے جس پر اللہ تعالیٰ کی طرف سے آدمی کو اللہ تعالیٰ کے حضور میں خصوصی مقام اور قرب حاصل ہوتا ہے۔ اور یہی وہ نماز ہے جس سے اللہ تعالیٰ کے وہ بندے جو اللہ کے عاشق ہوتے ہیں؛ تسلیٰ حاصل کرتے ہیں، اور رات کی تنہائیوں میں اللہ تعالیٰ کے حضور میں اپنا جو عرض و معروض کرنا ہوتا ہے کرتے ہیں، جیسے:

تنہائیوں میں ایک عاشق اپنے معشوق کے سامنے اپنی باتیں پیش کرتا ہے، اور یہی وہ نماز ہے جس کے نتیجے میں آدمی کے مرتبے اللہ تعالیٰ کے یہاں بلند کئے جاتے ہیں۔

جب سے مجھے آدھی رات کی سلطنت ملی

پیرانِ پیر حضرت شاہ عبدالقادر جیلانی رحمۃ اللہ علیہ کے زمانہ میں شاہِ سنجر کی سلطنت بڑی پھیلی ہوئی تھی، اُدھر حضرت پیرانِ پیر کے یہاں مہمان بہت کثرت سے آتے تھے اور مہمانوں کے کھانے پینے کا سلسلہ رہتا تھا، ایک مرتبہ بادشاہِ وقت نے یہ سوچ کر کہ حضرت کے یہاں خرچہ بہت ہے اپنے ملک کا ایک علاقہ جس کا نام ”نیم روز“ تھتا اس کے متعلق ایک پروانہ لکھ کر حضرت پیرانِ پیر رحمۃ اللہ علیہ کے نام بھیجا کہ میں نے نیم روز کا پورا علاقہ اس کی آمدنی سمیت آپ کے لئے فارغ کر کے بطور جاگیر آپ کو دیدیا، تاکہ آپ کا خرچہ اس سے نکلتا رہے (”نیم روز“ فارسی لفظ ہے جس کا ترجمہ دوپہر کا وقت یعنی ”mid day“ ہوتا ہے۔) جب یہ حکم حضرت کے پاس پہنچا تو حضرت نے جواب میں ایک شعر لکھ کر بادشاہ کے پاس بھیج دیا:-

چوں چترِ سنجرِ رخِ ختمِ سیاہ باد * گر در دلم بود ہوسِ ملکِ سنجرِ

زاں کہ کہ یافتم خبر از ملکِ نیم شب * من ملکِ نیم روز بیکِ جوئی خرم

اُس زمانہ میں بادشاہوں کے تخت اوپر ایک چتر سا لگا ہوا ہوتا تھا جو سیاہ رنگ کا ہوتا تھا اور سایہ ڈالنے کے لئے لگایا جاتا تھا وہ چتر شاہی کہلاتا تھا، اور یہ بادشاہوں کی خصوصیت سمجھی جاتی تھی۔ چتر پتی اسی مناسبت سے بولتے ہیں۔

سلطانِ سنجر کے یہاں بھی جب دربار منعقد ہوتا تھا تو اس کے تخت پر اس طرح کا چتر لگا ہوا ہوتا تھا جس کا رنگ کالا تھا۔ تو حضرت نے فرمایا: سلطانِ سنجر کے اس

چھتر کی طرح میرا نصیب بھی کالا ہو جائے اگر میرے دل میں بادشاہ کے ملک کی ذرہ برابر بھی خواہش پیدا ہو۔ جب سے مجھے آدھی رات ("mid night") کے ملک یعنی تہجد کی نماز کی اطلاع مل گئی اور اس وقت اللہ تعالیٰ کے حضور میں عرض و معروض پیش کرنے کا سلسلہ جب سے میرے سامنے کھلا ہے، اس وقت سے اللہ تعالیٰ نے مجھے وہ دولت عطا فرمائی ہے کہ میں ملک "نیم روز" کو ایک جو کے بدلہ میں بھی خریدنے کے لئے تیار نہیں ہوں۔ یعنی تم نے تو ایک علاقہ مجھے دیا ہے، اگر تمہاری پوری سلطنت کی میرے دل میں صرف خواہش بھی ہو تو اس کو بھی میں اپنے لئے بد نصیبی سمجھتا ہوں۔

دیکھو! اللہ والے تو وہ تھے کہ رات کے وقت اللہ تعالیٰ کے حضور میں حاضری کو کتنی اہمیت دیتے تھے کہ بادشاہوں کی بڑی بڑی سلطنت کی بھی ان کی نگاہوں میں کوئی وقعت نہیں تھی۔ اور واقعہ بھی یہی ہے کہ اللہ تعالیٰ کی طرف سے جب بندوں کے واسطے اس وقت خصوصی دربار سجا یا جاتا ہے، اور ان کو حاضری کی اجازت دی جاتی ہے، اور وہاں سے اعلان ہوتا ہے: ہے کوئی مغفرت طلب کرنے والا کہ میں اس کے گناہوں کو معاف کروں۔ ہے کوئی مانگنے والا کہ میں اس کے سوال کو پورا کروں۔

ہماری بدبختی

حضرت شاہ وصی اللہ صاحب رحمہ اللہ فرمایا کرتے تھے: اگر کہیں بادشاہ وقت کی طرف سے اعلان ہو جائے کہ آج ایک عام دربار لگنے والا ہے اور کسی کو روکا نہیں جائے گا، جس کی جو حاجت ہو وہ آکر پیش کرے، ضرور پوری کی جائے گی؛ تو آپ ہی اندازہ لگائیے کہ لوگ وہاں کیسی بھیڑ اور ہجوم کریں گے؟ اور بادشاہوں کا بادشاہ اللہ تعالیٰ، جو سب کا خالق و مالک ہے، وہ روزانہ رات کے آخری حصہ میں دربار لگا کر اعلان کرتا ہے کہ:

آؤ! اور اپنی حاجتیں مجھ سے مانگو، میں تمہاری حاجتیں پوری کرنے والا ہوں، لیکن اس سے بڑی بدبختی اور کیا ہوگی کہ اس وقت ہم غفلت کی نیند سوئے رہتے ہیں، پھر دن میں لوگوں کے دروازوں کے چکر کاٹتے رہتے ہیں اور اپنے آپ کو ذلیل و رسوا کرتے ہیں۔ اس لیے حقیقت تو یہ ہے کہ ایک مؤمن کی شان تو یہ ہونی چاہئے کہ اللہ تعالیٰ کے حضور میں اس کا اہتمام کر لے۔ اخیر رات میں دو رکعت کی توفیق مل جانا بہت بڑی بات ہے، آدمی اگر اس کی عادت ڈالے گا تو اس کی وجہ سے اللہ تعالیٰ کی ذات کے ساتھ خاص تعلق پیدا ہوگا۔ صالحین کا شیوا یہی بتایا گیا ہے کہ وہ اس نماز کا اہتمام کرتے ہیں۔ قرآن وحدیث میں بھی اس کی بہت تاکید آئی ہے، اسی وجہ سے امام نووی رحمہ اللہ دیگر ابواب میں تو دو چار روایتیں لا کر چھوڑ دیتے ہیں، لیکن رات کی نماز کی فضیلت کے سلسلہ میں بہت ساری روایتیں پیش کی ہیں۔

﴿تَتَجَافَى جُنُوبُهُمْ عَنِ الْمَضَاجِعِ﴾ قرآن کریم میں اللہ کے نیک بندوں کی علامت اور نشانی بتلائی گئی ہے کہ ان کے پہلو یعنی ان کے جسم ان کی خوابگاہوں اور بستروں سے الگ رہتے ہیں۔ مطلب یہ ہے کہ وہ سوتے نہیں ہیں، اللہ کے سامنے عبادت میں مشغول رہتے ہیں۔

دوسری آیت پیش کی ہے: ﴿كَانُوا أَقْلِيلًا مِّنَ اللَّيْلِ مَا يَهْجَعُونَ﴾ رات میں بہت کم سوتے تھے۔ گویا ان کا زیادہ وقت اللہ تعالیٰ کی عبادت میں گزرتا تھا۔ معلوم ہوا کہ آدمی اگر اس کو لازم پکڑ لے، تو سارے مسائل کا حل ہے۔

حضرت مولانا الیاس صاحب رحمۃ اللہ علیہ کا مقولہ

حضرت مولانا الیاس صاحب رحمۃ اللہ علیہ کے متعلق سنا کہ کسی نے آکر عرض کیا:

حضرت! بڑا سنگین معاملہ پیش آ گیا ہے، اور حکومت سے بہت خطرہ ہے۔ پوچھا: کب ہے؟ بتایا کہ کل ہی ہے۔ فرمایا: ارے کیا گھبراتے ہو، بیچ میں رات ہے نا؛ مسئلہ حل ہو جائے گا۔ مطلب یہ ہے رات میں ہم اللہ تعالیٰ سے عرض و معروض کر لیں گے، جیسے: اگر ہمیں کوئی معاملہ پیش آتا ہے تو سوچتے ہیں کہ فلاں سے ملاقات کے بعد ہے نا، اس وقت دیکھ لیں گے۔ ایسے ہی اللہ کے ان نیک بندوں کو ان چیزوں کے اوپر اتنا زیادہ اعتماد رہتا تھا۔ اور ایک مؤمن کا مزاج بھی یہی ہونا چاہیے۔

شریف کی شرافت کا تقاضہ یہ نہیں.....

۱۱۶۰:- وعن عائشة رضي الله عنها قالت: كَانَ النَّبِيُّ ﷺ يَقُومُ مِنَ اللَّيْلِ حَتَّى تَتَفَطَّرَ قَدَمَاهُ، فَقُلْتُ لَهُ: لِمَ تَصْنَعُ هَذَا، يَا رَسُولَ اللَّهِ، وَقَدْ غُفِرَ لَكَ مَا تَقَدَّمَ مِنْ ذَنْبِكَ وَمَا تَأَخَّرَ؟ قَالَ: ((أَفَلَا أَكُونُ عَبْدًا شَكُورًا!)) (متفق عَلَيْهِ)

وَعَنِ الْمُبَغِيرَةِ بْنِ شُعْبَةَ نَحْوُهُ (متفق عَلَيْهِ)

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ رات کو اللہ تعالیٰ کے حضور میں (تہجد کے لئے) دیر تک کھڑے رہتے تھے جس کی وجہ سے آپ کے قدم مبارک میں شگاف پڑ جاتے تھے۔ ایک مرتبہ میں نے عرض کیا: اے اللہ کے رسول! آپ اتنی مشقت کیوں جھیلتے ہیں (اتنی دیر تک کھڑے رہتے ہیں کہ آپ کے پاؤں پھٹ جاتے ہیں) حالاں کہ قرآن پاک میں تو اللہ تعالیٰ نے آپ کو مغفرت کی بشارت سنا دی ہے کہ آپ کے اگلے پچھلے سب گناہ معاف کر دیئے (اب تو آپ کو آرام سے سونا چاہیے) حضور اکرم ﷺ نے جواب میں ارشاد فرمایا: کیا میں اللہ تعالیٰ کا شکر گزار بندہ نہ بنوں؟

افادات:- دیکھئے! اللہ کے جو مخصوص بندے ہوتے ہیں وہ اللہ تعالیٰ کی

عبادت اسی جذبہ سے کرتے ہیں، کسی اور طمع و لالچ میں نہیں کہ یہ چیز مجھے مل جائے گی، یا میں فلاں سزا سے بچ جاؤں گا، بلکہ اصل عبادت یہی ہے اللہ تعالیٰ کی نعمتوں کا شکر ادا کرتے ہوئے اسی جذبہ سے اللہ تعالیٰ کے سامنے آدمی کھڑا رہے، اللہ تعالیٰ کی نعمتوں کو یاد کرے اور اسی جذبہ سے اللہ تعالیٰ کی عبادت کرے کہ میں اللہ کا شکر گزار بندہ بنوں۔ اللہ تعالیٰ نے مجھے جو نعمتیں عطا فرمائی ہیں اس کا تقاضہ یہ نہیں ہے کہ میں پڑ کر سو جاؤں، بلکہ اس کا تقاضہ یہ ہے کہ میں رات بھر بیدار رہوں۔ جب اُس کریم آقا نے میرے ساتھ اکرام کا معاملہ کیا تو میرا عبدیت کا تقاضہ یہ ہے کہ میں بجائے آرام و غفلت میں پڑنے کے اللہ تعالیٰ کے حضور میں کھڑا ہو جاؤں۔

ایک شریف آدمی کے ساتھ جب احسان کا معاملہ کیا جاتا ہے تو اس کی شرافت اس کو چین سے بیٹھنے نہیں دیتی، شرافت اس پر دباؤ ڈالتی ہے کہ جب میرے ساتھ احسان کا معاملہ کیا گیا، تو اب محسن کے ساتھ اُسی کے مناسب سلوک کروں۔ اس کے برخلاف جب شرافت نہیں ہوتی اور کمینہ پن ہوتا ہے تو اس احسان کا بدلہ مناسب طریقہ سے دینے کے بجائے آدمی ناشکری میں مبتلا ہو جاتا ہے۔ اس لئے مروت اور شرافت کا تقاضہ بھی یہ ہے کہ آدمی اللہ تعالیٰ کے اتنے سارے احسانات کے بدلہ میں اللہ کے حضور میں اپنے آپ کو کھڑا کرے اور شکرانے کے طور پر عبادت میں مشغول رہے۔

تم دونوں کیوں سو گئے؟

۱۱۶۱:- وعن علی رضی اللہ تعالیٰ عنہ: أَنَّ النَّبِيَّ ﷺ طَرَفَهُ وَقَاطَمَةً لَّيْلًا، فَقَالَ:

((طَرَفَهُ)) : اَتَاكَ لَيْلًا.

((الْأَتْصَلِيَّانِ؟)) (متفق علیہ)

ترجمہ:- حضرت علی رضی اللہ تعالیٰ عنہ فرماتے ہیں کہ ایک مرتبہ نبی کریم ﷺ ہمارے

یہاں تشریف لائے تو (دیکھا کہ میں اور فاطمہ رضی اللہ عنہما سو رہے ہیں) حضور ﷺ نے پوچھا: (اچھا! تم دونوں سو رہے ہو؟) نماز نہیں پڑھتے؟

افادات:- اس طرح گویا ان کو تنبیہ فرمائی۔ اس سے معلوم ہوا کہ اپنے ماتحتوں پر نگرانی ہونی چاہیے کہ نوافل میں بھی اگر کوتاہی ہو رہی ہے تب بھی تنبیہ کی جانی چاہیے۔ حضرت علی رضی اللہ تعالیٰ عنہ فرماتے ہیں کہ حضور اکرم ﷺ نے ہمیں متنبہ کیا کہ تم کیوں سو گئے ہو؟ تمہیں تو نماز میں مشغول ہونا چاہیے۔ حضرت علی رضی اللہ تعالیٰ عنہ فرماتے ہیں کہ میں نے جواب میں عرض کیا: ہماری جانیں اللہ تعالیٰ کے قبضہ میں ہیں، اگر اللہ تعالیٰ چاہتا تو ہم اُٹھ کر نماز پڑھتے۔ دراصل آدمی کی عادت کٹ جتنی کی ہوتی ہے کہ دلیل بازی کرتا ہے، تو حضور اکرم ﷺ نے یہ سن کر فرمایا: ﴿وَكَانَ الْإِنْسَانُ أَكْثَرَ شَيْءٍ جَدَلًا﴾ انسان بڑا جھگڑا لود واقع ہوا ہے۔ گویا اس آیت میں اللہ تعالیٰ نے انسان کی فطرت بتلائی ہے کہ انسان کا مزاج ایسا ہے کہ اپنے غلط عمل کو صحیح قرار دینے کے لئے کھوٹی کھوٹی دلیلیں کرتا ہے، یہ آیت پڑھتے ہوئے حضور ﷺ اپنی ران پر ہاتھ مارتے ہوئے واپس تشریف لے گئے، اور کچھ نہیں فرمایا۔

بہر حال! یہاں تو صرف اتنا ہی حصہ لائے کہ حضرت علی رضی اللہ تعالیٰ عنہ کو حضور اکرم ﷺ نے متنبہ فرمایا کہ تم نماز نہیں پڑھتے۔ اس سے معلوم ہوا کہ یہ ایک ایسی چیز ہے کہ جس کی طرف توجہ دینے کی ضرورت ہے۔

عبداللہ بڑے اچھے آدمی ہیں؛ اگر رات کو نماز پڑھتے

۱۱۶۲:- وعن سالم بن عبد الله بن عمر بن الخطاب عن أبيه رضي الله عنه: أن

رسول الله ﷺ قال: ((نعم الرجل عبد الله، لو كان يصلي من الليل)) قال

سَالِمٌ: فَكَانَ عَبْدُ اللَّهِ بَعْدَ ذَلِكَ لَا يَنَامُ مِنَ اللَّيْلِ إِلَّا قَلِيلًا. (متفقٌ عَلَيْهِ)

ترجمہ مع تشریح: - حضرت عبداللہ بن عمر رضی اللہ عنہما حضرت عمر رضی اللہ تعالیٰ عنہ کے بڑے صاحبزادے ہیں، ان کے صاحبزادے حضرت سالم اپنے والد کے حوالہ سے نقل کرتے ہیں کہ ایک مرتبہ نبی کریم ﷺ نے ارشاد فرمایا: (دراصل اس وقت حضرت عبداللہ بن عمر رضی اللہ عنہما نے کوئی خواب دیکھا تھا جس کا تذکرہ انھوں نے اپنی بہن ام المؤمنین حضرت حفصہ رضی اللہ عنہا سے کیا اور انہوں نے اس خواب کا تذکرہ حضور اقدس ﷺ سے کیا تو حضور ﷺ نے سن کر ارشاد فرمایا: (عبداللہ بڑے اچھے آدمی ہیں اگر رات کو نماز پڑھتے رہیں) (یعنی تہجد کا اہتمام کریں تو بڑے اچھے آدمی ہیں) حضرت سالم کہتے ہیں کہ حضور اقدس ﷺ کا یہ ارشاد حضرت حفصہ رضی اللہ عنہا نے حضرت عبداللہ بن عمر رضی اللہ عنہما کو بتلایا، اس کے بعد حضرت عبداللہ بن عمرؓ کی یہ عادت ہو گئی کہ رات کا بہت کم حصہ سوتے تھے (حضور ﷺ کے اس ارشاد نے ان کی نینداڑ دی، پھر تو اکثر حصہ عبادت میں مشغول رہتے تھے۔)

افادات: - ویسے بھی علامہ نووی رحمہ اللہ نے ایک جگہ لکھا ہے کہ پہلے زمانہ میں مدینہ والوں کا عام دستور تھا اور ان کی عادت تھی کہ جب عمر چالیس سال کی ہو جاتی تھی تو بستر لپیٹ کر رکھ دیتے تھے اور کہا کرتے تھے کہ سونے کے دن گئے، اب تو آخرت کی تیاری کرنی چاہیے، اور رات کو سوتے نہیں تھے، بلکہ عبادت میں مشغول رہتے تھے۔

اے عبداللہ! فلاں جیسا مت بنو

۱۱۶۳: وعن عبد الله بن عمرو بن العاص رضي الله عنهما قال: قال رسول الله ﷺ:

((يَا عَبْدَ اللَّهِ! لَا تَكُنْ مِثْلَ فُلَانٍ؛ كَانَ يَقُومُ اللَّيْلَ فَتَرَكَ قِيَامَ اللَّيْلِ)) (متفقٌ عَلَيْهِ)

ترجمہ :- حضرت عبداللہ بن عمرو بن عاص رضی اللہ عنہما فرماتے ہیں کہ ایک مرتبہ نبی کریم ﷺ نے ان کو مخاطب کرتے ہوئے فرمایا: اے عبداللہ! فلاں جیسا مت بنو کہ وہ رات کو تہجد پڑھا کرتا تھا پھر چھوڑ دیا۔

افادات :- اس سے معلوم ہوا کہ آدمی جب کوئی نیک عمل شروع کرے تو اس پر پابندی ہونی چاہیے، ایسا نہیں ہونا چاہیے کہ جوش میں چند روز کیا پھر چھوڑ کر بیٹھ گئے، یہ طریقہ مناسب نہیں ہے۔ جس عمل پر مداومت اور پابندی کی جاتی ہے وہی عمل اللہ تعالیٰ کو پسند ہے، چاہے دو رکعت ہی ہو، مگر ہمیشہ اس کے پڑھنے کی عادت ہو۔ اور کم سے کم دو رکعت سے بھی یہ سنت ادا ہو جاتی ہے، اللہ تعالیٰ نے اگر کسی کو اس کی بھی توفیق دی ہو تو اس کا اہتمام کرنا چاہیے۔ بہت سے لوگ جماعت میں چپلہ میں جاتے ہیں، وہاں تہجد شروع کرتے ہیں اور گھر آنے کے بعد چھوڑ دیتے ہیں؛ یہ بھی اسی میں داخل ہے۔ بہت سے لوگ رمضان میں شروع کرتے ہیں اور رمضان گزر جاتا ہے تو پھر چھوڑ دیتے ہیں؛ حضور اکرم ﷺ نے فرمایا کہ ایسا مت کرنا، جب عمل شروع کیا ہے تو اب پڑھتے رہو۔ ایک کام شروع کیا ہے تو اس پر پابندی کا اہتمام کرنا چاہیے، پھر کسی روز اگر کسی وجہ سے آنکھ نہ کھلے؛ تو اشراق یا چاشت کے وقت اتنی رکعتیں پڑھ لے؛ تو اللہ تعالیٰ اُتنا ہی ثواب عطا فرمائیں گے۔

تہجد کے اہتمام کے لئے شرائط

بہت سے لوگ کہتے ہیں کہ ہمارا جی تو چاہتا ہے لیکن اُٹھ نہیں پاتے۔ تو دیکھئے! بعض چیزوں کے اہتمام سے تہجد کے وقت اُٹھنے میں آسانی پیدا ہو جاتی ہے۔ سب سے بڑی شرط تو یہ ہے کہ آدمی اپنے آپ کو گناہوں سے بچانے کا اہتمام کرے،

گناہوں میں مبتلا رہتے ہوئے عام طور پر تہجد کی توفیق نہیں ملتی۔

حضرت سفیان ثوری رحمۃ اللہ علیہ فرماتے ہیں کہ ایک مرتبہ میں نے مسجد میں ایک آدمی کو دیکھا کہ وہ دعا مانگ رہا ہے اور خوب رو رہا ہے، میرے دل میں اس کے متعلق بدگمانی پیدا ہوئی کہ دکھانے کے لئے رو رہا ہے، میرے دل میں صرف یہ خیال آیا، میں نے اس بات کا زبان سے کسی کے سامنے اظہار بھی نہیں کیا، لیکن اس کے بعد چند روز تک رات کو تہجد کے لئے اٹھنے کی نعمت سے میں محروم ہو گیا۔ باوجود بہت کوشش کے بھی نہیں اُٹھ پایا، پھر میں نے صلوٰۃ التوبہ پڑھی اور اللہ تعالیٰ سے دعا کی: اے اللہ! مجھے معلوم ہو جائے کہ میرے کس گناہ کی وجہ سے میں تہجد کی نعمت سے محروم ہو گیا ہوں۔ تو میرے دل میں ڈالا گیا کہ تو نے فلاں آدمی کے متعلق ایسا ایسا سوچا تھا۔ اس کے بعد میں نے اس گناہ سے خصوصیت سے توبہ کی، تو پھر دوبارہ توفیق میسر ہوئی۔ اس سے معلوم ہوا کہ گناہوں کی وجہ سے آدمی اس سے محروم ہو جاتا ہے۔

پہلی چیز:- گناہوں سے بچنے کا اہتمام کرے، خاص کر فضول گوئی، بے کار باتیں، گپ شپ سے خاص بچنے کا اہتمام کرنا چاہیے، فضول گوئی کے نتیجے میں بھی آدمی تہجد سے محروم رہتا ہے۔

دوسری چیز:- آدمی رات کو کچھ کم کھائے تاکہ زیادہ نیند نہ آئے۔

تیسری چیز:- اس کا بھی اہتمام ہو کہ بستر بہت زیادہ نرم نہ ہو۔

حضرت حفصہ رضی اللہ عنہا کی روایت شامل اور دوسری کتب حدیث میں موجود ہے کہ ان کے گھر میں حضور صلی اللہ علیہ وسلم کا بستر صرف ایک ٹاٹ تھا۔ حضرت حفصہ رضی اللہ عنہا فرماتی ہیں کہ ہم اس ٹاٹ کو ڈبل کر کے بچھا دیا کرتے تھے۔ ایک رات میں نے سوچا کہ اسی کو

ڈبل کے بجائے چوہرا یعنی ڈبل کا ڈبل کرلوں تاکہ ذرا نرم ہو جائے، حالاں کہ وہ وہی ٹاٹ تھا جس کو ڈبل بچھاتے تھے، آج چوہرا کرنے کو سوچا تاکہ حضور اکرم ﷺ کو تھوڑی راحت پہنچ جائے، چنانچہ ایسا کر کے بچھا دیا۔ صبح اٹھ کر حضور ﷺ نے پوچھا: آج بستر کے طور پر میرے لئے کیا بچھایا تھا؟ بتایا: اے اللہ کے رسول! وہی ٹاٹ تھا، جو روزانہ بچھاتے ہیں، ہاں! اتنا کیا تھا کہ روزانہ ٹاٹ کو ڈبل کر کے بچھاتے تھے، آج چار گنا کر کے بچھایا تھا۔ اس پر حضور اکرم ﷺ نے ارشاد فرمایا: ہاں! آج اس کی نرمی نے مجھے رات کو اُٹھنے سے روک دیا، یعنی میں وقت پر نہیں اُٹھ پایا اور دیر ہوگئی۔ تو جب حضور اکرم ﷺ پر نرم بستر کا یہ اثر ہو سکتا ہے تو میں اور آپ اگر نرم بستر پر سوئیں گے تو ہمارا کیا ہوگا؟ اس لئے اس کا بھی اہتمام ضروری ہے کہ بستر کچھ ایسا رکھا جائے کہ ہمارا اُٹھنا آسان ہو جائے۔

چوتھی چیز:- اُٹھنے کے واسطے اللہ تعالیٰ سے دعا کرے۔

واردِ روحانی غیرت مند مہمان ہے

پھر ایک ضروری بات یہ ہے کہ بہت سے لوگ نیت کر کے سوتے ہیں کہ اگر اللہ تعالیٰ توفیق دیں گے تو اُٹھیں گے۔ تو دیکھو! آدمی جب کسی اچھے کام کی نیت کرتا ہے تو اللہ تعالیٰ کی طرف سے بھی اس کے اسباب ضرور مہیا کئے جاتے ہیں، مثلاً: آپ نے نیت کی کہ آج مجھے تہجد پڑھنی ہے، تو تین بجے آپ کی آنکھ ضرور کھلے گی، اس وقت جو آنکھ کھلی تو بس سمجھ لو کہ یہ اللہ تعالیٰ کی طرف سے آپ کی مدد ہوئی، اللہ تعالیٰ نے آپ کی امید پوری کر دی کہ آپ کی نیند پوری ہوگئی اور آنکھ کھل گئی، لہذا اب ہمت کر کے اُٹھنا، وضو کرنا اور نماز کے لئے کھڑا ہونا آپ کا کام ہے۔ اس موقع پر شیطان اور نفس دونوں

بچ میں رکاوٹ پیدا کرتے ہیں، یہ خیال ڈالتے ہیں کہ ابھی دو منٹ میں اُٹھتا ہوں، بس! جو دو منٹ کے لیے کروٹ لے کر سوتے ہیں تو ایسی گہری نیند میں آتی ہے کہ فجر کی نماز بھی قضا ہو جاتی ہے، پھر دوسرے دن اور بعد میں بھی تمنا کرتے ہی رہتے ہیں لیکن آنکھ نہیں کھلتی، وہ دراصل اس لیے کہ اللہ تعالیٰ نے جو نعمت عطا فرمائی تھی اس کی ناقدری ہوئی جس کا اثر ہوتا ہے۔ اس لیے بزرگوں نے لکھا ہے کہ پہلے دن وقت پر آنکھ کھلنا اور نیند کا پورا ہو جانا؛ یہ وارِ دروہانی یعنی اللہ تعالیٰ کا مہمان ہے۔

وارِ دروہانی کا مطلب یہ ہے کہ کسی نیک کام کرنے کا دل میں جذبہ پیدا ہونا، مثلاً: اللہ تعالیٰ نے پیسے دے تو دل میں خیال آیا کہ اس کو نیکی کے فلاں کام میں خرچ کرنا ہے، لیکن آپ نے کہا کہ ابھی جانے دو، پھر خرچ کروں گا۔ تو جیسے آپ کے گھر کوئی مہمان آئے اور دروازہ کھٹکھٹائے، اور آپ دو رازہ نہ کھولیں؛ تو اگر وہ شریف اور باغیرت مہمان ہو گا تو ایسا جائے گا کہ دوبارہ کبھی آپ کے گھر کا رخ نہیں کرے گا۔ اسی طریقہ سے کسی نیک کام کا ارادہ دل میں آنا؛ یہ اللہ تعالیٰ کی طرف سے بھیجا ہوا ایک مہمان ہوتا ہے جو وارِ دروہانی اور خدائی مہمان کہلاتا ہے، اس کی قدر یہی ہے کہ جیسے ہی دل میں خیال آئے فوراً اس پر عمل کر ڈالو، جس کا نتیجہ یہ ہو گا کہ اللہ تعالیٰ کی طرف سے دوبارہ مزید توفیق ملے گی۔ لہذا جب ارادہ کر کے سوئے اور وقت پر آنکھ کھلی، تو پھر چاہے کتنی ہی سستی آئے؛ فوراً اٹھ جاؤ، اور کم سے کم دو رکعت پڑھ ہی لو، پھر نیند آئے تو سو جاؤ۔ اگر آج ایسا کرو گے تو دوسرے دن ان شاء اللہ دوبارہ توفیق ملے گی۔ اور اگر آج یوں سو چو گے کہ پانچ منٹ سو جاؤں پھر اٹھتا ہوں، تو پھر آج بھی سوئے رہو گے اور آئندہ کل بھی آنکھ کھلنے والی نہیں ہے۔ اس کے بعد جب تک اپنی اس حرکت سے

تو بہ نہیں کرو گے وہاں تک دوبارہ اُٹھنے کی توفیق ہونے والی نہیں ہے۔ یہ بات اچھی طرح یاد رکھنا۔

اس کے کان میں شیطان پیشاب کر دیتا ہے

۱۱۶۲:- وعن ابن مسعودٍ رضی اللہ تعالیٰ عنہ قَالَ: ذُكِرَ عِنْدَ النَّبِيِّ صلی اللہ علیہ وسلم رَجُلٌ نَامَ لَيْلَةً حَتَّى أَصْبَحَ، قَالَ: ((ذَاكَ رَجُلٌ بَالَ الشَّيْطَانُ فِي أُذُنَيْهِ- أَوْ قَالَ: فِي أُذُنِهِ-)) (متفقٌ عَلَیْهِ)

ترجمہ:- حضرت عبداللہ بن مسعود رضی اللہ تعالیٰ عنہ فرماتے ہیں کہ نبی کریم صلی اللہ علیہ وسلم کے سامنے ایک آدمی کا تذکرہ کیا گیا کہ وہ رات بھر سوتا رہا یہاں تک کہ صبح کر دی۔ تو نبی کریم صلی اللہ علیہ وسلم نے جواب میں ارشاد فرمایا: ہاں! دراصل اس آدمی کے کان میں شیطان نے پیشاب کر دیا تھا۔

افادات:- مطلب یہ ہے کہ وہ ایسا سوتا رہا کہ تہجد اور فجر کی نماز چھوٹ گئی، یہاں تک کہ دن نکل آیا۔

یہاں جو شیطان کے پیشاب کا تذکرہ ہے، تو جیسے انسان مختلف کام کرتا ہے، کھاتا ہے، پیتا ہے، سوتا ہے، قضائے حاجت کرتا ہے، صحبت کرتا ہے، اسی طریقہ سے شیطان بھی یہ سارے کام کرتا ہے، اس لئے اگر واقعۃً شیطان نے اس کے کان میں پیشاب کر دیا ہو، تو کوئی بعید بات نہیں ہے۔ چنانچہ بہت سے حضرات محدثین اسی کے قائل ہیں۔ اور شیطان کا پیشاب کرنا گویا اس کے ساتھ ایک طرح کا کھلواڑ کرنا ہے کہ شیطان نے اسے اتنا ذلیل اور رسوا بنا دیا اور اس کے ساتھ ایسا ٹھٹھا کیا کہ اس کے کان میں پیشاب کر دیا۔ جیسے: کوئی آدمی کسی کی تذلیل کرنا چاہتا ہے تو کہتا ہے کہ میں تو فلاں پر تھوکتا ہوں۔

بعضوں نے کہا کہ شیطان کے پیشاب کرنے کا مطلب یہ ہے کہ اس کے کانوں کو ایسا بوجھل بنا دیا کہ اس کو اُٹھانے والی آوازیں اس کے کان تک نہیں پہنچیں۔ جیسے: کان میں اگر پانی چلا جاتا ہے تو اس کی وجہ سے کان بوجھل ہو جاتا ہے اور سننے کی صلاحیت ختم ہو جاتی ہے۔ اور عام طور پر آدمی کو نیند سے بیدار کرنے والی چیز اس کی قوتِ سامعہ ہی ہوتی ہے، یعنی کان کی سننے کی صلاحیت ہی کے نتیجے میں آدمی نیند سے بیدار ہوتا ہے۔ تو یہاں بتلایا گیا کہ شیطان نے اس کے کان میں پیشاب کر دیا یعنی شیطان نے اس کے کان کو ایسا بوجھل بنا دیا کہ وہ اپنی نیند سے اٹھ نہیں پایا اور نماز ادا نہیں کر پایا۔

بہر حال! یہ اس کے حق میں ایک طرح کی وعید ہے۔

شیطان کا منتر؛ اور اس کا تور

۱۱۶۵:- وعن أبي هريرة رضي الله عنه أن رسول الله ﷺ قَالَ: يَعْقِدُ الشَّيْطَانُ عَلَى قَافِيَةِ رَأْسِ أَحَدِكُمْ إِذَا هُوَ نَامَ، ثَلَاثَ عُقَدٍ، يَضْرِبُ عَلَى كُلِّ عُقْدَةٍ: عَلَيْكَ لَيْلٌ طَوِيلٌ فَارْقُدْ، فَإِنْ اسْتَيْقَظَ، فَذَكَرَ اللَّهَ تَعَالَى انْحَلَّتْ عُقْدَةٌ، فَإِنْ تَوَضَّأَ، انْحَلَّتْ عُقْدَةٌ، فَإِنْ صَلَّى، انْحَلَّتْ عُقْدَةُ كُلِّهَا، فَأَصْبَحَ نَشِيطاً طَيِّبَ النَّفْسِ، وَإِلَّا أَصْبَحَ خَبِيثَ النَّفْسِ كَسَلَانَ. (متفقٌ عَلَيْهِ)

((قافية الرَّأس)) : آخِرُهُ.

ترجمہ:- حضرت ابو ہریرہ رضی اللہ عنہ نقل کرتے ہیں کہ نبی کریم ﷺ نے ارشاد فرمایا: تم میں سے ہر ایک کے سر کے پچھلے حصے پر شیطان تین گرہیں لگاتا ہے جب آدمی سو جاتا ہے، اور ہر گرہ پر یہ کہتا جاتا ہے: ”ابھی رات بہت لمبی باقی ہے، سوئے رہو“ (لہذا شیطان

کے اس منتر کا اثر اس کے دل و دماغ پر یہ ہوتا ہے کہ آنکھ کھلنے پر وہ یہی سوچتا ہے کہ ابھی رات لمبی ہے۔ لیکن اگر آنکھ کھلنے پر اللہ تعالیٰ کا ذکر کر لیتا ہے (سو کر اُٹھنے کی دعا پڑھ لیتا ہے: ﴿الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ النُّشُورُ﴾ یا کلمہ پڑھ لیتا ہے، یا قرآن پاک کی کسی آیت کی تلاوت کر لیتا ہے، مطلب یہ ہے کہ ذکر کی کوئی بھی شکل اختیار کر لیتا ہے) تو ایک گرہ کھل جاتی ہے، اس کے بعد اُٹھ کر اگر وضو کر لیتا ہے تو دوسری گرہ کھل جاتی ہے، پھر وضو کرنے کے بعد جب نماز پڑھ لیتا ہے تو تیسری گرہ بھی کھل جاتی ہے اور آدمی ایک دم چست، چاک و چوبند اور فریش (Fresh) ہو جاتا ہے (اور اللہ تعالیٰ کی عبادت کے لئے تیار ہو جاتا ہے) اور اگر ان میں سے کسی ایک چیز میں بھی کمی ہو جاتی ہے تو پھر دن بھر اس کی طبیعت پرستی اور کسل مندی طاری رہتی ہے۔

افادات:- شیطان گرہیں لگا کر گویا آدمی کے ساتھ سحر والا عمل کرتا ہے، جیسے: ساحرین کی عادت ہوتی ہے کہ وہ کچھ پڑھ کر دھاگے پر گرہ لگاتے ہیں اور اس گرہ کے ذریعہ سے مستور پر اپنے سحر کا اثر ڈالتے ہیں، اسی طریقہ سے جب انسان سو جاتا ہے تو شیطان بھی اس پر سحر کرتا ہے تاکہ وہ سویا رہے اور اُٹھ کر نماز پڑھنے نہ پائے۔ اب گرہیں کس پر لگاتا ہے؟ تو بعض روایتوں میں آتا ہے کہ وہاں اللہ تعالیٰ کی طرف سے ایک رسی ہوتی ہے جس پر وہ گرہ لگاتا ہے۔ آدمی کے بالوں پر نہیں لگاتا، اس لئے کہ ہر ایک کے لئے بال کا ہونا ضروری نہیں۔

حضراتِ انبیاء؛ روحانی معالج

”عَلَيْكَ لَيْلٌ طَوِيلٌ فَارْقُدْ“ ”ابھی رات بہت لمبی باقی ہے، سوئے رہو“ یہ شیطان کا منتر ہے، اسی کا اثر ہوتا ہے کہ جب آدمی کی آنکھ کھلتی ہے تو وہ سوچتا ہے کہ

ابھی تو بہت دیر ہے، اور چادر کھینچ کر مزے سے سو جاتا ہے۔ شیطان کے اسی سحر اور گرہ لگانے کا اثر ہوتا ہے کہ آدمی کے دل پر یہی خیال غالب رہتا ہے۔ حضرت شاہ ولی اللہ صاحب دہلوی رحمۃ اللہ علیہ فرماتے ہیں کہ شریعت نے اس کے منتر کے اثر کو دور کرنے کا طریقہ بھی بتلایا ہے کہ آدمی اگر ان کا اہتمام کرے تو وہ پوری چستی اور نشاط کے ساتھ اللہ تبارک و تعالیٰ کی عبادت میں اپنے آپ کو مشغول کر سکتا ہے۔

بہر حال! نبی کریم صلی اللہ علیہ وسلم نے چستی اور نشاط پیدا کرنے کے لئے بہت آسان طریقہ بتلادیا ہے، اگر آدمی اس پر عمل کر لے تو طبیعت میں نشاط پیدا ہو جائے گا اور شیطان نے سلانے کے لئے جو تدبیر کی تھی اس کا توڑ یہی ہے۔ اس لئے کہ شیطان گمراہی کے راستوں پر لے جاتا ہے، اس کے لئے تدبیریں اور مختلف شکلیں اختیار کرتا ہے، اور حضرات انبیاء علیہم الصلوٰۃ والسلام ہدایت کی راہوں پر چلاتے ہیں۔ شیطان گمراہ کرنے کی تدبیر اختیار کرتا ہے، تو حضرات انبیاء اس کا توڑ بتلاتے ہیں۔

جنت میں لے جانے والے تین اعمال

۱۱۶۶:- وعن عبد اللہ بن سلام رضی اللہ تعالیٰ عنہ أَنَّ النَّبِيَّ صلی اللہ علیہ وسلم قَالَ: ((أَيُّهَا النَّاسُ: أَفْشُوا السَّلَامَ، وَأَطْعِمُوا الطَّعَامَ، وَصَلُّوا بِاللَّيْلِ وَالنَّاسُ نِيَامٌ، تَدْخُلُوا الْجَنَّةَ بِسَلَامٍ)). رواه الترمذی، وقال: ((حدیث حسن صحیح))

ترجمہ:- حضرت عبد اللہ بن سلام رضی اللہ تعالیٰ عنہ سے روایت ہے کہ نبی کریم صلی اللہ علیہ وسلم نے ارشاد فرمایا: اے لوگو! سلام کو پھیلاؤ، (پہچاننے والے اور نہ پہچاننے والے سب کو سلام کرو) کھانا کھلاؤ، اور رات کو نماز پڑھو جب لوگ سوئے ہوئے ہوں؛ سلامتی اور عافیت کے ساتھ جنت میں داخل ہو جاؤ گے۔

افادات:- گویا یہ تین اعمال وہ ہیں جو آدمی کو جنت میں لے جانے والے ہیں ان میں سے ایک عمل تہجد کی نماز بھی ہے۔ بس! یہاں تو اس روایت کو اسی مناسبت سے لئے لائے ہیں۔

افضل ترین نماز

۱۱۶۷:- وعن أبي هريرة رضي الله عنه قال قال رسول الله ﷺ: ((أَفْضَلُ الصَّيَامِ بَعْدَ رَمَضَانَ: شَهْرُ اللَّهِ الْمُحَرَّمُ، وَأَفْضَلُ الصَّلاةِ بَعْدَ الْفَرِيضَةِ: صَلَاةُ اللَّيْلِ)) رواه مسلم.

ترجمہ:- حضرت ابو ہریرہ رضی اللہ عنہ فرماتے ہیں کہ نبی کریم ﷺ نے ارشاد فرمایا: رمضان المبارک کے بعد بہترین روزے محرم کے ہیں، اور فرض نمازوں کے بعد سب سے افضل تہجد کی نماز ہے۔

افادات:- گویا رمضان کے علاوہ نفل روزوں میں محرم کے روزے رکھنے کی بڑی فضیلت ہے اور نفل نمازوں میں سب سے بہتر اور افضل تہجد کی نماز ہے۔

تہجد دو دو رکعتیں، اور اخیر میں وتر

۱۱۶۸:- وعن ابن عمر رضي الله عنهما: أَنَّ النَّبِيَّ ﷺ قَالَ: ((صَلَاةُ اللَّيْلِ مَثْنَى مَثْنَى، فَإِذَا خَفَّتِ الصُّبْحُ فَأَوْتَرِ بِوَاحِدَةٍ)) (متفق عليه).

ترجمہ:- حضرت عبداللہ بن عمر رضی اللہ عنہما فرماتے ہیں کہ نبی کریم ﷺ نے ارشاد فرمایا: رات کی نماز دو دو رکعتیں ہیں (دو دو کر کے پڑھتے رہو) جب صبح صادق ہونے والی ہو تو دو کے ساتھ ایک رکعت ملا کر اس کو وتر بنالو۔

۱۱۶۹:- وعنه، قَالَ: كَانَ النَّبِيُّ ﷺ يُصَلِّي مِنَ اللَّيْلِ مَثْنَى مَثْنَى، وَيُوتِرُ بِرُكْعَةٍ. (متفق عَلَيْهِ)

ترجمہ:- انہی سے یہ بھی روایت ہے کہ نبی کریم ﷺ رات کی نماز دو دو رکعات کر کے ادا فرماتے تھے، اور (آخر میں ایک رکعت ملا کر) وتر پڑھتے تھے۔

افادات:- جیسا کہ پہلے بتلایا تھا کہ جو آدمی تہجد پڑھنے کا عادی ہو، یا جس کو اخیر رات میں اُٹھنے کا یقین ہو؛ اس کو چاہیے کہ وتر اخیر میں پڑھے۔

حضور اکرم ﷺ کی رات کی نماز کی کیفیت

۱۱۷۰:- وعن أنس رضي الله عنه قَالَ: كَانَ رَسُولُ اللَّهِ ﷺ يُفْطِرُ مِنَ الشَّهْرِ حَتَّى نَظْنَ أَنْ لَا يَصُومَ مِنْهُ، وَيَصُومُ حَتَّى نَظْنَ أَنْ لَا يُفْطِرَ مِنْهُ شَيْئاً، وَكَانَ لَا تَشَاءُ أَنْ تَرَاهُ مِنَ اللَّيْلِ مُصَلِّياً إِلَّا رَأَيْتَهُ، وَلَا تَأْمَأُ إِلَّا رَأَيْتَهُ. (رواه البخاری)

ترجمہ:- حضرت انس رضی اللہ عنہ سے منقول ہے کہ نبی کریم ﷺ رمضان کے علاوہ کسی مہینہ میں کبھی افطار جاری رکھتے تھے (یعنی روزے نہیں رکھتے تھے) یہاں تک کہ ہمیں گمان ہونے لگتا تھا کہ اس مہینہ میں روزے نہیں رکھیں گے، پھر جب روزہ رکھنا شروع کرتے تو رکھتے چلے جاتے تھے یہاں تک کہ ہم یہ سمجھنے لگتے تھے کہ اب آپ افطار نہیں کریں گے۔ اور رات کے کسی حصہ میں آپ ﷺ کو نماز پڑھتا ہوا دیکھنا چاہو تو دیکھ سکتے تھے، اور رات کے کسی حصہ میں سوتا ہوا دیکھنا چاہو تو سوتا ہوا دیکھ سکتے تھے۔

افادات:- مطلب یہ ہے کہ نبی کریم ﷺ سے رات کے مختلف اوقات میں تہجد پڑھنا ثابت ہے۔ آپ ﷺ کا شروع رات میں، رات کے درمیانی حصہ میں اور آخری حصہ میں اور پوری رات بھی قیام کرنا ثابت ہے؛ عام طور پر تو آدھی رات کے

بعد ہی پڑھتے تھے جیسا کہ آگے روایتوں میں آ رہا ہے۔ گویا آدمی کو جب بھی موقع میسر ہو اس میں تردد نہیں کرنا چاہیے، اس لیے کہ نبی کریم ﷺ سے رات کے مختلف اوقات میں تہجد پڑھنا ثابت ہے۔

اُن کا حُسن! مت پوچھو

۱۱۷۱:- وعن عائشة رضي الله عنها أن رسول الله ﷺ كَانَ يُصَلِّي إِحْدَى عَشْرَةَ رَكْعَةً - تَعْنِي فِي اللَّيْلِ - يَسْجُدُ السَّجْدَةَ مِنْ ذَلِكَ قَدْرَ مَا يَقْرَأُ أَحَدُكُمْ خَمْسِينَ آيَةً قَبْلَ أَنْ يَزِفَعَ رَأْسَهُ، وَيَزْكَعُ رُكْعَتَيْنِ قَبْلَ صَلَاةِ الْفَجْرِ، ثُمَّ يَضْطَجِعُ عَلَى شِقِّهِ الْأَيْمَنِ حَتَّى يَأْتِيَهُ الْمُنَادِي لِلصَّلَاةِ. (رواه البخاری)

ترجمہ مع تشریح:- حضرت عائشہ رضی اللہ عنہا سے منقول ہے کہ نبی کریم ﷺ رات میں گیارہ رکعتیں (آٹھ رکعات تہجد، اور تین رکعات وتر) پڑھتے تھے اور اس میں بھی سجدہ اتنا طویل فرماتے تھے کہ تم میں کا کوئی آدمی قرآن پاک کی پچاس آیتیں تلاوت کر لے (قرآن پاک کی پچاس آیتیں پڑھنے میں جتنی دیر لگتی ہے اتنا طویل سجدہ فرماتے تھے) پھر فجر سے پہلے دو رکعات سنت ادا فرماتے تھے، اس کے بعد دائیں پہلو پر لیٹ جاتے تھے، یہاں تک کہ مؤذن آ کر نماز کا وقت ہونے کی اطلاع کرتا تھا (تو آپ اُٹھ جاتے تھے۔ فجر کی سنیتیں پڑھ کر لیٹنے کا مسئلہ پہلے آچکا ہے)۔

۱۱۷۲:- وعنها: قالت: مَا كَانَ رَسُولُ اللَّهِ ﷺ يَزِيدُ - فِي رَمَضَانَ - وَلَا فِي غَيْرِهِ - عَلَى إِحْدَى عَشْرَةَ رَكْعَةً: يُصَلِّي أَرْبَعًا فَلَا تَسْأَلُ عَنْ حُسْنِهِنَّ وَطُولِهِنَّ، ثُمَّ يُصَلِّي أَرْبَعًا فَلَا تَسْأَلُ عَنْ حُسْنِهِنَّ وَطُولِهِنَّ، ثُمَّ يُصَلِّي ثَلَاثًا. فَقُلْتُ: يَا رَسُولَ اللَّهِ، أَتَنَامُ قَبْلَ أَنْ تُؤْتِيَ؟ فَقَالَ: ((يَا عَائِشَةُ، إِنَّ عَيْنَيَّ

تَنَامَانٍ وَلَا يَنَامُ قَلْبِي)۔ (متفقٌ عَلَیْهِ)۔

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ رمضان اور غیر رمضان میں گیارہ رکعات سے زیادہ (تہجد) نہیں پڑھتے تھے، پہلے چار رکعات ادا فرماتے تھے اور ایسے عمدہ انداز سے پڑھتے تھے کہ اس کی عمدگی اور لمبے پن کا حال مت پوچھو (بڑی طویل، عمدہ قراءت کے ساتھ تمام آداب و مستحبات کی رعایت کرتے ہوئے ادا فرماتے تھے) پھر چار رکعات ادا فرماتے تھے کہ ان کی عمدگی اور لمبا پن کا حال مت پوچھو، اور پھر تین رکعات وتر ادا فرماتے تھے۔ حضرت عائشہ رضی اللہ عنہا فرماتی ہیں کہ (ایک مرتبہ) میں نے عرض کیا: اے اللہ کے رسول! آپ وتر سے پہلے سوجاتے ہیں (پھر اٹھ کر وضو بھی نہیں فرماتے؟) تو جواب میں حضور اکرم ﷺ نے ارشاد فرمایا: اے عائشہ! میری آنکھیں سوتی ہیں، میرا دل نہیں سوتا۔

افادات:- مسئلہ یہی ہے کہ حضراتِ انبیاء علیہم السلام کی نیند سے ان کا وضو نہیں ٹوٹتا، ہم لوگوں کے لیے یہ حکم نہیں ہے۔

اور دیکھو! تراویح الگ نماز ہے جو غیر رمضان میں نہیں پڑھی جاتی، یہاں تو ایسی نماز کا تذکرہ ہے جو رمضان اور غیر رمضان دونوں میں پڑھی جاتی ہے، اور وہ تہجد کی نماز ہے۔

پہلے دو دو کا تذکرہ آیا تھا اور یہاں چار کا تذکرہ آیا؟ تو حضرت شاہ صاحب رحمہ اللہ نے اس کا مطلب یہ بیان فرمایا ہے کہ چار کا مطلب یہ نہیں ہے کہ ایک سلام سے چار ادا فرماتے تھے، بلکہ دو پر سلام فرمایا کرتے تھے، لیکن پہلی دو کے بعد فوراً کھڑے ہو جاتے تھے، اور چار کے بعد کچھ دیر وقفہ فرماتے تھے، پھر دوسری چار رکعات دو دو کر کے ادا فرماتے تھے۔

رات کی عبادت کی مختلف شکلیں

۱۱۷۳:- وعنها: أَنَّ النَّبِيَّ ﷺ كَانَ يَنَامُ أَوَّلَ اللَّيْلِ، وَيَقُومُ آخِرَهُ

فَيُصَلِّي. (متفقٌ عَلَيْهِ)

ترجمہ:- حضرت عائشہ رضی اللہ عنہا ہی سے منقول ہے کہ نبی کریم ﷺ رات کے شروع حصہ میں آرام فرماتے تھے، اور آخر میں اُٹھ کر نماز ادا فرماتے تھے۔

افادات:- آگے آگے گا کہ نبی کریم ﷺ مرغ کی آواز سن کر اُٹھتے تھے۔ ہمارے شیخ اشیر حضرت مولانا خلیل احمد صاحب سہارنپوری رحمہ اللہ نے لکھا ہے کہ مرغ پہلی مرتبہ آدھی رات پوری ہونے پر بولتا ہے، اس کے بعد رات کا آخری چھٹا حصہ جب باقی رہتا ہے اس میں بولتا ہے، پھر صبح صادق پر بولتا ہے۔

امام غزالی رحمہ اللہ نے رات کے حصوں کی تقسیم بتلائی ہے اور لکھا ہے کہ اللہ کے بعض بندے تو پوری رات اللہ کی عبادت کرنے والے ہوتے ہیں، جیسا کہ بہت سے اکابر تابعین سے منقول ہے۔ چنانچہ شرح احیاء میں شیخ ابوطالب مکی رحمہ اللہ نے لکھا ہے کہ چالیس تابعین سے منقول ہے کہ وہ پوری رات جاگتے تھے، کبھی سوتے نہیں تھے حضرت سعید بن المسیب رحمہ اللہ نے پچاس سال تک عشاء کے وضو سے صبح کی نماز ادا کی اور بھی بہت سے تابعین سے رات بھر عبادت کرنا منقول ہے۔

حضرت امام ابو حنیفہ رحمہ اللہ کا بھی یہی معمول منقول ہے۔ پہلے آپ آدھی رات عبادت کرتے تھے، ایک مرتبہ تشریف لے جا رہے تھے تو ایک بڑھیا نے کسی سے کہا کہ یہ وہ نوجوان ہے جو رات بھر عبادت کرتا ہے، جب آپ نے یہ سنا تو سوچا کہ لوگ میرے متعلق یہ گمان کر رہے ہیں تو مجھے بھی رات بھر عبادت کرنی چاہیے، چنانچہ

اس دن سے رات بھر عبادت کرنا شروع کر دیا۔

دوسری ترتیب :- آدھی رات عبادت والی ہے۔ بعض بندے آدھی رات عبادت کرنے والے ہوتے ہیں۔ اس کا طریقہ یہ بتلایا کہ شروع کی ایک تہائی رات میں آدمی آرام کرے، اس کے بعد اٹھ کر آدھی رات عبادت کرے، پھر آخر کے چھ حصے میں آرام کرے۔

تیسری ترتیب :- ایک تہائی رات عبادت کی ہے۔ اس کا طریقہ یہ ہے کہ پہلی آدھی رات میں آرام کرے گا، پھر تہائی رات عبادت کرے، اور پھر آخر کے چھ حصے میں آرام کرے۔

چوتھی ترتیب :- یہ بتلائی ہے کہ چھٹا حصہ آرام کرے۔ اور وہ آدھی رات کے بعد والا اور آخری چھٹے سے پہلے والا وقت ہے۔ مطلب یہ ہے کہ رات کے چھ حصے کرے، ان میں سے پہلے تین حصوں میں آرام کرے، اس کے بعد چوتھے یا پانچویں حصے میں اٹھ کر تہجد پڑھے، اور آخری حصہ میں آرام کرے۔

اور ایک ترتیب یہ بھی بتلائی ہے کہ اللہ تعالیٰ جتنی توفیق دے بغیر کسی تعین کے اٹھ کر عبادت میں مشغول ہو۔ اور آخری درجہ یہ بتلایا ہے کہ کم از کم دو یا چار رکعات ادا کر لے۔ اور اگر اس کی بھی توفیق نہ ہو تو جب آنکھ کھلے بستر پر قبلہ رخ ہو کر بیٹھ جائے، اور اللہ تعالیٰ کا کچھ ذکر کر لے، دعا کر لے پھر لیٹ جائے؛ تاکہ رات کو اللہ تعالیٰ کو یاد کرنے والوں میں اس کا شمار ہو جائے۔

نفس سے بہلا پھسلا کر کام لو

حضرت ڈاکٹر عبدالحی عارفی رحمۃ اللہ علیہ فرماتے ہیں کہ جس طرح بچوں سے

بہلا پھسلا کر کام لیا جاتا ہے ایسے ہی نفس سے بھی بہلا پھسلا کر کام لو، جیسے: بچے کو لالچ دے کر کام لیتے ہیں، کہ اتنا سا اور کرلو، چلو! دو کلمے اور پڑھ لو، تم کو یہ انعام دیں گے۔ جب آنکھ کھلے تو نفس تو یہ چاہے گا کہ سو جائیں، تو آپ نفس سے کہو کہ ذرا استیجاء کرلو، پھر سو جانا۔ جب استیجاء کر لو تو کہو کہ یہاں تک آ ہی گئے ہو تو وضو کر لو پھر سو جانا۔ جب وضو کر لیا تو کہو کہ کچھ دیر اللہ کو یاد کر لو۔ پھر کہو کہ دو رکعات ہی پڑھ لو۔ اس طرح بہلا پھسلا کر کرتے رہو گے تو عادت پڑ جائے گی۔

ایک اور طریقہ

حضرت عارفی رحمہ اللہ نے نفس کو سمجھانے کے لیے ایک اور طریقہ بتلایا ہے کہ آدمی کا نفس سستی کر رہا ہو اور اُٹھنے کے لیے آمادہ نہ ہو، تو سوچو کہ اسی وقت اگر مجھے صدر جمہوریہ یا وزیراعظم کی طرف سے بلاوا آ جائے کہ آپ کو تمنغہ دیا جانے والا ہے، آپ کا اعزاز کیا جانے والا ہے، لہذا اسی وقت آپ آجائیے، تو کیا میں سستی کروں گا؟ نہیں کروں گا، بلکہ فوراً اُٹھ کر چلا جاؤں گا۔ حالاں کہ صدر جمہوریہ یا وزیراعظم کے اختیار میں اللہ تعالیٰ نے ہماری دنیا و آخرت کے کسی مسئلہ کا حل نہیں رکھا ہے، سارے اختیارات تو اللہ تعالیٰ ہی کے قبضہ قدرت میں ہیں، تو اللہ تعالیٰ جو بادشاہوں کا بادشاہ ہے وہ جب اپنا دربار سجا رہا ہے اور آپ کو دعوت دے رہا ہے کہ: ”ہے کوئی مانگنے والا کہ میں اس کی مانگ کو پورا کروں۔ کوئی مغفرت طلب کرنے والا ہے کہ میں اس کی مغفرت کروں“ تو پھر اے نفس! تو کیوں سستی کر رہا ہے؟ یہ سوچ کر آدمی اپنی طبیعت کو تیار کرے۔

میں نے ایک بری حرکت کا ارادہ کر لیا

۱۱۷۴:- وعن ابن مسعود رضی اللہ تعالیٰ عنہ قَالَ: صَلَّيْتُ مَعَ النَّبِيِّ ﷺ لَيْلَةً، فَلَمْ يَزَلْ قَائِمًا حَتَّى هَمَمْتُ بِأَمْرٍ سَوْءٍ! قِيلَ: مَا هَمَمْتَ؟ قَالَ: هَمَمْتُ أَنْ أَجْلِسَ وَأَدْعُهُ. (متفقٌ عَلَيْهِ)

ترجمہ:- حضرت عبداللہ بن مسعود رضی اللہ تعالیٰ عنہ فرماتے ہیں کہ ایک مرتبہ میں نے نبی کریم ﷺ کے ساتھ تہجد میں شرکت کر لی، آپ برابر کھڑے رہے اور تلاوت میں مشغول رہے یہاں تک کہ میں نے ایک بری حرکت کا ارادہ کر لیا۔ پوچھا گیا: آپ نے کیا ارادہ کیا تھا؟ تو فرمایا: میں نے سوچا کہ میں بیٹھ جاؤں اور حضور اکرم ﷺ کو کھڑا چھوڑ دوں۔

افادات:- آپ ﷺ کے ادب کا تقاضہ یہ تھا کہ آپ کے کھڑے رہنے کی صورت میں مجھے بیٹھنا نہیں چاہیے لیکن آپ نے اتنی دیر تک قیام فرمایا کہ میرے دل میں یہ خیال آنے لگا کہ آپ کو چھوڑ کر بیٹھ جاؤں۔

نفل کے اندر مستقل جماعت کی اجازت نہیں ہے، البتہ امام کے ساتھ اگر دو ہوں تو اس کی اجازت ہے۔ تین کے سلسلہ میں اختلاف ہے، اور تین سے زیادہ ہوں تو بالاتفاق نفل کی یہ جماعت مکروہ ہے۔

حضرت حذیفہ رضی اللہ تعالیٰ عنہ کا تجربہ

۱۱۷۵:- وعن حذيفة -رضي الله عنه-، قَالَ: صَلَّيْتُ مَعَ النَّبِيِّ ﷺ ذَاتَ لَيْلَةٍ فَأَفْتَتَحَ الْبَقْرَةَ، فَقُلْتُ: يَزْكِعُ عِنْدَ الْمَعَةِ، ثُمَّ مَضَى، فَقُلْتُ: يُصَلِّي بِهَا فِي رَكْعَةٍ فَمَضَى، فَقُلْتُ: يَزْكِعُ بِهَا، ثُمَّ افْتَتَحَ النِّسَاءَ فَقَرَأَهَا، ثُمَّ افْتَتَحَ آلَ

عِمْرَانُ فَقَرَّأَهَا، يَقْرَأُ مُتَوَسِّلاً: إِذَا مَرَّ بِآيَةٍ فِيهَا تَسْبِيحٌ سَبَّحَ، وَإِذَا مَرَّ بِسُؤَالٍ سَأَلَ، وَإِذَا مَرَّ بِتَعَوُّذٍ تَعَوَّذَ، ثُمَّ رَكَعَ، فَبَجَلَ يَقُولُ: ((سُبُّكَ اَنْ رَبِّي الْعَظِيمِ)) فَكَانَ رُكُوعُهُ نَحْوَ اَمْنٍ قِيَامِهِ، ثُمَّ قَالَ: ((سَمِعَ اللّٰهُ لِمَنْ حَمِدَهُ، رَبَّنَا لَكَ الْحَمْدُ)) ثُمَّ قَامَ طَوِيلاً قَرِيباً مِّمَّا رَكَعَ، ثُمَّ سَجَدَ، فَقَالَ: ((سُبُّكَ اَنْ رَبِّي الْاَعْلَى)) فَكَانَ سَجُودُهُ قَرِيباً مِنْ قِيَامِهِ. (رواہ مسلم).

ترجمہ مع افادات:- حضرت حذیفہ رضی اللہ تعالیٰ عنہ فرماتے ہیں ایک مرتبہ نماز تہجد میں نبی کریم ﷺ کے ساتھ میں بھی شریک ہو گیا، آپ نے سورہ بقرہ شروع فرمائی، میں اپنے جی میں یہ سوچ رہا تھا کہ شاید سو آیتیں تلاوت فرما کر آپ رکوع فرمائیں گے، لیکن جب سو آیتیں پوری ہوئیں تو آپ آگے بڑھ گئے، میں نے سوچا کہ شاید اس نماز (یعنی دو رکعات) میں سورت پوری فرمائیں گے، لیکن آدھی سورہ بقرہ ہونے کے بعد آپ تو اور آگے بڑھے، تو میں نے اپنے جی میں سوچا کہ شاید سورہ بقرہ پوری فرما کر آپ رکوع میں تشریف لے جائیں گے، لیکن سورہ بقرہ پوری ہوئی تو آپ نے سورہ نساء شروع فرمادی، اور وہ بھی پوری فرما کر سورہ آل عمران شروع فرمادی، اور اس کو بھی پورا کر دیا۔ اور تلاوت بھی نہایت اطمینان سے ٹھہر ٹھہر کر فرماتے تھے، اگر کسی ایسی آیت پر آپ کا گزر ہوا جس میں تسبیح ہے تو وہاں سبحان اللہ پڑھتے تھے، کہیں کسی نعمت کا تذکرہ آیا تو اس کی دعا فرمالیتے تھے اور کہیں کسی چیز سے پناہ مانگنے کا تذکرہ آیا تو آپ اس سے پناہ چاہتے تھے (یہ بھی آداب تلاوت میں سے ہے۔ ترتیل سے قرآن پاک پڑھنے کا جو حکم دیا گیا ہے، اس کی سات شرطیں بتلائی گئی ہیں، ان میں سے ایک یہ بھی ہے کہ آیات رحمت پر آدمی رحمت کا سوال کرے آیات عذاب پر اللہ کے عذاب سے پناہ مانگے) اس کے بعد آپ نے رکوع فرمایا، اور اس میں آپ سبحان ربی العظیم پڑھتے رہے، اور

آپ کا یہ رکوع بالکل قیام جیسا طویل تھا، اس کے بعد آپ نے سمع اللہ من حمدہ، ربنا لک الحمد کہا، اور قومہ میں بھی اتنا طویل کھڑے رہے جتنا رکوع میں رہے تھے، اس کے بعد آپ سجدہ میں تشریف لے گئے، اور اس میں بھی سببان ربی الاعلیٰ پڑھتے رہے، اور آپ کا سجدہ بھی قیام جتنا لمبا ہوا۔ (اس سے یہ بھی معلوم ہوا کہ آدمی اگر طویل قیام کرے تو رکوع، سجدہ بھی اسی مناسبت سے ہونا چاہیے)۔

سب سے افضل نماز

۱۱۷۶:- وعن جابر بن عبد الله عن رسول الله ﷺ أَنَّهُ صَلَّى الصَّلَاةَ أَفْضَلَ قَالَ: ((طُولُ الْقُنُوتِ)) (رواه مسلم)

البرادب ((القنوت)): القیام۔

ترجمہ:- حضرت جابر بن عبد اللہ عن رسول اللہ ﷺ سے منقول ہے کہ نبی کریم ﷺ سے پوچھا گیا کہ کونسی نماز افضل ہے؟ (یعنی کس طرح سے نماز کی ادائیگی بہتر ہے؟) تو جواب میں ارشاد فرمایا: (جس نماز میں) لمبا قیام ہو (ظاہر ہے کہ لمبا قیام وہی ہوگا جس میں قراءت زیادہ کی جائے گی)

صلوٰۃ وصوم داودی

۱۱۷۷:- وعن عبد الله بن عمرو بن العاص عن رسول الله ﷺ أَنَّهُ صَلَّى الصَّلَاةَ أَفْضَلَ قَالَ: ((أَحَبُّ الصَّلَاةِ إِلَى اللَّهِ صَلَاةُ دَاوُدَ، وَأَحَبُّ الصَّيَامِ إِلَى اللَّهِ صِيَامُ دَاوُدَ، كَانَ يَنَامُ نِصْفَ اللَّيْلِ وَيَقُومُ ثُلُثَهُ وَيَنَامُ سُدُسَهُ، وَيَصُومُ يَوْمًا وَيُفْطِرُ يَوْمًا)) (متفق عليه)

ترجمہ:- حضرت عبداللہ بن عمرو بن عاص رضی اللہ عنہما سے منقول ہے کہ نبی کریم ﷺ نے ارشاد فرمایا: اللہ تعالیٰ کے نزدیک سب سے پسندیدہ نماز حضرت داود علی نبینا وعلیہ الصلوٰۃ والسلام والی نماز ہے۔ اور سب سے زیادہ پسندیدہ روزے بھی حضرت داود علی نبینا وعلیہ الصلوٰۃ والسلام والے روزے ہیں۔ حضرت داود علی نبینا وعلیہ الصلوٰۃ والسلام شروع سے لے کر آدھی رات تک آرام فرماتے تھے اور پھر اٹھ کر ایک تہائی حصہ نماز میں مشغول ہوتے تھے، پھر آخری چھٹا حصہ آرام فرماتے تھے، اور ایک دن روزہ رکھتے تھے اور ایک دن افطار کرتے تھے۔

ہر رات میں ایک گھڑی ایسی ہوتی ہے

۱۱۷۸:- وعن جابر بن عبد اللہ عنہ قال: سَمِعْتُ رَسُولَ اللَّهِ ﷺ يَقُولُ: ((لَا نَفِيَ اللَّيْلِ لَسَاعَةً، لَا يُوَافِقُهَا رَجُلٌ مُسْلِمٌ يَسْأَلُ اللَّهَ تَعَالَى خَيْرًا مِنْ أَمْرِ الدُّنْيَا وَالْآخِرَةِ إِلَّا أَعْطَاهُ إِيَّاهُ، وَذَلِكَ كُلُّ لَيْلَةٍ)) (رواہ مسلم)

ترجمہ:- حضرت جابر بن عبد اللہ عنہ فرماتے ہیں کہ میں نے نبی کریم ﷺ کو ارشاد فرماتے ہوئے سنا: رات میں ایک گھڑی ایسی ہوتی ہے کہ اس میں کوئی مسلمان اللہ تعالیٰ سے دنیا و آخرت کی بھلائوں میں سے کوئی بھی بھلائی مانگے، تو اللہ تعالیٰ اس کو وہ عطا فرما ہی دیتے ہیں، اور وہ گھڑی ہر رات میں ہوتی ہے۔

افادات:- گویا اللہ تعالیٰ نے ہر رات میں ایک گھڑی ایسی رکھی ہے، لیکن وہ کونسی ہے وہ اس لیے نہیں بتلائی تاکہ اس کی تلاش میں آدمی پوری رات عبادت میں مشغول رہے۔ ویسے علماء نے لکھا ہے کہ چوں کہ آخری رات میں تہجد کو بہتر قرار دیا گیا ہے، اس لیے غالب یہی ہے کہ وہ رات کے آخری حصہ میں ہوتی ہے، اگرچہ اس کی تعیین نہیں ہے، جیسے: لیلۃ القدر پورے رمضان میں چھپی ہوئی ہے، اگرچہ آخری دس

راتوں میں اس کا امکان زیادہ ہے۔ اسی طریقہ سے جمعہ کے دن میں ایک گھڑی ایسی ہے جس میں دعا قبول ہوتی ہے، وہ بھی پورے دن میں ہوتی ہے اور اس کے سلسلہ میں جو روایتیں ہیں ان سے معلوم ہوتا ہے کہ آخر دن کا زیادہ امکان ہے۔

پہلی دو رکعت ہلکی پڑھنی چاہیے

۱۱۷۹:- وعن أبي هريرة رضي الله عنه أن النبي ﷺ قَالَ: ((إِذَا قَامَ أَحَدُكُمْ

مِنَ اللَّيْلِ فَلْيَفْتَحِ الصَّلَاةَ بِرُكْعَتَيْنِ خَفِيفَتَيْنِ)) (رواه مسلم)

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا:

تم میں سے کوئی آدمی جب رات کو نماز کے لئے کھڑا ہو، تو دو ہلکی رکعتوں سے نماز شروع کرے۔

افادات:- یعنی پہلی دو رکعتیں ہلکی پڑھے اور اس کے بعد طویل پڑھے،

اس لئے کہ جیسا اوپر گزرا کہ شیطان تین گرہیں لگاتا ہے، اُٹھ کر اللہ کا ذکر کرنے سے

پہلی گرہ کھلتی ہے، وضو کرنے سے دوسری گرہ کھلتی ہے، اور نماز پڑھنے سے تیسری گرہ بھی

کھل جاتی ہے، تو جس نماز سے تیسری گرہ کھلوانا ہے وہ دو رکعت ہلکی پڑھ لے، اس کے

بعد پھر طویل نماز پورے نشاط اور چستی کے ساتھ ادا کرے۔

۱۱۸۰:- وعن عائشة رضي الله عنها قالت: كَانَ رَسُولُ اللَّهِ ﷺ إِذَا قَامَ مِنَ

اللَّيْلِ افْتَتَحَ صَلَاتَهُ بِرُكْعَتَيْنِ خَفِيفَتَيْنِ. (رواه مسلم)

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ رات کو جب تہجد شروع

فرماتے تھے، تو ابتداءً دو ہلکی رکعتوں سے کرتے تھے (یہ بھی آداب میں سے ہے)۔

اگر کسی کی تہجد فوت ہو گئی تو.....

۱۱۸۱:- وعنها قالت: كَانَ رَسُولُ اللَّهِ ﷺ إِذَا فَاتَتْهُ الصَّلَاةُ مِنَ اللَّيْلِ مِنْ وَجَعٍ أَوْ غَيْرِهِ، صَلَّى مِنَ النَّهَارِ ثِنْتَيْ عَشْرَةَ رَكْعَةً. (رواه مسلم)

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ کی تہجد کی نماز اگر کسی بیماری یا عذر کی وجہ سے فوت ہو جاتی تو آپ دن میں بارہ رکعتیں ادا فرماتے تھے۔

افادات:- اگر کسی کی تہجد فوت ہو گئی تو سورج طلوع ہونے کے بعد وقت مکروہ گزر جانے کے بعد سے لے کر چاشت تک کے درمیانی وقفہ میں بارہ رکعتیں پڑھ لے، تو اللہ تعالیٰ اُتنا ہی ثواب عطا فرمائیں گے جو تہجد پڑھنے پر ملتا ہے۔ حضور اکرم ﷺ کی بھی کبھی تہجد فوت ہو جاتی تھی تو آپ اسی وقت میں بارہ رکعتیں ادا فرماتے تھے۔ تہجد کی زیادہ سے زیادہ مقدار بارہ رکعتیں بتلائی گئی ہیں۔

۱۱۸۲:- وعن عمر بن الخطاب رضي الله عنه قَالَ قَالَ رَسُولُ اللَّهِ ﷺ: ((مَنْ تَامَرَ عَنْ حُزْبِهِ، أَوْ عَنْ شَيْءٍ مِنْهُ، فَقَرَأَ فِيمَا بَيْنَ صَلَاةِ الْفَجْرِ وَصَلَاةِ الظُّهْرِ، كُتِبَ لَهُ كَأَنَّمَا قَرَأَهُ مِنَ اللَّيْلِ)) (رواه مسلم)

ترجمہ:- حضرت عمر رضی اللہ عنہ فرماتے ہیں کہ نبی کریم ﷺ نے ارشاد فرمایا: جو آدمی اپنے مقررہ وظیفے کی ادائیگی سے سو رہا (یعنی رات میں کچھ رکعتیں ادا کرنے کا، یا مترآن پاک کی کچھ مقدار تلاوت کرنے کا معمول تھا اور آنکھ لگی رہی جس کی وجہ سے) پورا معمول، یا اس کا کچھ حصہ چھوٹ گیا، پھر اس کو فجر اور ظہر کے درمیانی وقفہ میں ادا کر لیا، تو اس کے نامہ اعمال میں ایسا ہی لکھا جائے گا جیسا کہ رات میں ادا کیا۔

افادات:- کبھی ایسا بھی ہوتا ہے کہ ایک دم اخیر میں پانچ دس منٹ پہلے

آنکھ کھلی، اور ویسے تو معمول زیادہ رکعات پڑھنے کا ہے، لیکن اخیر میں آنکھ کھلنے کی وجہ سے وضو کر کے دو چار رکعات ہی ادا کرنے کا موقع ملا اور روزانہ جتنی ادا کرتے ہیں وہ ادا نہیں کر پایا بلکہ کچھ حصہ رہ گیا، تو وہ چھوٹا ہوا حصہ یا پورا معمول اگر رہ گیا ہے اس کو فجر اور ظہر کے درمیانی وقفہ میں ادا کر لے؛ تو رات کو ادا کرنے پر جو ثواب ملتا وہی ثواب ملے گا ﴿وَهُوَ الَّذِي جَعَلَ اللَّيْلَ وَالنَّهَارَ خِلْفَةً لِّمَنۢ أَرَادَ أَنۡ يَذَّكَّرَ أَوْ أَرَادَ شُكُورًا﴾ کی تفسیر یہی کی گئی ہے۔

اللہ تعالیٰ رحم کرے

۱۱۸۳:- وعن أبي هريرة رضي الله عنه قال: قال رسول الله ﷺ: ((رَحِمَ اللَّهُ رَجُلًا قَامَ مِنَ اللَّيْلِ، فَصَلَّى وَأَيَّقَظَ امْرَأَتَهُ، فَإِنْ أَبَتْ نَضَحَ فِي وَجْهِهَا الْمَاءَ، رَحِمَ اللَّهُ امْرَأَةً قَامَتْ مِنَ اللَّيْلِ، فَصَلَّتْ وَأَيَّقَظَتْ زَوْجَهَا، فَإِنْ أَبَى نَضَحَتْ فِي وَجْهِهِ الْمَاءَ)) (رواه أبو داود بإسناد صحيح)

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: اللہ تعالیٰ رحم کرے اس مرد پر جو رات کو تہجد کے لئے اٹھا، پھر اس نے تہجد کی نماز پڑھی اور اپنی بیوی کو بھی اٹھایا، اور بیوی نے اٹھنے سے جب انکار کیا تو اس کے چہرے پر پانی چھڑکا (تاکہ نیند اڑ جائے) اور اللہ تعالیٰ رحم کرے اس عورت پر جو رات کو اٹھی اور تہجد کی نماز ادا کی، اس کے بعد اپنے شوہر کو بھی اٹھایا اور اس نے جب انکار کیا تو اٹھانے کے واسطے اس کے چہرے پر پانی ڈالا۔

افادات:- گویا حضور ﷺ نے ایسے مرد اور ایسی عورت کے لئے دعا فرمائی ہے جو نیکی کے کام میں ایک دوسرے کا تعاون اور مدد کرتے ہیں۔ اس سے یہ بھی معلوم ہوا کہ اپنے ماتحتوں کو اٹھانے کے لئے ایسی تدبیر اختیار کرنا۔ جو ان کی نیند کو

اُڑانے والی ہو۔ جائز ہے، ایسا کوئی بھی طریقہ اختیار کیا جائے۔

ذاکرین اور ذاکرات میں شمار

۱۱۸۴:- وعنه وعن أبي سعيدٍ رضي الله عنهما قالَا: قَالَ رَسُولُ اللَّهِ ﷺ: ((إِذَا أَيْقَظَ الرَّجُلُ أَهْلَهُ مِنَ اللَّيْلِ فَصَلَّى، أَوْ صَلَّى رُكْعَتَيْنِ بَجَمِيعًا، كُتِبَ فِي الذَّاكِرِينَ وَالذَّاكِرَاتِ)) (رواه أبو داود بإسناد صحيح)

ترجمہ:- حضرت ابو ہریرہ اور حضرت ابو سعید خدری رضی اللہ عنہما سے منقول ہے کہ نبی کریم ﷺ نے ارشاد فرمایا: جب آدمی اپنے گھر والوں (بیوی) کو رات کے وقت اٹھاتا ہے، اور دونوں نماز ادا کرتے ہیں، یا دونوں مل کر دو رکعت ادا کرتے ہیں، تو اللہ تعالیٰ ان کو ذاکرین اور ذاکرات میں شمار کرتے ہیں۔

افادات:- قرآن پاک میں باری تعالیٰ کا ارشاد ہے: ﴿وَالذَّاكِرِينَ اللَّهَ كَثِيرًا وَالذَّاكِرَاتِ أَعَدَّ اللَّهُ لَهُم مَّغْفِرَةً وَأَجْرًا عَظِيمًا﴾ کثرت سے اللہ تعالیٰ کا ذکر کرنے والے مرد اور کثرت سے ذکر کرنے والی عورتوں کے لئے اللہ تعالیٰ نے مغفرت اور بڑے اجر کا جو وعدہ کیا ہے، ایسے لوگوں میں اللہ تعالیٰ ان کو شمار کرتے ہیں۔ فقط دو رکعت پڑھنے پر یہ وعدہ ہے، مگر بیوی کو اٹھا کر ساتھ میں پڑھنے پر یہ فضیلت ملتی ہے۔

جب نیند کا غلبہ ہو جائے

۱۱۸۵:- وعن عائشة رضي الله عنها أَنَّ النَّبِيَّ ﷺ قَالَ: ((إِذَا نَعَسَ أَحَدُكُمْ فِي الصَّلَاةِ، فَلْيَزُفْ حَتَّى يَذْهَبَ عَنْهُ النَّوْمُ، فَإِنْ أَحَدُكُمْ إِذَا صَلَّى وَهُوَ نَاعِسٌ، لَعَلَّهُ يَذْهَبُ يَسْتَغْفِرُ، فَيَسُبُّ نَفْسَهُ)) (متفق عليه)

ترجمہ:- حضرت عائشہ رضی اللہ عنہا سے منقول ہے کہ نبی کریم ﷺ نے ارشاد فرمایا: تم میں سے کوئی آدمی جب تہجد میں اوگھنے لگے تو اس کو چاہیے کہ سو جائے یہاں تک کہ اس کی نیند پوری ہو جائے، اس لئے کہ کوئی آدمی نماز میں اوگھ رہا ہو تو کبھی ایسا ہوتا ہے کہ اپنے لئے دعائے مغفرت کرنا چاہتا ہے اور بددعا کر لیتا ہے۔

افادات:- مطلب یہ ہے کہ ایسی حالت میں نماز پڑھنا پسندیدہ نہیں ہے کہ اوگھ کا ایسا غلبہ ہو کہ کیا پڑھ رہا ہے وہ بھی پتہ نہیں۔ پڑھ کچھ رہا ہے اور زبان سے نکل کچھ اور ہی رہا ہے۔ ایسی صورت میں تھوڑی دیر سو جانا چاہیے تاکہ نیند کا غلبہ ختم ہو جائے، پھر اُٹھ کر نماز ادا کرو۔

۱۱۸۶:- وعن أبي هريرة قال: قال رسول الله ﷺ: ((إِذَا قَامَ أَحَدُكُمْ مِنَ اللَّيْلِ، فَاسْتَعْجَمَ الْقُرْآنَ عَلَى لِسَانِهِ، فَلَمْ يَدْرِ مَا يَقُولُ، فَلْيَضْطَجِعْ)). (رواه مسلم)

ترجمہ:- حضرت ابو ہریرہ فرماتے ہیں کہ نبی کریم ﷺ نے ارشاد فرمایا: جب تم میں سے کوئی آدمی اُٹھ کر تہجد کے لئے کھڑا ہوا، اور اس کی زبان پر قرآن پڑھنا مشکل ہو گیا (یعنی نیند کے غلبہ کی وجہ سے قرآن پڑھنا نہیں جا رہا ہے) اس کو پتہ ہی نہیں کہ کیا پڑھ رہا ہے، تو اس کو چاہیے کہ لیٹ جائے پھر تھوڑی دیر آرام کر کے اُٹھے (لیکن اس کا مطلب یہ نہیں کہ ایسا لیٹ جائے کہ وقت ہی ختم ہو جائے)۔

باب استحباب قیام رمضان وَهُوَ التَّراویح

قیام رمضان یعنی تراویح مستحب ہے

فضائل کا بیان چل رہا ہے، اسی سلسلہ میں قیام رمضان یعنی تراویح کا مستحب ہونا بتلاتے ہیں۔ اس سلسلہ میں نبی کریم ﷺ نے جو فضیلتیں ارشاد فرمائی ہیں وہ پیش کریں گے۔

ماہ رمضان المبارک کی اہمیت

ماہ رمضان المبارک اپنی خصوصیات کی وجہ سے اس قابل ہے کہ آدمی اس پورے مہینہ کو اللہ تعالیٰ کی عبادت کے لئے فارغ کر دے، اللہ تعالیٰ کے یہاں بھی یہ مطلوب ہے کہ بندہ سال بھر اپنے کاروبار اور اپنے مشاغل میں مشغول و مصروف رہا، تو اب ایک مہینہ ایسا بھی ہونا چاہیے جس میں آدمی اپنے سارے کاروبار و مشاغل کو چھوڑ کر اللہ تعالیٰ کی عبادت کے لئے فارغ ہو جائے۔ اور اگر اس کو مکمل چھوڑنا ممکن نہ ہو تو کم از کم آدمی سوچ کر یہ طے کر لے کہ کتنا زیادہ سے زیادہ وقت اللہ تعالیٰ کی عبادت اور اللہ تعالیٰ کی طرف مشغول ہونے کے لئے فارغ کر سکتا ہے۔ جتنا زیادہ سے زیادہ وقت فارغ کرے گا وہ اس کے لئے مفید اور کارآمد ہوگا۔

ویسے تو اللہ تبارک و تعالیٰ نے انسان کو اپنی عبادت کے واسطے ہی پیدا کیا ہے، جس کا تقاضہ یہ تھا کہ آدمی اپنے سارے اوقات اور پوری زندگی کے تمام لمحات کو اللہ تعالیٰ کی عبادت ہی میں مشغول رکھتا، لیکن یہ بھی اللہ تبارک و تعالیٰ کا کرم اور احسان و

انعام ہے کہ اس نے انسانوں کو اپنی ضروریات کے واسطے بھی وقت کو استعمال کرنے کی اجازت دی۔ ہاں! کچھ عبادتیں ایسی ہیں جو فرض قرار دی گئی، جیسے: پنج وقتہ نماز، رمضان المبارک کے روزے وغیرہ؛ اور اس کے علاوہ باقی اوقات میں کچھ سنن و مستحبات رکھے گئے، اور پھر آدمی دوسرے اوقات کو اپنی ضروریات اور کاروبار میں استعمال کرتا ہے تو اللہ تبارک و تعالیٰ کی طرف سے اس کی اجازت بھی دے دی گئی۔ اور جب سال بھر یہ سلسلہ رہتا ہے تو رمضان کا ایک مہینہ اللہ تبارک و تعالیٰ نے اپنے لئے رکھا ہے جس میں یہ مطلوب ہے کہ بندہ اللہ تبارک و تعالیٰ کی طرف متوجہ ہو۔

خود نبی کریم ﷺ بھی اس کا بڑا اہتمام اور بڑی تاکید فرماتے تھے۔ شعبان کے آخری جمعہ میں جو خطبہ ارشاد فرماتے تھے اس میں بھی نبی کریم ﷺ رمضان کے سلسلہ میں صحابہ کرام کو تاکید فرما کر اس کو زیادہ سے زیادہ وصول کرنے کی طرف متوجہ کرتے تھے، بلکہ رمضان کی اہمیت بتلانے کے لئے رجب کا چاند دیکھتے ہی یہ دعا سکھائی گئی ہے: ﴿اللَّهُمَّ بَارِكْ لَنَا فِي رَجَبٍ وَشُعْبَانَ وَبَلِّغْنَا رَمَضَانَ﴾ اے اللہ! تو ہمیں رجب و شعبان میں برکت عطا فرما اور رمضان تک ہمیں پہنچا دے۔ گویا رمضان اتنا قریب آگیا ہے تو اب ایسا نہ ہو کہ رمضان کی برکتیں اور اس کے انوار و فضائل سے فائدہ اٹھانے سے پہلے ہی دنیا سے جانے کی نوبت آجائے۔ جیسے: بوڑھی عورتیں جب ان کا پوتایا نو اسہ بڑا ہو جاتا ہے تو دعائیں کرتی ہیں کہ: اے اللہ! میں اس کی شادی دیکھ کر جاؤں، کہیں ایسا نہ ہو کہ اس سے پہلے جانے کا وقت آجائے۔ تو حضور ﷺ نے رمضان کی خاص اہمیت بتلانے کے لئے یہ دعا سکھائی کہ دو مہینے پہلے سے جب آدمی دعا کا اہتمام کرے گا تو رمضان کے لئے تیاری بھی کرے گا۔ بہر حال! رمضان المبارک کی اپنی کچھ خصوصیات اور فضائل ہیں جیسا کہ آپ فضائلِ رمضان میں سنتے بھی ہیں۔

مراتبِ قرب کی کچھ منزلیں

اور اسی سلسلہ اللہ تعالیٰ نے نوافل کے قبیل سے ایک مستقل نماز رمضان کے مہینے میں مشروع فرمائی جو عشاء کی نماز کے بعد تراویح کے نام سے ادا کی جاتی ہے۔ حضرت ڈاکٹر عبدالحی صاحب عارفی رحمۃ اللہ علیہ جو حضرت اقدس تھانوی رحمۃ اللہ علیہ کے خلفاء میں سے تھے، وہ فرماتے تھے کہ: اللہ تبارک و تعالیٰ نے رمضان کے مہینے میں بندوں کے لئے مراتبِ قرب یعنی قرب کی کچھ منزلیں خصوصیت کے ساتھ الگ سے عطا فرمائی ہیں اس لئے کہ حدیثِ پاک میں آتا ہے کہ بندہ جب سجدہ میں ہوتا ہے تو اپنے رب سے زیادہ سے زیادہ قریب ہوتا ہے، بندہ کی سب سے زیادہ قرب والی حالت وہ ہوتی ہے جب بندہ سجدہ میں ہوتا ہے۔ تو گویا رمضان کے مہینہ میں اللہ تعالیٰ نے مزید بیس رکعتیں مشروع قرار دیں اور ان کو سنت بتلایا کہ ان کا اہتمام کیا جائے تاکہ بیس رکعتوں کی نسبت سے چالیس سجدے مزید بڑھ جائیں اور اللہ تبارک و تعالیٰ کا مزید قرب حاصل کرنے کا موقع ملے۔ گویا اللہ تعالیٰ نے اس مہینے میں بندوں کو یہ کہا کہ تم کو اپنے مزید قرب کے لئے موقع فراہم کرتا ہوں، اس سے تم فائدہ اٹھاؤ۔ خود نبی کریم صلی اللہ علیہ وسلم اس کا اہتمام فرماتے تھے۔ حضور اکرم صلی اللہ علیہ وسلم نے یہ بھی فرمایا: اللہ تعالیٰ نے رمضان کے روزوں کو فرض کیا اور اس کی تراویح کو سنت قرار دیا۔ گویا اللہ تعالیٰ ہی کا یہ حکم ہے، اور حضور اکرم صلی اللہ علیہ وسلم اس سنت کو عملی طور پر جاری فرما کر نمونہ پیش کر گئے، اس معنی کر اس کو سنت بھی کہا جاتا ہے۔

ایمان و یقین کی قوت کے ساتھ قیام

۱۱۸۷:- عن أبي هريرة رضي الله عنه أن رسول الله صلی اللہ علیہ وسلم قال: ((مَنْ قَامَ

رَمَضَانَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ)) (متفق عَلَیْهِ)

ترجمہ:- حضرت ابو ہریرہ رضی اللہ تعالیٰ عنہ کی روایت ہے کہ نبی کریم ﷺ نے ارشاد فرمایا: جس آدمی نے ایمان اور احتساب کے ساتھ رمضان کا قیام کیا (یعنی تراویح پڑھی۔ یہاں قیام سے خاص تراویح کی نماز ہی مراد ہے) تو اس کے پچھلے سارے گناہ معاف کر دئے جائیں گے۔

افادات:- ایمان کا مطلب تو واضح ہے اس لئے کہ ایمان کے بغیر کوئی بھی عمل قابل قبول نہیں، اس لیے ایمان نہ ہوتے ہوئے اگر کوئی آدمی چاہے کتنے ہی اعمال کر لے اللہ تعالیٰ کے یہاں وہ قبول ہی نہیں ہوں گے، کسی بھی عمل کے قبول ہونے کے واسطے ایمان شرط ہے۔

اور احتساب کا مطلب یہ ہے کہ اللہ تبارک و تعالیٰ سے ثواب اور اجر کی امید رکھتے ہوئے خالص اللہ تعالیٰ کے لئے وہ عمل انجام دیا جائے۔ ریا، شہرت، نام و نمود اور دکھلاؤ مقصود نہ ہو، اللہ تعالیٰ کو راضی کرنے کے لئے، اس کی خوشنودی حاصل کرنے کے لئے اور اللہ تعالیٰ ہی سے اس عمل کا ثواب اور اجر حاصل کرنے کے لئے جو عمل کیا جاتا ہے؛ اس کو احتساب سے تعبیر کیا جاتا ہے۔

بعض حضرات نے ترجمہ کیا ہے کہ ایمان و یقین کی قوت کے ساتھ قیام کیا۔ اس لئے کہ ایمان و یقین جتنا زیادہ ہوگا اتنا ہی اُس کے لئے اللہ تعالیٰ کے حضور میں کھڑا ہونا اور عبادت کرنا آسان ہوگا۔

پہلے بھی کئی مرتبہ یہ بات بتلا چکا ہوں کہ ان اعمال پر گناہوں کی معافی کا جو وعدہ کیا گیا ہے، اس سے صغیرہ گناہ کی معافی مراد ہے، اس لیے کہ کبیرہ گناہوں کے متعلق قرآن و حدیث سے یہ معلوم ہوتا ہے کہ جب تک آدمی توبہ نہ کرے، وہاں تک وہ معاف نہیں ہوتے۔ حضرت شیخ نور اللہ مرقدہ نے اپنے والد صاحب کے حوالہ سے

لکھا ہے کہ: مؤمن کی شان یہ ہے کہ اس کے نامہ اعمال میں کبیرہ گناہ تو ہونے ہی نہیں چاہئیں۔ کسی مؤمن سے اگر کبھی کبیرہ گناہ سرزد ہو بھی جائے تو جب تک توبہ کر کے اور رو دھو کر، اس گناہ پر ندامت و پچھتاوے کا اظہار کر کے اللہ تعالیٰ کو راضی نہ کر لے اور اس گناہ کو معاف نہ کروالے؛ وہاں تک اس کو حسین نہ آئے۔ اس لئے اگر کبھی مؤمن سے کبیرہ گناہ ہوا بھی ہو تو وہ اس کے نامہ اعمال میں باقی نہیں رہے گا۔ جیسے بابرکت راتیں اور بابرکت اوقات آتے ہیں جن میں خاص طور پر عبادت کا اہتمام کیا جاتا ہے، ان مواقع پر آدمی کچھ عبادات کر لیتا ہے اور ساتھ ساتھ اپنے گناہوں کو یاد کر کے دل میں ندامت و پچھتاوے کا جذبہ و احساس پیدا ہو جاتا ہے جس کا نام توبہ ہے؛ جس کے نتیجے میں اس کے گناہ بھی معاف ہو جاتے ہیں۔ اس لیے جب مؤمن کے نامہ اعمال میں کبیرہ گناہ ہوں گے ہی نہیں، اور صغیرہ گناہ اس طرح معاف ہو جائیں گے، تو یہاں جو وعدہ کیا گیا اور جو فضیلت بتلائی گئی وہ اس کو حاصل ہو جائے گی۔

۱۱۸۸:- وَعَنْهُ قَالَ: كَانَ رَسُولُ اللَّهِ ﷺ يُرَغِّبُ فِي قِيَامِ رَمَضَانَ مِنْ غَيْرِ أَنْ يَأْمُرَهُمْ فِيهِ بِعَزِيمَةٍ، فَيَقُولُ: ((مَنْ قَامَ رَمَضَانَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ)) (رواہ مسلم)

ترجمہ:- حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ رمضان کے قیام کی ترغیب دیتے تھے اور لازمی طور پر حکم دے بغیر اس کے فضائل بیان کر کے لوگوں کو اس پر اُکساتے اور آمادہ کرتے تھے۔ اور حضور اکرم ﷺ نے ترغیب دینے کے لئے ایک جملہ یہ بھی ارشاد فرمایا: جو آدمی ایمان کے ساتھ اور اللہ تعالیٰ سے اجر و ثواب کی امید رکھتے ہوئے، اللہ تعالیٰ کو راضی اور خوش کرنے کی نیت سے رمضان کے مہینے میں تراویح پڑھے گا؛ تو اس کے پچھلے سارے گناہ سب معاف کر دئے جائیں گے۔

افادات:- یہ نماز فرض اور واجب نہیں ہے، سنت ہے، اور لزوم کی جو کیفیت فرائض میں ہوا کرتی ہے وہ اس میں نہیں ہے، لیکن نبی کریم ﷺ اس کی ترغیب دیتے تھے لہذا بڑے ذوق و شوق سے یہ عمل انجام دینا چاہیے۔

اتنی بے توجہی اور بے رغبتی!

رمضان کے مہینہ میں بہت سے لوگ تراویح پڑھتے ہی نہیں، اور بہت سے پڑھنے کے لئے آتے ہیں لیکن ایسا معلوم ہوتا ہے کہ اپنے لئے بوجھ سمجھتے ہیں، حالاں کہ اس کی ادائیگی میں جس شوق و رغبت کا اہتمام ہونا چاہیے وہ ہماری طرف سے کماحقہ ہونی چاہئے۔ بہت سی جگہ صرف سوا پارہ پڑھا جاتا ہے اس میں بھی کھڑا ہونا لوگوں کے لیے ایسا بھاری معلوم ہوتا ہے کہ جب تک کہ امام رکوع میں نہ جائے وہاں تک نیت باندھتے ہی نہیں، اور پہلی رکعت کے انتظار میں رہتے ہیں کہ امام صاحب رکوع میں جائیں تو جلدی سے کھڑے ہو کر نیت باندھ لیں، حالاں کہ تراویح جو مشروع کی گئی اس میں مختلف وجوہات اور حکمتیں ہیں، جن میں سے ایک یہ بھی ہے کہ قرآن پاک کو پڑھا اور سنا جائے۔ جب آپ نیت ہی نہیں باندھیں گے تو قرآن پاک سننے کی سنت ادا نہیں ہوگی۔ اس لئے شوق اور رغبت اور پوری توجہ کے ساتھ اللہ تعالیٰ کی خصوصی نعمت سمجھتے ہوئے اس میں مشغول ہونا چاہیے کہ یہ مہینہ ہمیں عطا کیا گیا ہے، پتہ نہیں پھر یہ موقع دوبارہ ملے گا یا نہیں؛ اس لئے آدمی ذرہ برابر بھی سستی و کاہلی سے اس میں کام نہ لے۔

بَابُ فَضْلِ قِيَامِ لَيْلَةِ الْقَدْرِ

وَبَيَانِ أَرْجَى لَيْلِهَا

لیلۃ القدر میں عبادت کی فضیلت

اور کونسی رات کے متعلق شب قدر ہونے کی زیادہ امید ہے

شب قدر اللہ تبارک و تعالیٰ نے خصوصیت کے ساتھ امت محمدیہ کو عطا فرمائی ہے، روایتوں میں آتا ہے کہ نبی کریم ﷺ نے امت محمدیہ کی عمروں کا تذکرہ کیا، جیسا کہ حضور ﷺ کا ارشاد ہے: ﴿أَحْمَرُ أُمَّتِي مَابَيْنَ سَبْعَيْنِ إِلَى سَبْعِينَ﴾ میری امت کی عمریں ساٹھ سے لے کر ستر کے درمیان ہے، عام طور پر امت محمدیہ کے لوگ ساٹھ، ستر کے درمیان رخصت ہو جاتے ہیں، کوئی ذرا آگے بڑھ گیا تو بڑھ گیا، ورنہ عام طور پر یہی عمریں رہتی ہیں۔ اپنی امت کی عمروں کو یاد کیا اور اس کے مقابلہ میں اگلی امتوں کو جو عمریں دی گئی تھی اس کو جب نبی کریم ﷺ نے دیکھا تو آپ کو یہ خیال ہوا کہ عبادات میں میری امت ان کا مقابلہ نہیں کر سکتی، جس کی وجہ سے آپ ﷺ کے دل میں ایک غم کی سی کیفیت پیدا ہوئی۔ اس سے معلوم ہوتا ہے کہ حضور اکرم ﷺ کو امت کے ساتھ کتنا تعلق تھا کہ یہ چیز بھی آپ کے لئے باعث غم ہوئی، تو اس پر اللہ تعالیٰ کی طرف سے سورہ قدر اتاری گئی جس میں ارشاد فرمایا: ﴿لَيْلَةُ الْقَدْرِ خَيْرٌ مِّنْ أَلْفِ شَهْرٍ﴾ شب قدر ہزار مہینوں سے بہتر ہے۔ اور ہزار مہینوں کا حساب لگایا گیا تو تراسی (۸۳) سال

اور چار (۴) مہینے ہوتے ہیں۔ اور فرمایا گیا کہ اس سے بہتر ہے۔ اگر کوئی آدمی تراسی سال اور چار مہینے عبادت کرے اس کو شب قدر میں عبادت کا ثواب اس سے بھی زیادہ ملے گا۔ اور وہ زیادتی کتنی ہوگی وہ بھی اس میں نہیں بتلائی گئی ہے، تو ظاہر ہے کہ ایک رات کا اتنا زیادہ ثواب ہے۔ حضرت شیخ نور اللہ مرقدہ فرماتے ہیں کہ اگر کسی آدمی کو زندگی میں دس راتیں بھی مل جائیں تو یوں سمجھئے کہ آٹھ سو تینتیس سال (۸۳۳ سال) بلکہ اس سے زیادہ عبادت کا ثواب ملے گا۔ اس لئے یہ بڑے اہتمام کی چیز ہے۔

بعض روایتوں میں یہ بھی ہے کہ ایک مرتبہ نبی کریم ﷺ نے بنی اسرائیل کے ایک عابد کا تذکرہ کیا جس نے پانچ سو سال تک اللہ تعالیٰ کی عبادت کی، یہ سن کر صحابہ کرامؓ کو یہ خیال ہوا کہ ہمیں تو یہ مقام حاصل نہیں ہو سکتا اور اس پر افسوس بھی ہوا کہ ہم باوجود چاہنے کے اس پر عمل نہیں کر سکتے؛ اس پر سورۃ قدر نازل ہوئی جس میں بتلایا گیا کہ شب قدر ایک ہزار مہینوں سے بہتر ہے۔ اب ظاہر ہے اگر ایسی چند راتیں آدمی کو میسر ہو جائیں تو اس کی کامیابی اور مراد برآنے کے لئے کافی ہے۔

قَالَ اللَّهُ تَعَالَى: ﴿إِنَّا أَنْزَلْنَاهُ فِي لَيْلَةِ الْقَدْرِ﴾ باری تعالیٰ فرماتے ہیں کہ ہم نے قرآن پاک کو لیلۃ القدر میں نازل کیا۔ پوری سورۃ ہی شب قدر کی فضیلت بیان کرنے کے لئے نازل کی گئی ہے۔

وَقَالَ تَعَالَى: ﴿إِنَّا أَنْزَلْنَاهُ فِي لَيْلَةِ مُبَارَكَةٍ﴾ ہم نے قرآن پاک کو بابرکت رات میں نازل کیا۔ یہاں پر بھی شب قدر مراد لی گئی ہے۔

آگے اس کے فضائل اور اس میں قیام و عبادت کے فضائل بتلا رہے ہیں۔

۱۱۸۹:- وعن أبي هريرة رضي الله عنه عن النبي ﷺ قَالَ: ((مَنْ قَامَ لَيْلَةَ

الْقَدْرِ إِيْمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ.)) (متفقٌ عَلَيْهِ)

ترجمہ:- حضرت ابو ہریرہ رضی اللہ تعالیٰ عنہ سے منقول ہے کہ نبی کریم ﷺ نے ارشاد فرمایا: جو آدمی لیلۃ القدر میں ایمان اور احتساب کے ساتھ کھڑا رہا (یعنی اس نے نماز پڑھی اور عبادت کی) تو اس کے پچھلے سارے گناہ معاف کر دئے جائیں گے۔

افادات:- اس کی شرح کرتے ہوئے علماء نے لکھا ہے کہ نماز پڑھنا ہی ضروری نہیں بلکہ عبادت کے دوسرے جتنے طریقے ہیں جیسے: تلاوت، دعا، تسبیحات وغیرہ؛ ان میں سے کسی بھی طریقہ عبادت کے ذریعہ اللہ تعالیٰ کی خوشنودی حاصل کی، اور اپنے اوقات کو اس میں صرف کیا، تو اس کو یہ فضیلت حاصل ہو جائے گی۔

جو آدمی شب قدر کو تلاش کرنا چاہے

۱۱۹۰:- وعن ابن عمر رضی اللہ عنہما: أَنَّ رَجُلًا مِنْ أَصْحَابِ النَّبِيِّ ﷺ أَرَادَ لَيْلَةَ الْقَدْرِ فِي الْمَنَامِ فِي السَّبْعِ الْأَوَاخِرِ، فَقَالَ رَسُولُ اللَّهِ ﷺ: ((أَرَى رُؤْيَاكُمْ قَدْ تَوَاطَأَتْ فِي السَّبْعِ الْأَوَاخِرِ، فَمَنْ كَانَ مُتَحَرِّيًا فَلْيَتَحَرَّهَا فِي السَّبْعِ الْأَوَاخِرِ)) (متفقٌ عَلَيْهِ)

ترجمہ:- حضرت عبداللہ بن عمر رضی اللہ عنہما فرماتے ہیں کہ نبی کریم ﷺ کے بہت سے صحابہ کو خواب میں شب قدر کا آخری سات راتوں میں ہونا دکھلایا گیا۔ جب صحابہ کرام نے اپنے یہ خواب حضور اکرم ﷺ کے سامنے بیان کئے تو حضور ﷺ نے ارشاد فرمایا: میں دیکھ رہا ہوں کہ تم سب کے خواب آخری سات راتوں کے متعلق متفق ہو رہے ہیں، اس لئے جو آدمی شب قدر کو تلاش کرنا چاہے تو اس کو چاہیے کہ آخری سات راتوں میں تلاش کرے۔

افادات:- خواب میں یہ بتلایا گیا کہ رمضان کی آخری سات راتوں میں شب قدر ہے۔ اگر تیس کا مہینہ ہو تو آخری سات راتیں چوبیس سے لے کر تیس تک ہوتی

ہیں، اور اگر انتیس کا مہینہ ہو تو تینیس سے لے کر آخر تک ہوتی ہیں، ان ساری راتوں میں اس کو تلاش کرنے کا اہتمام کیا جائے۔

علماء نے لکھا ہے کہ کئی حضرات کا ایک ہی طرح کا خواب دیکھنا بھی اُس خواب کے سچا ہونے کی علامت ہے۔ یعنی ایک طرح کی چیز کئی لوگوں نے خواب میں دیکھی اور سب بیان کر رہے ہیں تو یہ گویا اس بات کی نشانی سمجھی جائے گی کہ یہ خواب سچا ہے، جیسا کہ اذان کے متعلق آتا ہے کہ جب نبی کریم ﷺ کو یہ فکر لاحق ہوئی کہ لوگوں کو نماز کے واسطے بلانے کے لئے کون سا طریقہ اختیار کیا جائے۔ اس کے لیے مشورہ ہوا اور جب کوئی بات طے نہیں ہوئی تو پھر رات کو بہت سے لوگوں نے خواب دیکھا جس میں اذان کا طریقہ بتلایا گیا۔ اس موقع پر بھی حضور اکرم ﷺ نے یہی فرمایا کہ تم سب لوگوں کے خواب ایک چیز پر متفق ہو رہے ہیں۔ یہاں پر بھی کئی لوگوں نے خواب دیکھے اور کئی لوگوں کا ایک طرح کا خواب دیکھنا اُس خواب کے سچا ہونے کی علامت ہے لہذا حضور اکرم ﷺ فرماتے ہیں کہ جو آدمی شب قدر کو تلاش کرنا چاہے تو اس کو چاہیے کہ آخری سات راتوں میں تلاش کرے۔ رمضان کے مہینے میں آخری سات راتوں میں جاگ لینا کوئی مشکل نہیں ہے، لوگ معمولی معمولی مقاصد کے لئے معمولی معمولی اغراض کے لئے چند ٹکوں، پیسوں کے خاطر رات بھر جاگتے ہیں۔ کوئی آدمی اللہ کی خوشنودی حاصل کرنے اور تراسی (۸۳) سال کی عبادت کا ثواب حاصل کرنے کے لئے اگر چند راتیں جاگ لے؛ تو یہ کوئی مشکل کام نہیں ہے۔

رمضان کے آخری عشرہ میں تلاش کرو

۱۱۹۱:- وعن عائشة رضي الله عنها قالت: كان رسول الله ﷺ يُجاوِرُ في

العَشْرِ الْاَوَاخِرِ مِنْ رَمَضَانَ، وَيَقُولُ: ((تَحَرُّوا لَيْلَةَ الْقَدْرِ فِي الْعَشْرِ الْاَوَاخِرِ مِنْ رَمَضَانَ)) (متفقٌ عَلَيْهِ)

ترجمہ: حضرت عائشہ رضی اللہ عنہا فرماتی ہیں کہ نبی کریم ﷺ رمضان کے آخری عشرہ میں اعتکاف فرمایا کرتے تھے اور ارشاد فرماتے تھے: شبِ قدر کو رمضان کے آخری عشرہ میں تلاش کرو۔

۱۱۹۲:- وعن عائشَةَ النَّبِيِّ أَنَّ رَسُولَ اللَّهِ ﷺ قَالَ: ((تَحَرُّوا لَيْلَةَ الْقَدْرِ فِي

الْوُثْرِ مِنَ الْعَشْرِ الْاَوَاخِرِ مِنْ رَمَضَانَ)) (رواه البخاری)

ترجمہ: - حضرت عائشہ رضی اللہ عنہا فرماتی ہیں کہ نبی کریم ﷺ نے ارشاد فرمایا: شبِ قدر کو رمضان کے آخری عشرہ کی طاق راتوں میں تلاش کرو۔

افادات:- جمہور علماء یہی فرماتے ہیں کہ آخری عشرہ سے مراد کیس

(۲۱) سے لے کر آخر تک ہے؛ چاہے مہینہ انتیس (۲۹) کا ہو، یا تیس (۳۰) کا ہو۔

البتہ علامہ ابن حزم رحمہ اللہ جو بڑے عالم اور محدث گزرے ہیں وہ فرماتے ہیں کہ اگر مہینہ

تیس (۳۰) کا ہو تو آخری عشرہ کیس (۲۱) سے لے کر تیس (۳۰) تک کہا جائے گا،

اور اگر انتیس (۲۹) کا ہو تو بیس (۲۰) سے لے کر انتیس (۲۹) تک شمار کیا جائے گا۔

لیکن چوں کہ اعتکاف کی ابتدا سب کے نزدیک بیس (۲۰) کی شام اور کیس (۲۱) کی

شب سے ہوتی ہے، اس لئے اکثر نے وہی مراد لیا ہے اور وہی رائج بھی ہے۔

شبِ قدر دو ہوتی ہیں

ویسے شبِ قدر کے متعلق بہت سارے اقوال ہیں، پچاس (۵۰) قول ہیں

کہ کب ہوتی ہے۔ بعض حضرات اس طرف گئے ہیں، علامہ ابن عربی رحمہ اللہ نے بھی کہا

ہے کہ سال بھر میں گھومتی رہتی ہے۔

حضرت شاہ ولی اللہ صاحب رحمہ اللہ فرماتے ہیں کہ: شب قدر دو ہوتی ہیں، ایک تو وہ جس میں اللہ تعالیٰ کی طرف سے لوگوں کے متعلق فیصلے ہوتے ہیں اور بڑے بڑے معاملات طے ہوتے ہیں؛ وہ تو سال بھر میں گھومتی رہتی ہے، اور قرآن پاک جس سال نازل ہوا وہ رمضان المبارک میں تھی۔ اس لیے کہ قرآن پاک کے نزول دو ہیں، ایک تو لوح محفوظ سے آسمان دنیا تک جو یکبارگی ہوا ہے۔ اور دوسرا نزول آسمان دنیا سے حضور اکرم ﷺ پر؛ وہ تیس (۲۳) سال تک مختلف اوقات میں اُترتا رہا۔ لہذا ﴿لَآ أَنزَلْنَاهُ فِي لَيْلَةِ الْقَدْرِ﴾ سے مراد یہ ہے کہ اللہ تعالیٰ نے لوح محفوظ سے آسمان دنیا پر جو اتارا وہ اسی رات میں اتارا جو اس سال رمضان میں تھی۔

اور دوسری وہ رات جس میں دعائیں اور عبادتیں قبول ہوتی ہیں اور انوارات کا ایک خاص انتشار ہوتا ہے؛ وہ البتہ رمضان ہی میں ہوتی ہے۔ ویسے اکثر حضرات اس طرف گئے ہیں کہ شب قدر رمضان ہی میں ہوتی ہے، اور رمضان میں آخری عشرہ ہی میں اور اس میں بھی آخری عشرہ کی طاق راتوں یعنی ۲۱، ۲۳، ۲۵، ۲۷ اور ۲۹ میں ہوتی ہے۔ اگرچہ بعضوں نے پورے عشرہ ہی میں زیادہ تلاش کرنے کو کہا ہے، حضور اکرم ﷺ کے زمانہ میں اکیس (۲۱) تیس (۲۳) اور چوبیس (۲۴) میں ہونا روایتوں میں آیا ہے۔ اور حضرت ابی بن کعب رضی اللہ عنہ جو اکابر صحابہ میں سے ہیں وہ تو فرماتے ہیں کہ ستائیس (۲۷) ہی کو شب قدر ہوتی ہے۔ اس لیے آدمی کو رمضان المبارک کی راتوں میں خاص طور سے اہتمام کرنا چاہیے۔

حضرت شیخ رحمہ اللہ فرماتے ہیں کہ آدمی کو پورے سال رات کی دو نمازوں یعنی مغرب اور عشاء کو جماعت کے ساتھ ادا کرنے کا اہتمام کرنا چاہئے۔ اس لیے کہ فجر

صبح صادق کے بعد ہوتی ہے لہذا وہ تو دن کی نماز میں آ جاتی ہے۔ اس لیے کم سے کم یہ دو نمازیں جماعت کے ساتھ ادا کرنے کا پورے سال اہتمام کرو گے تو شب قدر میں عبادت ہو ہی جائے گی اور اس صورت میں بہت بڑا ثواب مل جائے گا اور یہ فضیلت حاصل ہو جائے گی۔

حضرات صحابہ رضی اللہ عنہم ان راتوں میں عبادت کا خاص اہتمام کرتے تھے۔ حضرت عمر رضی اللہ عنہ رمضان کا پورا مہینہ سوتے نہیں تھے، رات بھر عبادت میں مشغول رہتے تھے۔ حضرت عثمان رضی اللہ عنہ سے بھی پورا پورا قرآن ایک رات میں پڑھنا ثابت ہے۔ حضرات تابعین میں سے بہت سے حضرات وہ تھے جو سال بھر رات میں ہمیشہ جاگا کرتے تھے جیسا کہ پہلے بتلا چکا ہوں۔ حضرت سعید بن مسیب رضی اللہ عنہ جو اکابر تابعین میں سے ہیں ان کے متعلق ہے کہ پچاس سال تک انھوں نے عشاء کے وضو سے فجر کی نماز ادا کی۔

حضرت امام ابو حنیفہ رضی اللہ عنہ کے متعلق بھی یہی ہے۔ وہ حضرات رات بھر عبادت کا اہتمام کرتے تھے۔

حضرت شہاد کے متعلق لکھا ہے، وہ فرماتے تھے: اے اللہ! جہنم کی آگ نے میری نیند اڑادی۔

حضرت صلہ بن ایشیم رضی اللہ عنہ کے متعلق لکھا ہے کہ وہ رات بھر عبادت کرتے تھے اور جب سحر کا وقت ہوتا تو صبح صادق سے پہلے یہ دعا کرتے تھے: یا اللہ! اس بات کی تو مجھ میں ہمت نہیں ہے کہ میں تجھ سے جنت مانگوں، بس! جہنم کے عذاب سے مجھے بچالینا۔

بہر حال! یہ حضرات عبادت کرنے کے بعد ڈرتے رہتے تھے، انہیں کے اوصاف میں یہ آیت ہے ﴿وَبِالْأَسْحَارِ هُمْ يَسْتَغْفِرُونَ﴾ رات کے آخری حصہ میں

وہ لوگ اپنے گناہوں سے معافی مانگتے ہیں۔ گویا رات بھر کی اپنی عبادت کو بھی وہ لوگ نیکی نہیں سمجھتے، بلکہ یوں سمجھتے ہیں کہ پتہ نہیں؛ اللہ تعالیٰ کے یہاں قبول ہوئی یا نہیں۔

قرآن پاک میں ہے: ﴿وَالَّذِينَ يُؤْتُونَ مَا آتَوْا وَقُلُوبُهُمْ وَجَلَّةٌ﴾ وہ لوگ جب اللہ تعالیٰ کی عبادت کرتے ہیں تو ایسی حالت میں کرتے ہیں کہ ان کے دل ڈرے رہتے ہیں۔ کسی نے حضرت عائشہ رضی اللہ عنہا سے پوچھا: ﴿يُؤْتُونَ مَا آتَوْا وَقُلُوبُهُمْ وَجَلَّةٌ﴾ کا کیا مطلب ہے؟ کیا گناہ کرنے کے بعد ڈرے سہمے رہتے ہیں؟ انھوں نے فرمایا: ایسا نہیں ہے، گناہ کرنے کا تو سوال ہی نہیں، بلکہ ان لوگوں کا حال یہ ہے کہ اعمالِ صالحہ انجام دینے کے بعد اس بات سے ڈرے رہتے ہیں کہ پتہ نہیں! ہمارا یہ عمل اللہ تعالیٰ کی بارگاہ میں قبول بھی ہوا یا نہیں، اللہ تعالیٰ کے دربار کی شان کے مطابق ہے بھی یا نہیں، کہیں ایسا نہ ہو کہ منہ پر مار دیا جائے۔ اس لیے ہمیں بھی ان کیفیات کے ساتھ عبادت کا اہتمام کرنا چاہیے۔

ہمارے معاشرہ کی عام وبا

آج ہم میں ایک بڑی مصیبت یہ ہے کہ مبارک رات ہوتی ہے تو کہتے ہیں کہ بڑی رات ہے؛ جاگو۔ حالاں کہ جاگنے کا مطلب صرف جاگنا نہیں ہے، بلکہ جاگ کر عبادت کرنا ہے۔ بہت سے لوگ صرف جاگنے ہی کو کافی سمجھتے ہیں، اور کسی بھی طریقے سے وقت گزاری، مجلس بازی، لطیفہ بازی، اور پتہ نہیں کیسے کاموں میں مشغول ہو جاتے ہیں، بعض لوگ گناہوں میں مشغول ہو جاتے ہیں۔ نوجوان موٹر سائیکل لے کر گھومنے نکل جاتے ہیں، چوپاٹی کے چکر لگاتے ہیں؛ یہ سب بالکل غلط طریقے ہیں۔ ارے اللہ کے بندو! اگر یہی سب کرنا تھا تو پھر تو سو گئے ہوتے یہ زیادہ اچھا تھا۔

یہ رات صرف جاگنے کی نہیں ہے، اور صرف جاگنا مقصود بھی نہیں ہے، بلکہ مقصود تو عبادت ہے، اگر جاگ کر اس کو ضائع کرنا ہے تو اس کے بجائے آدمی سو جائے یہ زیادہ اچھا ہے، تاکہ اتنا وقت گناہوں سے تو اپنے آپ کو بچا کر رکھ سکے۔

شیخ سعدی رحمۃ اللہ علیہ کا واقعہ پہلے بھی کبھی سنا چکا ہوں کہ ان کو ان کے والد صاحب نے بچپن ہی سے رات کو تہجد میں نماز کے لئے اٹھنے کی عادت ڈالی تھی۔ وہ خود فرماتے ہیں کہ ایک مرتبہ ایسا ہوا کہ ہم تہجد کی نماز کے لئے اٹھے، جب نماز سے فارغ ہوئے تو دیکھا کہ دوسرے لوگ سو رہے تھے، میں اس وقت بچہ تھا، میں نے والد صاحب سے کہا: یہ لوگ ایسے پڑے ہوئے ہیں جیسے کہ مردے پڑے ہوں۔ تو والد صاحب نے مجھ سے کہا: بیٹا! تو بھی اگر سویا رہتا تو زیادہ اچھا تھا اس بات سے کہ لوگوں کی غیبت میں مشغول ہوا۔

تو درحقیقت جاگنے کا مطلب یہ ہے کہ اللہ تعالیٰ کی عبادت میں مشغول ہوا جائے اور ایسی مبارک راتوں اور ایسے مبارک اوقات میں چھوٹے بڑے ہر گناہ سے اپنے آپ کو بچانے کا خصوصیت کے ساتھ اہتمام کرنا چاہیے، خدا نہ کرے ان راتوں میں اگر کوئی آدمی گناہ میں مبتلا ہو گیا تو جیسے ان راتوں میں عبادت کا ثواب بہت بڑا ہے، اسی طریقہ سے ان میں گناہ کی وجہ سے وبال بھی بہت بڑا ہے۔ جیسے: کوئی آدمی حرم میں جا کر عبادت کرے گا تو ایک لاکھ گنا ثواب ملتا ہے، اسی طرح وہاں اگر گناہ کرے گا تو گناہ کا وبال بھی اُسی مناسبت سے ہوا کرتا ہے۔

بہر حال! جاگنے کا مطلب یہ ہے کہ اللہ تعالیٰ کی عبادت میں وقت گزارا جائے۔

اس طرف بھی توجہ کرنی چاہیے

۱۱۹۳:- وعنہا رضی اللہ عنہا قالت: كَانَ رَسُولُ اللَّهِ ﷺ إِذَا دَخَلَ الْعَشِيرُ

الْأَوَّخِرِ مِنْ رَمَضَانَ، أَحْيَا اللَّيْلَ، وَأَيَقَظَ أَهْلَهُ، وَجَدَّ وَشَدَّ الْبُحُورَ. (متفقٌ عَلَيْهِ)

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ کا حال یہ تھا کہ جب رمضان کا آخری عشرہ آتا تھا تو آپ رات بھر عبادت میں مشغول رہتے تھے، اور اپنے گھروالوں کو بھی جگاتے تھے۔ آپ ﷺ خود بھی خوب جد جہد اور محنت سے کام لیتے تھے، اور آپ ﷺ ازار باندھ لیا کرتے تھے۔

افادات:- اس سے یہ بھی معلوم ہوا کہ آدمی کو اس بات کی طرف بھی توجہ کرنی چاہیے۔ بہت سے حضرات اپنے طور پر تو اس کا اہتمام کرتے ہیں لیکن اپنے گھروالوں پر توجہ نہیں کرتے، اگرچہ ان کو پوری رات نہ جگائے، لیکن ترغیب دے کر کچھ نہ کچھ اعمال کروانے کی عادت ڈالنی چاہیے، دھیرے دھیرے عادت پڑ جائے گی ”وَشَدَّ الْبُحُورَ“ یعنی کسی کام کے لیے کرباندھ لینا اور بالکل تیار ہو جانا۔

حضور اکرم ﷺ کا طرزِ عمل

۱۱۹۴:- وَعَنْهَا رَضِيَ اللَّهُ عَنْهَا قَالَتْ: كَانَ رَسُولُ اللَّهِ ﷺ يَجْتَهِدُ فِي رَمَضَانَ مَا لَا يَجْتَهِدُ فِي غَيْرِهِ، وَفِي الْعَشْرِ الْوَاخِرِ مِنْهُ مَا لَا يَجْتَهِدُ فِي غَيْرِهِ. (رواه مسلم)

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ رمضان کے مہینہ میں عبادت وغیرہ میں اتنی مشقت اٹھاتے تھے کہ رمضان کے علاوہ میں اتنی نہیں اٹھاتے تھے، اور رمضان کے آخری عشرہ میں تو اتنی زیادہ جواور کسی دن میں نہیں ہوا کرتی تھی۔

افادات:- جیسا کہ اوپر بتلایا تھا رمضان المبارک کا مہینہ خاص طور پر وصول کرنے اور اللہ تعالیٰ کو راضی کرنے کا مہینہ ہے۔ اس لئے آدمی کو خاص طور پر عبادت کی مشقت اٹھانی چاہئے اور اس میں بھی آخری دس راتوں میں تو اور زیادہ

اہتمام کرنا چاہیے۔

شب قدر کی خاص دعا

۱۱۹۵:- وعنها رضي الله عنها قالت: قُلْتُ: يَا رَسُولَ اللَّهِ، أَرَأَيْتَ إِنْ عَلِمْتُ أُمَّيْ لَيْلَةَ لَيْلَةِ الْقَدْرِ مَا أَقُولُ فِيهَا؟ قَالَ: ((قُولِي: اللَّهُمَّ إِنَّكَ عَفُوٌّ تُجِيبُ الْعَفْوَ فَاَعْفُ عَنِّي)) (رواه الترمذی، وقال: ((حدیث حسن صحیح)).

ترجمہ:- حضرت عائشہ رضی اللہ عنہا فرماتی ہیں کہ میں نے عرض کیا: اے اللہ کے رسول! بتلائیے کہ اگر مجھے معلوم ہو جائے کہ کونسی رات شب قدر ہے، تو میں اس میں (خاص طور پر) کونسی دعا مانگوں؟ حضور اکرم ﷺ نے فرمایا: یہ دعا مانگو: ”اللَّهُمَّ إِنَّكَ عَفُوٌّ تُجِيبُ الْعَفْوَ فَاَعْفُ عَنِّي“ اے اللہ! تو معاف کرنے والا ہے، معافی کو پسند کرتا ہے؛ لہذا میرے گناہوں کو معاف کر دے۔

افادات:- قربان جائیے حضرات صحابہ کرام پر! کہ مبارک راتوں میں کیا مانگنا چاہئے وہ بھی انھوں نے حضور اقدس ﷺ سے پوچھ لیا اور حضور اکرم ﷺ نے وہ بتلا دیا؛ پھر بھی ہم اس کا اہتمام نہیں کرتے۔ ہم تو اپنے طور پر اپنے دماغ میں جن چیزوں کو لیے بیٹھے ہیں؛ انہیں کو مانگتے رہتے ہیں، حضور اکرم ﷺ نے جن چیزوں کی تاکید فرمائی ہے اور جن چیزوں کی تعلیم دی ہے؛ ادھر ہمارا کبھی خیال بھی نہیں جاتا۔

اس دعا کے ذریعہ اتنی بڑی چیز منگوائی گئی ہے کہ اگر وہ مل جائے تو دونوں جہاں کی کامیابی مل گئی ﴿تَمَنَّى رُحْزَحَ عَنِ النَّارِ وَأُذْخِلَ الْجَنَّةَ فَقَدْ فَازَ﴾ جو آدمی جہنم سے دور کر دیا گیا اور جنت میں داخل کیا گیا تو وہی ہے حقیقی کامیاب۔ اللہ تعالیٰ کی طرف سے اگر مغفرت کا پروانہ مل جائے، گناہوں سے معافی دیدی جائے؛ تو یہ سب سے بڑی کامیابی کی چیز ہے:-

من نہ گویم کہ طاعتم بہ پذیر ﴿﴾ قلم عفو برگزینم کش

میں یہ نہیں کہتا کہ میری طاعتوں اور عبادتوں کو قبول کر لیا جائے، بلکہ میرے گناہوں پر معافی کا قلم پھیر دیا جائے۔ تو حقیقت تو یہ ہے کہ اللہ تعالیٰ کی طرف سے مغفرت کا پروانہ مل جانا؛ یہ بہت بڑی نعمت ہے۔ اس لئے مغفرت کے طلب کرنے کا خاص اہتمام کرنا چاہیے۔

ہم لوگوں کا بھی عجیب مزاج بنا ہوا ہے کہ ہم اپنی دنیا کی ادھر ادھر کی ساری چیزیں مانگتے رہتے ہیں، لیکن بھولے سے بھی مغفرت مانگنے کی طرف دھیان نہیں جاتا، ہماری نگاہوں میں بس مانگنے کے لئے بھی دنیا ہی کی چیزیں ہیں، آخرت کی نعمتیں اور حضور اکرم ﷺ نے جو چیزیں مانگ کر بتلائی ہیں ان کی طرف بھی توجہ کرنے کی ضرورت ہے۔ اللہ تبارک و تعالیٰ ہمیں توفیق عطا فرمائے۔

فَضْلُ السَّوَاكِ وَخِصَالُ الْفِطْرَةِ

مسواک کے فضائل اور فطرت کی باتیں

اللہ تبارک و تعالیٰ نے تمام مخلوقات کو پیدا فرمایا ہے، اور ہر مخلوق اپنے ایک الگ مخصوص مزاج، مخصوص اوصاف و خوبیوں اور امتیازی شانوں کی حامل ہوا کرتی ہے؛ اسی کو عربی میں فطرت اور جبلت سے تعبیر کرتے ہیں۔ جیسے: بہت سوں کے مزاج میں تیزی ہوتی ہے، اور ان کے متعلق لوگ کوشش کرتے ہیں کہ یہ تیزی باقی نہ رہے؛ تو لوگ کہتے ہیں کہ یہ تو اس کی فطرت ہے، گویا اس کی پیدائش ہی اس انداز سے ہوئی ہے کہ تیزی والا مزاج اس کے اندر پایا جاتا ہے، اب چاہے کتنی ہی محنت کی جائے تب بھی وہ تیزی اس کے اندر سے نکلنے والی نہیں ہے۔ ہاں! اس پر اتنی محنت کی جاسکتی ہے کہ وہ غلط جگہ استعمال ہونے کے بجائے صحیح جگہ استعمال ہونے لگے۔ تو فطرت کی کچھ باتیں ایسی ہیں جو اللہ تعالیٰ نے انسان کے اندر رکھی ہیں کہ وہ اپنی فطرت اور مزاج کی وجہ سے انہیں امور کو اختیار کرے گا۔ اور علماء نے یہ بھی فرمایا ہے کہ اللہ تعالیٰ نے انسان کو فطرتِ سلیمہ پر پیدا فرمایا، پھر انبیاء علیہم السلام کو دنیا میں بھیجا جو فطرتِ سلیمہ ہی کی دعوت دیا کرتے ہیں، تو گویا نبیوں کا طریقہ اور ان کی سنتیں فطرت ہی کا ایک حصہ ہیں، ہر نبی نے انسانوں کو انسانیت کی دعوت دی اور جو چیزیں امت تک پہنچائیں ان میں جن چیزوں کے کرنے کی طرف توجہ دلائی یا جن چیزوں سے روکا، دراصل ہر آدمی کی فطرتِ سلیمہ اسی کا تقاضہ کرتی ہے۔ اس لیے یوں کہا جاسکتا ہے کہ حضراتِ انبیاء علیہم السلام کی سنتیں

فطرت کی باتیں ہیں۔ اس باب میں اصل تو مسواک کے فضائل کا عنوان قائم کیا ہے اور مسواک کو دین کی اہم سنتوں میں شمار کیا گیا ہے، مسواک کرنا سنتِ مؤکدہ ہے۔

کن کن مواقع پر مسواک کی جائے؟

تو علماء نے لکھا ہے کہ وضو کے موقع پر، نماز کے موقع پر، نیند سے بیدار ہونے کے وقت، منہ میں اگر بدبو پیدا ہو جائے، یادیر تک بولنے کی وجہ سے منہ کی بو میں فرق آجائے تو اس کو دور کرنے کے لئے، جب آدمی باہر سے گھر میں آئے؛ یہ مختلف اوقات بتائے گئے ہیں جن مواقع میں مسواک کے استعمال کو مستحب اور سنت قرار دیا گیا ہے۔

مسواک وضو کی سنت ہے یا نماز کی؟

اور خاص طور پر جہاں نماز کا مسئلہ آتا ہے، تو امام ابوحنیفہ رحمہ اللہ فرماتے ہیں: مسواک وضو کی سنت ہے، یعنی وضو کرتے وقت اگر آپ نے مسواک استعمال کر لی اور مسواک کا اہتمام کیا تو اُس وضو سے جتنی بھی نمازیں ادا کریں گے، چاہے فرض ہو، یا نفل؛ ان تمام نمازوں کو مسواک کے ساتھ ادا کیا ہوا ہی کہا جائے گا، اور بغیر مسواک والی نماز پر مسواک والی نماز کو جو فضیلت دی گئی ہے؛ وہ فضیلت آپ کو حاصل ہو جائے گی۔ لیکن امام صاحب رحمہ اللہ یہ بھی فرماتے ہیں: اگر وضو کر کے فوراً نماز ادا کی اور اس وضو میں بھی مسواک کر لی ہے وہ کافی ہو جائے گی، اور اگر وضو کئے ہوئے دیر ہو گئی ہے تو اس صورت میں نماز کے لئے الگ سے مسواک کرنا مستحب ہے، اگرچہ اس کو سنتِ مؤکدہ قرار نہیں دیا ہے لیکن اچھا اور بہتر ہے، البتہ اگر کسی آدمی کو یہ ڈر ہو کہ مسواک کرنے کے نتیجہ میں مسوڑھوں کے کمزور ہونے کی وجہ سے خون نکل آئے گا تو پھر

مسواک استعمال نہ کرے، ورنہ دوبارہ وضو کرنا پڑے گا۔

اور امام شافعی رحمہ اللہ اس طرف گئے ہیں کہ مسواک وضو کی سنت تو ہے ہی، لیکن نماز کی بھی الگ سے سنت ہے، اس لیے مسواک والی نماز کو بغیر مسواک والی نماز کے مقابلہ میں جو فوقیت و فضیلت حاصل ہے وہ تو اسی وقت حاصل ہوگی جب نماز کے لئے الگ سے مسواک کریں گے۔

وضو میں مسواک کب کی جائے؟

اس سلسلہ میں فقہ کی کتابوں میں دو باتیں لکھی ہیں، ایک تو یہ کہ وضو شروع کرنے سے پہلے یعنی گٹوں تک ہاتھ دھو کر پہلے مسواک کر لے۔ اور بعض حضرات یہ کہتے ہیں کہ کُلی کرتے وقت مسواک کی جائے، اور اسی وقت مسواک کرنے والے قول کو زیادہ رائج قرار دیا گیا ہے۔

مسواک کون سے درخت کی ہونی چاہیے؟

حدیث میں پیلو کا تذکرہ آیا ہے۔ پیلو ایک درخت کی جڑ کی لکڑی ہوتی ہے جس میں ایک مخصوص قسم کی بو بھی ہوا کرتی ہے اور اس کا ایک مخصوص ذائقہ بھی ہوتا ہے جس کی وجہ سے دانتوں کی صفائی بھی ہوتی ہے، اسی کو ترجیح دی گئی ہے، باقی اس کے علاوہ اور ایسے درخت جن میں کچھ کڑواہٹ ہو اور اس کی لکڑی نرم ہو، اس سے بھی مسواک کی جاسکتی ہے۔ ہاں! زہریلے درخت کی لکڑی، یا جو ایسی سخت ہو کہ ان کو استعمال کرنے کے نتیجے میں دانتوں سے خون نکلنے یا مسوڑھوں کو نقصان پہنچنے کا ڈر ہو، جیسے: بانس وغیرہ؛ تو اس سے مسواک کرنے کی اجازت نہیں ہے۔

مسواک کی مقدار کتنی ہونی چاہئے؟

تو اس سلسلہ میں لکھا ہے کہ جب نئی استعمال کرنا شروع کرے تو لمبائی کے اعتبار سے ایک بالشت ہونی چاہیے، اور موٹائی کے اعتبار سے درمیانی انگلی کے بقدر ہو، اور زیادہ سے زیادہ انگوٹھے کے برابر موٹی ہونی چاہیے، اس سے زیادہ موٹی نہ ہو۔ اور خود استعمال کرنے والے کی بالشت کا اعتبار نہیں کیا جائے گا، بلکہ درمیانی قد کے انسان کی بالشت کا اعتبار کیا جائے گا۔

استعمال کا طریقہ کیا ہے؟

استعمال کرنے کا طریقہ یہ بتلایا ہے کہ مسواک کو مٹھی میں پکڑنے کے بجائے اس طرح پکڑا جائے کہ چھوٹی انگلی آخری سرے پر رکھی جائے اور انگوٹھے اور بقیہ انگلیوں سے پکڑی جائے، اور پہلے دائیں طرف اوپر کے دانت، پھر بائیں طرف اوپر کے دانت، پھر دائیں طرف نیچے کے دانت، پھر بائیں طرف نیچے کے دانت، اس کے بعد پھر اندر کے حصہ میں بھی کی جائے، ڈاڑھوں پر بھی کی جاسکتی ہے۔ اور دانتوں کی چوڑائی کے اعتبار سے استعمال کی جائے گی، لمبائی کے اعتبار سے نہیں، اس لئے کہ اس طرح استعمال کرنے میں مسوڑھوں کو نقصان ہو سکتا ہے، اگرچہ بعض علماء نے لکھا ہے کہ حدیث میں ایسی کوئی تحدید نہیں ہے، اس لیے لمبائی کے اعتبار سے بھی استعمال کر سکتے ہیں۔

مسواک تین مرتبہ کی جائے، مثلاً: ایک مرتبہ اس کو پانی سے بھگا کر دائیں طرف اوپر، پھر بائیں طرف اوپر، پھر دائیں طرف نیچے، پھر بائیں طرف نیچے کر لی جائے۔ پھر دوبارہ پانی سے بھگا کر اسی طرح کی جائے، پھر تیسری مرتبہ بھگا کر اسی طرح

کر لی جائے۔ اور استعمال کرنے کے بعد جو ریشے والا حصہ ہے اس کو اوپر کی طرف رکھ کر مسواک کو کھڑا رکھنا زیادہ مناسب ہے۔

اگر امت کے مشقت میں پڑنے کا ڈرنہ ہوتا.....

۱۱۹۶:- عن أبي هريرة رضي الله عنه: أَنَّ رَسُولَ اللَّهِ ﷺ قَالَ: ((لَوْلَا أَنِ اشْتَقَى

عَلَى أُمَّتِي - أَوْ عَلَى النَّاسِ - لَأَمَرْتُهُمْ بِالسَّوَالِكِ مَعَ كُلِّ صَلَاةٍ)) (متفقٌ عَلَيْهِ)

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد

فرمایا: اگر میری امت کے مشقت میں پڑنے کا ڈرنہ ہوتا؛ تو میں ہر نماز کے وقت مسواک کرنے کا ان کو (وجوبی طور پر) حکم دیتا۔

افادات:- اور واجب قرار دینے کی صورت میں اگر کوئی آدمی ہر نماز کے

وقت اس پر عمل نہ کرتا تو اس کا نتیجہ یہ ہوتا کہ آپ ﷺ کے اس حکم کے چھوڑنے کے

نتیجہ میں امت گنہگار ہو کر مشقت و مصیبت میں پڑ جاتی، اس لئے آپ ﷺ نے ہر

نماز کے وقت مسواک کرنے کو واجب قرار نہیں دیا۔ باقی جیسا کہ ابھی بتلایا ہر نماز کے

وقت مسواک کرنا مستحب ہے، لہذا استحباب والا حکم اب بھی موجود ہے، لیکن استحباب کا

مطلب یہ ہوتا ہے کہ اگر کوئی نہیں کرے گا تو فضیلت سے محروم رہے گا، باقی گنہگار نہیں

ہوگا۔ جبکہ وجوبی حکم دیا جاتا تو نہ کرنے کی صورت میں گنہگار ہوتا اور یہ چیز امت

کے لئے مشقت اور تکلیف کی ہوتی۔

حضور ﷺ کا نیند سے بیدار ہوتے وقت کا معمول

۱۱۹۷:- وعن حذيفة رضي الله عنه قَالَ: كَانَ رَسُولُ اللَّهِ ﷺ إِذَا قَامَ مِنْ

النَّوْمِ يَشْوُصُ فَاهُ بِالسَّوَاكِ. (مُتَّفَقٌ عَلَيْهِ) ((الشَّوْصُ)): الدَّلْكُ.

ترجمہ:- حضرت حذیفہ رضی اللہ تعالیٰ عنہ فرماتے ہیں کہ نبی کریم ﷺ جب نیند سے اُٹھتے تھے تو اپنے دہن مبارک کو مسواک سے ملتے تھے (یعنی مسواک استعمال فرماتے تھے) **افادات:-** جیسا کہ ابھی بتلایا جن مواقع میں مسواک کرنا مستحب ہے ان میں سے ایک موقع یہ بھی ہے کہ آدمی جب نیند سے بیدار ہو۔ نبی کریم ﷺ نیند سے بیدار ہونے کے بعد مسواک کا استعمال فرماتے تھے ویسے بھی سونے کے نتیجہ میں منہ کی بو میں فرق آجاتا ہے، کچھ رطوبتیں بھی جمع ہو جاتی ہیں، مسواک استعمال کرنے کے نتیجہ میں منہ کی صفائی ہو جائے گی۔ سونے سے پہلے بھی مسواک کرنا مستحب ہے اور سو کر اٹھنے کے بعد بھی مسواک کرنا مستحب ہے۔

۱۱۹۸:- وعن عائشة رضي الله عنها قالت: كُنْتُ أُنْعِدُّ لِرَسُولِ اللَّهِ ﷺ سَوَاكَةً وَطَهْرَةً، فَيَبْعَثُهُ اللَّهُ مَا شَاءَ أَنْ يَبْعَثَهُ مِنَ اللَّيْلِ، فَيَتَسَوَّكُ، وَيَتَوَضَّأُ وَيُصَلِّي (رواه مسلم)

ترجمہ:- حضرت عائشہ رضی اللہ عنہا فرماتی ہیں کہ ہم (اہل بیت المؤمنین) نبی کریم ﷺ کے لئے آپ کی مسواک اور وضو کا پانی تیار کر کے رکھ دیا کرتی تھیں (یعنی آپ صبح اٹھیں گے تو آپ کو وضو کے لئے پانی کی ضرورت پیش آئے گی، اور مسواک استعمال فرمائیں گے) پھر اللہ تعالیٰ کو جب منظور ہوتا آپ کو اٹھاتا (یعنی اللہ تعالیٰ آپ کو رات کے کسی حصہ میں اٹھاتا تو) آپ اللہ تعالیٰ کے حکم سے اٹھتے، مسواک فرماتے، وضو فرماتے اور نماز ادا فرماتے۔

افادات:- ازواجِ مطہرات رات ہی سے آپ ﷺ کے لئے مسواک اور وضو کے لئے پانی تیار کر کے رکھ دیا کرتی تھیں۔ اس سے معلوم ہوا کہ عورت کے لئے مناسب ہے کہ اپنے شوہر کی خدمت میں اس کا بھی اہتمام کرے، کم سے کم پانی کا

لوٹا ہی رکھ دے، تاکہ اس کو غیرت آئے اور وہ نماز کے لئے اٹھنے کی کوشش کرے۔

یہاں بتلایا گیا کہ مسواک ایک ایسی چیز ہے جس کا پہلے سے اہتمام کیا جانا چاہیے، جیسے: وضو کے پانی کا پہلے سے تیار رکھنے کا اہتمام ہو اسی طرح مسواک کو بھی پہلے سے تیار کر کے رکھا جائے تاکہ وقت پر اس کے استعمال میں کوئی دشواری اور رُکاوٹ پیش نہ آئے، ایسا نہیں کہ وقت پر ڈھونڈنا پڑے۔

۱۱۹۹:- وعن أنس رضي الله عنه قَالَ قَالَ رَسُولُ اللَّهِ ﷺ: ((أَكْثَرُ

عَلَيْكُمْ فِي السَّوَالِثِ)) (رواه البخاری)

ترجمہ:- حضرت انس رضی اللہ تعالیٰ عنہ فرماتے ہیں کہ نبی کریم ﷺ نے ایک مرتبہ ارشاد فرمایا: میں نے تم کو مسواک کے سلسلہ میں بہت زیادہ تاکید کر دی ہے۔

افادات:- گویا حضور اکرم ﷺ نے حضرات صحابہ کو مسواک کی اتنی زیادہ تاکید فرمائی تھی کہ آپ کو خود بھی اس کا احساس ہو اور آپ نے اس کا اظہار کیا کہ میں نے مسواک کے سلسلہ میں تم کو بہت مرتبہ کہا ہے۔

گھر میں داخل ہوتے وقت کا معمول

۱۲۰۰:- وعن شريح بن هانئ، قَالَ: قلت لعائشة رضي الله عنها: بأي شيء كان

يَبْدَأُ النَّبِيُّ ﷺ إِذَا دَخَلَ بَيْتَهُ؟ قالت: بِالسَّوَالِثِ. (رواه مسلم)

ترجمہ:- حضرت شریح بن ہانی رضی اللہ عنہ فرماتے ہیں کہ میں نے حضرت عائشہ رضی اللہ عنہا سے پوچھا: جب نبی کریم ﷺ گھر میں تشریف لاتے تھے تو سب سے پہلا کام کیا کرتے تھے؟ حضرت عائشہ رضی اللہ عنہا نے جواب میں فرمایا: مسواک کرتے تھے۔

افادات:- آدمی چوں کہ باہر ہوتا ہے تو بولنے کی بھی نوبت آتی ہے اور

دیر تک بولنے کی وجہ سے بھی منہ کی بو میں فرق آ جاتا ہے، جیسے دیر تک خاموش رہنے کی وجہ سے ہوتا ہے۔ جب آدمی گھر میں داخل ہوتا ہے تو گھر والوں کے پاس قریب بیٹھنے اور ان سے بات کرنے کا موقع آتا ہے، لہذا پہلے سے مسواک کر لی جائے، تاکہ منہ کی بدبو سے کسی کو تکلیف نہ ہو۔ ویسے بھی کسی مجمع میں حاضری کا موقع ہو اس وقت بھی مسواک کا اہتمام کیا جانا چاہیے۔

زبان پر بھی مسواک پھیرے

۱۲۰۱:- وعن أبي موسى الأشعري رضي الله عنه قال: دخلت على النبي ﷺ

وَكَرَّفَ السَّوَّاءَ عَلَى لِسَانِهِ. (متفقٌ عَلَيْهِ، وهذا لفظ مسلم)

ترجمہ:- حضرت ابو موسیٰ اشعری رضی اللہ عنہ فرماتے ہیں کہ ایک مرتبہ میں نبی کریم ﷺ کی خدمت میں حاضر ہوا اس وقت مسواک کی ایک طرف کا حصہ آپ کی زبان پر تھا (یعنی آپ ﷺ زبان پر مسواک استعمال فرما رہے تھے)۔

افادات:- یہاں ایک واقعہ ہے کہ حضرت ابو موسیٰ اشعری رضی اللہ عنہ سے ان کی قوم نے درخواست کی کہ ہمیں سواری کی ضرورت ہے، لہذا آپ حبا کر سواری مانگئے۔ حضرت ابو موسیٰ اشعری رضی اللہ عنہ حضور ﷺ کی خدمت میں جس وقت پہنچے اور جو منظر دیکھا اس کو بیان فرما رہے ہیں کہ میں نے دیکھا کہ نبی کریم ﷺ کی زبان مبارک پر مسواک کی نوک ہے۔ اس سے معلوم ہوا کہ مسواک کا استعمال زبان کی صفائی کے لئے بھی کیا جاسکتا ہے، خاص کر سوکراٹھنے کے بعد مسواک کا کچھ حصہ زبان پر بھی پھرایا جائے تاکہ زبان پر جو رطوبتیں جمع ہوئی ہیں وہ دور ہو جائیں، اور اس کی وجہ سے آدمی کا گلا بھی صاف ہو جاتا ہے اور آواز بھی صاف ہو جاتی ہے۔

منہ کی صفائی اور اللہ تعالیٰ کی خوشنودی کا ذریعہ

۱۲۰۲:- وعن عائشة رضي الله عنها: أَنَّ النَّبِيَّ ﷺ قَالَ: ((الْيَسَّ وَالْكَ مَطْهَرَةٌ

لِلْفَمِ مَرْضَاةٌ لِلرَّبِّ)) (رواه النسائي وابن خزيمة في صحيحه بأسانيد صحيحة)

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ نے ارشاد فرمایا:

مسواک منہ کی صفائی اور اللہ تعالیٰ کی خوشنودی کا ذریعہ ہے۔

افادات:- مسواک کے جو فوائد ہیں ان میں سے ایک فائدہ یہ بھی ہے کہ اس کے ذریعہ منہ کی صفائی ہوتی ہے، اور اللہ تعالیٰ کی خوشنودی حاصل ہوتی ہے۔ اور لکھا ہے کہ مسواک کے بے شمار فوائد میں سے ایک بڑا فائدہ یہ بھی ہے کہ موت کے وقت آدمی کو کلمہ نصیب ہوتا ہے، یعنی ایمان پر موت آتی ہے اور مسواک کی برکت سے روح کے نکلنے میں بھی آسانی ہوتی ہے۔

پانچ چیزیں فطرت میں سے ہیں

۱۲۰۳:- وعن أبي هريرة رضي الله عنه عن النبي ﷺ قَالَ: ((الْفِطْرَةُ خَمْسٌ،

أَوْ خَمْسٌ مِنَ الْفِطْرَةِ: الْحِثَانُ، وَالْأَسْتِحْدَادُ، وَتَقْلِيمُ الْأَظْفَارِ، وَتَشْفِ الْإِبْطِ، وَقَصُّ الشَّارِبِ)) (متفق عليه)

((الاستحْدَادُ)): حَلْقُ الْعَانَةِ، وَهُوَ حَلْقُ الشَّعْرِ الَّذِي حَوْلَ الْفَرْجِ.

ترجمہ:- حضرت ابو ہریرہ رضی اللہ عنہ سے منقول ہے کہ نبی کریم ﷺ نے ارشاد

فرمایا: پانچ چیزیں فطرت میں سے ہیں، ختنہ کرنا، زیر ناف بالوں کی صفائی کرنا، ناخنوں کو کاٹنا، بغل کے بالوں کو اکھاڑنا، اور مونچھوں کو کتر وانا۔

افادات:- جیسا کہ شروع میں بتلایا تھا، فطرت کا معنی حضراتِ انبیاء علیہم السلام

کا طریقہ اور سنت ہے۔ پانچ چیزیں فطرت میں سے ہیں:-

[۱]:- الخِتَانُ: ختنہ کرنا۔ مرد کی شرم گاہ میں آگے ایک زائد چمڑی ہوتی ہے جس کو کاٹ دیا جاتا ہے تاکہ آگے کا حصہ کھل جائے؛ اسی کو ختنہ کرنا کہتے ہیں۔ یہ سنت ہے اور انبیاء علیہم السلام کے طریقوں میں سے ہے۔ حضرت ابراہیم علیہ السلام نے اپنی ختنہ اسی (۸۰) سال کی عمر میں کی تھی، جیسا کہ بخاری شریف میں روایت موجود ہے۔

[۲]:- وَالْاِسْتِحْذَاؤُ: زیرِ ناف بالوں کی صفائی کرنا۔ ناف کے نیچے اور شرم گاہ کے اوپر، اور دونوں شرم گاہ کے آس پاس کے بالوں کی صفائی کرنا تاکہ استنجاء میں کوئی دشواری نہ ہو، اور اس کی وجہ سے بال بھی ملوث ہو کر آدمی کے لئے مزید ناپاک کا ذریعہ نہ بنیں۔ ان بالوں کی صفائی اُسترے کے ذریعہ، یا پاؤڈر اور صابن وغیرہ استعمال کر کے کی جاسکتی ہے۔

ناخن کاٹنے کی ترتیب

[۳]:- وَتَقْلِيمُ الْأَظْفَارِ: ہاتھ اور پاؤں؛ دونوں کے ناخنوں کو کاٹنا حضراتِ انبیاء علیہم السلام کی سنت ہے۔

ناخن کاٹنے کی ترتیب کے سلسلہ میں صریح طور پر کوئی روایت نہیں ہے، ہاں! بزرگوں نے ترتیب بتلائی ہے، ہاتھوں کے ناخن میں دائیں ہاتھ کی انگشت شہادت کا ناخن پہلے کاٹا جائے، پھر بیچ والی بڑی انگلی، پھر اس کے برابر والی، پھر خیر والی چھوٹی انگلی۔ اس کے بعد بائیں ہاتھ کی چھوٹی انگلی، پھر اس کے بعد والی، پھر درمیانی بڑی انگلی، پھر اس کے بعد والی، اس کے بعد بائیں ہاتھ کا انگوٹھا، پھر دائیں ہاتھ کا انگوٹھا۔ عام

طور پر فقہ کی کتابوں میں ناخن تراشنے کی یہی ترتیب لکھی ہے۔
 پیروں کے ناخنوں میں دائیں پیر کی چھوٹی انگلی سے شروع کر کے انگوٹھے پر
 ختم کیا جائے، پھر بائیں پیر کے انگوٹھے سے شروع کر کے چھوٹی انگلی پر ختم کرے۔

بغل کے بال اُکھاڑنا

[۱۴]: - وَتَنْفُ الْإِبْطِ: بغل کے بالوں کو اُکھاڑنا۔ بغل کے بالوں میں اصل تو
 اُکھاڑنا ہی ہے، اس کی وجہ سے بغل میں بد بو بھی نہیں رہتی، اور دوبارہ بال دیر سے
 نکلتے ہیں، اور مونڈنے کے نتیجہ میں بال جلدی نکل آتے ہیں اور بال سخت بھی ہو جاتے
 ہیں، جبکہ اُکھاڑنے کے نتیجہ میں سخت نہیں ہوتے۔ لیکن اگر کسی آدمی کو عادت نہ ہونے
 کی وجہ سے اُکھاڑنا دشوار ہو تو مونڈ لیا کرے، مونڈنے سے بھی سنت حاصل ہو جائے گی۔
 ایک مرتبہ امام شافعی رحمۃ اللہ علیہ بغل کے بال مونڈ رہے تھے، ایک آدمی نے کہا کہ اصل بغل
 کے بال اُکھاڑنا ہے، تو امام شافعی رحمۃ اللہ علیہ نے فرمایا: اصل تو اس کا اُکھاڑنا ہی ہے لیکن ہم
 کمزوری کی وجہ سے اُکھاڑنے کی طاقت نہیں رکھتے تو مونڈ رہے ہیں۔

موچھوں کا کتر وانا

[۱۵]: - وَقَصَّ الشَّارِبِ: موچھوں کا کتر وانا بھی سنت ہے۔ اب موچھوں
 کے کترنے کے سلسلہ میں ایک طریقہ تو یہ بتلایا گیا ہے کہ اتنی موچھ لے لی جائے کہ
 اوپر کے ہونٹ کا کنارہ بالکل کھل جائے، اس صورت میں کھانے پینے میں کوئی رکاوٹ
 بھی نہیں ہوگی۔ دوسرا طریقہ یہ بتلایا گیا ہے کہ موچھوں کو اتنی کترے کہ حبسی بھویں
 ہوتی ہیں اتنی موچھیں رہ جائیں۔ اور تیسرا طریقہ جس کو بہتر قرار دیا ہے کہ اس طرح

کترے کہ وہ بالکل صاف ہو جائے، مونڈنے کو پسند نہیں کیا گیا، اگرچہ احناف کے یہاں مونڈنا بھی جائز ہے، مگر وہ نہیں۔ امام مالک رحمہ اللہ موچھوں کے مونڈنے کو مکروہ بتلاتے ہیں، لیکن حنفیہ کے یہاں مونڈنا جائز ہے، البتہ بہتر یہ ہے کہ قینچی سے اس انداز سے کتراجائے کہ مونڈنے جیسی صاف ہو جائیں۔

اور موچھوں کے کنارے کے حصے اگر باقی رکھے جائیں تو اس کی بھی اجازت ہے۔ حضرت عمر رضی اللہ عنہ اپنی موچھوں کی صفائی میں دونوں طرف کے کنارے کو باقی رکھتے تھے۔ ویسے بھی موچھوں کے کترنے کا مقصد یہ ہے کہ کھانے پینے میں دشواری نہ ہو، تو دونوں کناروں کو باقی رکھنے سے کوئی رکاوٹ نہیں ہوتی اس لیے اس کی اجازت دی گئی ہے۔

اور مدت کے سلسلہ میں تفصیل یہ ہے کہ نبی کریم ﷺ آٹھ دن میں ناخن تراش لیتے تھے، پندرہ دن میں تراشنے کی بھی گنجائش ہے، چالیس دن سے پہلے پہلے ان ساری چیزوں کی صفائی کر لینی چاہیے، چالیس دن سے زیادہ تک چھوڑے رکھنا مکروہ ہے اور اس صورت میں آدمی گنہگار ہوگا۔

دس چیزیں انبیاء علیہم السلام کی سنت ہیں

۱۲۰۴:- وعن عائشة رضي الله عنها قالت قال رسول الله ﷺ: ((عَشْرٌ مِنْ

الْفِطْرَةِ قَصُّ الشَّارِبِ، وَإِعْفَاءُ اللَّحْيَةِ، وَالسَّوَاكِ، وَاسْتِنْدِشَاقُ الْمَاءِ، وَقَصُّ الْأَظْفَارِ، وَغَسْلُ الْبَرَاذِمِ، وَنَتْفِ الْإِبْطِ، وَحَلْقُ الْعَانَةِ، وَانْتِقَاصُ الْمَاءِ)) قَالَ الرَّاَوِيُّ: وَنَسِيتُ الْعَاشِرَةَ إِلَّا أَنْ تَكُونَ الْمَضْمَضَةُ.

قَالَ وَكَيْفَ - وَهُوَ أَحَدُ رَوَاتِهِ - انْتِقَاصُ الْمَاءِ: يَعْنِي الاسْتِنْجَاءَ. (رواه مسلم)

((الْبَرَاءِجِ)) بِالْبَاءِ الْمَوْحِدَةِ وَالْجِيمِ: وَهِيَ عَقْدُ الْأَصَابِعِ.
وَ((إِعْفَاءُ اللَّحْيَةِ)) مَعْنَاهُ: لَا يَقْصُصُ مِنْهَا شَيْئًا.

ترجمہ:- حضرت عائشہ رضی اللہ عنہا فرماتی ہے کہ نبی کریم ﷺ نے ارشاد فرمایا: دس چیزیں فطرت (یعنی انبیاء علیہم السلام کی سنت) میں سے ہیں: ۱۔ مونچھوں کو کترنا، ۲۔ ڈاڑھی کو بڑھانا (البتہ ایک مُشت سے زیادہ ہو تو اس زائد حصہ کو کتر اجا سکتا ہے) ۳۔ مسواک کرنا، ۴۔ (وضو اور غسل میں) ناک میں پانی ڈالنا (وضو میں ناک میں پانی ڈالنا سنت ہے اور غسل میں فرض ہے) ۵۔ ناخن تراشنا، ۶۔ جوڑوں کو دھونا، ۷۔ بغل کے بالوں کو اکھاڑنا، ۸۔ زیرِ ناف بالوں کو مونڈنا، ۹۔ پیشاب پاخانہ سے فارغ ہونے کے بعد ڈھیلے سے استنجاء کرنے کے بعد پانی سے بھی صفائی کا اہتمام کرنا (صرف پانی استعمال کرنے کی بھی اجازت ہے) اس روایت کے نقل کرنے والے راوی کہتے ہیں کہ دسواں کیا فرمایا وہ میں بھول گیا لیکن غالب گمان یہ ہے کہ وہ کُلی کرنا ہے (اس لیے کہ منہ کی صفائی بھی انبیاء علیہم السلام کی سنتوں میں سے ہے۔ اور کُلی وضو میں تو سنت ہے، لیکن غسل میں فرض ہے۔)

افادات:- ”اِسْتِنْشَاقُ“ کا مطلب یہ ہے کہ چلو میں پانی لے کر ناک کے قریب لے جا کر زور سے سانس لے کر پانی کو اوپر کھینچنا پھر نکالنا تاکہ ناک کی صفائی ہو جائے؛ اس کو ”اِسْتِنْشَاقُ الْمَاءِ“ کہتے ہیں، یہ بھی انبیاء علیہم السلام کا طریقہ ہے

”غَسْلُ الْبَرَاءِجِ“ ”بَرَاءِجُ“ بُرْجُتٌ کی جمع ہے، انگلیوں کے جوڑ جہاں عام طور میل جم جاتا ہے، لیکن علماء نے لکھا ہے کہ یہ انگلیوں ہی کے ساتھ خاص نہیں ہے بلکہ بدن میں جہاں جہاں بھی جوڑ ہیں، وہ اگر وضو والے اعضاء ہے تو وضو میں، اور غسل میں تو پورے بدن کو دھونا ہی ہوتا ہے، لہذا ان تمام جوڑوں کو بڑے اہتمام کے ساتھ دھونا تاکہ میل اگر ہو تو وہ صاف ہو جائے، یہ بھی سنت ہے۔ حضراتِ انبیاء علیہم السلام صفائی کی

بہت زیادہ تاکید فرماتے ہیں، اس لیے ان جگہوں کی صفائی کی طرف خاص توجہ ہونی چاہیے جہاں میل جمنے کا امکان زیادہ ہوتا ہے، اسی لئے اس کو الگ سے بیان کیا ہے۔

موچھیں صاف کرو، ڈاڑھی بڑھاؤ

۱۲۰۵:- وعن ابن عمر رضی اللہ عنہما عن النبی ﷺ قَالَ: ((أَحْفُوا الشَّوَارِبَ، وَأَعْفُوا اللَّحَى)) (متفق علیہ)

ترجمہ:- حضرت عبداللہ بن عمر رضی اللہ عنہما سے منقول ہے کہ نبی کریم ﷺ نے ارشاد فرمایا: موچھوں کو صاف کرو، اور ڈاڑھی کو بڑھاؤ۔

افادات:- ایک روایت میں آتا ہے کہ موچھوں کو بڑھانا مجوس کا طریقہ ہے، تم ان کی مخالفت کرو۔ اور یہ بھی فرمایا کہ جو موچھوں کو بڑھائے وہ ہم میں سے نہیں ہے۔ نبی کریم ﷺ نے ارشاد فرمایا: ڈاڑھی کا بڑھانا نبیوں کا طریقہ ہے۔ ڈاڑھی کو بڑھانا واجب ہے اور اسلام کا شعار ہے، اور ڈاڑھی کو مونڈنا، یا ایک مشت سے کم کرنا حرام اور ناجائز ہے۔

میرے رب نے مجھے یہ حکم دیا ہے

جب نبی کریم ﷺ نے دعوتِ اسلام دینے کے واسطے کسریٰ شاہ ایران کے نام خط بھیجا تھا جس کو پڑھنے کے بعد اس کو بڑا غصہ آیا اور کہنے لگا کہ میری رعیت کا ایک آدمی مجھے اس طرح برابر کا خطاب کرتا ہے، اس زمانہ میں یمن کا علاقہ ایران کے ماتحت تھا اور اس کو خراج ادا کیا کرتا تھا، تو کسریٰ نے یمن کے حاکم باذان کو لکھا کہ تم اس آدمی کو گرفتار کرنے کے لئے جن کا میرے پاس خط آیا ہے دو آدمی بھیجو۔ لہذا دو پہلوان قسم

کے آدمی نبی کریم ﷺ کے پاس اسی مقصد سے بھیجے گئے، اللہ تعالیٰ نے قدرتی طور پر آپ ﷺ کو ایسی ہیبت عطا فرما رکھی تھی کہ جب وہ دونوں حضور ﷺ کی خدمت میں مدینہ منورہ پہنچے تو آپ ﷺ پر نظر پڑتے ہی ان کے جسم پر لرزہ طاری ہو گیا اور وہ دونوں کانپنے لگے۔ حضور ﷺ نے ان سے پوچھا: تم دونوں کون ہو؟ اور کیوں آئے ہو؟ انہوں نے مقصد بتلایا۔ حضور اکرم ﷺ نے ارشاد فرمایا: تمہارا آقا جس کے حکم سے تم یہاں بھیجے گئے ہو، آج رات اس کے بیٹے نے اس کو قتل کر دیا ہے۔ چناں چہ انہوں نے تاریخ نوٹ کر لی، اور اسی کے مطابق ہوا تھا کہ وہ قتل کر دیا گیا تھا۔ پھر حضور اکرم ﷺ نے جب دیکھا کہ ان کی ڈاڑھیاں مونڈی ہوئی ہیں اور مونچھیں بڑھی ہوئی ہیں تو آپ ﷺ نے ناگواری کے ساتھ اپنا چہرہ ان کی طرف سے پھیر لیا، حالاں کہ وہ دونوں مسلمان نہیں تھے۔ پھر حضور ﷺ نے ان سے پوچھا: تم نے اپنی شکل کیوں بگاڑ رکھی ہے کہ ڈاڑھیاں مونڈ رکھی ہیں اور مونچھیں بڑھا رکھی ہیں؟ انہوں نے کہا: ہمارے رب (یعنی کسریٰ) نے ہم کو ایسا ہی حکم دیا ہے۔ اس پر حضور اکرم ﷺ نے ارشاد فرمایا: میرے رب نے تو مجھے یہ حکم دیا ہے کہ ڈاڑھی کو بڑھاؤں اور مونچھوں کو کتر واؤں۔

تو دیکھئے! وہ دونوں مسلمان نہیں تھے پھر بھی نبی کریم ﷺ نے ان کی ایسی شکل و صورت سے ناگواری کا اظہار فرمایا۔ اس لیے ڈاڑھی رکھنے کا اہتمام کرنا چاہیے، یہ اسلامی شعار ہے اور نبی کریم ﷺ بلکہ تمام انبیاء کرام علیہم السلام کا طریقہ اور سنت ہے۔

بِسْمِ اللّٰهِ الرَّحْمٰنِ الرَّحِیْمِ

بَابُ تَأْكِيدِ وُجُوبِ الزَّكَاةِ وَبَيَانِ فَضْلِهَا وَمَا يَتَعَلَّقُ بِهَا

زکوٰۃ کے واجب ہونے کا مؤکد اور پختہ ہونا

اس کی فضیلت اور اس سے متعلق دوسری چیزوں کا بیان

اس باب میں زکوٰۃ کے فضائل کو بیان کرنا چاہتے ہیں۔ قرآن و حدیث میں اس کے بے شمار فضائل موجود ہیں ان میں سے چند روایتیں اس باب میں پیش کی ہیں۔

زکوٰۃ فرائض اسلامیہ میں سے ایک فریضہ ہے، قرآن پاک میں جگہ جگہ نماز کے ساتھ اس کو بھی ادا کرنے کا تاکید کے ساتھ حکم دیا گیا ہے، جہاں اہل ایمان کے اوصاف بیان کئے گئے ہیں وہاں اکثر ﴿وَأَقِمْوُ الصَّلَاةَ وَآتُوا الزَّكَاةَ. يُقْبِلُونَ الصَّلَاةَ وَيُؤْتُونَ الزَّكَاةَ﴾ ساتھ ساتھ آیا ہے، نماز قائم کرو اور زکوٰۃ ادا کرو، وہ لوگ نماز کو قائم کرتے ہیں اور زکوٰۃ کو ادا کرتے ہیں۔ اگرچہ اس کی تفصیلات قرآن پاک میں نہیں آئیں، بلکہ نبی کریم ﷺ نے بتلائی ہیں، لیکن نفس زکوٰۃ کی ادائیگی کا حکم قرآن پاک میں بے شمار مقامات پر آیا ہے، اور یہ اسلام کے فرائض میں سے ایک بنیادی فریضہ ہے۔

زکوٰۃ عربی زبان کا لفظ ہے جس کا ترجمہ بڑھنا اور پاک ہونا ہوتا ہے۔

چوں کہ زکوٰۃ کی نیت سے اپنے مال کی مقدار میں سے ڈھائی فی صد نکالنا دوسرے مال میں زیادتی اور بڑھوتری کا اور بقیہ مال کی پاکیزگی کا ذریعہ بھی بنتا ہے، اس لئے اس کو زکوٰۃ کا نام دیا گیا ہے۔

زکوٰۃ کے بنیادی مسائل

زکوٰۃ کے سلسلہ میں کچھ بنیادی مسائل ہیں:-

ان میں سے ایک یہ ہے کہ ہر آدمی پر زکوٰۃ فرض نہیں ہے۔ نماز اور روزہ کا معاملہ تو ایسا ہے کہ جو بھی بالغ ہو، چاہے مرد ہو یا عورت، امیر ہو یا فقیر، مسافر ہو یا مقیم؛ اس پر نماز اور روزہ فرض ہے، لیکن زکوٰۃ کے سلسلہ میں شریعت کی طرف سے ایک مقدار متعین کی گئی ہے جس کو نصاب کہتے ہیں کہ وہ مخصوص آدمی جو مخصوص مقدار کا مخصوص زمانہ تک مالک بنے؛ تب ہی اس پر زکوٰۃ فرض ہوگی، ورنہ نہیں۔

پھر نصاب میں بھی شریعت نے بتلایا ہے کون سے مال میں زکوٰۃ فرض ہوگی، ہر طرح کے مال میں زکوٰۃ فرض نہیں۔ پھر کب فرض ہوگی وہ بھی بتلایا ہے۔ چنانچہ غنی یعنی مالدار پر زکوٰۃ فرض ہوتی ہے اور اس پر بھی زکوٰۃ فرض ہونے کا ایک نصاب بتلایا گیا ہے کہ اگر چاندی ہو تو اُس زمانہ کے حساب سے دو سو درہم ہوں۔ اور دو سو درہم کی مقدار ہمارے پُرانے وزن کے اعتبار سے ساڑھے باون تولہ ہوتی ہے، اور نئے وزن کے اعتبار سے ۶۱۲/۳۵ گرام ہوتی ہے۔ اور اگر سونا ہو تو قدیم زمانہ کے حساب سے ۲۰ مثقال ہوتا ہے، اور ایک مثقال ساڑھے چار ماشہ کا ہوا کرتا تھا، لہذا ۲۰ مثقال ہمارے پُرانے وزن کے حساب سے ساڑھے سات تولہ ہوتا ہے۔

تولہ کے سلسلہ میں ایک ضروری وضاحت

اور دیکھو! تولہ کا لفظ آج کل بھی بولا جاتا ہے اور آج کل دس گرام کو تولہ کہتے ہیں، لیکن زکوٰۃ کے نصاب میں یہ وزن مراد نہیں ہے۔ دراصل تولہ کا لفظ لوگوں کی زبان پر چڑھا ہوا تھا اور ایک پُرانی اصطلاح چلی آرہی تھی جو نیا وزن آنے کے بعد بھی باقی رہی، ورنہ حقیقت تو یہ ہے کہ گرام ایک الگ وزن ہے جو اعشاریہ وزن سے تعلق رکھتا ہے۔ اور تولہ ایک الگ وزن ہے جس کا گرام کے ساتھ کوئی جوڑ نہیں ہے، لیکن لوگ پُرانے وزن کے عادی ہونے کی وجہ سے تولہ بولتے ہیں۔ اب نئی نسل جو آئی اس کو تولہ سے کوئی لینا دینا نہیں ہے، پُرانے لوگ تولہ جانتے تھے۔ اور آج کل دس گرام کو تولہ بولتے ہیں، ورنہ حقیقت میں دس گرام تولہ نہیں ہے، تولہ کا اصلی وزن پُرانے حساب سے بارہ ماشہ ہوتا ہے۔ اور گرام کے اعتبار سے تقریباً ساڑھے گیارہ گرام ہوتا ہے۔ خلاصہ یہ ہوا کہ ساڑھے سات تولہ بول کر اگر آج کل کے حساب سے وزن دیکھیں گے تو پچھتر (۷۵) گرام ہو جائے گا، جو صحیح نہیں ہے۔ آج کل کے گرام کے وزن کے اعتبار سے ۸۷/۴۹۰ گرام وزن ہوتا ہے۔ خیر! یہ تو چاندی اور سونے کا نصاب ہوا۔ اس کے علاوہ جانوروں میں بھی زکوٰۃ کا نصاب ہے۔ چوں کہ اُس زمانہ میں ان علاقوں میں جانوروں کو پالنے کا رواج تھا تو اس کے لئے ایک مستقل نصاب شریعت نے بتلایا ہے، اب ہمارے یہاں وہ چیز رائج نہیں ہے۔ اور جانوروں کی زکوٰۃ کی تفصیل میں پہلی چیز تو یہ ہے کہ وہ پالے گئے ہوں، اور ساتھ ہی ساتھ سال کا اکثر حصہ وہ عام زمین میں مفت کا چر پھر کر کھاتے ہوں، تو اس پر زکوٰۃ فرض ہوتی ہے۔ اور اگر اس کو مالک خود چارہ لاکر کھلاتا ہے تو اس صورت میں اس پر زکوٰۃ نہیں ہے،

چاہے وہ پالے ہوئے جانور کتنی ہی مقدار میں کیوں نہ ہوں۔ ہاں! اگر تجارت کا سامان ہے تو اس میں زکوٰۃ آئے گی، جس کو مالِ نامی یعنی بڑھنے والا سامان کہا گیا ہے۔

خلاصہ کلام

اب ہمارے ماحول میں کن کن چیزوں میں زکوٰۃ واجب ہے، اس کو اگر آپ کو مختصر طور پر سمجھنا ہو تو یوں سمجھیے کہ (۱) سونا (۲) چاندی (۳) نقد روپیہ (۴) اور تجارت کا سامان؛ یہ کل چار چیزیں ہو جائیں گی۔

سونا چاندی اور روپیہ کا نصاب

اب سونا اور چاندی تو ایسی چیزیں ہیں کہ ان میں تجارت کی نیت ہو یا نہ ہو؛ ویسے ہی آپ نے جمع کر کے رکھا ہو، یا عورتوں نے زیور کے طور پر خریدا ہو، تب بھی اس میں زکوٰۃ فرض ہوتی ہے اگر اس کے نصاب کی مقدار کا ہو۔

اور روپیہ پیسہ اگر اتنا ہو جو سونے اور چاندی کے نصاب کی کم سے کم مقدار کو پہنچ جائے۔ آج کل سونے کے مقابلہ میں چاندی سستی ہے، اس لئے چاندی کا جو نصاب چھ سو بارہ اعشاریہ پینتیس (۶۱۲/۳۵) گرام ہے، جس کی قیمت پچپن (۵۵) روپیہ گرام کے حساب سے چونتیس (۳۴) ہزار کے قریب میں نصاب پورا ہو جاتا ہے۔ اس لیے اگر کسی کے پاس کم سے کم چونتیس (۳۴) ہزار روپیہ ہوں اور اس پر کسی طرح کا قرض بھی نہیں ہے، اور دیگر ضرورتوں سے فارغ ہے؛ تو اس پر زکوٰۃ فرض ہو جائے گی۔

(۱) یہ قیمت اُس دن کی ہے۔

تجارت اور بیوپار کا سامان

دیکھو! بیوپار اور تجارت کا لفظ جب ہم بولتے ہیں تو ہمارے ذہن میں اس کا ایک خاص مفہوم آتا ہے کہ آدمی کوئی دوکان کھول کر بیٹھا ہو اور بیچنے کے لیے مال لایا ہو۔ یہاں زکوٰۃ کے معاملہ میں تجارت کا سامان وہ کہلائے گا جو خریدتے وقت بیچنے کی نیت سے خریدا گیا ہو، چاہے دوکان لے کر نہ بیٹھا ہو۔ مثلاً: آپ نے زمین کا ایک پلاٹ خریدا، اور آپ کی نیت یہ ہے کہ اگر نفع ملے گا تو اس کو بیچ دوں گا؛ تو آپ کا یہ پلاٹ تجارت کا سامان کہلائے گا چاہے آپ ظاہری اعتبار سے لوگوں کی نگاہوں میں زمین کے تاجر نہیں ہیں۔ یا مثلاً آپ نے کوئی مکان خریدا اور خریدتے وقت آپ کی نیت یہ تھی کہ اگر نفع ملے گا تو اس کو بیچ دوں گا؛ تو یہ تجارت کا سامان کہلائے گا۔ یا مثلاً: آپ نے کوئی گھڑی خریدی، اور آپ کی نیت یہ تھی کہ اگر دوپیسے ملیں گے تو میں اس کو بیچ دوں گا؛ تو چاہے آپ گھڑی کی دوکان کھول کر نہیں بیٹھے ہیں، اس کے باوجود آپ تاجر کہلائیں گے۔

ایک غلط فہمی کی وضاحت

یہ بات یاد رکھئے، خاص کر پلاٹ، مکان وغیرہ کے معاملہ میں تو بہت سے لوگ اس غلط فہمی میں مبتلا ہوتے ہیں، جب وہ اپنے زائد پیسوں سے زمین یا مکان وغیرہ خریدتے ہیں تو اسی نیت سے خریدتے ہیں کہ جب زیادہ نفع ملے گا تو اسے بیچ ڈالیں گے، اور ان کو یہ خیال بھی نہیں آتا کہ میرے پاس جو پلاٹ ہے وہ تجارت کا ہے وہ یوں سمجھتا ہے کہ میں کہاں اس کا تاجر ہوں۔ تو شریعت کی نگاہ میں جو چیز خریدتے وقت بیچنے کی نیت ہو تو آپ اس کے تاجر کہلائیں گے، اس لئے کہ تجارت نام ہی خرید و

فروخت کا ہے۔ اسی لئے جو چیز آپ کے گھر میں پیدا ہوئی اس میں نیت بیچنے کی ہو تب بھی وہ تجارت نہیں ہے، جیسے: ایک کسان آدمی ہے، اس کے کھیت میں چاول ہزار دو ہزار کوٹل کی پیداوار ہوئی، اس کی نیت ہوئی کہ میں اس کو بیچوں گا، تو یہ چاول تجارت کا سامان نہیں ہے، اس لئے کہ اس نے خریدا نہیں، بلکہ اس کی زمین میں یہ پیدا ہوا ہے اب اگر یہ چاول دو سال بھی اس کے گھر میں پڑا رہے، تو اس پر ایک پائی بھی زکوٰۃ واجب نہیں ہوگی، ہاں! بیچنے کے بعد جب نقد پیسے آئیں گے تو اس کا مسئلہ میں نے بتا دیا۔ تو معلوم ہوا کہ جو چیز خریدتے وقت ہی بیچنے کی نیت ہو، چاہے بیچنے کی نیت سے مٹی ہی خریدیں؛ تو یہ تجارت کا سامان ہے۔ اس تفصیل کو اگر آپ سمجھ لیں تو زکوٰۃ کے حساب کو سمجھنے میں بہت آسانی ہو جائے گی۔

بہر حال! سونا، چاندی، نقد روپیہ اور تجارت کا سامان؛ ان چار مالوں میں زکوٰۃ واجب ہوتی ہے۔ بعض لوگوں کے پاس پیسے زیادہ ہوتے ہیں تو ان پیسوں کو نقد محفوظ رکھنے کے بجائے اس سے سونا یا چاندی خرید لیتے ہیں، یا زیورات کے طور پر محفوظ کرتے ہیں تو ان میں تو زکوٰۃ آتی ہے۔ لیکن اگر کسی نے ہیرے خریدے، تو ہیرے میں زکوٰۃ نہیں ہے۔ ہاں! اگر بیچنے کی نیت سے خریدے ہیں تو تجارت کا سامان ہونے کی وجہ سے زکوٰۃ فرض ہوگی، ورنہ نفس ہیرے میں زکوٰۃ نہیں ہے۔ کوئی آدمی اگر یوں کہے کہ یہ سونے سے بھی زیادہ قیمتی چیز ہے، یا آج کل پلاٹینم خرید لیا جو سونے سے بھی زیادہ قیمتی دھات ہے، لیکن اس کے باوجود بیچنے کی نیت نہیں ہے تو اس صورت میں وہ تجارت کا سامان نہیں ہے، اور یہ سونا چاندی نہیں ہے اس لئے اس پر زکوٰۃ واجب نہیں ہوگی۔ میں یہ سمجھا رہا ہوں کہ کون سے مال میں زکوٰۃ واجب ہوتی ہے؟ تو بتا دیا کہ وہ چار قسم کے اموال ہوئے۔

پھر دوسری بات یہ ہے کہ وہ کتنی مقدار میں ہوں تو زکوٰۃ واجب ہوتی ہے؟ اس لئے کہ اگر کسی کے پاس سونا ہے لیکن ایک ہی تولہ ہے، یا چاندی ہے لیکن فقط دو چار تولے ہیں۔ یا روپیہ پیسے ہیں لیکن دو پانچ ہزار ہیں؛ تو اس میں زکوٰۃ واجب نہیں۔ ان میں ایک مقدار ہے جو ابھی میں نے بتلائی، اور اس پر بھی جب پورا سال گزر جائے۔ آپ کے پاس ایک لاکھ روپیہ ہے، لیکن سال پورا ہونے سے پہلے آپ کے ہاتھ سے نکل گئے، چاہے خرچ ہو گئے یا چوری ہو گئے یا جو بھی ہوا؛ تو اس پر زکوٰۃ واجب نہیں ہوگی۔ تو سال کا بھی پورا ہونا ضروری ہے۔ تو جس مال میں زکوٰۃ واجب ہوئی ہے اس مال کا چالیسواں حصہ یعنی ڈھائی فی صد ادا کرے، لیکن پورا حساب کر کے نکالنا ضروری ہے۔

زکوٰۃ دراصل امتحان

جو لوگ صاحبِ نصاب ہیں ان کی ذمہ داری ہے کہ اللہ تعالیٰ کا فریضہ سمجھتے ہوئے پوری خوش دلی کے ساتھ ادا کریں، اس کو اپنے اوپر بوجھ اور بار سمجھتے ہوئے نہیں، بلکہ اللہ تعالیٰ کا احسان ہے کہ اس نے ہم سے مال کا مطالبہ کیا، وہ تو بڑا غنی ہے لیکن اس نے ہم سے مانگا کہ میرے دیے ہوئے مال میں سے دو۔ اس میں بھی دراصل بندہ کا امتحان ہوتا ہے، جیسے: باپ اپنے چھوٹے بچے کو سو یا پانچ سو روپیہ کا نوٹ دے، پھر وہی اس بچے سے کہے کہ: بیٹا! لاؤ مجھے دس روپیہ دو، تو اس کا مطلب یہ نہیں ہے کہ باپ دس روپیہ کا محتاج ہے، بلکہ باپ یہ دیکھنا چاہتا ہے کہ اس بیٹے کو میرے ساتھ کتنا تعلق ہے، میرے مانگنے پر وہ مجھے کتنا دیتا ہے، میرے کہنے پر خرچ کرنے پر کتنا آمادہ ہے۔ درحقیقت اللہ تعالیٰ کے خزانہ میں کوئی کمی نہیں ہے لیکن بندے کا اللہ تعالیٰ کے ساتھ عبدیت و بندگی کا جو تعلق ہے اس کو جانچنے کے لئے اللہ تعالیٰ کی طرف سے احکام

دئے گئے ہیں کہ اپنے مال میں سے اتنا نکالو جس میں بندہ کا امتحان ہوتا ہے۔

گا ہک کے دل میں داعیہ پیدا کرنے والا کون؟

حالاں کہ آدمی کے پاس جو کچھ بھی ہے وہ سب اللہ تعالیٰ ہی کا دیا ہوا ہے۔ لوگ یوں سمجھتے ہیں کہ میں دوکان لے کر شام تک بیٹھتا ہوں، میں فیکٹری میں اتنی محنت کرتا ہوں، میں کھیتی باڑی میں اتنی محنت کرتا ہوں، صبح سے شام تک ہل چلاتا ہوں، بیج بوتا ہوں، یہ میری محنت کی کمائی ہے، حالاں کہ یہ سب صرف ذرائع اور اسباب ہیں، دینے والی ذات تو اللہ تعالیٰ ہی کی ہے، آپ تو زمین کے اندر بیج ڈالنے کے بعد اپنے ہاتھ کٹوا چکے، زمین میں بیج ڈالنے کے بعد پھر اندر سے کوئیل نکال کر اس کو بڑھانے والا اللہ تعالیٰ ہی ہے۔ آپ دکان لے کر بیٹھے ہیں تو آپ کا کام تو اتنا ہی ہے کہ دکان کھول کر بیٹھیں، آگے کسی کو ڈنڈا مار کر خریدنے کے لئے زبردستی کیا آپ لاسکتے ہیں؟ گا ہک کے دل میں خریدنے کا جذبہ کس نے پیدا کیا؟ اس گا ہک کو آپ کی دکان پر کس نے بھیجا کہ وہ پیسے لے کر آئے اور آپ کی دکان ہی سے وہ چیز خریدے؟ ہم اور آپ دیکھتے رہتے ہیں کہ دو دکاندار پڑوس پڑوس میں ہوتے ہیں، لیکن ایک کی دکان خوب چسل رہی ہوتی ہے اور دوسرے کی نہیں چلتی؛ حالاں کہ دونوں کے پاس ایک ہی کمپنی کا ایک ہی جیسا مال ہوتا ہے، اور بعض مرتبہ پڑوس والا اس کو کم قیمت پر دینے کے لئے تیار ہوتا ہے، پھر بھی لوگ اس کے پاس نہیں جاتے، اور دوسرے کے پاس سے زیادہ قیمت دے کر بھی خریدتے ہیں۔ تو اس کی دکان سے خریدنے والوگوں کے دلوں میں داعیہ پیدا کرنے والا کون ہے؟ اللہ تعالیٰ ہی ہے۔

تو حقیقت یہ ہے کہ آدمی کے پاس جو کچھ بھی ہے اس میں آدمی کی صلاحیت

کو کچھ بھی دخل نہیں ہے، محض اللہ تعالیٰ ہی کا فضل ہے اور اُسی کا دیا ہوا ہے، جن لوگوں کو یہ خیال ہے یا اپنے متعلق یہ خوش فہمی ہے کہ میرے پاس جو کچھ بھی ہے اس میں میری صلاحیت کو دخل ہے، جس کو قرآن پاک میں بھی اللہ تعالیٰ نے بیان فرمایا ہے کہ بندے کو جب اللہ تعالیٰ کی نعمت کے طور پر کوئی چیز ملتی ہے تو اس کی عادت ہوتی ہے کہ یہ سمجھنے لگتا ہے کہ میں اس کا حقدار تھا، میں نے محنت کی ہے، مجھ میں صلاحیت ہے، میں نے اپنی صلاحیتوں کو استعمال کیا تو یہ تو مجھ کو ملنا ہی چاہیے، حالاں کہ ایسی بات نہیں ہے، بہت سی مرتبہ صلاحیت والوں کی ساری صلاحیتیں دھری کی دھری رہ جاتی ہیں اور بغیر صلاحیت والے آگے نکل جاتے ہیں۔

مدار اگر عقل پر ہوتا تو...../ ایک واقعہ

حضرت تھانوی رحمہ اللہ نے لطیفہ کے طور پر ایک قصہ بیان فرمایا ہے، ایک مرتبہ ایک آدمی سفر میں جا رہا تھا، اونٹ پر دو بوریاں لادی ہوئی تھیں، راستہ میں پڑھے لکھے سمجھ دار قسم کے ایک صاحب مل گئے، انہوں نے پوچھا: بھائی! ان دونوں بوریوں میں کیا ہے؟ اس نے کہا: ایک بوری میں تو گیہوں ہیں، اور دوسری میں ریت بھر رکھا ہے۔ پوچھا: ریت کیوں بھر رکھا ہے؟ دنیا میں ریت کی کیا کمی ہے کہ لادے جا رہے ہو؟ اس نے کہا: ایک طرف تو گیہوں ہیں دوسری طرف کچھ نہیں تھا، اب توازن برابر رہے اس لیے ریت بھرا ہے۔ انہوں نے کہا: بیلنس کے لئے ایسا بھی کر سکتے تھے کہ اس بوری میں جتنے گیہوں ہیں، اس کے آدھے ایک طرف اور بقیہ آدھے دوسری طرف رکھ دیتے تب بھی بیلنس برابر ہو جاتا۔ اونٹ کا بوجھ کم ہو جاتا اور یہ تیز بھی چلتا، اس طرح سفر بھی جلدی پورا ہو جاتا۔ چنانچہ اس نے اس کے کہنے کے مطابق ریت والی بوری حنائی

کردی اور گیہوں آدھے آدھے کر دیئے۔ پھر یہ دیہاتی اپنے جی میں سوچنے لگا کہ اس نے اتنا اچھا اور عمدہ مشورہ دیا، معلوم ہوتا ہے کہ بہت سمجھ دار آدمی ہے، لہذا اس کے پاس تو بہت کچھ مال ہوگا۔ چنانچہ وہ اپنے جی میں سوچنے لگا کہ میرے سوگائیں ہیں تو اس کے پاس تو زیادہ ہی ہوں گی۔ یہ سوچتے ہوئے اس نے پوچھا: بھائی صاحب! آپ کے پاس گائیں کتنی ہیں؟ اس نے جواب دیا: ایک بھی نہیں ہے۔ پوچھا: اچھا! تو بکریاں کتنی ہیں؟ اس نے کہا: ایک بھی نہیں۔ پوچھا: زمین کتنی ہے؟ اس نے کہا: کچھ بھی نہیں ہے۔ خود اپنے پاس جو کچھ تھا ان سب کا باری باری پوچھا، اور اس کے جواب میں اس نے کہا کہ میرے پاس ان سب چیزوں میں سے کچھ بھی نہیں ہے۔ تو اب یہ سوچنے لگا کہ اتنا عقلمند ہے اور اس کے پاس کچھ بھی نہیں ہے، لہذا یہ تو بڑا منحوس آدمی ہے پھر کہنے لگا کہ میں تیری بات پر عمل نہیں کروں گا۔ شیخ سعدی رحمۃ اللہ علیہ فرماتے ہیں کہ روزی کا مدار اگر عقل اور صلاحیتوں پر ہوتا تو دنیا میں جتنے بھی کم عقل ہیں وہ سب بھوکے مرتے حالاں کہ عام طور پر ہم دیکھتے ہیں کہ ایسے لوگوں کے پاس پیسہ زیادہ ہوتا ہے۔

خلاصہ یہ ہے کہ روزی اللہ تعالیٰ کی نعمت ہے، اللہ تعالیٰ نے اس دی ہوئی نعمت میں سے صرف ڈھائی فیصد کا مطالبہ کیا ہے، باقی ساڑھے ستانوے فیصد ہمارے پاس رہتا ہے، اگر ادھر سے یہ مطالبہ ہوتا کہ ساڑھے ستانوے ہم کو دیدو، اور ڈھائی اپنے پاس رکھو؛ تب بھی صحیح تھا، لیکن یہ اس کا کرم ہے کہ معمولی مقدار کا مطالبہ کیا، اور وہ بھی سال میں ایک مرتبہ، اور وہ بھی اس مال میں جس پر سال گزرا ہو۔ اگر درمیان میں خرچ ہو گیا تو اب مطالبہ نہیں ہے۔ اور آج کل ہمارے یہاں تو ایسا قانون ہے کہ مال ہمارے ہاتھ میں آئے کہ فوراً اس میں سے ٹیکس کاٹ کر وصول کر لیا جاتا ہے۔

عبادات کا فلسفہ

اسی لئے فقہاء نے لکھا ہے کہ عبادات میں شریعت نے خصوصی رعایتیں دے رکھی ہیں۔ جو مالی عبادتیں ہیں جیسا کہ زکوٰۃ، صدقۃ الفطر اور قربانی؛ اس میں ایسی شرطیں رکھی ہیں تاکہ آدمی آسانی کے ساتھ ان کو ادا کر سکے۔ جو آدمی زکوٰۃ نکالتا ہے وہ اللہ کے واسطے نکالتا ہے، اس لئے کہ عبادت نام ہے بندہ کا اللہ تعالیٰ کے حضور میں اللہ تعالیٰ کے حکم کو پورا کرنا۔ اس لئے کہ عبادت کا حقدار اللہ تعالیٰ ہی ہے، اللہ تعالیٰ کے علاوہ کسی کی عبادت نہیں کی جاسکتی۔ تو مال جو نکالا جائے گا وہ اللہ تعالیٰ ہی کے لئے نکالا جائے گا۔ اسی لئے کتابوں میں یہ مسئلہ لکھا ہے، بلکہ بعض روایتوں میں بھی موجود ہے کہ آپ فقیر کو زکوٰۃ کے طور پر جو مال دیتے ہیں، وہ حقیقت میں اللہ تعالیٰ کے ہاتھ میں جاتا ہے، اور اللہ تعالیٰ کے پاس سے فقیر کے پاس آتا ہے۔ آپ نے اللہ تعالیٰ کو دیا اور اللہ تعالیٰ نے فقیر کو دیا۔ اس لئے کہ آپ نے اللہ تعالیٰ کے حکم سے یہ مال نکالا تھا۔ اب آپ پوچھیں کہ اللہ تعالیٰ کے واسطے نکالا ہے، تو کہاں دیں؟ تو قرآن پاک ہی میں اللہ تعالیٰ نے بتلادیا ہے کہ فلاں فلاں جگہ دو، اگر وہاں دیدو گے تو یوں سمجھا جائے گا کہ گویا تم نے ہمارے یہاں جمع کرادیا۔

فقیر کا ویسا احترام کیوں نہیں؟

اسی لئے علماء نے لکھا ہے کہ فقیر کو جب مال زکوٰۃ دیا جائے تو دل میں اس کی تحقیر اور تذلیل نہیں ہونی چاہیے۔ دیکھئے! ہم نماز کو مسجد میں ادا کرتے ہیں، مسجد ایک اسلامی فریضہ نماز کی ادائیگی کی جگہ ہے، تو ہم اس کا کتنا احترام کرتے ہیں؟ حالاں کہ یہ

پتھر کی بنی ہوئی ایک عمارت ہے جہاں نماز (جو اللہ تعالیٰ کا ایک فریضہ ہے) ادا کی جاتی ہے، تو اللہ تعالیٰ کے اس فریضہ کی ادائیگی کی جگہ ہونے کی وجہ سے اس کی عظمت اور عزت اتنی بڑھ گئی، اس کے بڑے آداب ہیں جن کی رعایت کی جاتی ہے، ہمارے دلوں میں اس کا احترام ہے، لیکن ایک فقیر کا ویسا احترام نہیں ہے، حالاں کہ وہ تو انسان ہے، اور یہ بھی ایک عبادت ادا کرنے کا محل اور مقام ہے، لہذا اس کا تو اور زیادہ احترام ہونا چاہیے۔

زکوٰۃ کے اسلامی نظام کا فائدہ

جن کو زکوٰۃ دی جاتی ہے ان کے متعلق آج کل جو تحقیر کے جذبات پائے جاتے ہیں، درحقیقت یہ چیز پیدا نہ ہونے پائے اسی لئے اسلام نے زکوٰۃ کا ایک نظام بنایا تھا، اور وہ یہ تھا کہ آپ اپنی زکوٰۃ کو سرکاری خزانہ میں جمع کرا دیں، وہاں سے مستحقین کے پاس جائے، اس صورت میں دینے والے کو بھی پتہ نہ چلے کہ ہماری زکوٰۃ کس کے پاس گئی ہے، اور لینے والوں کو بھی پتہ نہ چلے کہ ہمارے پاس جو مال آیا ہے وہ کس کا نکالا ہوا ہے، اگر وہ نظام چلے تو پھر آج کل جو گڑبڑیں ہو رہی ہیں اس کی نوبت ہی نہ آئے۔

زکوٰۃ پر وعدے

بہر حال! زکوٰۃ اللہ تعالیٰ کا ایک فریضہ ہے اور اس پر اللہ تعالیٰ کی طرف سے بے شمار وعدے ہیں۔ مال کی حفاظت، مال میں برکت، زیادتی اور بڑھوتری، مال کی پاکیزگی کہ اس کی ادائیگی کے نتیجہ میں دل میں پاکیزگی آتی ہے، بخل اور دوسرے رذائل سے دل پاک صاف ہوتا ہے۔ لہذا اللہ تعالیٰ کے اس فریضہ کی ادائیگی کا خاص

اہتمام ہونا چاہیے۔

دوسری آیت ہے: ﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقَيِّمَةِ﴾ ان لوگوں کو اللہ تعالیٰ کی طرف سے یہی حکم دیا گیا ہے کہ خالص اللہ کے لئے عبادت کریں، اور سب طرف سے رُخ پھیر کر ایک اللہ تعالیٰ ہی کی طرف متوجہ ہوں، اور نماز قائم کریں اور زکوٰۃ ادا کریں، یہی یقین والوں کا طریقہ ہے۔

تیسری آیت ہے: ﴿خُذْ مِنْ أَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا﴾ اے نبی! آپ مسلمانوں کے مال میں سے زکوٰۃ وصول کیجئے تاکہ اس کے ذریعہ سے ان کو پاک کریں، اور تزکیہ کریں۔ ﴿تُطَهِّرُهُمْ وَتُزَكِّيهِمْ﴾ دونوں کا ایک ہی معنی ہے، گویا اس مال کو لے کر بقیہ مال کو گندگی سے پاک کیا جائے۔

صاحبِ نصاب کی چند ذمہ داریاں

جو لوگ صاحبِ نصاب ہیں زکوٰۃ کے سلسلہ میں ان کی چند ذمہ داریاں ہیں۔ ایک تو یہ کہ زکوٰۃ کے لیے سال مقرر ہوتا ہے۔ مثلاً پہلے آپ کے پاس کچھ نہیں تھا لیکن آج آپ کے پاس ایک لاکھ روپیہ آیا تو آج جو تاریخ ہے، آئندہ سال اسی مہینہ کی اسی تاریخ پر آپ کے اوپر زکوٰۃ کی ادائیگی فرض ہو جائے گی۔ بعض لوگ رمضان ہی کو لئے بیٹھے رہتے ہیں، حالاں کہ ان کو معلوم ہے کہ ہمارے پاس مال فلاں وقت آیا تھا تو اب رمضان کی وجہ سے تاخیر کرنے کی اجازت نہیں ہے۔ ہاں! اگر کسی کو یاد نہ ہیں کہ میرے پاس مال کب آیا تھا اور میرا زکوٰۃ کا وقت کب شروع ہوتا ہے، تو پھر اگر رمضان کی پہلی یا دسویں کا دن مقرر کر دیا تو بات دوسری ہے۔

دوسرے یہ کہ زکوٰۃ کا پورا پورا حساب لگایا جائے، بعض لوگ ایسے ہی اندازاً زکوٰۃ نکال لیتے ہیں، حالاں کہ اندازاً نکالنے کی صورت میں یہ بھی ہو سکتا ہے کہ زیادہ نکلے، لیکن یہ بھی تو ہو سکتا ہے کہ جتنی مقدار واجب ہوئی ہے اس سے کم نکلے۔ اب اگر ایک روپیہ بھی کم نکلا تو گویا زکوٰۃ کا ایک روپیہ آپ کے پاس رہ گیا، اور حدیث میں آتا ہے، نبی کریم ﷺ نے ارشاد فرمایا: زکوٰۃ والا مال جس مال کے ساتھ ملے گا وہ اس بقیہ مال کو بھی ہلاک کر دے گا۔ اس لئے ضرورت ہے کہ پورا پورا صحیح حساب کر کے زکوٰۃ ادا کرنے کا اہتمام کیا جائے۔

پھر یہ کہ جہاں دیا جا رہا ہے اس کی بھی پوری تحقیق کی جائے کہ وہ مستحق ہے یا نہیں۔ بہت سے لوگ ایسا کرتے ہیں کہ گھر میں بیٹھے ہیں اور دروازہ پر مانگنے والا آیا، تو اسی کو بغیر تحقیق کے اپنی زکوٰۃ دیدیتے ہیں۔ اور آج کل جو فقیر ہیں وہ تو پروفیشنل لوگ ہیں، حقیقت میں فقیر نہیں ہیں، اب انہیں دے کر یوں سمجھ لینا کہ ہماری ذمہ داری پوری ہو گئی، یہ بالکل درست نہیں ہے۔ بلکہ اپنے رشتہ داروں میں، محلے میں، اپنی بستی میں ایسے لوگ جو حقیقت میں محتاج ہیں، لیکن وہ ہاتھ نہیں پھیلاتے؛ ایسے لوگوں کو تلاش کر کے ان تک زکوٰۃ کا مال پہنچانا اور باب اموال کی ذمہ داری ہے۔ آپ یہ نہ سمجھئے کہ میں تو زکوٰۃ ادا کرنے کے لئے گھر سے باہر نہیں نکلوں گا، اگر کوئی میرے گھر آ کر مطالبہ کرے گا تب ہی دوں گا۔ بھائی! جیسے نماز ادا کرنے کے لئے گھر سے باہر نکلتے ہیں، حج ادا کرنے کے لئے نکلتے ہیں؛ اسی طریقہ سے زکوٰۃ ادا کرنے کے لئے خود جائیں، تب ہی حقیقت میں اس کا حق ادا ہوا سمجھا جائے گا۔

اسلامی فاؤنڈیشن

۱۲۰۶:- وعن ابن عمر رضی اللہ عنہما أَنَّ رَسُولَ اللَّهِ ﷺ قَالَ: ((بُنِيَ الْإِسْلَامُ عَلَى خَمْسٍ: شَهَادَةِ أَنْ لَا إِلَهَ إِلَّا اللَّهُ، وَأَنَّ مُحَمَّدًا عَبْدُهُ وَرَسُولُهُ، وَإِقَامِ الصَّلَاةِ، وَإِيتَاءِ الزَّكَاةِ، وَحَجِّ الْبَيْتِ، وَصَوْمِ رَمَضَانَ)) (متفقٌ عَلَيْهِ)

ترجمہ:- حضرت عبداللہ بن عمر رضی اللہ عنہما فرماتے ہیں کہ نبی کریم ﷺ نے ارشاد فرمایا: اسلام کی بنیاد پانچ چیزوں پر ہے (یعنی پانچ چیزیں اسلام کے لئے فاؤنڈیشن، بنیاد اور جڑ کی حیثیت رکھتی ہیں) لا الہ الا اللہ محمد رسول اللہ کی گواہی دینا (یعنی اس بات کی گواہی دینا کہ اللہ تعالیٰ کے علاوہ کوئی معبود نہیں، اور نبی کریم ﷺ اللہ تعالیٰ کے بندے اور اس کے رسول ہیں) نماز کو قائم کرنا، زکوٰۃ ادا کرنا، بیت اللہ کا حج کرنا، رمضان کے روزے رکھنا۔

افادات:- بس! اس روایت کو یہاں پر اسی لئے لائے ہیں کہ زکوٰۃ کو اسلام کی بنیاد اور جڑ بتلایا ہے۔

اگر اپنی بات میں سچا ہے تو کامیاب ہے

۱۲۰۷:- وعن طلحة بن عبيد الله رضي الله عنه قَالَ: جَاءَ رَجُلٌ إِلَى رَسُولِ اللَّهِ ﷺ مِنْ أَهْلِ نَجْدٍ ثَائِرُ الرَّأْسِ نَسَبُ دَوِيٍّ صَوْتِهِ، وَلَا نَفْقَهُ مَا يَقُولُ، حَتَّى دَنَا مِنْ رَسُولِ اللَّهِ ﷺ فَإِذَا هُوَ يَسْأَلُ عَنِ الْإِسْلَامِ، فَقَالَ رَسُولُ اللَّهِ ﷺ: ((خَمْسٌ صَلَوَاتٍ فِي الْيَوْمِ وَاللَّيْلَةِ)) قَالَ: هَلْ عَلَى غَيْرُهُنَّ؟ قَالَ: ((لَا، إِلَّا أَنْ تَطَّوَّعَ)) فَقَالَ رَسُولُ اللَّهِ ﷺ: ((وَصِيَامُ شَهْرِ رَمَضَانَ)) قَالَ: هَلْ عَلَى غَيْرِهِ؟ قَالَ: ((لَا، إِلَّا أَنْ تَطَّوَّعَ)) قَالَ: وَذَكَرَ لَهُ رَسُولُ اللَّهِ ﷺ الزَّكَاةَ، فَقَالَ: هَلْ عَلَى

غَيْرَهَا؟ قَالَ: ((لَا، إِلَّا أَنْ تَكْطُوْعَ)) فَأَذْبَرَ الرَّجُلُ وَهُوَ يَقُولُ: وَاللَّهِ لَا أَزِيدُ عَلَى هَذَا وَلَا أَنْقُصُ مِنْهُ، فَقَالَ رَسُولُ اللَّهِ ﷺ: ((أَفْلَحَ إِنْ صَدَقَ)) (متفقٌ عَلَيْهِ)

ترجمہ مع تشریح:- حضرت طلحہ بن عبید اللہ رضی اللہ تعالیٰ عنہ فرماتے ہیں کہ ایک آدمی نبی کریم ﷺ کے پاس حاضر ہوا جو نجد کا رہنے والا تھا (سفر سے آیا تھا اس لئے) بال بکھرے ہوئے پر اگندہ تھے، ہم اس کی آواز کی گنگناہٹ کو سن رہے تھے، لیکن وہ کیا بول رہا ہے سمجھ میں نہیں آ رہا تھا (جیسے بچہ کو کوئی چیز لانے کے لئے بھیجتے ہیں کہ فلاں فلاں چیز لانا، تو وہ جاتے ہوئے پوری لسٹ بولتے ہوئے جاتا ہے تاکہ بھول نہ جائے۔ اسی طرح وہ بھی سوالات پوچھنے کی نیت سے آیا تھا اس لیے وہ اپنے سوالات کو دہرا رہا تھا، اور اس کی آواز ہمیں محسوس ہو رہی تھی) یہاں تک کہ جب وہ نبی کریم ﷺ کے قریب ہوا تو اس نے وہی سوالات زور سے کئے، اب ہم نے سنا کہ وہ حضور ﷺ سے پوچھ رہا تھا کہ اسلام کیا ہے؟ نبی کریم ﷺ نے ارشاد فرمایا: رات اور دن میں پانچ نمازیں ادا کرنا۔ اس نے پوچھا: ان پانچوں نمازوں کے علاوہ اور بھی کوئی نماز میرے اوپر فرض ہے؟ حضور ﷺ نے فرمایا: نہیں، بس یہی پانچ نمازیں ہیں، البتہ تو اپنے طرف سے نفل کے طور پر پڑھنا چاہے تو تجھے اختیار ہے۔ پھر حضور ﷺ نے فرمایا: رمضان کے مہینہ کے روزے بھی اسلام کا ایک حصہ ہیں۔ اس نے پوچھا: کیا اس کے علاوہ اور بھی روزے میرے اوپر فرض ہیں؟ آپ نے فرمایا: نہیں! رمضان کے روزے فرض ہیں، اس کے علاوہ تم نفل کے طور پر رکھنا چاہو تو رکھ سکتے ہو۔ پھر نبی کریم ﷺ نے زکوٰۃ کا تذکرہ کیا، تو اس نے کہا: اس کے علاوہ بھی مالی عبادت میں اور کچھ ہے؟ آپ ﷺ نے فرمایا: نہیں! البتہ تم نفل کے طور پر کچھ خرچ کرنا چاہو تو اختیار ہے (زکوٰۃ کے تذکرہ کی وجہ سے اس حدیث کو یہاں لائے ہیں) یہ سب سننے کے بعد وہ آدمی واپس یہ کہتا ہوا جا رہا تھا: اللہ کی قسم! نہ اس میں کمی کروں گا، نہ زیادتی کروں گا۔ حضور اکرم ﷺ نے یہ سن کر ارشاد فرمایا: یہ آدمی اگر اپنی بات میں سچا ہے تو کامیاب ہے (اور جنت

میں چلا جائے گا۔

افادات:- اب ایک سوال پیدا ہوتا ہے کہی نہ کرنے کی بات تو سمجھ میں آتی ہے، زیادتی نہ کروں گا اس پر بھی آپ ﷺ ﴿أَفْلَحَ﴾ کیوں فرما رہے ہیں؟ تو اس کا جواب دیا گیا ہے کہ بعض مرتبہ ایسا ہوتا ہے کہ دو لفظ بولے جاتے ہیں لیکن مقصود ایک ہی ہوتا ہے، دوسرا مقصود نہیں ہوتا، جیسے: آپ خریدنے کے لئے جائیں اور دوکاندار سے قیمت پوچھیں کہ اس گھڑی کی قیمت کیا ہے؟ وہ کہے: سو روپیہ۔ تو خریدنے والا کہتا ہے کہ کچھ کمی بیشی؟ تو اس سوال سے پوچھنے والے کا مطلب بیشی نہیں ہوتا۔ اسی طرح یہاں بھی سمجھ لیا جائے۔

مالداروں سے لے کر فقیروں کو دی جائے

۱۲۰۸:- وعن ابن عباس رضي الله عنهما أَنَّ النَّبِيَّ ﷺ بَعَثَ مُعَاذَ بْنَ الْبُتَيْلَةَ إِلَى الْيَمَنِ فَقَالَ: ((ادْعُهُمْ إِلَى شَهَادَةِ أَنْ لَا إِلَهَ إِلَّا اللَّهُ وَأَنَّي رَسُولُ اللَّهِ، فَإِنْ هُمْ أَطَاعُوا إِلَيْكَ، فَأَعْلِمُهُمْ أَنَّ اللَّهَ تَعَالَى، افْتَرَضَ عَلَيْهِمْ حُمْسَ صَلَوَاتٍ فِي كُلِّ يَوْمٍ وَلَيْلَةٍ، فَإِنْ هُمْ أَطَاعُوا إِلَيْكَ، فَأَعْلِمُهُمْ أَنَّ اللَّهَ افْتَرَضَ عَلَيْهِمْ حُمْسَ صَدَقَةٍ تَوْخَذُ مِنْ أَعْنِيَاءِهِمْ، وَتُرَدُّ عَلَى فُقَرَائِهِمْ)) (متفقٌ عَلَيْهِ)

ترجمہ:- حضرت عبداللہ بن عباس رضی اللہ عنہما فرماتے ہیں کہ نبی کریم ﷺ نے حضرت معاذ بن ابی بیلہؓ کو یمن کی طرف حاکم بنا کر بھیجا تھا (بعض حضرات کہتے ہیں کہ قاضی بنا کر بھیجا تھا) جب وہ روانہ ہو رہے تھے اس وقت حضور اکرم ﷺ نے ان کو ہدایت فرمائی کہ پہلے ان لوگوں کو اس بات کی دعوت دینا کہ تم اس بات کی گواہی دو کہ اللہ کے علاوہ کوئی معبود نہیں اور میں (حضور ﷺ) اللہ کا رسول ہوں۔ جب وہ تمہاری اس دعوت کو قبول کر لیں تو ان کو بتلانا کہ

اللہ تعالیٰ نے دن رات میں پانچ نمازیں فرض کی ہیں، جب وہ اس پر عمل کرنے لگیں تو ان کو بتلانا کہ اللہ تعالیٰ نے ان پر زکوٰۃ فرض کی ہے جو مالداروں سے وصول کر کے فقیروں کو دی جائے گی (یہاں پر بھی زکوٰۃ کا تذکرہ ہے اس لئے اس روایت کو یہاں لائے ہیں۔)

وہ چیزیں جن پر جان و مال کی حفاظت کو موقوف رکھا گیا

۱۲۰۹:- وعن ابن عمر رضی اللہ عنہما قال: قال رسول الله ﷺ: ((أُمِرْتُ أَنْ أَقَاتِلَ النَّاسَ حَتَّى يَشْهَدُوا أَنْ لَا إِلَهَ إِلَّا اللَّهُ، وَأَنَّ مُحَمَّدًا رَسُولُ اللَّهِ، وَيُقِيمُوا الصَّلَاةَ، وَيُؤْتُوا الزَّكَاةَ، فَإِذَا فَعَلُوا ذَلِكَ عَصَبُوا أَمْنِي دِمَاءَهُمْ وَأَمْوَالَهُمْ، إِلَّا بِحَقِّ الْإِسْلَامِ، وَحِسَابُهُمْ عَلَى اللَّهِ)) (متفق علیہ)

ترجمہ:- حضرت عبد اللہ بن عمر رضی اللہ عنہما فرماتے ہیں کہ نبی کریم ﷺ نے ارشاد فرمایا: مجھے اللہ تعالیٰ کی طرف سے حکم دیا گیا ہے کہ میں ان لوگوں سے (جو مشرک ہیں اللہ تعالیٰ پر ایمان نہیں رکھتے) قتال اور جنگ کروں یہاں تک کہ وہ اس بات کی گواہی دیں کہ اللہ کے علاوہ کوئی معبود نہیں، اور محمد ﷺ اللہ کے رسول ہیں، اور نماز قائم کریں، اور زکوٰۃ ادا کریں۔ جب وہ لوگ ایسا کرنے لگیں (یعنی اللہ تعالیٰ کی وحدانیت اور نبی کریم ﷺ کی رسالت کا اقرار کر لیں اور نماز قائم کرنا، زکوٰۃ ادا کرنا شروع کر دیں) تو مجھ سے اپنی جانوں اور مالوں کو محفوظ کر لیں گے، ہاں! اگر اسلام کا کوئی حق باقی نکلتا ہے تو ان کی جان یا مال پر ہاتھ ڈالنے کی اجازت دی گئی ہے۔ اور اس بات کا حساب لینے کی ذمہ داری اللہ تعالیٰ کے اوپر ہے (کہ انھوں نے کلمہ دل سے پڑھا ہے کہ نہیں، اور نماز حقیقت میں دل سے ادا کرتے ہیں یا دکھلاوے کے طور پر ادا کرتے ہیں)۔

افادات:- مطلب یہ کہ ایمان لے آنے کے بعد ان کی جان اور مال کو

ہاتھ لگانا درست نہیں اور اب تک ان کے ساتھ قتال و جہاد کا جو حکم دیا گیا تھا وہ باقی نہیں رہے گا۔ اس لئے کہ اب تو وہ خود بھی مسلمان ہو گئے ہیں، اب ان کی جان اور مال کی حفاظت کی گارنٹی دی گئی، البتہ اگر اسلام کا کوئی حق باقی نکلتا ہے تو اسلام کی طرف ان کی جان یا مال پر ہاتھ ڈالنے کی اجازت دی گئی ہے۔ مثلاً: ان میں سے کسی نے کلمہ پڑھنے اور ایمان لانے کے بعد کسی مسلمان کو قتل کر دیا، تو ظاہر ہے جس کو قتل کیا ہے اس کی جان کے بدلہ میں اس کی جان لینے کا حکم دیا گیا ہے، اب یہاں پر یہ نہیں دیکھا جائے گا کہ یہ تو کلمہ پڑھنے والا ہے، اس لیے اس کو کیسے قتل کیا جائے؟ چوں کہ اس نے ایک کلمہ گو کو قتل کیا ہے اس لیے اسلام ہی نے حکم دیا ہے کہ اس کے بدلہ میں قصاص کے طور پر قتل کیا جانا چاہیے۔ اگر وہ ایسا نہ کرتا تو اس کی جان محفوظ تھی، اس نے ایک کلمہ گو کی ناحق جان لے کر اپنی جان کی حفاظت کی جو گارنٹی ملی تھی اس کو ختم کر دیا۔

یا مثلاً ایک آدمی نے شادی شدہ ہونے کے باوجود زنا کا ارتکاب کیا، تو اگر اسلامی حکومت ہو تو اس کی سزا سنگسار ہے، پتھر مار کر اس کی جان لے لیں گے، تو اس کی جان لینے کا حکم بھی اسلام ہی نے دیا ہے۔ مطلب یہ ہے کہ ویسے تو کلمہ پڑھ لینے، نماز کو قائم کر لینے، اور زکوٰۃ ادا کرنے کی وجہ سے اس کی جان اور مال محفوظ ہو جاتا ہے البتہ جن صورتوں میں اور جہاں جہاں خود اسلام ہی اس کی ان کوتاہیوں اور قصوروں، اور اس کے گناہ اور جرم کی وجہ سے اس کی جان یا مال پر ہاتھ ڈالنے کی اجازت دے گا، وہ اس سے مستثنیٰ ہے۔

﴿وَحِسَابُهُمْ عَلَى اللَّهِ﴾ اور ان کا حساب لینے کی ذمہ داری اللہ تعالیٰ کے اوپر ہے۔ مطلب یہ ہے کہ کوئی آدمی یہ نہیں کہہ سکتا کہ محض دکھلانے کے واسطے ظاہری

طور پر انھوں نے زبان سے اقرار کر لیا ہے، یا ہمارے دکھلانے کے واسطے نماز پڑھتے ہیں، زکوٰۃ بھی ہمارے دکھلانے واسطے ادا کرتے ہیں، اندر سے وہ مسلمان نہیں ہیں۔ ان کے دل کا حال کیا ہے وہ اللہ تعالیٰ ان سے نمٹے گا۔ ہمیں اندر کی کھود کرید کرنے کی اجازت نہیں ہے۔ ہمیں تو اس بات کا پابند بنایا گیا ہے کہ ظاہری طور پر اسلام کے جو احکام ہیں، اور ایک مسلمان پر اسلام کے ناطے سے جو ذمہ داریاں عائد ہوتی ہیں ان کو جب وہ ادا کر رہا ہے، کلمہ کا اقرار کر رہا ہے، نماز ادا کر رہا ہے، زکوٰۃ ادا کر رہا ہے؛ اب ہم ان کے ساتھ مسلمانوں والا معاملہ کریں گے، ان کی جان و مال محفوظ ہو جائے گی۔

بس! یہاں تو یہ روایت اسی لئے لائے ہیں کہ جن چیزوں پر جان و مال کی حفاظت کو موقوف رکھا گیا ہے ان میں سے ایک زکوٰۃ بھی ہے، جب تک زکوٰۃ کی ادائیگی نہیں ہوگی تب تک اس کی جان و مال محفوظ نہیں ہوگی۔

نماز اور زکوٰۃ کے درمیان فرق کرنے والے سے جنگ

۱۲۱۰:- وعن أبي هريرة رضي الله عنه قال: لَبَّ-أَتَوْفِي رَسُولِ اللَّهِ ﷺ وَكَانَ أَبُو بَكْرٍ رضي الله عنه، وَكَفَرَ مَنْ كَفَرَ مِنَ الْعَرَبِ، فَقَالَ عُمَرُ رضي الله عنه: كَيْفَ تُقَاتِلُ النَّاسَ وَقَدْ قَالَ رَسُولُ اللَّهِ ﷺ: ((أُمِرْتُ أَنْ أُقَاتِلَ النَّاسَ حَتَّى يَقُولُوا لَا إِلَهَ إِلَّا اللَّهُ، فَمَنْ قَالَهَا فَقَدْ عَصَمَ مِنِّي مَالَهُ وَنَفْسَهُ إِلَّا بِحَقِّهِ، وَحِسَابُهُ عَلَى اللَّهِ)) فَقَالَ أَبُو بَكْرٍ: وَاللَّهِ لَا قَاتِلَ مَنْ فَرَّقَ بَيْنَ الصَّلَاةِ وَالزَّكَاةِ، فَإِنَّ الزَّكَاةَ حَقُّ الْهَالِ. وَاللَّهُ لَوْ مَنَعُونِي عَقَالًا كَانُوا يُؤَدُّونَهُ إِلَى رَسُولِ اللَّهِ ﷺ لَقَاتَلْتُهُمْ عَلَى مَنَعِهِ. قَالَ عُمَرُ رضي الله عنه: فَوَاللَّهِ مَا هُوَ إِلَّا أَنْ رَأَيْتُ اللَّهَ قَدْ شَرَحَ صَدْرَ أَبِي بَكْرٍ لِلْقِتَالِ، فَعَرَفْتُ أَنَّهُ الْحَقُّ. (متفق عليه)

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ جب نبی کریم ﷺ کا انتقال ہوا اور حضرت ابوبکر رضی اللہ تعالیٰ عنہ آپ کے جانشین ہوئے اور عرب کے بعض قبائل نے کفر کیا تو حضرت عمر رضی اللہ تعالیٰ عنہ نے حضرت ابوبکر رضی اللہ تعالیٰ عنہ سے عرض کیا: آپ لوگوں سے کیسے جنگ کریں گے جب کہ نبی کریم ﷺ کا ارشاد ہے کہ مجھے اللہ تعالیٰ کی طرف سے حکم دیا گیا ہے کہ لوگوں سے جنگ کروں یہاں تک کہ لا الہ الا اللہ کہیں۔ جب وہ اس بات کا اقرار کر لیں تو انہوں نے اپنے مال و جان کو میری طرف سے محفوظ کر لیا، سوائے اسلامی حق کے۔ پھر ان کے اندرون کا حساب اللہ تعالیٰ کے اوپر ہے (اس کا مطلب اوپر بتلایا جا چکا ہے) حضرت ابوبکر رضی اللہ تعالیٰ عنہ نے فرمایا: اللہ کی قسم! میں ان لوگوں سے جنگ کروں گا جنہوں نے نماز و زکوٰۃ کے درمیان فرق کیا ہے۔ اس لئے کہ زکوٰۃ مال کا حق ہے۔ اور اللہ کی قسم! نبی کریم ﷺ کے زمانہ میں زکوٰۃ کے نام سے ایک رسی بھی جو جمع کرائی جاتی تھی اگر اس کے دینے سے کوئی انکار کرے گا تو میں اس کے انکار کرنے پر اس کے ساتھ جنگ کروں گا۔ حضرت عمر رضی اللہ تعالیٰ عنہ فرماتے ہیں: اللہ کی قسم! جب میں نے دیکھا کہ اللہ تعالیٰ نے حضرت ابوبکر رضی اللہ تعالیٰ عنہ کے سینے کو ان کے ساتھ اس معاملہ میں جنگ کرنے کے لئے منشرح کر دیا ہے تو مجھے یقین ہو گیا کہ یہی حق ہے (اس سے زکوٰۃ کی اہمیت کا پتہ چلتا ہے، اور یہ فرائض اسلام میں سے ایک اہم فریضہ ہے)۔

افادات:- نبی کریم ﷺ کی وفات کے بعد عرب کے بعض قبائل نے اسلام چھوڑ کر کفر اختیار کر لیا تھا، اور بعض وہ تھے جو مرتد تو نہیں ہوئے تھے، لیکن نبی کریم ﷺ کے زمانہ میں زکوٰۃ کی ادائیگی کے لئے جو نظام مقرر کیا گیا تھا کہ مرکز کی طرف سے زکوٰۃ وصول کرنے کے لئے باقاعدہ آدمی بھیجے جاتے تھے جو لوگوں کی زکوٰۃ وصول کر کے بیت المال میں جمع کراتے، انہوں نے زکوٰۃ کو بیت المال میں جمع کرانے سے انکار کر دیا تھا۔ اب جو لوگ مرتد ہو چکے تھے ان کے متعلق تو تمام صحابہ رضی اللہ عنہم کا اتفاق

تھا کہ ان کے ساتھ قتال کیا جائے، لیکن جنھوں نے اسلام نہیں چھوڑا تھا اور بیت المال میں زکوٰۃ جمع کرانے سے انکار کیا تھا ان کے متعلق حضرت ابو بکر رضی اللہ تعالیٰ عنہ اور حضرت عمر رضی اللہ تعالیٰ عنہ کے درمیان گفتگو ہوئی، حضرت ابو بکر رضی اللہ تعالیٰ عنہ ان لوگوں کے ساتھ بھی جنگ کرنے کے قائل تھے کہ جب تک کہ وہ اس حکم کو پورا نہیں کریں گے تب تک ہم ان کے ساتھ لڑیں گے۔ لیکن حضرت عمر رضی اللہ تعالیٰ عنہ کو اس سلسلہ میں اشکال اور تردد تھا، وہ یہ کہتے تھے کہ یہ لوگ کلمہ گو تو ہیں، پھر ان کے ساتھ کیسے جنگ کی جائے؟ حضرت ابو بکر رضی اللہ تعالیٰ عنہ جواب میں فرماتے: اگر کچھ لوگ نماز کی ادائیگی سے انکار کر دیں تو ان کے ساتھ قتال کیا جائے گا یا نہیں؟

اسلامی شعائر کے معاملہ میں کوتاہی کرنے پر حاکم کو یہ حق پہنچتا ہے اسلامی شعائر کے معاملہ میں کوتاہی کرنے کی وجہ سے حاکم کو یہ حق پہنچتا ہے کہ ایسے لوگوں کے ساتھ جنگ کرے جب تک کہ دوبارہ اس کو ادا نہ کرنے لگیں، بلکہ یہاں تک لکھا ہے کہ جماعت کے ساتھ نماز ادا کرنا اسلامی شعائر میں سے ہے۔ شعار کے معنی یہ ہیں کہ کچھ چیزیں ایسی ہیں جو مذاہب کی خاص خاص علامات ہوتی ہیں، اسی میں نماز کو جماعت کے ساتھ ادا کرنا بھی ہے، حالاں کہ جماعت فرض نہیں ہے، بعضوں نے واجب یا سنت مؤکدہ کہا ہے جیسا کہ پہلے بیان ہو چکا۔ تو جماعت کے ساتھ نماز کی ادائیگی اسلامی شعار یعنی مذہب اسلام کی نشانیوں میں سے ایک نشانی ہے، اگر کسی جگہ کے لوگ اس کو چھوڑ دیں تو حاکم وقت ان سے کہے گا کہ جماعت کے ساتھ نماز ادا کرنا شروع کرو۔ اگر وہ اس سے انکار کریں گے تو حاکم ان کے ساتھ جنگ کرے گا جب تک کہ وہ اس کو ادا کرنے والے نہ بن جائیں۔ یہاں پر زکوٰۃ کی ادائیگی کے معاملہ میں بھی حضرت

ابوبکر رضی اللہ تعالیٰ عنہ یہی فرماتے تھے کہ نبی کریم ﷺ کے زمانہ میں زکوٰۃ کے نام سے ایک رسی بھی جو جمع کرائی جاتی تھی اگر اس سے کوئی انکار کرے گا تو میں ان کے ساتھ جنگ کروں گا۔ حضرت عمر فرماتے ہیں کہ بعد میں اللہ تعالیٰ نے مجھے بھی اس پر اطمینان، تسلی اور انشراح صدر عطا فرما دیا کہ حضرت ابوبکر رضی اللہ تعالیٰ عنہ کی جو رائے ہے وہی حق ہے اس لئے کہ اگر اُس وقت کوتاہی کی جاتی تو آج انہوں نے زکوٰۃ کی ادائیگی سے انکار کیا ہے، کل نماز کے معاملہ میں یہ بات آتی، اور یہی چیز لوگوں کے دین سے ہٹنے کا ذریعہ بنتی۔

جنت میں لے جانے والے پانچ اعمال

۱۲۱۱:- وعن أبي أيوب رضي الله عنه أن رجلاً قال للنبي ﷺ: أخرجني بعمل يُدخلني الجنة. قال: ((تَعْبُدُ اللَّهَ، وَلَا تُشْرِكُ بِهِ شَيْئاً، وَتَقِيْمُ الصَّلَاةَ، وَتُؤْتِي الزَّكَاةَ، وَتَصِلُ الرَّحِمَ)) (متفقٌ عَلَيْهِ)

ترجمہ مع افادات:- حضرت ابویوب انصاری رضی اللہ تعالیٰ عنہ فرماتے ہیں کہ ایک آدمی نے نبی کریم ﷺ سے عرض کیا: اے اللہ کے رسول! مجھے ایسا عمل بتلائیے جو مجھے جنت میں لے جائے، نبی کریم ﷺ نے ارشاد فرمایا: اللہ تعالیٰ ہی کی عبادت کرو، اس کے ساتھ کسی کو شریک نہ ٹھہراؤ، نماز قائم کرو، زکوٰۃ ادا کرو، اور صلہ رحمی کرو (یعنی رشتہ داروں کے حقوق ادا کرو۔ دیکھو! جنت میں جانا جن چیزوں پر موقوف رکھا گیا ہے ان میں ایک زکوٰۃ کی ادائیگی بھی ہے، اس سے اس کی اہمیت اور فضیلت کا پتہ چلتا ہے)۔

چلتا پھرتا جنتی

۱۲۱۲:- وعن أبي هريرة رضي الله عنه: أَنَّ أَعْرَابِيًّا أَتَى النَّبِيَّ ﷺ فَقَالَ:

يَا رَسُولَ اللَّهِ! ذُلِّي عَلَى عَمَلِي إِذَا عَمَلْتُهُ، دَخَلْتُ الْجَنَّةَ. قَالَ: ((تَعْبُدُ اللَّهَ لَا تُشْرِكُ بِهِ شَيْئاً، وَتُقِيمُ الصَّلَاةَ، وَتُؤْتِي الزَّكَاةَ الْبَفْرُوضَةَ، وَتَصُومُ رَمَضَانَ)) قَالَ: وَالَّذِي نَفْسِي بِيَدِهِ، لَا أَزِيدُ عَلَى هَذَا، فَلَبَّأُوا وَلِيَّ، قَالَ النَّبِيُّ ﷺ: ((مَنْ سَرَّهُ أَنْ يَنْظُرَ إِلَى رَجُلٍ مِنْ أَهْلِ الْجَنَّةِ، فَلْيَنْظُرْ إِلَى هَذَا)) (متفق عليه)

ترجمہ:- حضرت ابو ہریرہ رضی اللہ تعالیٰ عنہ سے منقول ہے کہ ایک دیہاتی نے آکر نبی کریم ﷺ سے عرض کیا: اے اللہ کے رسول! مجھے ایسا عمل بتلائیے کہ جب میں وہ کروں تو جنت میں پہنچ جاؤں (یعنی جنت میں داخل کرنے والا عمل مجھے بتلائیے) تو نبی کریم ﷺ نے ارشاد فرمایا: اللہ تعالیٰ کی عبادت کرو اس کے ساتھ کسی کو شریک نہ ٹھہراؤ، نماز قائم کرو، فرض زکوٰۃ ادا کرو اور رمضان المبارک کے روزے رکھو۔ اس پر اس نے کہا: قسم ہے اس ذات کی جس کے قبضہ میں میری جان ہے؛ میں اس میں کسی چیز کا اضافہ نہیں کروں گا۔ جب وہ جانے لگا تو نبی کریم ﷺ نے ارشاد فرمایا: جو آدمی اس بات کو پسند کرتا ہو کہ کسی جنتی کو دیکھے اس کو چاہیے کہ اس آدمی کو دیکھ لے۔

افادات:- چوں کہ اس آدمی نے حضور اکرم ﷺ کے سامنے یہ عہد و پیمان کیا تھا کہ میں ان چیزوں پر برابر عمل کروں گا تو آپ ﷺ نے اس کے لیے جنت کی بشارت سنادی۔ ان میں ایک عمل زکوٰۃ کا بھی ہے۔

۱۲۱۳:- وعن جرير بن عبد الله رضي الله عنه قال: بايعت النبي ﷺ على إقام الصلاة، وإيتاء الزكاة، والنصح لكل مسلم. (متفق عليه)

ترجمہ:- حضرت جریر بن عبد اللہ رضی اللہ تعالیٰ عنہ فرماتے ہیں کہ میں نے نماز کے قائم کرنے، زکوٰۃ کے ادا کرنے اور ہر مسلمان کی خیر خواہی و بھلائی چاہنے پر نبی کریم ﷺ کے مبارک ہاتھوں پر بیعت کی (یعنی میں نے حضور اکرم ﷺ سے عہد کیا کہ میں ان تین چیزوں کا اہتمام کروں گا)۔

زکوٰۃ ادا نہ کرنے پر وعید

۱۲۱۴:- وعن أبي هريرة رضي الله عنه قال: قال رسول الله ﷺ: ((مَا مِنْ صَاحِبِ ذَهَبٍ، وَلَا فِضَّةٍ، لَا يُؤَدِّي مِنْهَا حَقَّهَا إِلَّا إِذَا كَانَ يَوْمُ الْقِيَامَةِ صَفَّحَتْ لَهُ صَفَاحُ مِنْ نَارٍ، فَأُخْمِي عَلَيْهَا فِي نَارِ جَهَنَّمَ، فَيُكْوَى بِهَا جَنْبُهُ، وَجَبِينُهُ، وَظَهْرُهُ، كُلَّمَا بَرَدَتْ أُعِيدَتْ لَهُ فِي يَوْمٍ كَانَ مِقْدَارُهُ خَمْسِينَ أَلْفَ سَنَةٍ، حَتَّى يُقْضَى بَيْنَ الْعِبَادِ فَيَرَى سَبِيلَهُ، إِمَّا إِلَى الْجَنَّةِ، وَإِمَّا إِلَى النَّارِ))

قيل: يَا رَسُولَ اللَّهِ! فَإِلَّا بُلُّ؟ قَالَ: ((وَلَا صَاحِبِ إِبِلٍ لَا يُؤَدِّي مِنْهَا حَقَّهَا، وَمَنْ حَقَّهَا حَلَبَهَا يَوْمَ وَرْدِهَا، إِلَّا إِذَا كَانَ يَوْمُ الْقِيَامَةِ بُطِحَ لَهَا بِقَاعٍ قَرَقَرٍ أَوْ فَرَمَا كَانَتْ، لَا يَفْقِدُ مِنْهَا أَفْصِيلاً وَاحِداً، تَطْوُهُ بِأُخْفَافِهَا، وَتَعْصُهُ بِأَفْوَاهِهَا، كُلَّمَا مَرَّ عَلَيْهِ أَوْلَاهَا، رُدَّ عَلَيْهِ أُخْرَاهَا، فِي يَوْمٍ كَانَ مِقْدَارُهُ خَمْسِينَ أَلْفَ سَنَةٍ، حَتَّى يُقْضَى بَيْنَ الْعِبَادِ، فَيَرَى سَبِيلَهُ، إِمَّا إِلَى الْجَنَّةِ، وَإِمَّا إِلَى النَّارِ)).

قيل: يَا رَسُولَ اللَّهِ، فَالْبَقَرُ وَالْغَنَمُ؟ قَالَ: ((وَلَا صَاحِبِ بَقَرٍ وَلَا غَنَمٍ لَا يُؤَدِّي مِنْهَا حَقَّهَا، إِلَّا إِذَا كَانَ يَوْمُ الْقِيَامَةِ، بُطِحَ لَهَا بِقَاعٍ قَرَقَرٍ، لَا يَفْقِدُ مِنْهَا شَيْئاً لَيْسَ فِيهَا عَقْصَاءٌ، وَلَا جَلْحَاءٌ، وَلَا عَضْبَاءٌ، تَنْطَحُهُ بِقُرُونِهَا، وَتَطْوُهُ بِأُظْلَافِهَا كُلَّمَا مَرَّ عَلَيْهِ أَوْلَاهَا، رُدَّ عَلَيْهِ أُخْرَاهَا، فِي يَوْمٍ كَانَ مِقْدَارُهُ خَمْسِينَ أَلْفَ سَنَةٍ حَتَّى يُقْضَى بَيْنَ الْعِبَادِ، فَيَرَى سَبِيلَهُ، إِمَّا إِلَى الْجَنَّةِ وَإِمَّا إِلَى النَّارِ))

قيل: يَا رَسُولَ اللَّهِ فَالْخَيْلُ؟ قَالَ: ((الْخَيْلُ ثَلَاثَةٌ: هِيَ لِرَجُلٍ وَزُرٌّ، وَهِيَ لِرَجُلٍ سِتْرٌ، وَهِيَ لِرَجُلٍ أَجْرٌ. فَأَمَّا الَّتِي هِيَ لَهُ وَزُرٌّ فَرَجُلٌ رِبْطُهَا رِيَاءٌ وَفَخْرٌ

وَرِوَاءٌ عَلَى أَهْلِ الْإِسْلَامِ، فَهِيَ لَهُ وَزْرٌ، وَأَمَّا الَّتِي هِيَ لَهُ سِتْرٌ، فَرَجُلٌ رَبَطَهَا فِي سَبِيلِ اللَّهِ، ثُمَّ لَمْ يَنْسَ حَقَّ اللَّهِ فِي ظُهُورِهَا، وَلَا رِقَابِهَا، فَهِيَ لَهُ سِتْرٌ، وَأَمَّا الَّتِي هِيَ لَهُ أَجْرٌ، فَرَجُلٌ رَبَطَهَا فِي سَبِيلِ اللَّهِ لِأَهْلِ الْإِسْلَامِ فِي مَرْجٍ، أَوْ رَوْضَةٍ، فَمَا أَكَلَتْ مِنْ ذَلِكَ الْمَرْجِ أَوْ الرَّوْضَةِ مِنْ شَيْءٍ إِلَّا كُتِبَ لَهُ عَدَدُ مَا أَكَلَتْ حَسَنَاتٍ وَكُتِبَ لَهُ عَدَدُ أَرْوَائِهَا وَأَبْوَالِهَا حَسَنَاتٍ، وَلَا تَقْطَعُ طَوْلَهَا فَاسْتَنْتَ شَرَفًا أَوْ شَرَفَيْنِ إِلَّا كُتِبَ اللَّهُ لَهُ عَدَدُ آثَارِهَا، وَأَرْوَائِهَا حَسَنَاتٍ، وَلَا مَرَّ بِهَا صَاحِبُهَا عَلَى نَهْرٍ، فَشَرِبَتْ مِنْهُ، وَلَا يُرِيدُ أَنْ يَسْقِيَهَا إِلَّا كُتِبَ اللَّهُ لَهُ عَدَدُ مَا شَرِبَتْ حَسَنَاتٍ))

قِيلَ: يَا رَسُولَ اللَّهِ فَالْحُبُّ؟ قَالَ: ((مَا أُنْزِلَ عَلَيَّ فِي الْحُبِّ شَيْءٌ إِلَّا هَذِهِ الْآيَةُ الْفَادَةُ الْجَامِعَةُ: {فَمَنْ يَعْمَلْ مِثْقَالَ ذَرَّةٍ خَيْرًا يَرَهُ وَمَنْ يَعْمَلْ مِثْقَالَ ذَرَّةٍ شَرًّا يَرَهُ})) (متفقٌ عَلَيْهِ، وَهَذَا لَفْظُ مُسْلِمٍ)

ترجمہ مع تشریح:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم صلی اللہ علیہ وسلم

نے ارشاد فرمایا: جو آدمی سونے چاندی کا مالک ہو، پھر اس میں سے اس کا حق (یعنی زکوٰۃ) ادا نہ کرے تو قیامت کے دن سونے چاندی کی تختیاں بنائی جائیں گی اور جہنم کی آگ میں ان تختیوں کو گرم کیا جائے گا، پھر ان تختیوں کے ذریعہ اُس آدمی کے پہلو، پیشانی اور پشت کو داغ لگایا جائے گا۔ جب وہ تختیاں ٹھنڈی ہونے لگیں گی تو پھر دوبارہ ان کو آگ میں تپایا جائے گا، اور یہ اُس دن میں ہوگا جس کی مقدار پچاس ہزار سال ہے (یعنی میدانِ حشر میں) اور یہی سلسلہ جاری رہے گا یہاں تک کہ لوگوں کے درمیان فیصلہ ہو جائے (یعنی یہ عذاب جہنم میں نہیں ہوگا، بلکہ جنت و جہنم کا فیصلہ ہونے سے پہلے میدانِ حشر میں ہوگا۔ پھر لوگوں کے حساب کتاب کے بعد

جس کو جہنم میں جانا ہے اس کو جہنم میں بھیجا جائے گا جس کا جنت کے لئے فیصلہ ہوا ہے اس کو جنت میں بھیجا جائے گا) تو وہ بھی اپنا راستہ دیکھ لے گا کہ جنت کی طرف بھیجا جا رہا ہے یا جہنم کی طرف۔

کسی نے پوچھا: اے اللہ کے رسول! (یہ تو اُس آدمی کا حال ہے جس کے پاس سونا چاندی تھا اور اس کا حق یعنی زکوٰۃ ادا نہیں کی تھی) اگر کسی کے پاس اونٹ ہوں اور اس نے ان کی زکوٰۃ ادا نہیں کی تو اس کے بارے میں آپ کیا فرماتے ہیں؟ حضور اکرم ﷺ نے ارشاد فرمایا: اونٹ والا بھی جو اس کا حق ادا نہ کرے، جس کے حق میں (ایک تو زکوٰۃ ہے، اور) ایک حق یہ بھی ہے کہ اس کی باری کے دن اس کا دودھ دوہا جائے (اُس زمانہ میں اونٹ وغیرہ کا دودھ بیچا نہیں جاتا تھا، بلکہ اونٹوں کو پانی پلانے کے لئے گھاٹ پر لے جاتے تھے، وہیں ان کا دودھ دوہا جاتا تھا اور غرباء و مساکین میں جن کو دودھ کی ضرورت ہوتی تھی وہ پہلے سے وہاں آجایا کرتے تھے، ان کو ان کی ضرورت کے مطابق دودھ دیدیا جاتا تھا اور مالک اپنے لئے بھی رکھ لیتا تھا۔ گویا حاکمین کو ان کی حاجت کے مطابق دودھ دینا بھی اونٹ کے حقوق میں سے ایک حق ہے، اُس وقت یہی عرف اور رواج تھا، بعد میں اس کی فروخت کی بھی اجازت ملی ہے، لہذا اگر کوئی آدمی اس کا دودھ بیچے تو اس میں کوئی حرج کی بات نہیں ہے۔ خیر) جب قیامت کا دن آئے گا تو ان اونٹوں کے سامنے اس آدمی کو ایک چٹیل میدان میں لٹا دیا جائے گا اور وہ اونٹ دنیا میں جیسی بڑی حسامت والے نظر آتے ہیں اس سے بھی بڑے نظر آئیں گے، یہاں تک کہ اُس کے پاس جو اونٹ تھے اس کا ایک سال کے چھوٹے سے بچے کو بھی وہاں گم نہیں پائے گا (مطلب یہ ہے کہ جتنے اونٹ تھے سب وہاں موجود ہوں گے) اور وہ اونٹ اپنے پاؤں سے اس آدمی کو روندیں گے، ان اونٹوں کو اس کے اوپر سے گزرا جائے گا اور ساتھ ہی ساتھ وہ اونٹ اُس آدمی کو اپنے منہ سے کاٹیں گے، اور ایک

مرتبہ تمام اونٹوں کی لائن پوری ہو جائے گی تو پھر دوبارہ اس کو شروع کیا جائے گا اور بار بار یہی سلسلہ جاری رہے گا ایسے دن میں جس کی مقدار پچاس ہزار سال ہے (یعنی میدانِ حشر میں) یہاں تک کہ لوگوں کے درمیان حساب کتاب ہو جائے گا، پھر وہ اپنا راستہ دیکھ لے گا کہ جہنم کی طرف بھیجا جا رہا ہے، یا جنت کی طرف۔

پھر حضور ﷺ سے گائے اور بکری کے متعلق پوچھا گیا تو حضور اکرم ﷺ نے ارشاد فرمایا: گائے اور بکریوں کا مالک جو اس کا حق ادا نہیں کرتا (یعنی زکوٰۃ نہیں دیتا) اس کو بھی قیامت کے دن (میدانِ حشر میں) لٹایا جائے گا، پھر اس کی ان گالیوں اور بکریوں کو لایا جائے گا، ان میں سے ایک بھی گائے اور بکری غیر حاضر نہیں ہوگی، اور ان گالیوں کے سینکڑے ہوئے نہیں (بلکہ نوکیلے) ہوں گے، اور بغیر سینک کی اور ٹوٹے ہوئے سینک والی بھی کوئی گائے نہیں ہوگی پھر یہ سب اپنے پاؤں سے اس کو روندیں گی اور اپنے سینگوں سے اس کو ماریں گی۔ جب ایک مرتبہ وہ سب گزر جائیں گی تو دوبارہ پھر گزرا جائے گا اور یہ سلسلہ جاری رہے گا یہاں تک کہ لوگوں کا حساب و کتاب ہو جائے گا، اور پھر یہ بھی اپنا راستہ دیکھ لے گا کہ جنت کی طرف بھیجا جا رہا ہے یا جہنم کی طرف۔

پھر حضور اکرم ﷺ سے پوچھا گیا: کسی کے پاس اگر گھوڑے ہوں، تو نبی کریم ﷺ نے ارشاد فرمایا: گھوڑے تین طرح کے ہوتے ہیں (یعنی تین مقاصد سے پالے جاتے ہیں) ایک قسم تو اس کے پالنے والے کے لئے بوجھ ہے، دوسری قسم اس کے پالنے والے کے لئے پردہ پوشی کا ذریعہ ہے، اور تیسری قسم پالنے والے کے لئے اجر و ثواب کا باعث ہے۔

پہلی قسم جو پالنے والے کے لئے بوجھ ہے وہ جس نے دکھلانے کے واسطے اور ریاض و نمود اور فخر و غرور کے لئے گھوڑے پالے (تاکہ لوگ یوں کہیں کہ ماشاء اللہ اس کے پاس تو بڑے عمدہ عمدہ گھوڑے ہیں اور لوگوں کے سامنے اپنے گھوڑوں کے ذریعے تکبر کرتا پھرے) اور مسلمانوں کے ساتھ عداوت و انتقام کے لئے پالتا ہے؛ تو ایسے گھوڑے اس کے لئے عذاب ہیں (اور قیامت

میں ان کی وجہ سے اس کی گرفت ہوگی۔)

اور گھوڑوں کی دوسری قسم جو پردہ پوشی کا ذریعہ ہے، وہ آدمی جس نے گھوڑوں کو اللہ کے راستہ میں استعمال کرنے کے لئے پالا، پھر ان کی پشت میں اور ان کی گردنوں میں اللہ تعالیٰ کا جو حق تھا (گردن میں حق یعنی ان کی زکوٰۃ ادا کی۔ اور پشت میں حق کا مطلب یہ ہے کہ کسی ضرورت مند کی کسی ضرورت میں کام آیا۔ کبھی ایسا ہوتا ہے کہ جہاں گھوڑے پالے جاتے ہیں، وہاں اطراف میں جن کے پاس سواری کا جانور نہیں ہوتا، اگر ان کے یہاں اچانک کوئی بیمار ہو گیا اور اس کو دیہات سے شہر کی طرف لے جانے کی ضرورت پیش آئی، تو ایسے موقعوں پر جن کے پاس اس قسم کی سواریاں ہوتی ہیں وہ مانگی جاتی ہیں۔ تو یہ بھی حق ہے کہ ضرورت مندوں کو ضرورت کے وقت سواری دی جائے، انکار نہ کیا جائے۔ تو ان کی پشت میں جو حق تھا وہ بھی بھولا نہیں بلکہ اس کو ادا کیا) تو ایسے گھوڑے اس کے پالنے والے کے لئے پردہ پوشی کا ذریعہ ہوں گے۔

اور وہ آدمی جس کے لئے گھوڑا پالنا اجر ہے وہ ہے جس نے گھوڑوں کو (صرف اپنی ضرورت پوری کرنے کے لئے نہیں پالا، بلکہ) اللہ کے راستہ میں مسلمانوں کے واسطے (جہاد میں استعمال کرنے کے لئے) پالا، اس کا گھوڑا چراگاہ میں جتنا بھی گھاس چرے گا تو ہر گھاس کے بدلہ میں اس کے لئے نیکیاں لکھی جائیں گی، اور یہ گھوڑا اگر پیشاب پاخانہ بھی کرے گا تو اس پر بھی پالنے والے کے لئے نیکیاں لکھی جائیں گی۔

(اور ایسا ہوتا ہے کہ گھوڑے کو چرنے کے لئے بڑے میدان میں ایک دم سے چھوڑ نہیں دیتے، بلکہ ایک لمبی رسی سے باندھ دیا جاتا ہے۔ کبھی ایسا ہوتا ہے کہ جس رسی سے باندھا ہوا ہوتا ہے، گھوڑا جوش میں آکر اس رسی کو توڑ ڈالتا ہے، اور میدان میں ایک دو چکر کاٹتا ہے، اس درمیان میں لید بھی نکالتا جاتا ہے، تو نبی کریم ﷺ فرماتے

ہیں کہ) وہ رٹی جس سے اس کو باندھا گیا تھا اگر اس نے توڑ ڈالی، پھر ایک دو چکر لگائے تو اس نے جتنے قدم اٹھائے ہیں ان کے بقدر اس کے مالک کے لئے نیکیاں لکھی جائیں گی، اور اس درمیان جو لید نکالی ہے اس پر بھی نیکیاں لکھی جائیں گی۔

اور اگر اس کا مالک اس گھوڑے کو لے کر کسی نہر کے پاس سے گزر رہا ہو، اور نہر پار کرتے ہوئے اس نے منہ ڈال کر پانی پی لیا، حالاں کہ مالک کا ارادہ پانی پلانے کا نہیں تھا؛ تب بھی اس نے جتنا پانی پیا ہے، اللہ تعالیٰ کی طرف سے اس کی مقدار میں اس کے لیے نیکیاں لکھی جائیں گی (مطلب یہ ہے کہ ایسے گھوڑے کی ہر چیز پر پالنے والے کے لیے نیکیاں لکھی جاتی ہیں)۔

پھر حضور اکرم ﷺ سے پوچھا گیا کہ کسی نے گدھے پال رکھے ہوں؟ تو حضور ﷺ نے ارشاد فرمایا: گدھوں کے سلسلہ میں میرے اوپر کوئی حکم نازل نہیں ہوا ہے، ہاں! ایک آیت ہے جس میں آدمی کے ہر عمل کے متعلق ایک اصول اور ضابطہ بتلادیا گیا ہے ﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ وَمَنْ يَعْمَلْ مِثْقَالَ ذَرَّةٍ شَرًّا يَرَهُ﴾ جس نے معمولی سی نیکی کی اس کا بدلہ بھی اللہ تعالیٰ کے یہاں دیکھے گا، اور اگر ذرہ برابر بھی برائی کی تو اس کی سزا بھی اس کو وہاں پر ملے گی۔

افادات:- یہ ایک لمبی روایت ہے جس میں زکوٰۃ کے ادا نہ کرنے پر عذاب کا تذکرہ ہے۔ اور اس میں ایک ایسا اصول ہے کہ آدمی کی زندگی کا ہر عمل اس کے ماتحت آجاتا ہے اور اس کا حکم بھی معلوم ہو سکتا ہے۔ جس نے گدھے پالے اور اچھی نیت سے پالے ہیں تو وہ نیکی میں داخل ہے، اس کا بھی اس کو اللہ تعالیٰ کے یہاں اجر ملے گا۔ اور اگر کوئی بری نیت ہے تو یہ گناہ میں داخل ہے اور قیامت میں اس کو اس کی سزا ملے گی۔

فقہاء نے لکھا ہے کہ گدھوں میں زکوٰۃ نہیں ہے، البتہ اگر وہ تجارت کے ہوں تو اس میں زکوٰۃ ہوتی ہے، لیکن اگر پالے ہوئے ہیں تو اس میں زکوٰۃ واجب نہیں ہوتی۔

بِسْمِ اللَّهِ الرَّحْمَنِ الرَّحِيمِ

بَابُ وَجُوبِ صَوْمِ رَمَضَانَ وَبَيَانِ فَضْلِ الصِّيَامِ وَمَا يَتَعَلَّقُ بِهِ رمضان کے روزوں کا فرض ہونا، روزوں کی فضیلت اور اس سے متعلق دوسری چیزوں کا بیان

چنانچہ اس سلسلہ میں قرآن شریف کی یہ آیت جس کے نزول سے روزوں کی فرضیت کا حکم آیا تھا اس کو پیش کیا ہے: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ أَيَّامًا مَعْدُودَاتٍ فَمَنْ كَانَ مِنْكُمْ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ وَعَلَى الَّذِينَ يُطِيقُونَهُ فِدْيَةٌ طَعَامُ مِسْكِينٍ فَمَنْ تَطَوَّعَ خَيْرًا فَهُوَ خَيْرٌ لَهُ وَأَنْ تَصُومُوا خَيْرٌ لَكُمْ إِنْ كُنْتُمْ تَعْلَمُونَ شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِلنَّاسِ وَبَيِّنَاتٍ مِنَ الْهُدَى وَالْفُرْقَانِ فَمَنْ شَهِدَ مِنْكُمُ الشَّهْرَ فَلْيَصُمْهُ وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ﴾^(۱) اے ایمان والو! تم پر روزے فرض کئے گئے ہیں

(۱) ترجمہ:- اے ایمان والو! فرض کیا گیا تم پر روزہ جیسے فرض کیا گیا تھا تم سے اگلوں پر، تاکہ تم پر ہیزگار ہو جاؤ۔ چند روز ہیں گنتی کے، پھر جو کوئی تم میں سے بیمار ہو یا مسافر، تو اس پر ان کی گنتی ہے اور دنوں سے۔ اور جن کو طاقت ہے روزہ کی ان کے ذمہ بدلا ہے ایک فقیر کا کھانا۔ پھر جو کوئی خوشی سے کرے نیکی تو اچھا =

اسی طرح جیسے تم سے پہلے لوگوں پر روزے فرض کئے گئے تھے۔

صرف فرض کئے جانے میں یہ تشبیہ دی گئی ہے کہ جس طرح ان پر فرض تھے تم پر بھی فرض کئے گئے ہیں، باقی تعداد اور کیفیت وغیرہ کے اعتبار سے پورے طور پر دونوں کو مساوی قرار دینا مقصود نہیں ہے۔ اس لئے کہ اگلی امتوں میں روزوں کی شکل یہ ہوا کرتی تھی کہ عشاء کی نماز کے بعد آدمی جب سو گیا تو وہیں سے روزہ شروع ہو جاتا تھا یعنی جیسے ہم لوگ اُٹھ کر سحری کرتے ہیں اور صبح صادق سے پہلے پہلے کھاپی سکتے ہیں، چاہے سوئے ہوں، یا نہ سوئے ہوں؛ ان کے یہاں ایسا نہیں تھا، بلکہ وہاں تو یہ تھا کہ جہاں آنکھ لگ گئی بس روزہ شروع ہو جاتا تھا۔ شروع اسلام میں بھی جب روزوں کی فرضیت ہوئی تو یہی طریقہ تھا کہ جہاں آنکھ لگ گئی کہ اب کھانا پینا، بیوی کے ساتھ صحبت کرنا؛ سب ممنوع ہو جاتا تھا اور روزہ شروع ہو جاتا تھا، لیکن حضرات صحابہ رضی اللہ عنہم میں سے بعضوں کے ساتھ ذرا سخت حالات پیش آئے جیسا کہ روایتوں میں ہے کہ حضرت عمر رضی اللہ تعالیٰ عنہ حضور اکرم صلی اللہ علیہ وسلم کے پاس عشاء کی نماز کے بعد مشورہ کے لئے بیٹھتے تھے، ایک مرتبہ وہ وہاں سے دیر سے پہنچے، ان کو اپنی بیوی سے اپنی ضرورت پوری کرنے کا تقاضہ تھا، انہوں نے مطالبہ کیا تو بیوی نے جواب دیا کہ میری تو آنکھ لگ گئی تھی اور میں سو گئی تھی، گویا میسرار روزہ شروع ہو گیا ہے۔ حضرت عمر رضی اللہ تعالیٰ عنہ نے فرمایا: میں تھوڑا ہی سویا تھا اور اپنی ضرورت پوری کر لی۔ اسی طرح حضرت ابی بن کعب رضی اللہ تعالیٰ عنہ سے بھی نقل کیا جاتا ہے۔

= ہے اس کے واسطے۔ اور روزہ رکھو تو بہتر ہے تمہارے لیے اگر تم سمجھ رکھتے ہو۔ مہینہ رمضان کا ہے جس میں نازل ہوا قرآن، ہدایت ہے واسطے لوگوں کے، اور دلیلیں روشن راہ پانے کی اور حق کو باطل سے جدا کرنے کی۔ سو جو کوئی پائے تم میں سے اس مہینہ کو تو ضرور روزے رکھے اس کے، اور جو کوئی ہو بیسار یا مسافر، تو اس کو گنتی پوری کرنی چاہیے اور دونوں سے۔ (ترجمہ شیخ الہند)

بہر حال! کچھ صحابہ کرام رضی اللہ عنہم سے ایسی صورت پیش آئی تو اس پر اللہ تعالیٰ نے یہ آیت نازل فرمائی: ﴿أَحِلَّ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ هُنَّ لِبَاسٌ لَكُمْ وَأَنْتُمْ لِبَاسٌ لَهُنَّ عَلِمَ اللَّهُ أَنَّكُمْ كُنْتُمْ تَخْتَانُونَ أَنْفُسَكُمْ فَتَابَ عَلَيْكُمْ وَعَفَا عَنْكُمْ فَالآنَ بَاشِرُوهُنَّ وَابْتَغُوا مَا كَتَبَ اللَّهُ لَكُمْ وَكُلُوا وَاشْرَبُوا حَتَّى يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ثُمَّ أَتُمُوا الصِّيَامَ إِلَى اللَّيْلِ وَلَا تُبَاشِرُوهُنَّ وَأَنْتُمْ عَاكِفُونَ فِي الْمَسَاجِدِ تِلْكَ حُدُودُ اللَّهِ فَلَا تَقْرُبُوهَا كَذَلِكَ يُبَيِّنُ اللَّهُ آيَاتِهِ لِلنَّاسِ لَعَلَّهُمْ يَتَّقُونَ﴾ (۱)۔

اس آیت سے گویا اس بات کی اجازت دیدی گئی کہ صبح صادق تک آپ اپنی بیویوں کے ساتھ صحبت کر سکتے ہیں اور اب روزہ صبح صادق سے شروع ہوگا، چاہے آنکھ لگی ہو یا نہ لگی ہو۔

اسی طرح کھانے پینے کے معاملہ میں بھی ہوا۔ قیس بن صرمہ رضی اللہ عنہ ایک غریب صحابی تھے، محنت مزدوری کیا کرتے تھے، ایک مرتبہ دن بھر روزے سے تھے، فطار کے وقت گھر پہنچے، بیوی سے کہا: افطار کے لئے کچھ ہے؟ بیوی نے کہا: کچھ بھی نہیں ہے، پھر بیوی نے کہا: ٹھہرو! میں پڑوسی کے یہاں سے کچھ لے آتی ہوں، سورج تو غروب

(۱) ترجمہ:- حلال ہوا تم کو روزہ کی رات میں بے حجاب ہونا اپنی عورتوں سے، وہ پوشاک ہیں تمہاری اور تم پوشاک ہو ان کی، اللہ کو معلوم ہے کہ تم خیانت کرتے تھے اپنی جانوں سے، سو معاف کیا تم کو اور درگزر کی تم سے، پھر ملو اپنی عورتوں سے اور طلب کرو اس کو جو لکھ دیا ہے اللہ نے تمہارے لیے، اور کھاؤ اور پیو جب تک کہ صاف نظر آئے تم کو دھاری سفید صبح کی حد دھاری سیاہ سے، پھر پورا کرو روزہ کورات تک، اور نہ ملو عورتوں سے جب تک کہ تم اعتکاف کرو مسجدوں میں، یہ حدیں باندھی ہوئی ہیں اللہ کی، سوان کے نزدیک نہ جاؤ۔ اسی طرح بیان فرمایا ہے اللہ اپنی آیتیں لوگوں کے واسطے تاکہ وہ بچتے رہیں۔ (ترجمہ شیخ الہند)

ہو، ہی چکا تھا، بیوی پڑوسی کے یہاں کچھ لینے گئی اور جب وہاں سے واپس لوٹی تو دیکھا کہ ان کی تو آنکھ لگ گئی ہے، اب وہ کچھ لے کر تو آئی تھی لیکن چوں کہ ان کی آنکھ لگ گئی تھی اس لیے ان کا تو دوسرا روزہ شروع ہو گیا تھا اس لیے وہ کچھ کھانی نہیں سکتے تھے، اس نے اناللہ وانا الیہ راجعون پڑھا۔ پھر دوسرے دن روزہ پورا ہوا تو شام کو پھر یہی صورت پیش آئی کہ افطاری کے لئے کچھ تھا نہیں، بیوی نے کہا: میں پڑوسی کے یہاں سے کچھ لے کر آتی ہوں، وہ لینے گئی اور جب کچھ لے کر لوٹی تو دیکھا کہ ان کی آنکھ لگ گئی ہے، اب تو ان کی حالت ناگفتہ بہ ہو گئی۔ بہر حال! یہ بھی ایک سبب تھا۔ تو میں یہ عرض کر رہا تھا کہ اگلی امتوں میں ایسا تھا کہ جب آدمی رات کو سو جاتا، وہیں سے روزہ شروع ہو جاتا تھا، صبح صادق کے آنے کا انتظار نہیں تھا، اسلام میں بھی شروع میں اسی طرح کا حکم دیا گیا تھا، بعد میں پھر اس میں تخفیف کر دی گئی اور صبح صادق سے روزہ کی ابتداء قرار دی گئی، چاہے کسی کی آنکھ لگی ہو یا نہ لگی ہو۔

اسی طریقہ سے روزوں کی تعداد کے سلسلہ میں بھی ہے، شروع اسلام میں دسویں محرم کا روزہ فرض ہوا تھا، اس کے بعد رمضان کی فرضیت آئی، یعنی پورے مہینہ کے روزے اس کے بعد فرض ہوئے۔ اور شروع میں جب روزوں کا حکم دیا گیا اس وقت بھی لوگ روزہ رکھنے کے عادی نہیں تھے، اس لیے شریعت کی طرف سے سہولت دی گئی تھی کہ روزہ رکھنا چاہو تو روزہ رکھ لو، اور اگر روزہ رکھنے کے بجائے فدیہ دینا چاہو یعنی ایک روزہ کے بدلہ میں غریب کو صدقۃ الفطر کی مقدار صدقہ کر دو، تب بھی کافی ہو جائے گا۔ ہمارے معاشرہ میں تو چوں کہ بچوں کو بچپن ہی سے روزہ رکھواتے ہیں، اس لئے ان کو عادت پڑ جاتی ہے اور بڑے ہو کر آسانی سے روزے رکھ لیتے ہیں، لیکن جو پہلے سے

عادی نہ ہوں ان کو آپ دیکھیں گے کہ چاہے پیٹ بھر کر سحری کھائی ہو تب بھی ان کے لیے شام تک بھوکا رہنا مشکل ہو جاتا ہے۔ تو گویا ان کو شروع میں روزہ رکھنے اور فدیہ دینے کے معاملہ میں اختیار دیا گیا تھا، اور یہ حکم کسی بیماری یا بڑھاپے پر موقوف نہیں تھا، لیکن بعد میں لوگ جب روزوں کے عادی ہو گئے تو پھر یہ آیت ﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾ نازل ہوئی جس میں یہ حکم دیا گیا کہ اب تو ہر حال میں روزہ ہی رکھنا ہے، فدیہ سے کام نہیں چلے گا ﴿وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ﴾ البتہ کوئی آدمی بیمار ہو تو بیماری کی وجہ سے اس کو اجازت ہے کہ روزہ نہ رکھے اور افطار کر لے، پھر بیماری سے جب تندرست ہو جائے تو ان روزوں کی قضا کر لے۔ اسی طریقہ سے کوئی آدمی رمضان کے مہینہ میں سفر میں ہو تو سفر کی وجہ سے اس کو رخصت اور اجازت دی گئی کہ روزہ نہ رکھے اور افطار کر لے، بعد میں سفر سے جب واپس آئے تو دوران سفر جتنے روزے چھوٹے ہوں ان کی قضا کر لے۔ اب بھی یہی حکم باقی ہے۔

﴿كُتِبَ عَلَيْكُمُ الصِّيَامُ﴾ کے لفظ ”کُتِبَ“ سے مشائخ صوفیاء نے روزہ کے آداب کے سلسلہ میں کچھ نکات پیدا کئے ہیں کہ تمہاری ذات پر جو روزے فرض کئے گئے ہیں تو ان روزوں کے کچھ حقوق کی ادائیگی بھی تمہارے جسم کے دوسرے اعضاء کے ذریعہ ہونی چاہیے۔ چنانچہ آنکھ کا بھی روزہ ہے، زبان کا بھی روزہ ہے، کان کا بھی روزہ ہے، اور دوسرے اعضاء کا بھی روزہ ہے۔

اس لیے پہلی بات یہ ہے کہ آدمی روزہ کی حالت میں اپنی آنکھوں کو بدنظری سے بچائے۔ یہ کیا بات ہوئی کہ وہ چیزیں جو روزہ کے علاوہ دیگر اوقات میں حلال ہیں،

روزہ کے نام پر ان سے تو بچا جائے، جیسے: کھانا پینا اور اپنی بیوی کے ساتھ صحبت۔ ہم رمضان کے دنوں ہی میں رات کے وقت کھاتے پیتے ہیں، اور رمضان کے علاوہ دن میں بھی کھاتے پیتے ہیں۔ تو حلال کام ایک عبادت کی وجہ سے اللہ تعالیٰ کی خاطر صبح صادق سے لے کر غروب آفتاب کے مقررہ وقت تک اللہ تعالیٰ کو راضی کرنے کے لئے روزہ کی مناسبت سے ہم نے چھوڑ دیئے۔ تو جب آدمی حلال کام چھوڑ کر روزہ رکھ رہا ہے، تو پھر ایسے کام جو روزہ کے علاوہ دیگر اوقات میں بھی حرام اور ممنوع ہوں، جیسے: بدنظری یعنی آنکھ کا گناہ، ٹی وی دیکھنا، ویڈیو اور سنیما دیکھنا؛ یہ سب کام روزہ کے علاوہ بھی ہر حال میں ممنوع ہیں؛ ان سے تو بطریقہ اولیٰ بچنا چاہیے۔ آج کل لوگوں نے انہیں چیزوں کو روزہ میں ٹائم پاس کرنے کا ذریعہ بنا لیا ہے کہ ٹی وی دیکھتے رہتے ہیں، گندی گندی فلمیں دیکھتے رہتے ہیں؛ پھر روزہ میں تاثیر کہاں رہے گی؟

آگے روایت آنے والی ہے کہ نبی کریم ﷺ نے روزہ کو ڈھال قرار دیا ہے میدان جنگ میں آدمی دشمن کے حملہ سے بچاؤ کے لئے اپنے پاس ڈھال رکھتا ہے، جب دشمن تلوار کے ذریعہ سے حملہ اور وار کرتا ہے ڈھال سامنے کر دی جاتی ہے اور اس کے حملہ سے اپنے آپ کو بچا لیا جاتا ہے۔ گویا شیطان ہمارے اوپر وار کرتا ہے اس سے بچاؤ کے واسطے روزہ ہی کو ایک طرح کی ڈھال قرار دیا گیا ہے، یا جہنم سے حفاظت کے لئے اور اللہ تعالیٰ کے عذاب سے بچنے کے لئے اس کو ڈھال بتلادیا ہے۔ ایک روایت میں ہے ﴿الصَّوْمُ جُنَّةٌ مَّا لَمْ يَخْرَفْهَا﴾ روزہ ڈھال ہے بشرطیکہ اس کو پھاڑ نہ ڈالے ڈھال جب پھٹ جاتی ہے تو پھر مقابلہ کے وقت دشمن کے حملہ سے حفاظت کا کام نہیں دیتی۔ اسی طرح روزہ کو بھی اگر ہم نے گناہوں کے ذریعہ سے خراب کر دیا تو گویا

ڈھال کو بیکار کر دیا اور پھاڑ دیا، اب ایسا روزہ شیطان کے حملہ سے حفاظت کا باعث نہیں بن سکتا۔ اس لیے پہلی چیز تو یہ ہوئی کہ آدمی اپنی آنکھوں کی حفاظت کرے۔

دوسری چیز یہ ہے کہ آدمی اپنی زبان کی حفاظت کرے۔ روزہ کی حالت میں غیبت، چغلی، بہتان، لڑائی، جھگڑا وغیرہ چیزوں سے بہت بچے۔ اگر کوئی ہم سے جھگڑا کرنے لگے تو اس سے کہہ دیا جائے کہ میرا روزہ ہے، میں تیری کسی بات کا جواب نہیں دوں گا۔ اور اگر وہ نادان ہے اور سمجھنے کی اہلیت نہیں رکھتا تو اپنے جی سے خود ہی خطاب کر کے کہہ دے کہ میرا تو روزہ ہے۔ تو زبان بھی ایک عضو ہے، روزہ میں اس کی حفاظت کا اہتمام ہونا چاہیے تب ہی زبان کا روزہ ہوگا۔ آج کل لوگ روزہ کی حالت میں غیبت کرتے رہتے ہیں، گویا لوگوں نے غیبت کو بھی ٹائم پاس کرنے کا ذریعہ بنا لیا ہے، بس! میری تیری میں لگے رہتے ہیں۔

تیسری چیز یہ ہے کہ کان کو بھی غیبت سننے سے، لڑائی جھگڑے سے، کسی کی بدگوئی، گانے اور موسیقی سننے سے بچایا جائے، بعض لوگ انہیں چیزوں کو روزہ میں ٹائم پاس کرنے کا ذریعہ بنا لیتے ہیں، دن بھر گانے سنتے رہتے ہیں؛ تو ان صورتوں میں روزہ کا جو مقصد ہے وہ حاصل نہیں ہوتا۔

اسی طرح اپنے دوسرے اعضاء یعنی ہاتھ، پاؤں کو بھی گناہوں سے بچانے کا اہتمام کرنا چاہیے، ورنہ جس روزہ کو ڈھال قرار دیا ہے ایسا روزہ پھر ڈھال نہیں بنتا۔ حدیث پاک میں آتا ہے کہ جو آدمی روزہ کی حالت میں لغو چیزوں سے نہیں بچتا تو اللہ تعالیٰ کو اس کی ضرورت نہیں کہ وہ بھوکا پیاسا رہے۔

﴿كُتِبَ عَلَيْكُمُ الصِّيَامُ﴾ تم پر روزے فرض کئے گئے ﴿كَمَا كُتِبَ عَلَى الَّذِينَ مِنْ قَبْلِكُمْ﴾ اسی طرح جیسے اگلی امتوں پر فرض کئے گئے۔ روزوں کی فرضیت

میں انسان کے اعضاء بھی داخل ہیں ﴿أَيَّامًا مَّعْدُودَاتٍ﴾ چند دنوں کے روزے ہیں۔ اللہ تعالیٰ نے جب روزوں کی فرضیت والا یہ حکم نازل فرمایا تو اس میں بھی بڑا پیارا انداز اختیار کیا، چونکہ لوگ روزوں کے عادی نہیں تھے، اور روزوں کی فرضیت کا حکم نازل ہوا تو آگے حکم ہوا ﴿أَيَّامًا مَّعْدُودَاتٍ﴾ چند دنوں کے روزے ہیں ﴿شَهْرُ رَمَضَانَ﴾ اور وہ رمضان کے مہینہ کے ہیں۔ وہ چند دن جن میں تم پر روزے فرض کئے گئے وہ فقط ایک ہی مہینہ ہے، اگر انتیس کو چاند ہو جائے تو انتیس (۲۹) ورنہ تیس (۳۰) روزے ہیں۔ ﴿الَّذِي أُنْزِلَ فِيهِ الْقُرْآنُ﴾ پھر رمضان کا یہ مہینہ ایسا بابرکت ہے جس میں لوح محفوظ سے آسمان دنیا کی طرف پورا قرآن پاک یکبارگی اتارا گیا، پھر آسمان دنیا سے نبی کریم ﷺ پر تیس (۲۳) سال کے عرصہ میں تدریجاً رمضان اور غیر رمضان میں اترتا رہا ﴿هُدًى لِّلنَّاسِ﴾ یہ وہی قرآن ہے جو لوگوں کی ہدایت کا ذریعہ ہے ﴿وَبَيِّنَاتٍ مِّنَ الْهُدَىٰ وَالْفُرْقَانِ﴾ اور اس کا ایک ایک جز و اور ایک ایک آیت ہدایت کی روشن دلیل ہے اور حق و باطل میں تمیز کرنے والی ہے ﴿فَمَن شَهِدَ مِنْكُمُ الشَّهْرَ فَلْيَصُمْهُ﴾ تم میں سے جو کوئی رمضان کا مہینہ تندرستی اور اقامت کی حالت میں پالے اس کو چاہیے کہ روزے رکھے ﴿وَمَن كَانَ مَرِيضًا أَوْ عَلَىٰ سَفَرٍ فَعِدَّةٌ مِّنْ أَيَّامٍ أُخَرَ﴾ اور اگر کوئی بیمار ہے، یا سفر میں ہے تو یہ گنتی دوسرے مہینہ میں پوری کر لے، یعنی ان روزوں کی بعد میں قضا کر لے۔

اور اللہ تبارک و تعالیٰ نے یہ مہینہ رکھا ہی اس لئے ہے کہ آدمی اس کے ذریعہ تقویٰ حاصل کر لے ﴿لَعَلَّكُمْ تَتَّقُونَ﴾ صفت تقویٰ پیدا کرنے کے لئے اللہ تبارک و تعالیٰ نے روزوں کو فرض کیا۔ تقویٰ کا مطلب یہ ہے کہ آدمی اپنے آپ کو گناہوں اور اللہ کی نافرمانیوں سے بچائے۔ درحقیقت روزہ کی حالت میں آدمی کو اس بات کا

مکمل استحضار رہتا ہے اور وہ اپنے دل و دماغ میں ہر وقتیہ بات تازہ رکھتا ہے کہ اللہ تبارک و تعالیٰ مجھے دیکھ رہا ہے۔ جیسے ہی ایک آدمی نے روزہ کی نیت کر لی، تو پھر چاہے وہ کیسا ہی گیا گزر آدمی کیوں نہ ہو، اور کیسا ہی گنہگار کیوں نہ ہو، لیکن جب ایک مرتبہ وہ یہ طے کر لیتا ہے کہ میں نے روزہ رکھا ہے، تو اب گرمی کے دن ہوں، وہ اپنے کمرہ میں بیٹھا ہوا ہو، دروازہ اندر سے بند ہو، کُنڈی لگی ہوئی ہو، اس کو پیاس بھی شدت کے ساتھ لگ رہی ہو، حلق میں کانٹے چبھ رہے ہوں، زبان سوکھ رہی ہو، کمرہ میں فریج موجود ہو اور اس میں ٹھنڈا پانی بھی رکھا ہوا ہو، اس کے باوجود وہ آدمی کبھی بھی اس پانی کو نہیں پئے گا۔ حالاں کہ وہ جانتا ہے کہ میں ابھی چُپکے سے پانی پی لوں تو یہاں کوئی بھی دیکھنے والا نہیں ہے، میں پانی پی کر بھی لوگوں کے سامنے اپنے آپ کو روزہ دار ظاہر کر سکتا ہوں، اور شام کو افطار کے دسترخوان پر بڑی آزادی سے اپنے آپ کو روزہ دار ظاہر کرتے ہوئے شریک ہو سکتا ہوں، کسی کو پتہ بھی نہیں چلے گا کہ روزہ کے معاملہ میں میں نے کوئی خیانت کی ہے؛ لیکن اس کے باوجود کوئی بھی ایسا نہیں کرتا۔ اس وقت گویا ہر ایک یہ سمجھتا ہے کہ اللہ تعالیٰ مجھے دیکھ رہا ہے۔ اسی لیے روزہ کے بارے میں اللہ تعالیٰ نے فرمایا ہے ﴿الْصَّوْمُ لِيْ وَ اَنَا اَجْزِیْ بِہٖ﴾ روزہ میرے لئے ہے، اس لیے اس کا بدلہ بھی میں ہی دوں گا۔

حضرت تھانوی رحمہ اللہ فرماتے ہیں کہ یہ کیفیت جو دل میں پیدا ہوئی جس نے اس بات کو آپ کے دل و دماغ میں ہر وقت تازہ رکھا ہے کہ اللہ تعالیٰ مجھے دیکھ رہا ہے، میں اگر پانی پی لوں گا تو اللہ تعالیٰ کے علم میں تو ہے، چاہے دنیا نے نہ دیکھا ہو، تو جیسے اُس وقت آدمی پانی نہیں پیتا اور یہ سوچتے ہوئے کہ میں نے اللہ تعالیٰ کے واسطے روزہ رکھا ہے اور جس کے لئے رکھا ہے وہ مجھے دیکھ رہا ہے۔ روزہ توڑنے کی کھچرات نہیں کرتا، اسی تصور اور احساس کو اور اسی استحضار کو دل و دماغ میں اور زیادہ پھیلانے اور

بڑھانے کی ضرورت ہے۔ یہ خیال صرف پانی پینے یا روزہ کے خلاف کام کرنے تک باقی نہ رہے، بلکہ جب آپ دکان پر بیٹھیں اور گاہک کے ساتھ کوئی معاملہ کر رہے ہوں، اُس وقت بھی آپ یہ سوچیں کہ اللہ تعالیٰ مجھے دیکھ رہا ہے۔ یا گھر والوں اور پڑوسیوں کے ساتھ کوئی معاملہ کر رہے ہوں، یا دنیا میں کہیں بھی کسی کے بھی ساتھ جب کوئی معاملہ کرنے لگیں تو یہ سوچیں کہ اللہ تعالیٰ مجھے دیکھ رہا ہے، اور میں جو کچھ کر رہا ہوں وہ سب اللہ تعالیٰ کے علم میں ہے، تو اس صورت میں کبھی بھی اللہ تعالیٰ کی نافرمانی کرنے کی جرأت نہیں ہوگی، اللہ تعالیٰ کے ڈر کا یہ احساس روزہ کی حالت میں تو ہمارے دل میں ہوتا ہی ہے، اگر یہی احساس ایسا عام ہو جائے کہ روزہ تک محدود نہ رہے، اسی کو تقویٰ کہتے ہیں، اور روزہ کے ذریعہ یہی احساس پیدا کرنا مقصود ہے۔ حضرت تھانوی رحمہ اللہ فرماتے ہیں کہ روزہ میں تقویٰ کی ایک چھوٹی سی مشق کرائی گئی ہے، اسی کو آگے بڑھا کر پوری زندگی میں لانا ہے اور عملی جامہ پہنانا ہے۔ اگر ایسا کریں گے تو ان شاء اللہ گناہوں سے بچنے کا اہتمام ہو جائے گا، اور روزہ کا یہی اصل فائدہ اور خصوصیت ہے۔

رمضان المبارک کے مہینہ میں روزہ کے علاوہ تراویح پڑھی جاتی ہے، نفلی عبادتیں، تلاوت قرآن کریم، ذکر واذکار اور صدقہ وغیرہ کی کثرت کی جاتی ہے، لیکن زیادہ کوشش اس بات کی کرنی چاہئے کہ آدمی اپنے آپ کو ہر چھوٹے بڑے گناہ سے بچائے۔ اس لئے کہ نفلی عبادت کا حال تو یہ ہے کہ اگر آپ کریں گے تو اس کا ثواب ملے گا، اور نہیں کریں گے تو کوئی گناہ ہونے والا نہیں ہے، اور اس پر کوئی گرفت اور پکڑ بھی نہیں ہوگی، لیکن خدا نہ کرے اگر کوئی بھی گناہ کر لیا تو اس صورت میں اللہ تعالیٰ کی طرف سے گرفت ہوگی اور عذاب ہوگا۔

ویسے بھی جب رمضان کا مہینہ آتا ہے تو کیسا ہی گیا گزرا آدمی کیوں نہ ہو، وہ

بھی نہادھو کر مسجد میں آ ہی جاتا ہے اور تراویح میں شریک ہو جاتا ہے اور چھوٹی موٹی عبادتیں بھی کر لیتا ہے، اگر روزانہ نہیں تو رمضان میں اور جمعہ کے دن وہ بھی اہتمام کر لیتے ہیں، یا بڑی راتیں آتی ہیں تو روزانہ والوں کے مقابلہ میں ایسے لوگ پہلے سے آ کر مسجد میں جگہوں پر قابض ہو جاتے ہیں۔ تو نفلی عبادتوں کا اہتمام ہر کوئی کر لیتا ہے لیکن گناہوں سے بچنا بڑی اہم چیز ہے، اس لئے ضرورت اس بات کی ہے کہ اس کا اہتمام کیا جائے۔ اس آیت میں ﴿لَعَلَّكُمْ تَتَّقُونَ﴾ کے ذریعہ سے یہی تعلیم دینا مقصود ہے کہ روزوں کے نتیجہ میں تم کو تقویٰ آجائے، اور آدمی اپنی زندگی میں تقویٰ والی صفت پیدا کر لے۔ گویا روزہ خود ہی تقویٰ کا ایک چھوٹا سا پروگرام اور نصاب ہے۔

ایک حدیث قدسی

۱۲۱۵:- وعن أبي هريرة رضي الله عنه قال: قال رسول الله ﷺ: ((قَالَ اللَّهُ -عَزَّوَجَلَّ-: كُلُّ عَمَلِ ابْنِ آدَمَ لَهُ إِلَّا الصِّيَامَ، فَإِنَّهُ لِي وَأَنَا أَجْزَى بِهِ، وَالصِّيَامُ جُنَّةٌ، فَإِذَا كَانَ يَوْمُ صَوْمِ أَحَدِكُمْ فَلَا يَزِفُّ وَلَا يَصْغَبُ فَإِنْ سَأَلَهُ أَحَدٌ أَوْ قَاتَلَهُ فَلْيَقُلْ: إِنِّي صَائِمٌ. وَالَّذِي نَفْسُ مُحَمَّدٍ بِيَدِهِ: يَخْلُوفُ فِيمَ الصَّائِمِ أَطْيَبُ عِنْدَ اللَّهِ مِنْ رِيحِ الْمِسْكِ. لِلصَّائِمِ فَرْحَتَانِ يَفْرَحُهُمَا: إِذَا أَفْطَرَ فَرِحَ بِفِطْرِهِ، وَإِذَا لَقِيَ رَبَّهُ فَرِحَ بِصَوْمِهِ)) (متفقٌ عَلَيْهِ، وَهَذَا الْفَرْحُ رَوَاهُ الْبُخَارِيُّ)

وفی روایتِ لہ: ((يُنْزَلُكَ طَعَامُهُ، وَشَرَّابُهُ، وَشَهْوَتُهُ مِنْ أَجْلِ الصِّيَامِ لِي وَأَنَا أَجْزَى بِهِ، وَالْحَسَنَةُ بِعَشْرِ أَمْثَالِهَا)).

وفی روایتِ لمسلم: ((كُلُّ عَمَلٍ لِي ابْنِ آدَمَ يَضَاعَفُ، الْحَسَنَةُ بِعَشْرِ أَمْثَالِهَا إِلَى سَبْعِ مِائَةِ ضِعْفٍ. قَالَ اللَّهُ تَعَالَى: إِلَّا الصَّوْمَ فَإِنَّهُ لِي وَأَنَا أَجْزَى بِهِ

يَكُ عَشْوَتُهُ وَطَعَامُهُ مِنْ أَجَلِي. لِلصَّائِمِ فَرْحَتَانِ: فَرْحَةٌ عِنْدَ فِطْرِهِ، وَفَرْحَةٌ عِنْدَ لِقَاءِ رَبِّهِ. وَلِخُلُوفٍ فِيهِ أَطْيَبُ عِنْدَ اللَّهِ مِنْ رِيحِ الْمِسْكِ)).

ترجمہ :- حضرت ابو ہریرہ رضی اللہ تعالیٰ عنہ نقل کرتے ہیں کہ نبی کریم ﷺ نے ارشاد فرمایا کہ اللہ تبارک و تعالیٰ نے ارشاد فرمایا: انسان کا ہر عمل اس کے لئے ہے سوائے روزہ کے؛ کہ وہ میرے لئے ہے اور میں ہی اس کا بدلہ دیتا ہوں (میرے لئے ہونے کی وجہ دوسری روایت میں یہ آئی ہے) کہ وہ اپنا کھانا پینا اور اپنی شہوت کو میرے لئے چھوڑ دیتا ہے۔ اور روزہ شیطان کے حملہ سے حفاظت کی ڈھال ہے، جب تم میں سے کسی کا روزہ ہو تو وہ بے کار باتیں نہ کرے اور سن شور مچائے۔ اگر کوئی دوسرا برا بھلا کہے یا لڑنے لگے تو اس کو جواب میں کہہ دے کہ میرا روزہ ہے، پھر بھی اگر وہ نہیں مانتا تو کم سے کم اپنے دل ہی سے کہہ دے کہ تیرا تو روزہ ہے۔ اور تم ہے محمد ﷺ کی جان کی! روزہ دار کے منہ کی بدبو اللہ تعالیٰ کے نزدیک مشک کی خوشبو سے بھی زیادہ پسندیدہ ہے۔ روزہ دار کے لئے دو چیزیں خوشی کی ہیں جن سے وہ بہت خوش ہوگا، ایک تو افطار کے وقت جو کہ افطار سے ہوتی ہے، اور دوسری خوشی اللہ تعالیٰ سے ملنے کے وقت ہوگی۔

دوسری روایت میں ہے کہ (تمام اعمال کے بدلوں کے لئے تو فرشتوں کو بتلادیا گیا ہے اور وہ اللہ تعالیٰ کی طرف سے دی گئی ہدایت اور اصول کے مطابق اعمال کا ثواب لکھتے رہتے ہیں) کسی عمل کا ثواب دس سے لے کر ستر گنا تک، اور کسی عمل کا سات سو گنا تک لکھتے ہیں، لیکن روزہ کے ثواب کے متعلق اللہ تعالیٰ نے بتلایا کہ اس کا ثواب میں ہی دوں گا (گویا اللہ تعالیٰ ہی جانتے ہیں کہ اس کا ثواب کتنی مقدار میں ہے۔ اس لیے کہ روزہ میں ایک خاص چیز یہی ہے کہ آدمی اللہ تعالیٰ کے تصور سے اور اُسی کے خاطر اپنے آپ کو بھوکا اور پیاسا رکھتا ہے۔)

ایک نو مسلم کے ایمان لانے کا قصہ

افادات:- قدرۃ اللہ شہاب ایک سرکاری آفیسر تھے، انہوں نے ”شہاب نامہ“ کے نام سے اپنی آپ بیتی لکھی ہے۔ تقسیم ملک سے پہلے وہ یہیں تھے، تقسیم کے بعد اُدھر چلے گئے تھے۔ ایک مرتبہ سفیر کی حیثیت سے وہ بیلجیم (ہولینڈ) گئے ہوئے تھے۔ اس سفر کا ایک واقعہ انہوں نے لکھا ہے کہ میں ہولینڈ میں ایک پارک میں گیا، وہاں کے لوگ اپنے مذہب (یعنی عیسائیت) کے معاملہ میں بڑے متعصب تھے۔ اس کا بھی ایک نمونہ انہوں نے لکھا ہے کہ ان کے یہاں اپنے بچوں کو مذہب کے معاملہ میں آزادی ہے۔ بچے کی پیدائش کے بعد پیدائش کا جو فارم پُر کیا جاتا ہے اس میں اس بچے کا نام اور دوسری ساری چیزیں لکھ کر مذہب والا خانہ خالی چھوڑ دیا جاتا ہے کہ یہ بچہ بڑا ہونے کے بعد جس مذہب کو اپنے لئے مناسب سمجھے اختیار کر سکتا ہے، اس وقت اس جگہ اس کا مذہب لکھا جائے گا۔ تو اس جگہ کو خالی چھوڑنے کے ساتھ ساتھ وہاں لکھ دیتے ہیں کہ بڑا ہو کر سوائے اسلام کے جو مذہب چاہے وہ اختیار کرے۔ گویا ان کو اسلام کے ساتھ اتنا زیادہ تعصب ہے۔

لیکن وہ لکھتے ہیں کہ ایک مرتبہ میں وہاں ایک پارک میں گیا، ایک کرسی پر بیٹھا ہوا تھا کہ عربی لہجہ میں قرآن پاک کی آواز سنی، تو میں سوچنے لگا کہ ہولینڈ کا رہنے والا قرآن پاک پڑھ رہا ہے؟ میں اس کے پاس پہنچا، سلام کیا، بات چیت میں اس نے مجھ سے پوچھا: تم کہاں کے ہو؟ میں نے کہا: میں پاکستان کا ہوں۔ اس سے نام پوچھا تو اس نے اپنا نام عبدالرحمن بتلایا۔ میں نے اس سے پوچھا کہ آپ کیسے اسلام لائے؟ تو اس نے کہا: میرے اسلام لانے کی اصل بنیاد یہ ہوئی کہ میں اسٹیمر کا کپتان تھا۔ ایک

مرتبہ ہماری اسٹیئر کراچی کی بندرگاہ پر کھڑی ہوئی، سخت گرمی کا زمانہ تھا، مزدور لوگ سامان منتقل کر رہے تھے اور سخت گرمی کی وجہ سے پسینے میں شرابور ہو رہے تھے، میں نے ان مزدوروں کے لئے پانی پینے کا انتظام کیا، تو ایک بوڑھا آدمی تھا اس نے پانی نہیں پیا اور کہا کہ میرا روزہ ہے۔ میں اس کو اپنے کیمین میں لے گیا، دروازہ اندر سے بند کیا اور فریج میں سے بہترین جیوس نکال کر اس کو دیا اور کہا کہ یہاں کوئی نہیں ہے، اس کو پی لو۔ اس نے آسمان کی طرف انگلی اٹھائی اور کہا کہ وہ دیکھ رہا ہے۔ اس کے اس طرز عمل سے مجھے بہت تعجب ہوا، پھر میں نے اس کو بہت سمجھایا کہ بھائی! تم محنت مزدوری کر رہے ہو، تمہیں پیاس لگی ہوگی۔ تو اس نے کہا کہ مجھے پیاس لگی ہے لیکن میرا روزہ ہے، اس لیے میں ابھی کچھ نہیں پی سکتا، شام کو جب غروب آفتاب ہوگا اس کے بعد پیوں گا۔ مجھے بڑی حیرت ہوئی کہ یہاں کوئی دیکھنے والا نہیں ہے، اور میری طرف سے اتنا زیادہ اصرار ہے، یہ اتنا غریب آدمی ہے، اور اس کو کبھی اتنا عمدہ جیوس میسر بھی نہیں آیا ہوگا، اس کے باوجود اس حال میں بھی وہ پینے کے لیے تیار نہیں ہوا۔ تو میرے دل میں خیال آیا کہ کوئی توبات ہے جس کی وجہ سے وہ ایسا نہیں کرتا۔ اسی واقعہ کی وجہ سے میرے دل میں ایمان آنا شروع ہوا اور اسی بنیاد پر میں ایمان لایا۔

شیطان کے حملوں سے حفاظت کی تدابیر

روزہ شیطان کے حملہ سے حفاظت کے لیے ڈھال ہے۔ حدیث پاک میں آتا ہے کہ شیطان انسان کی رگوں میں ایسے چلتا ہے جیسا کہ خون؛ اس کے راستوں کو بھوک کے ذریعہ بند کرو۔ آدمی کا پیٹ جب بھرا ہوا ہو تب ہی خواہشیں ابھرتی ہیں اور خرمستیاں سوچتی ہیں، پیٹ جب خالی ہو اور بھوک کی وجہ سے بے چینی ہو تو کبھی گناہ کا

تصور نہیں آ سکتا، بھوک آدمی کی قوت حیوانیہ کو قابو میں لانے والی ہے، اسی لئے اس کو ڈھال قرار دیا گیا کہ بھوک گناہوں سے حفاظت کا ذریعہ ہے۔ اسی لئے اکابر و اسلاف کے زمانہ میں ریاضات و مجاہدات کے طریقے بتلائے گئے جن کے ذریعہ اللہ تعالیٰ کا قرب حاصل کیا جائے ان میں اصولی طور پر چار چیزیں بتلائی گئی تھیں، ایک تقلیلِ طعام ہے کہ کھانا کم کر دیا جائے، دوسرا بولنا کم کر دیا جائے، تیسرا لوگوں سے ملنا جلنا کم کر دیا جائے، اور چوتھا سونا کم کر دیا جائے۔ گویا یہ چار چیزیں مجاہدات کی بنیاد ہیں۔ اور روزہ میں ایک چیز یہ ہوتی ہے کہ آدمی بھوکا رہتا ہے اس لئے اس کو ڈھال قرار دیا۔

دوسری روایت میں یہ بھی ہے: ﴿الصَّيَّامُ جُنَّةٌ مَّا لَمْ يَخْرُفْهَا﴾ روزہ ڈھال ہے جب تک کہ آدمی اس کو پھاڑ نہ دے۔ اس لئے کہ ڈھال اگر پھٹی ہوئی ہو تو پھر وہ کام نہیں دے گی، اور اس کے ذریعہ سے آپ دشمن کے حملہ سے اپنے آپ کو بچا نہیں سکتے۔ اسی طرح روزہ بھی شیطان کے حملہ سے اُسی وقت بچا سکے گا کہ جب آپ اس کو گناہوں کے ذریعہ سے پھاڑ نہ دیں۔

بندوں کے ساتھ اللہ تعالیٰ کی محبت کا ایک نمونہ

روزہ دار کے منہ کی بدبو اللہ تعالیٰ کے نزدیک مشک کی خوشبو سے بھی زیادہ پسندیدہ ہے۔ یہ دراصل بندوں کے ساتھ اللہ تبارک و تعالیٰ کی محبت اور بندوں کی قدرو عظمت کا ایک نمونہ ہے کہ بندہ جب اللہ تعالیٰ کے خاطر بھوکا رہا جس کے نتیجے میں معدہ کے خالی رہنے کی وجہ سے منہ میں بدبو پیدا ہوئی اس کی اللہ تعالیٰ کے یہاں مشک کی خوشبو سے زیادہ قدر ہے۔

روزہ دار کے لئے دو چیزیں خوشی کی ہیں، ایک تو ہر روزہ دار جانتا ہے کہ افطار

کا وقت آتا ہے تو کیسی خوشی ہوتی ہے، اور اسی روزہ کی وجہ سے کل اللہ تعالیٰ سے ملنے کا وقت آئے گا تو یہی روزہ چوں کہ اللہ تعالیٰ کی خوشنودی کا باعث ہے، اس لئے وہاں پر بھی اس کو خوشی ہوگی، تو دنیا میں بھی خوشی ملتی ہے اور آخرت میں بھی خوشی ملے گی۔

روزہ دار کو جنت میں باب الریان سے بلایا جائے گا

۱۲۱۶:- وعنه أَنَّ رَسُولَ اللَّهِ ﷺ قَالَ: ((مَنْ أَنْفَقَ زَوْجَيْنِ فِي سَبِيلِ اللَّهِ نُودِيَ مِنْ أَبْوَابِ الْجَنَّةِ، يَأْعْبُدُ اللَّهُ هَذَا خَيْرٌ، فَمَنْ كَانَ مِنْ أَهْلِ الصَّلَاةِ دُعِيَ مِنْ بَابِ الصَّلَاةِ، وَمَنْ كَانَ مِنْ أَهْلِ الْجِهَادِ دُعِيَ مِنْ بَابِ الْجِهَادِ، وَمَنْ كَانَ مِنْ أَهْلِ الصِّيَامِ دُعِيَ مِنْ بَابِ الرِّيَّانِ، وَمَنْ كَانَ مِنْ أَهْلِ الصَّدَقَةِ دُعِيَ مِنْ بَابِ الصَّدَقَةِ.)) قَالَ أَبُو بَكْرٍ رَضِيَ اللَّهُ عَنْهُ: يَا أَبَى أَنْتَ وَأُمِّي يَا رَسُولَ اللَّهِ! مَا عَلَى مَنْ دُعِيَ مِنْ تِلْكَ الْأَبْوَابِ مِنْ ضَرُورَةٍ، فَهَلْ يُدْعَى أَحَدٌ مِنْ تِلْكَ الْأَبْوَابِ كُلِّهَا؟ فَقَالَ: ((نَعَمْ، وَأَرْجُو أَنْ تَكُونَ مِنْهُمْ)) (متفقٌ عَلَيْهِ)

ترجمہ:- حضرت ابو ہریرہ رضی اللہ تعالیٰ عنہ سے روایت ہے کہ نبی کریم ﷺ نے ارشاد فرمایا: جس آدمی نے جوڑا جوڑا (یعنی دودو چیزیں) اللہ کی راہ میں دینے کا اہتمام کیا (جیسے: کپڑے دئے تو جوڑی دیئے، بکری دی تو دو بکریاں دیں، اسی طرح اور چیزوں میں بھی اس کا اہتمام کیا) تو جنت کے دروازوں سے اس کو پکارا جائے گا کہ اے اللہ کے بندے! یہ خیر ہے (اور جیسی نیکی کی ہوگی اس کے مطابق ہی جنت کے دروازوں سے اس کو پکارا جائے گا) اگر کسی نے نماز والی نیکی کی ہے تو نماز والے دروازہ سے پکارا جائے گا (جنت میں ایک دروازہ باب الصلوٰۃ کے نام سے ہے، نمازیوں کو وہاں سے جنت میں داخل کیا جائے گا) اور جس نے جہاد والی نیکی کی ہے، تو اس کو جہاد والے دروازہ سے بلایا جائے گا، اور اگر روزہ والا عمل کیا ہے تو

اس کو جنت میں باب الریان سے بلایا جائے گا، اور کسی نے صدقہ و خیرات کی ہوگی تو باب الصدقہ سے بلایا جائے گا۔ حضرت ابو بکر رضی اللہ تعالیٰ عنہ نے عرض کیا: اے اللہ کے رسول! میرے ماں باپ آپ پر قربان ہوں، ان دروازوں میں سے اگر کسی ایک بھی دروازہ سے بلایا جائے تو پھر دوسرے دروازہ سے بلانے کی ضرورت تو نہیں ہے (مقصد تو جنت میں داخل ہونا ہے، کسی ایک دروازے سے بھی بلایا جائے تو مقصد حاصل ہو گیا، لیکن میں پوچھنے کے طور پر پوچھ رہا ہوں کہ) کوئی ایسا بھی آدمی ہوگا جس کو جنت کے تمام دروازوں سے پکارا جائے؟ حضور اکرم صلی اللہ علیہ وسلم نے جواب میں ارشاد فرمایا: جی ہاں! اور مجھے امید ہے کہ تم ان لوگوں میں سے ہو۔

افادات:- اس سے معلوم ہوا کہ آدمی جتنی نیکیوں کا اہتمام کرتا ہے اسی کے مناسب اللہ تعالیٰ کی طرف سے معاملہ کیا جاتا ہے۔ یہاں تو روزہ رکھنے والوں کو باب الریان سے بلایا جائے گا اسی مناسبت سے یہ روایت لائے ہیں۔

۱۲۱۷:- وعن سهل بن سعد رضي الله عنه عن النبي ﷺ قَالَ: ((إِنَّ فِي الْجَنَّةِ بَابًا يُقَالُ لَهُ: الرِّيَّانُ، يَدْخُلُ مِنْهُ الصَّائِمُونَ يَوْمَ الْقِيَامَةِ. لَا يَدْخُلُ مِنْهُ أَحَدٌ غَيْرُهُمْ، يُقَالُ: أَيْنَ الصَّائِمُونَ؟ فَيَقُومُونَ لَا يَدْخُلُ مِنْهُ أَحَدٌ غَيْرُهُمْ، فَإِذَا دَخَلُوا أُغْلِقَ فَلَمْ يَدْخُلْ مِنْهُ أَحَدٌ.)) (متفق عليه)

ترجمہ:- حضرت سهل بن سعد رضی اللہ تعالیٰ عنہ فرماتے ہیں کہ جنت میں ایک دروازہ ہے جس کو ریان کہا جاتا ہے، قیامت میں روزہ دار اُس دروازہ سے داخل ہوں گے، اور روزہ داروں کے علاوہ کسی کو اُس دروازہ سے داخل ہونے کی اجازت نہیں ہوگی۔ چنانچہ اعلان ہوگا: روزہ دار کہاں ہیں؟ تو سب روزہ دار اٹھیں گے اور اس دروازہ سے ان کے علاوہ کوئی نہیں جاسکے گا، جب سب روزہ دار اُس دروازہ سے داخل ہو جائیں گے تو وہ دروازہ بند ہو جائے گا۔

روزہ داروں کے فضائل

۱۲۱۸:- وعن أبي سعيد الخدري رضي الله عنه قَالَ قَالَ رَسُولُ اللَّهِ ﷺ: ((مَا مِنْ عَبْدٍ يَصُومُ يَوْمًا فِي سَبِيلِ اللَّهِ إِلَّا بَاعَدَ اللَّهُ بِذَلِكَ الْيَوْمِ وَجْهَهُ عَنِ النَّارِ سَبْعِينَ خَرِيفًا. (متفقٌ عَلَيْهِ)

ترجمہ:- حضرت ابو سعید خدری رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: جو آدمی اللہ کے راستہ (یعنی جہاد) میں بھی روزہ رکھتا ہے تو اللہ تعالیٰ اس کو اس ایک دن کی وجہ سے جہنم سے ستر سال دور کر دیں گے۔

۱۲۱۹:- وعن أبي هريرة رضي الله عنه عن النبي ﷺ قَالَ: ((مَنْ صَامَ رَمَضَانَ إِيمَانًا وَاحْتِسَابًا، غُفِرَ لَهُ مَا تَقَدَّمَ مِنْ ذَنْبِهِ)) (متفقٌ عَلَيْهِ)

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: جس آدمی نے رمضان کے روزے ایمان کی حالت میں اور احتساب کی کیفیت کے ساتھ رکھے (احتساب یعنی اللہ تعالیٰ سے اجر و ثواب کی امید رکھتے ہوئے) تو اس کے پچھلے سارے گناہ معاف ہو جائیں گے۔

۱۲۲۰:- وعنه رضي الله عنه أَنَّ رَسُولَ اللَّهِ ﷺ قَالَ: ((إِذَا جَاءَ رَمَضَانُ، فَتَحَتْ أَبْوَابُ الْجَنَّةِ، وَغُلِقَتْ أَبْوَابُ النَّارِ، وَصَفَّتِ الشَّيَاطِينُ)) (متفقٌ عَلَيْهِ)

ترجمہ مع تشریح:- حضرت ابو ہریرہ رضی اللہ تعالیٰ عنہ کی روایت ہے کہ حضور اکرم ﷺ نے ارشاد فرمایا: جب رمضان کا مہینہ آتا ہے تو جنت کے دروازے کھول دئے جاتے ہیں (یعنی اللہ تعالیٰ کی طرف سے نیکیوں کی توفیق عام ہو جاتی ہیں) اور جہنم کے دروازے بند کر دئے جاتے ہیں (اسی وجہ سے بہت سے لوگ جو عام دنوں میں گناہوں کے عادی

ہوتے ہیں وہ بھی اپنے آپ کو گناہوں سے بچانے کا اہتمام کر لیتے ہیں) اور شیطانوں کو بیڑیوں میں جکڑ دیا جاتا ہے (یعنی قید کر دیا جاتا ہے، اس کے باوجود بھی جو تھوڑے بہت گناہ ہو جاتے ہیں وہ دراصل سال بھر کے گناہوں کا اثر ہوتا ہے۔)

۱۲۲۱:- وعنه أَنَّ رَسُولَ اللَّهِ ﷺ قَالَ: ((صُومُوا لِرُؤُوسِهِ، وَأَفْطِرُوا لِرُؤُوسِهِ، فَإِنْ غَبِيَ عَلَيْكُمْ، فَأَكْبِلُوا عِدَّةَ شَعْبَانَ ثَلَاثِينَ))

متفقٌ عَلَيْهِ، وهذا لفظ البخاری.

وفی روایۃ لمسلم: ((فَإِنْ غُمَّ عَلَيْكُمْ فَصُومُوا ثَلَاثِينَ يَوْمًا)).

ترجمہ:- حضرت ابو ہریرہ رضی اللہ تعالیٰ عنہ کی روایت ہے کہ نبی کریم ﷺ نے ارشاد فرمایا: رمضان کا چاند دیکھ کر روزہ رکھو، اور شوال کا چاند دیکھ کر افطار کرو، اگر انتیس کو چاند نظر نہ آئے تو شعبان کے تیس دن پورے کرو۔

بَابُ الْجُودِ وَفِعْلِ الْمَعْرُوفِ وَالْإِكْثَارِ
 مِنَ الْخَيْرِ فِي شَهْرِ رَمَضَانَ وَالزِّيَادَةِ
 مِنْ ذَلِكَ فِي الْعَشْرِ الْأَوَاخِرِ مِنْهُ
 رمضان کے مہینہ میں نیکی کے کام اور سخاوت کی
 کثرت ہونی چاہئے۔ خاص طور پر رمضان کے
 آخری عشرہ میں اور زیادہ ترقی ہونی چاہئے

۱۲۲۲:- وعن ابن عباس رضی اللہ عنہما قال: كَانَ رَسُولُ اللَّهِ ﷺ أَجْوَدَ النَّاسِ،
 وَكَانَ أَجْوَدَ مَا يَكُونُ فِي رَمَضَانَ حِينَ يَلْقَاهُ جَبْرِيلُ، وَكَانَ جَبْرِيلُ يَلْقَاهُ فِي كُلِّ
 لَيْلَةٍ مِنْ رَمَضَانَ فَيُدَارِسُهُ الْقُرْآنَ، فَلَرَسُولُ اللَّهِ ﷺ حِينَ يَلْقَاهُ جَبْرِيلُ أَجْوَدُ
 بِالْخَيْرِ مِنَ الرِّيحِ الْمُرْسَلَةِ. (متفق عليه)

ترجمہ:- حضرت عبد اللہ بن عباس رضی اللہ عنہما فرماتے ہیں کہ نبی کریم ﷺ لوگوں
 میں سب سے زیادہ بخشنے والے تھے، اور رمضان کے مہینہ میں جب حضرت جبرئیل علیہ السلام آکر نبی کریم ﷺ
 سے ملتے تھے اس وقت آپ کی سخاوت میں اور اضافہ ہو جاتا تھا۔ اور رمضان کی ہر رات میں

حضرت جبرئیل علیہ السلام آ کر نبی کریم ﷺ سے ملتے تھے اور قرآن پاک کا دور کرتے تھے۔ اور جب حضرت جبرئیل علیہ السلام نبی کریم ﷺ کی خدمت میں حاضر ہوتے تھے تو آپ ﷺ مال خرچ کرنے میں بادلوں اور پانی کو لانے والی ہواؤں سے بھی زیادہ سخی ہو جاتے تھے۔

افادات:- ویسے بھی جتنے کمال کے اوصاف ہو سکتے ہیں وہ تمام نبی کریم ﷺ

کی ذات اقدس میں پورے طور پر اور سب سے زیادہ موجود تھے۔ سخاوت بھی کمال کی ایک صفت ہے جو نبی کریم ﷺ کی ذات بابرکات میں سب سے زیادہ تھی، حدیث پاک میں آتا ہے کہ نبی کریم ﷺ نے کبھی کسی چیز کے متعلق انکار نہیں فرمایا، اگر آپ کے پاس وہ چیز ہوتی تو عنایت فرما دیتے، ورنہ اس کا وعدہ فرما لیتے، یا اس آدمی سے یوں کہہ دیتے کہ کسی سے قرض لے لو، بعد میں اس کی ادائیگی کا انتظام کر دیا جائے گا۔

حضور اکرم ﷺ کی سخاوت کے نمونے

ایک مرتبہ ایک عورت نبی کریم ﷺ کی خدمت میں حاضر ہوئی اور اس نے لنگی کے لئے ایک کپڑا آپ کی خدمت میں پیش کیا اور یوں کہا: اے اللہ کے رسول! یہ میں نے اپنے ہاتھ سے تیار کیا ہے تاکہ آپ کی خدمت میں پیش کروں، لہذا آپ اسے قبول فرمائیے۔ آپ نے اس کو قبول فرما لیا اور اس وقت آپ کو اس کی ضرورت بھی تھی۔ روایت میں آتا ہے کہ اس وقت نبی کریم ﷺ کے پاس کوئی دوسرا کپڑا نہیں تھا۔ چنانچہ آپ اپنے دولت کدہ پر تشریف لے گئے، اور جب دوبارہ واپس تشریف لائے تو اسی کو پہنے ہوئے تھے، جب آپ مجلس میں آ کر تشریف فرما ہوئے تو ایک صحابی اس کو ہاتھ لگا کر دیکھنے لگے اور کہا: اے اللہ کے رسول! یہ تو بڑا اچھا کپڑا ہے، مجھے عنایت فرما دیجئے۔ حضور ﷺ نے فرمایا: ٹھیک ہے۔ چنانچہ آپ دوبارہ اُس مجلس سے اُٹھے،

مکان میں تشریف لے گئے، اور وہاں سے آپ نے وہ کپڑا نکال کر تہہ کر کے ان کے پاس بھیج دیا۔ حضور اکرم ﷺ کے تشریف لے جانے کے بعد تمام صحابہ کرام رضی اللہ عنہم نے اُن صحابی کو تنبیہ کی کہ تم بھی عجیب آدمی ہو، یہ چیز ایسے موقع پر آئی تھی کہ نبی کریم ﷺ کو اس کی سخت ضرورت تھی، اسی لیے آپ نے فوراً اپنی ضرورت کے لئے اس کو استعمال بھی فرمایا، اور تم نے اسی کو مانگ لیا؟ حالاں کہ تم کو معلوم ہے کہ حضور اکرم ﷺ کی عادت تشریفہ یہ ہے کہ آپ کبھی انکار نہیں فرماتے۔

ایک مرتبہ بحرین سے مال آیا جس میں نوے ہزار درہم تھے، آپ نے وہ سارا مال مسجد کے صحن میں ڈلوادیا اور اس کو تقسیم کرنا شروع کیا، شام ہونے سے پہلے وہ سارے دراہم تقسیم کر دئے، ایک پائی بھی اپنے پاس نہیں رکھی۔ نبی کریم ﷺ کی سخاوت کا یہ عالم تھا۔ اسی کو فرمایا ہے کہ آپ ﷺ لوگوں میں سب سے زیادہ سخی تھے۔

آپ ﷺ کے پرنوا سے کے متعلق شاعر کی گواہی

عرب کا ایک بہت بڑا شاعر فرزدق گزرا ہے، اس نے امام زین العابدین حضرت علی بن حسین بن علی رضی اللہ عنہما جو حضرت حسین رضی اللہ عنہ کے صاحب زادے اور اکابر تابعین میں سے ہیں، ان کی شان میں ایک قصیدہ کہا ہے۔ واقعہ یہ ہوا کہ ایک مرتبہ آپ بیت اللہ کے طواف کے لئے تشریف لائے، لوگوں کا مجمع تھا، اس وقت خاندان بنو امیہ کا ایک شہزادہ بھی وہاں موجود تھا، لیکن اس کی آمد پر کسی نے کوئی جگہ خالی نہیں کی، اور جب امام زین العابدین آئے تو لوگ ہٹ گئے اور ان کو راستہ دے دیا، انھوں نے بڑے اطمینان سے طواف کیا۔ کسی نے شہزادے سے پوچھا: یہ کون ہیں؟ حالاں کہ وہ جانتا تھا لیکن حسد کی وجہ سے اُس نے یہ جواب دیا کہ میں نہیں جانتا۔ فرزدق شاعر بھی

وہاں موجود تھا اُس نے ان کی شان میں برجستہ ایک قصیدہ کہا جس میں ان کے اوصاف بیان کئے اور کہا کہ یہ وہ ہیں کہ جن کو حل بھی جانتا ہے اور حرم بھی جانتا ہے، انہیں میں ایک شعر یہ بھی ہے:

مَا قَالَا قَطُّ إِلَّا فِي تَشْهَدٍ ﴿٥﴾ لَوْلَا التَّشَهُُّدُ لَكَانَتْ لَأَنَّهُ نَعْمُ

انہوں نے سوائے کلمہ شہادت کے اپنی زبان سے کبھی ”لا“، (یعنی ”نا“) نہیں کہا۔ اس میں لا الہ الا اللہ میں ”لا“ آتا ہے، اگر یہ کلمہ شہادت نہ ہوتا تو ان کی زبان پر ”لا“ آتا ہی نہیں۔ تو گویا نبی کریم ﷺ کی سخاوت کا بھی یہ عالم تھا کہ کبھی کسی چیز کا انکار نہیں فرمایا۔

نبی کریم ﷺ کا ہر رمضان کا معمول

رمضان المبارک کی ہر رات میں حضرت جبریل علیہ السلام نبی کریم ﷺ کے ساتھ قرآن پاک کا دور کرتے تھے، حضرت جبریل حضور ﷺ کو قرآن سناتے تھے اور حضور ﷺ حضرت جبریل کو سناتے تھے، اور یہ معمول ہر رمضان کا تھا۔ ہمارے یہاں عام طور پر رمضان کے مہینہ میں حفاظ کے دور کا جو رواج ہے وہ بھی نبی کریم ﷺ سے ثابت ہے، اور آپ ﷺ کی زندگی کے آخری رمضان میں یہ دور دومرتبہ ہوا۔

حضرت فاطمہ رضی اللہ عنہا سے آپ ﷺ کی سرگوشی

آپ ﷺ جب مرض الوفا میں تھے تو حضرت فاطمہ رضی اللہ عنہا آپ ﷺ کی ملاقات کے لئے حاضر ہوئیں، حضور اکرم ﷺ نے سرگوشی کے انداز میں ان کے کان میں ایک بات کہی جس کو سن کر وہ رونے لگیں، ان کو روتا ہوا دیکھ کر نبی کریم ﷺ نے پھر کوئی بات ارشاد فرمائی جس کو سن کر وہ ہنسنے لگیں۔ حضرت عائشہ رضی اللہ عنہا نے بعد میں ان

سے پوچھا کہ حضورؐ نے کیا فرمایا تھا؟ انھوں نے کہا کہ وہ ایک راز کی بات ہے، میں نہیں بتاؤں گی۔ حضور اکرمؐ کی وفات کے بعد حضرت عائشہؓ بنی اللہؓ نے اپنے اُس تعلق اور رشتہ کا حوالہ دے کر جو حضورؐ کے ساتھ تھا پھر پوچھا کہ اب تو بتلاؤ۔ تو انہوں نے کہا کہ: اب بتلاتی ہوں، پہلی مرتبہ حضور اکرمؐ نے سرگوشی فرماتے ہوئے فرمایا تھا کہ ہر سال حضرت جبرئیلؑ میرے ساتھ قرآن پاک کا ایک دور کرتے ہیں، لیکن اس سال دو مرتبہ دور کیا، اس سے میں یہ سمجھا ہوں کہ میری موت کا وقت اب قریب آگیا ہے، یہ سن کر میں رونے لگی تھی، میرا رونادیکھ کر نبی کریمؐ نے دوبارہ ایک بات ارشاد فرمائی، اب اس سلسلہ میں دو روایتیں ہیں کہ کیا فرمایا تھا، ایک روایت میں تو یہ ہے کہ آپؐ نے فرمایا کہ: تم جنت کی عورتوں کی سردار ہوگی۔ اور دوسری روایت میں یہ آیا ہے کہ: میرے گھر والوں میں سب سے پہلے تم مجھ سے آکر ملوگی، یعنی یہ جدائی کا زمانہ زیادہ طویل اور لمبا نہیں ہے؛ تو وہ سن کر میں ہنسنے لگی تھی۔

اور جس زمانہ میں حضرت جبرئیلؑ نبی کریمؐ سے ملاقات کرتے تھے تو آپؐ کی سخاوت انتہائی درجہ کو پہنچ جاتی تھی، آپؐ مال خرچ کرنے میں بادلوں اور پانی کو لانے والی ہواؤں سے بھی زیادہ سخی ہو جاتے تھے۔ یعنی جو ہوا بادلوں کو اٹھا کر لے جاتی ہے اور لوگوں کے لئے سیرابی کا سامان مہیا کرتی ہے اور گھر بیٹھے لوگوں کی ضرورتیں پوری کرتی ہے؛ اس سے بڑی سخاوت اور کیا ہو سکتی ہے۔ نبی کریمؐ کی سخاوت اس سے بھی زیادہ ہو جایا کرتی تھی۔

روایت کا سبق

یہاں تو اس روایت کو لا کر یہ بتلانا چاہتے ہیں کہ عام حالت میں بھی نبی کریمؐ

سخاوت فرماتے ہی تھے، لیکن رمضان میں سخاوت کا سلسلہ اور بڑھ جاتا تھا۔ لہذا ایک مؤمن کی شان بھی یہی ہونی چاہئے کہ نبی کریم ﷺ کی اتباع اور پیروی میں رمضان کے مہینہ میں سخاوت کا خوب اہتمام کرے۔ لیکن اس کا مطلب یہ نہیں ہے کہ سال بھر ہاتھ روکے رکھے، جیسا کہ بعض لوگ کرتے ہیں کہ سال بھر کچھ نہیں دیتے، اگر کوئی سائل آ بھی گیا تو کہتے ہیں کہ ہم ابھی نہیں دیتے، رمضان میں آنا۔ آپ ﷺ کے یہاں سال بھر بھی سخاوت کا سلسلہ رہتا تھا اور رمضان میں تو بہت بڑھ جاتا تھا۔

اور بعض لوگ اپنی زکوٰۃ بھی رمضان ہی میں دیتے ہیں، حالاں کہ مسئلہ یہ ہے کہ سال پورا ہونے سے پہلے پہلے زکوٰۃ پوری ادا ہو جانی چاہیے۔ ہاں! اگر آپ کا سال رمضان میں پورا ہوتا ہے تو بات دوسری ہے۔ اور بعض لوگ صرف زکوٰۃ پر ہی اکتفا کرتے ہیں یہ بھی درست نہیں ہے، سخاوت صرف زکوٰۃ تک ہی محدود نہیں ہونی چاہیے، اس لیے کہ زکوٰۃ تو فرض ہے، اس کے علاوہ نفل کے طور پر بھی خوب خرچ کرنا چاہیے۔

اس سے بڑی حماقت کیا ہوگی؟

اللہ تعالیٰ نے مال و دولت دی ہے اس کو جتنا خرچ کرے کم ہے، اور جتنا خرچ کرے گا وہ اُسی کے لئے کارآمد ہوگا۔ جب اللہ تعالیٰ نے مال دیا ہے اور اس کو خرچ کرنے کا اختیار بھی دیا ہے تو اپنی زندگی ہی میں خرچ کر لیجئے، جب آپ دنیا سے رخصت ہو جائیں گے تو یہ مال آپ کے ہاتھ سے نکل جائے گا، پھر خرچ کرنے کا اختیار آپ کے ہاتھ میں نہیں رہے گا۔ میں کہا کرتا ہوں کہ اپنے ہاتھ میں اختیار ہے اُس وقت خرچ نہ کرنا اور بعد میں دوسروں سے توقع رکھنا؛ اس سے بڑی حماقت اور کوئی نہیں ہو سکتی۔ جب اپنے ہاتھ میں اختیار ہوتا ہے اس وقت تو لوگ خرچ کرتے نہیں، اور یوں

سوچتے ہیں کہ ہمارے بعد بچے ہمارے لئے خرچ کریں گے، حالاں کہ جب آپ نے خود اپنے ہاتھ سے خرچ کیا نہیں، تو دوسرا آپ کے لیے کیا خرچ کرے گا؟

اور رمضان میں صرف مال خرچ کرنا ہی نہیں بلکہ ہر نیکی کے کام میں اضافہ ہونا چاہیے۔ تلاوت، ذکر، تسبیحات، نوافل اور نیکی کے کام جتنے بھی ہو سکتے ہیں ان تمام نیکی کے کاموں میں رمضان میں اضافہ ہونا چاہیے۔ رمضان کا مہینہ یوں سمجھئے کہ نیکی کے کاموں کو انجام دینے کا سیزن اور موسم ہے، اس لئے اس میں زیادہ سے زیادہ نیکیوں کا اہتمام کیا جائے۔

۱۲۲۳:- وعن عائشة رضي الله عنها قالت: كَانَ رَسُولُ اللَّهِ ﷺ إِذَا دَخَلَ الْعَشْرَ أَحْبَبَ اللَّيْلَ، وَأَيَقَظُ أَهْلَهُ، وَشَدَّ الْهَيْئَتَ. (متفقٌ عَلَيْهِ)

ترجمہ:- حضرت عائشہ رضی اللہ عنہا فرماتی ہیں کہ رمضان کا جب آخری عشرہ آتا تو نبی کریم ﷺ پوری رات بیدار رہتے تھے اور اپنے گھر والوں کو بھی جگاتے تھے اور لگی باندھ لیتے تھے۔
افادات:- یعنی عبادات میں بہت زیادہ مجاہدہ اور مشقت سے کام لیتے تھے۔ اس سے معلوم ہوا کہ آخری عشرہ میں ان چیزوں کا اور زیادہ اہتمام کرنا چاہیے۔

باب النہی عن تقدم رمضان بصوم
 بعد نصف شعبان إِلَّا لمن وصله بما
 قبله، أو وافق عادة له بأن كان عادته
 صوم الإثنين والخميس فوافقه
 نصف شعبان کے بعد رمضان سے پہلے
 روزے رکھنے کا ناپسندیدہ ہونا

عنوان کا خلاصہ

اگر کوئی آدمی شعبان کے شروع سے روزہ رکھتا چلا آیا ہے تب تو کوئی حرج کی بات نہیں ہے اور کوئی اشکال نہیں ہے، لیکن نصف شعبان کے بعد رمضان سے پہلے کوئی روزہ نہ رکھے، کہیں ایسا نہ ہو کہ یہ روزہ اس کے لئے کمزوری کا باعث ہو اور اس کے نتیجہ میں رمضان کے روزوں کی ادائیگی میں کچھ کمی اور کوتاہی ہو جائے۔ البتہ اگر اس کی عادت ہے، مثلاً: ہر ہفتہ میں پیر یا جمعرات کا روزہ رکھنے کی عادت ہے، تو پندرہ شعبان کے بعد جتنے پیر اور جمعرات آئیں گے اس میں وہ روزہ رکھے گا۔ یا مثلاً: ہر مہینہ کی

اسلامی ۲۰، ۲۱، ۲۲ تاریخ کو روزہ رکھنے کی عادت ہے؛ تو شعبان کی بھی ۲۰، ۲۱، ۲۲ کو روزہ رکھے گا۔ یا اگر پچھلے رمضان کے روزوں کی قضا باقی ہے اور ابھی تک ان کی قضا کرنے کی نوبت نہیں آئی ہے اور آگے پھر دوسرا رمضان آرہا ہے، تو پندرہ شعبان کے بعد رمضان شروع ہونے سے پہلے بھی قضا روزے رکھ سکتا ہے، اور اگر ایسی کوئی وجہ نہیں ہے تو پھر روزہ رکھنے سے منع کیا گیا ہے، اور یہ ممانعت تحریمی نہیں ہے۔

شریعت کے حدود کی رعایت ضروری ہے

۱۲۲۴:- عن أبي هريرة رضي الله عنه عن النبي ﷺ قَالَ: ((لَا يَتَقَدَّمَنَّ أَحَدُكُمْ رَمَضَانَ بِصَوْمٍ يَوْمٍ أَوْ يَوْمَيْنِ، إِلَّا أَنْ يَكُونَ رَجُلٌ كَانَ يَصُومُ صَوْمَهُ، فَلْيَصُمْ ذَلِكَ الْيَوْمَ)) (متفق عَلَيْهِ)

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: تم میں سے کوئی آدمی رمضان سے ایک دو دن پہلے روزے نہ رکھے، البتہ اگر وہ اُس دن روزہ رکھنے کا پہلے سے عادی ہو (مثلاً جمعرات اور جمعہ کا روزہ رکھتا ہے، یا پیر اور منگل کا روزہ رکھتا ہے، اور رمضان سے پہلے ہی دو دن آگے) تو کوئی حرج کی بات نہیں۔

۱۲۲۵:- وعن ابن عباس رضي الله عنهما قَالَ قَالَ رَسُولُ اللَّهِ ﷺ: ((لَا تَصُومُوا قَبْلَ رَمَضَانَ، صُومُوا الرُّوَيْتَةَ، وَأَفْطِرُوا الرُّوَيْتَةَ، فَإِنْ حَالَتْ دُونَهُ غِيَايَةٌ فَأَكْبِلُوا ثَلَاثِينَ يَوْمًا)) (رواه الترمذی، وقال: ((حدیث حسنٌ صحیح))۔

((الغِيَايَةُ)) بالغين المعجبة وبالياء المشناة من تحمات البكررة.

وہی: السحابة.

ترجمہ:- حضرت عبداللہ بن عباس رضی اللہ عنہما فرماتے ہیں کہ نبی کریم ﷺ نے ارشاد

فرمایا: رمضان سے (ایک دودن) پہلے روزہ مت رکھو، (رمضان کا) چاند دیکھ کر روزہ رکھو، اور (عید کا) چاند دیکھ کر افطار کرو۔ اگر انتیس کو چاند نظر نہیں آیا، بادل بچ میں رکاوٹ بن گیا، تو پھر تیس کی گنتی پوری کرو۔

۱۲۲۶:- وعن أبي هريرة رضي الله عنه قال قال رسول الله ﷺ : ((إِذَا بَقِيَ

نِصْفُ مِنْ شَعْبَانَ فَلَا تَصُومُوا)) (رواه الترمذی، وقال: حدیث حسن صحیح)

ترجمہ:- حضرت ابو ہریرہ رضی اللہ تعالیٰ عنہ سے منقول ہے کہ نبی کریم ﷺ نے ارشاد فرمایا: جب شعبان کا آخری نصف باقی رہ جائے تو روزہ مت رکھو۔

افادات:- رمضان سے ایک دودن پہلے روزہ رکھنے سے جو منع کیا گیا ہے اس کی ایک وجہ یہ بھی ہے کہ شریعت نے رمضان کے روزے انتیس یا تیس متعین کر دیے ہیں، شریعت نے اس کے لئے جو مقدار متعین کی ہے اُس میں زیادتی نہیں ہونی چاہیے۔ جیسے: فجر کی دو رکعتیں فرض ہیں، اب اگر کوئی آدمی فجر کی دو رکعت فرض کے بجائے چار پڑھنا چاہے تو نہیں پڑھ سکتا۔ اسی طریقہ سے رمضان کا مہینہ انتیس یا تیس کا ہوگا، اگر دودن پہلے سے روزے شروع کرے گا تو مہینہ سے بڑھ جائیں گے، اس لیے منع کیا ہے۔ اور دوسری بات یہ بھی ہے کہ یہ اہل کتاب کی پرانی عادت تھی اس سے بھی منع کرنا مقصود ہے جیسا کہ آگے آئے گا۔ لہذا شریعت نے جو حدود اور بورڈر مقرر کئے ہیں ان کی پوری رعایت ضروری ہے۔

روزوں کے سلسلہ میں شریعت نے ایک مقدار اور کمیت یعنی تعداد مقرر کی ہے اس میں بھی کوئی ایسی شکل اختیار کرنا جس کی وجہ سے تعداد کے اندر زیادتی ہو، شریعت نے اس کی اجازت نہیں دی ہے۔ اسی لیے رمضان سے ایک دودن پہلے سے روزہ رکھنے کو منع فرمایا ہے۔ ہاں! اگر عادت ہے جیسا کہ اوپر بتلایا گیا تو کوئی حرج کی بات نہیں۔

اسی طرح رمضان ختم ہونے کے بعد تو عید ہی ہے، اور عید کا روزہ شریعت نے حرام قرار دیا ہے۔ معلوم ہوا کہ دونوں طرف پابندی لگادی، گویا رمضان کی جو تعداد مقرر کی ہے اس میں نہ تو کمی ہونی چاہیے اور نہ زیادتی ہونی چاہیے۔ یہ بات تو کمیت کے اعتبار سے ہوئی۔ اور کیفیت کے اعتبار سے بھی یہی حکم ہے، جیسا کہ آگے آئے گا کہ افطار جتنا جلدی ہو وہ پسندیدہ ہے، اگر سورج غروب ہو گیا تو اب روزہ کھولنے میں دیر نہیں کرنی چاہیے۔ تو یہاں بھی دیکھیے کہ روزہ کا ایک وقت مقرر تھا تو اس کو زیادہ لمبانے کو پسند نہیں کیا گیا ہے۔ اسی طرح سحری میں جتنا لیٹ کر وہ بالکل روزہ شروع ہونے سے پہلے پہلے سحری پوری کرو؛ وہ زیادہ پسندیدہ ہے۔ تو روزہ کا جو وقت متعین کیا گیا ہے اس میں اُدھر بالکل اخیر میں کھائیں اور اُدھر فوراً افطار کر لیں، گویا جتنا وقت شریعت نے دیا ہے اتنا ہی استعمال کرنا اچھا ہے۔

اپنی مرضی پر چلنے کا نام عبادت نہیں

کہنے کا حاصل یہ ہے کہ یہ سارے جو احکامات دیئے گئے ہیں اور ان چیزوں کی جو تاکید کی گئی ہے وہ دراصل دین کے معاملہ میں غلو سے بچنے کے لیے ہے کہ دین کے معاملہ میں حد سے آگے بڑھنے کی شریعت اجازت نہیں دیتی۔ اس لیے آپ ایسا مت کیجئے کہ آدھی رات کو سحری کر کے سو گئے اور روزہ بجائے ایک دن کار کھنے کے ڈیڑھ دن کار کھنے لگے۔ یہ صحیح طریقہ نہیں ہے۔ ایک تو یہ ہے کوئی آدمی اپنی سستی کی وجہ سے ایسا کرتا ہے کہ رات کو ہی کھا کر سو جاتا ہے، تو اس میں گناہ تو نہیں ہے لیکن پسندیدہ طریقہ بھی نہیں ہے۔ اور اگر کوئی آدمی ضروری سمجھ کر ایسا کرے گا تو گنہ گار ٹھہرے گا۔ لہذا شریعت دین کے معاملہ میں غلو کی اجازت نہیں دیتی۔ اس لیے کہ عبادت نام ہے

اللہ اور رسول کے حکم کو بجالانے کا۔ اپنی مرضی کے اوپر چلنے کا نام عبادت نہیں ہے۔

یوم الشک کے روزہ کا بیان

۱۲۲۷:- وعن أبي اليقظان عمار بن ياسر رضي الله عنهما قال: مَنْ صَامَ الْيَوْمَ

الَّذِي يُشَكُّ فِيهِ، فَقَدْ عَصَى أَبَا الْقَاسِمِ رَضِيَ اللَّهُ عَنْهُ (رواه أبو داود والترمذي، وقال: ((حديث حسن صحيح))

ترجمہ:- حضرت عمار بن یاسر رضی اللہ عنہما سے منقول ہے کہ جس نے یوم الشک کا روزہ

رکھا اس نے ابوالقاسم یعنی نبی کریم ﷺ کی نافرمانی کی۔

افادات:- یوم الشک یعنی شعبان کی تیسویں تاریخ کہ اس سے اگلی شب

میں چاند نظر آنے کے امکانات تھے لیکن بادل ہونے کی وجہ سے چاند نظر نہیں آیا، ہو سکتا ہے کہ چاند ہوا ہو، اور نہ بھی ہوا ہو۔ تو چوں کہ چاند نظر نہیں آیا اس لیے رمضان شروع نہیں ہوا، لیکن شعبان کا تیسواں دن ہے اس کے متعلق یہ بھی احتمال ہے کہ ہو سکتا ہے کہ یہ پہلی رمضان ہو، ایسے موقع پر بعض لوگ یہ کرتے ہیں کہ احتیاط کے طور پر رکھ لو؛ تو شریعت نے اس سے منع کر دیا ہے۔ جب بادل کی وجہ سے چاند نظر نہیں آیا اور رمضان ثابت نہیں ہوا؛ تو احتیاط کیسا؟ جب رمضان آیا ہی نہیں تو دل میں رمضان کا خیال رکھ کر روزہ کیوں رکھتے ہو؟ شریعت اس کی اجازت نہیں دیتی۔ یہی یوم الشک کا روزہ کہلاتا ہے۔

ہاں! اگر آپ کی عادت کا دن ہے، مثلاً آپ ہر پیر کو روزہ رکھتے ہیں اور آج

پیر ہے تو وہ روزہ رکھ سکتے ہیں۔ یا آپ پکی نفل کی نیت کرتے ہیں (ڈاؤنڈول اور تذبذب والی بات نہیں کہ اگر اعلان ہو گیا تو رمضان کا ہو جائے گا، ورنہ نفل تو کہیں گیا ہی نہیں؛ تو اس کی تو اجازت نہیں ہے) اور دل میں دوسرا ارادہ بالکل بھی نہ ہو؛ یہی لوگ

خواص کہلاتے ہیں اور انہیں کو روزہ رکھنے کی اجازت ہے۔ فقہ کی کتابوں میں خواص کی تعریف یہی کی گئی ہے کہ جو اپنی نیت پر کنٹرول رکھ سکتا ہو تو وہ روزہ رکھ سکتا ہے۔ اور جس کے دل میں ڈاوانڈول اور تذبذب ہو تو اس کو اس دن روزہ رکھنے کی اجازت نہیں ہے۔ ویسے مسئلہ یہ ہے کہ بعد میں جا کر کہیں سے گواہی آگئی اور ثابت ہو گیا کہ یہ دن پہلی رمضان کا ہے تو ان لوگوں نے جو نفل روزہ رکھا تھا اور ان کی پکی نیت نفل کی ہی تھی؛ ان کا وہ روزہ رمضان ہی کا ہو جائے گا۔ لیکن نیت میں ڈاوانڈول اور تذبذب والے آدمی کو روزہ رکھنے کی اجازت نہیں ہے۔

باب مَا يَقَالُ عِنْدَ رُؤْيَةِ الْهَلَالِ

چاند دیکھ کر کیا پڑھنا چاہیے؟

پہلے بھی بتلایا تھا کہ شریعت نے ہر موقع پر دعاؤں کا اہتمام کرایا ہے، تاکہ آدمی ہر وقت اللہ تعالیٰ کی طرف متوجہ رہے، مکان میں داخل ہو رہا ہے تو دعا۔ نکل رہا ہے تو دعا۔ بازار میں جا رہا ہے تو دعا۔ سونے لگا تو۔ بیدار ہوا تو۔ بیت الخلاء میں جا رہا ہے تو۔ باہر نکلا تو۔ ایک حالت سے دوسری حالت میں جہاں جہاں تبدیلی پیدا ہو رہی ہے تو اللہ تعالیٰ کی طرف رجوع اور متوجہ ہونے کی تاکید کی جا رہی ہے۔ یہ تو آدمی کے ذاتی حالات کی بات تھی۔ لیکن جہاں غیر اختیاری حالات ہیں جیسے اوقات کی تبدیلی ہوتی ہے، مثلاً: رات ختم ہوئی اور دن نکلا تو یہ دعا پڑھ لو، دن ختم ہوا اور رات آئی تو یہ دعا پڑھ لو۔ اور یہ تو دن و رات کی بات تھی، اگر ایک مہینہ ختم ہوا اور دوسرا نیا مہینہ شروع ہوا تو کہا گیا ہے کہ یہ دعا پڑھ لو۔ گویا ہر موقع پر بندہ کا اللہ تعالیٰ سے ربط و تعلق رہنا چاہیے۔ ان مسنون دعاؤں کے ذریعہ سے نبی کریم ﷺ نے ایک بندہ کو اللہ تعالیٰ کے ساتھ مستقل طور پر جوڑ دیا ہے۔ جب کوئی آدمی ان دعاؤں کا سمجھ کر اہتمام کرے گا تو ان معانی کے ذریعہ سے اللہ تعالیٰ سے جڑا ہوا رہے گا۔ یہاں رمضان کا بیان چل رہا تھا اسی مناسبت سے یہ عنوان قائم کیا ہے کہ چاند دیکھ کر کیا دعا پڑھنی چاہیے۔ یہ دعا رمضان کے ساتھ ہی خاص نہیں ہے، بلکہ ہر چاند کے موقع پر پڑھی جائے گی۔

۱۲۲۸:- عن طلحة بن عبيد الله رضي الله عنه أَنَّ النَّبِيَّ ﷺ كَانَ إِذَا رَأَى

الْهَلَاكُ، قَالَ: ((اللَّهُمَّ أَهْلُهُ عَلَيْنَا بِالْأَمْنِ وَالْإِيمَانِ، وَاللَّهُ لَأَمَّةٍ وَالْإِسْلَامِ، رَبِّي وَرَبُّكَ اللَّهُ، هِلَالٌ رُشْدٍ وَخَيْرٍ)) (رواه الترمذی، وقال: ((حدیث حسن))

ترجمہ:- حضرت طلحہ بن عبید اللہ رضی اللہ تعالیٰ عنہ سے منقول ہے کہ نبی کریم ﷺ جب پہلا چاند دیکھتے تھے تو یہ دعا پڑھتے تھے: اے اللہ! اس چاند کو ہمارے اوپر طلوع کر اور روشن کر امن اور ایمان کے ساتھ۔ سلامتی اور اسلام کے ساتھ۔ اور (چاند کو خطاب کیا جا رہا ہے کہ) میرا اور تیرا رب اللہ ہے۔ (چوں کہ کچھ لوگ وہ بھی ہیں جو چاند کی پوجا کرتے ہیں تو اس موقع پر توحید کا تقاضہ یہ بھی تھا کہ اس کے معبود نہ ہونے کا اعلان کر دیا جائے کہ تو عبادت کے لائق نہیں ہے، بلکہ تیرا اور میرا مالک و پروردگار اللہ تعالیٰ ہے۔ اور اے اللہ) یہ چاند (میرے لیے) ہدایت اور بھلائی والا بن کر طلوع ہو۔

افادات:- اب جس مہینہ کے شروع میں امن و امان، سلامتی و اسلام ہدایت اور خیر و بھلائی کی دعا مانگی گئی ہو، تو ظاہر ہے کہ اللہ تعالیٰ اس کے اثرات سے ضرور مالا مال کریں گے۔ ہم لوگ اپنی تمام چیزوں میں ہر طرح کا اہتمام کرتے ہیں لیکن نبی کریم ﷺ کی بتلائی ہوئی دعاؤں کا اہتمام نہیں کرتے۔ حالاں کہ یہ بڑی اہم دعا ہے، اگر مہینہ کے شروع میں یہ عامانگ لی، تو اللہ تعالیٰ کی ذات سے امید ہے کہ اس دعا کی برکات ضرور ظاہر ہوں گی اور آدمی کو امن و سلامتی اور خیر و بھلائی اور ہدایت نصیب ہوگی۔

باب فضل السحور

وتأخيره مَا لَمْ يَخْشَ طُلُوعَ الْفَجْرِ
سحری کی فضیلت۔ جب تک کہ صبح صادق کے
طلوع ہو جانے کا ڈر نہ ہو وہاں تک سحری کو مؤخر
کرنا۔ برکت والا کھانا۔

۱۲۲۹:- عن أنس بن مالك عن رسول الله ﷺ: ((تَسَحَّرُوا؛ فَإِنَّ فِي السُّحُورِ بَرَكَتًا)) (متفقٌ عَلَيْهِ)

ترجمہ:- حضرت انس رضی اللہ تعالیٰ عنہ سے منقول ہے کہ نبی کریم ﷺ نے ارشاد فرمایا:
سحری کھاؤ، اس لیے کہ سحری میں برکت ہے۔

افادات:- سحری کو برکت والا کھانا کہا گیا ہے۔ اس لیے کہ جو آدمی بغیر
سحری کھائے روزہ رکھے گا تب بھی روزہ تو ہو جائے گا، لیکن ہو سکتا ہے کہ بغیر سحری کے
روزہ رکھنے کی صورت میں کمزوری لاحق ہو، اور اللہ تعالیٰ کے احکام کی بجا آوری میں رکاوٹیں
پیدا ہوں، اس لیے کہ اگر سحری کھالیں گے تو دن بھر قوت رہے گی، اور اللہ تعالیٰ کے احکامات
پورے کرنے میں کمزوری رکاوٹ نہیں بنے گی، اور یوں اس کی برکت کا ظہور ہوگا۔

دوسرا یہ کہ بعض لوگ بھوک کی وجہ سے دوسروں پر گرم ہو جاتے ہیں ان کا مزاج بگڑ جاتا ہے، اب اگر سحری کر لیں گے تو مزاج کے بگڑنے سے حفاظت ہوگی۔

تیسری بات یہ ہے کہ جب سحری کے ارادہ سے اٹھیں گے تو اللہ تعالیٰ دو چار رکعات پڑھنے کی بھی توفیق دیں گے، اس بہانہ سے تہجد بھی ہو جائے گی، اور کچھ نہ کچھ دعا بھی ہو جائے گی۔ پھر اگر اس موقع پر کوئی غریب مسکین آجائے گا تو اس کے ساتھ بھلائی کرتے ہوئے دو چار رقمہ میں اس کو بھی شریک کر لیں گے تو صدقہ کا ثواب بھی مل جائے گا۔

مطلب یہ ہے کہ اس کے طفیل میں بہت ساری بھلائیاں ہو جائیں گی اس لیے اس کو برکت والا کھانا کہا گیا ہے۔

۱۲۳۰:- وعن زید بن ثابتؓ قال: تَسَحَّرَ نَاعِمَ رَسُولِ اللَّهِ ﷺ ثُمَّ قُمْنَا إِلَى الصَّلَاةِ. قِيلَ: كَمْ كَانَ بَيْنَهُمَا؟ قَالَ: قَدَرُ خَمْسِينَ آيَةً. (متفق علیہ)

ترجمہ:- حضرت زید بن ثابت رضی اللہ تعالیٰ عنہ فرماتے ہیں کہ ہم نے نبی کریم ﷺ کے ساتھ سحری کھائی، پھر ہم نماز کے لیے اٹھے۔ پوچھا گیا کہ: تمہاری سحری اور نماز کے درمیان کتنا فاصلہ تھا؟ تو جواب دیا کہ: قرآن پاک کی پچاس آیتوں کی مقدار (گویا دس پندرہ منٹ)

افادات:- اس سے معلوم ہوا کہ سحری بالکل آخری وقت میں کھائی جائے، اور اس میں وہی حکمت ہے جو اوپر بیان کی کہ روزہ میں زائد وقت لگنے نہ پائے

۱۲۳۱:- وعن ابن عمرؓ قال: كَانَ لِرَسُولِ اللَّهِ ﷺ مَوْذِنَانِ، بِلَالٌ

وَابْنُ أُمِّ مَكْتُومٍ، فَقَالَ رَسُولُ اللَّهِ ﷺ: ((إِنْ بِلَالًا يُؤَدِّنُ بَلِيلٍ، فَكُلُوا وَاشْرَبُوا حَتَّى يُؤَدِّنَ ابْنُ أُمِّ مَكْتُومٍ)) قَالَ: وَلَمْ يَكُنْ بَيْنَهُمَا إِلَّا أَنْ يَنْزِلَ هَذَا وَيَزِفَ هَذَا. (متفق علیہ)

ترجمہ:- حضرت عبداللہ بن عمر رضی اللہ عنہما فرماتے ہیں کہ نبی کریم ﷺ کے دو مؤذن تھے، ایک حضرت بلال اور دوسرے حضرت عبداللہ بن ام مکتوم رضی اللہ عنہما۔ حضور اکرم ﷺ نے ایک مرتبہ فرمایا کہ: بلال رات میں اذان دیتے ہیں (یعنی ان کی اذان ایسے وقت میں ہوتی ہے کہ صبح صادق نہیں ہوئی ہوتی، اس لیے ان کی اذان سن کر کھانا پینا بند کرنے کی ضرورت نہیں، بلکہ) کھاتے پیتے رہو یہاں تک کہ ابن ام مکتوم اذان دیں۔ اس روایت کے ناقل حضرت ابن عمر رضی اللہ عنہما فرماتے ہیں کہ دونوں کی اذان میں صرف اتنا ہی فرق ہوتا تھا کہ ایک اذان دے کر اترتا تھا اور دوسرا چڑھتا تھا۔

افادات:- حضرت بلال رضی اللہ تعالیٰ عنہ صبح صادق کو دیکھ کر اندازہ سے اذان دیتے تھے اور عبداللہ ابن ام مکتوم رضی اللہ تعالیٰ عنہ چوں کہ نابینا تھے اس لیے جب تک لوگ بار بار کہہ کر ان کو اذان دینے کے لیے تیار نہ کرتے تھے وہاں تک وہ اذان نہیں دیتے تھے، اس لیے حقیقی صبح صادق ہونے کے بعد ہی عبداللہ بن ام مکتوم رضی اللہ تعالیٰ عنہ کی اذان ہوتی تھی۔

ہمارے اور اہل کتاب کے روزہ میں فرق

۱۲۳۲:- وعن عمرو بن العاص رضی اللہ تعالیٰ عنہ أَنَّ رَسُولَ اللَّهِ ﷺ قَالَ:

((فَصُلِّ مَا بَيْنَ صِيَامِنَا وَصِيَامِ أَهْلِ الْكِتَابِ، أَكْثَلَةَ السَّحَرِ. (رواہ مسلم)

ترجمہ:- حضرت عمرو بن عاص رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: ہمارے اور اہل کتاب کے روزے میں سحری کھانے کا فرق ہے۔

افادات:- وہ سحری نہیں کھاتے اور ہم سحری کھاتے ہیں۔ پچھلی مجلس میں بتلادیا تھا کہ ان کے یہاں رات میں جیسے ہی آدمی کی آنکھ لگ جاتی تھی اور روزہ شروع ہو جاتا تھا، شروع اسلام میں بھی یہی حکم تھا، بعد میں یہ حکم ختم ہو گیا۔

باب فضل تعجیل الفطر وَمَا یفطر عَلَیْهِ

وَمَا یَقُولُهُ بَعْدَ الْإِفْطَارِ

رمضان سے متعلق فضائل کا سلسلہ چل رہا تھا آج جو عنوان قائم کیا ہے اس میں ایک بات تو یہ بتلانا چاہتے ہیں کہ جب افطار کا وقت ہو جانے کا یقین ہو جائے تو فوراً افطار کر لینا چاہیے اس میں دیر نہیں کرنی چاہیے۔ اور دوسری بات یہ بتلانا چاہتے ہیں کہ کون سی چیز سے افطار کرنا مستحب اور پسندیدہ ہے۔ اور تیسری بات یہ کہ افطار کے بعد کون سی دعا پڑھنی چاہیے۔

لوگ بھلائی میں رہیں گے

۱۲۳۳:- عن سهل بن سعد رضی اللہ تعالیٰ عنہ أَنَّ رَسُولَ اللَّهِ ﷺ قَالَ: ((لَا يَزَالُ النَّاسُ بِخَيْرٍ مَا عَجَّلُوا الْفِطْرَ)) (متفقٌ عَلَيْهِ)

ترجمہ:- حضرت سہل بن سعد ساعدی رضی اللہ تعالیٰ عنہ سے روایت ہے کہ نبی کریم ﷺ نے ارشاد فرمایا: جب تک لوگ افطار میں جلدی کرتے رہیں گے تب تک بھلائی میں رہیں گے۔

۱۲۳۴:- وعن أَبِي عَطِيَّةٍ قَالَ: دَخَلْتُ أَنَا وَمَسْرُوقٌ عَلَى عَائِشَةَ رَضِيَ اللَّهُ عَنْهَا فَقَالَ لَهَا مَسْرُوقٌ: رَجُلَانِ مِنْ أَصْحَابِ مُحَمَّدٍ ﷺ كَلَاهُمَا لَا يَأْلُو عَنِ الْخَيْرِ، أَحَدُهُمَا يُعَجِّلُ الْمَغْرِبَ وَالْإِفْطَارَ، وَالْآخَرُ يُؤَخِّرُ الْمَغْرِبَ وَالْإِفْطَارَ؟ فَقَالَتْ: مَنْ يُعَجِّلُ الْمَغْرِبَ وَالْإِفْطَارَ؟ قَالَ: عَبْدُ اللَّهِ - يَعْنِي: ابْنُ مَسْعُودٍ - فَقَالَتْ: هَكَذَا كَانَ رَسُولُ اللَّهِ ﷺ يَصْنَعُ. قَوْلُهُ: ((لَا يَأْلُو)) أَيْ: لَا يَقْصُرُ فِي الْخَيْرِ. (رواه مسلم)

ترجمہ:- ابو عطیہ تابعی کہتے ہیں کہ میں اور حضرت مسروق حضرت عائشہ رضی اللہ عنہا کے پاس حاضر ہوئے، حضرت عائشہ رضی اللہ عنہا سے حضرت مسروق نے عرض کیا: نبی کریم ﷺ کے صحابہ میں سے دو آدمی ایسے ہیں جو بھلائی اور نیکی کو حاصل کرنے کے معاملہ میں ذرہ برابر کوتاہی سے کام نہیں لیتے (گویا نیکی کرنے کے لیے ہر وقت تیار اور ریڑی رہتے ہیں، دونوں کا مزاج تو یہی ہے) لیکن دونوں میں سے ایک مغرب اور افطار میں جلدی کرتے ہیں، اور دوسرے دیر کرتے ہیں۔ حضرت عائشہ رضی اللہ عنہا نے پوچھا: وہ کون ہیں جو مغرب اور افطار میں جلدی کرتے ہیں؟ انہوں نے جواب میں کہا: حضرت عبداللہ بن مسعود رضی اللہ عنہ۔ تو حضرت عائشہ رضی اللہ عنہا نے فرمایا: نبی کریم ﷺ بھی اسی طرح کرتے تھے۔

شریعت میں دخل اندازی نہ کریں

افادات:- سورج کے غروب ہو جانے کا یقین ہوتے ہی جب افطار کر لیا کریں گے وہاں تک بھلائی میں رہیں گے۔ گذشتہ مجلس میں بھی بتلادیا تھا کہ شریعت کی طرف سے روزہ کے لیے جو وقت مقرر کیا گیا ہے کہ روزہ صبح صادق سے شروع ہوتا ہے اور غروب آفتاب پر ختم ہوتا ہے، تو شریعت یہ چاہتی کہ یہ وقت جو مقرر کیا گیا ہے اس میں روزہ رکھنے والوں کی طرف سے زیادتی نہیں ہونی چاہیے۔ ویسے اگر کوئی آدمی اپنی سہولت کی وجہ سے آدھی رات کو سحری کھا کر سو گیا تو روزہ میں کوئی اشکال نہیں، لیکن پھر بھی شریعت کا پسندیدہ طریقہ یہ ہے کہ بالکل آخری وقت میں سحری کی جائے اس پر اجر و ثواب زیادہ ملے گا۔

اسی طرح سے روزہ کا وقت غروب آفتاب پر ختم ہوتا ہے تو جیسے ہی آفتاب کے غروب ہونے کا یقین ہو جائے تو اب افطار میں دیر نہیں کرنی چاہیے، جتنا جلدی

افطار کریں گے اتنا ثواب زیادہ ملے گا، اس لیے اب افطار کرنے میں دیر کرنا ایک طرح کا غلو ہے، اور میں پہلے بھی بتلا چکا ہوں کہ جہاں شریعت کے احکام پر عمل کی شریعت کی طرف سے تاکید کی گئی ہے، وہیں ایک مزاج یہ بھی بنایا گیا ہے کہ ان احکام پر عمل کے معاملہ میں بندے اپنی طرف سے کوئی چیز نہ بڑھائیں۔ ہم یوں سوچیں کہ سورج ڈوب گیا پھر بھی پندرہ منٹ اگر ٹھہر جائیں تو اس میں کیا حرج ہے، تو گویا اللہ تعالیٰ نے روزہ کا جو وقت مقرر کیا تھا اس میں ہم نے اپنی طرف سے پندرہ منٹ کا اضافہ کر دیا، گویا ہمارا یہ طرز شریعت میں ایک طرح کی دخل اندازی کہلاتی ہے، اس لیے اس کو پسند نہیں کیا ہے۔

یہ غلو ہے

اسی لیے دیکھو کہ وضو کے اندر بھی حکم یہ ہے کہ اعضاء تین تین مرتبہ دھوئے جائیں گے، حدیث پاک میں آتا ہے کہ جو آدمی ان کو تین سے زیادہ مرتبہ دھوئے گا تو اس نے گویا شریعت کی مقرر کی ہوئی حد سے تجاوز کیا ”فقد تعدی وظلم“ اس نے زیادتی کی اور ظلم کیا۔ حالاں کہ تین میں ایک مرتبہ اگر اضافہ کیا تو اس میں تو کمال پیدا ہونا چاہیے، لیکن شریعت کہتی ہے کہ یہ صحیح نہیں ہے، جب آپ کے لیے ایک حد مقرر کی گئی ہے تو آپ اپنی طرف سے ایک مرتبہ بڑھا کیوں رہے ہیں۔ دین پر عمل کے معاملہ میں ہم اپنی طرف سے کچھ اضافہ کرنا چاہیں تو یہ ایک طرح کا غلو شمار کیا گیا ہے۔

چار پانچ منٹ احتیاط کی جائے

روزہ کے وقت کے متعلق شریعت کی طرف سے جو تحدید کی گئی ہے کہ فلاں

وقت شروع ہوتا ہے اور فلاں وقت ختم ہوتا ہے، آپ اس کا جتنا زیادہ اہتمام کریں گے اتنا ہی ثواب زیادہ ملے گا۔ اسی لیے سحری میں جتنا لیٹ کیا جائے گا اتنا ہی ثواب زیادہ ملے گا اور سورج کے غروب ہو جانے کا یقین ہونے کے بعد افطار میں جتنی جلدی کی جائے گی اتنا ہی ثواب زیادہ ملے گا۔ ہاں! یہ بات ضرور ہے کہ آفتاب کے غروب ہو جانے کا پورا پورا یقین ہونا چاہیے، اگر ہم نے اپنی آنکھوں سے آفتاب کو ڈوبتے ہوئے دیکھا ہے تب تو کوئی سوال ہی پیدا نہیں ہوتا، اس صورت میں تو فوراً افطار کر لیجئے اور اگر آنکھوں سے غروب ہوتے ہوئے نہیں دیکھا ہے بلکہ اوقات کے سلسلہ میں جو ٹائم ٹیبل چھپے ہوئے ہیں ان پر اعتماد کیا جا رہا ہے، تو چوں کہ وہ ایک حسابی چیز ہے اور حساب میں انیس بیس ہو سکتا ہے، اور ساتھ ساتھ اس کی بنیاد گھڑی پر ہے، اور گھڑیاں بھی آگے پیچھے ہوا کرتی ہیں، اس لیے جو وقت ٹائم ٹیبل میں لکھا ہوا ہے، اس میں چار پانچ منٹ احتیاط کی جائے۔

مسجد کی گھڑی ریڈیو ٹائم پر رکھیے

پہلی بات یہ ہے کہ ہمیں اپنی گھڑی کا ٹائم درست رکھنے کا اہتمام کرنا بھی ضروری ہے، خاص کر کے رمضان کے دنوں میں تو بہت ہی ضروری ہے۔ ہمارے حضرت شیخ رحمہ اللہ نے فضائلِ رمضان کا تتمہ جو ”اکابر کا رمضان“ سے مشہور ہے اس میں حضرت رائے پوری رحمہ اللہ کے حالات میں لکھا ہے کہ روزانہ طلوع اور غروب کے وقت لوگوں کو دیکھنے کے لیے بھیجتے تھے تاکہ گھڑی کا وقت صحیح رہے۔ جب آفتاب نکل رہا ہو تو اس کو دیکھ کر ٹائم ٹیبل میں طلوع کا جو وقت لکھا ہو وہی وقت گھڑی میں بھی لگا دیا جائے تاکہ وہ گھڑی اس کے مطابق رہے۔ تو ایک بات تو یہ ہے گھڑی کو درست رکھنے کا اہتمام کرنا ضروری ہے، اس لیے مسجدوں کے ذمہ دار چاہے وہ امام ہوں یا متولی ہوں، ان کو چاہئے کہ

گھڑیوں کا وقت درست رکھنے کا خاص اہتمام کریں۔ اس کا خصوصی اہتمام ہونا چاہیے، بہت سی جگہوں پر دیکھا گیا کہ مسجد کی گھڑی پانچ پانچ منٹ آگے پیچھے ہوتی ہیں جس کی وجہ سے بہت گڑبڑ ہو جاتی ہے، اور کبھی وقت سے پہلے اذان دی جاتی ہے۔ یہ طریقہ صحیح نہیں ہے۔ تو پہلی بات تو یہ ہونی کہ آپ اپنی گھڑی کے وقت کو بالکل ریڈیو ٹائم پر رکھیے۔

تقویم کے استعمال کا طریقہ

دوسری بات یہ ہے کہ تقویم میں جو وقت لکھا گیا ہے تو چوں کہ وہ حسابی چیز ہے اس لیے اس پر تین یا پانچ منٹ کا اضافہ کر لیجئے۔ یہ دو چیزیں ضرور ہونی چاہئیں۔ بعض لوگوں کو اصرار ہوتا ہے کہ ٹائم ٹیبل میں وقت چھپا ہوا ہے اس میں بھی اضافہ کیوں کریں تو سمجھ لینا چاہیے کہ ایک ٹائم ٹیبل تو سحری اور افطاری کا ہوتا ہے جو رمضان میں الگ سے شائع ہوتا ہے، اس میں تو احتیاط کی ہوئی ہی ہوتی ہے، اس میں جو وقت بتایا ہوا ہوتا ہے اسی وقت پر عمل کر لیا جائے، ٹائم ٹیبل بنانے والے نے خود ہی اس میں پہلے سے احتیاط کر لی ہے، اس لیے آپ کو مزید احتیاط کرنے کی ضرورت نہیں ہے، مگر یہ اسی وقت جب کہ آپ کی گھڑی بالکل درست ہو۔ لیکن نمازوں کے لیے جو ٹائم ٹیبل بنائے ہوئے ہیں اس میں غروب آفتاب کا جو وقت لکھا ہوا ہے اس کو آپ دیکھ رہے ہیں تو پھر اس سے پانچ منٹ بعد افطار کیجئے، اور سحری میں اس وقت سے دس منٹ پہلے فارغ ہو جائیے، احتیاط اسی میں ہے۔ لیکن اگر کسی کی گھڑی بالکل ٹھیک ہے اور عام ٹائم ٹیبل کے مطابق افطار کرتا ہے تو ہم روزہ خراب ہونے کا فتویٰ نہیں دیں گے، ہاں! احتیاط کا حکم ضرور دیں گے۔ باقی ان دونوں چیزوں کا یعنی گھڑی کے صحیح رکھنے کا اور احتیاط کا بھی اہتمام نہایت ضروری ہے۔

لطیفہ

ہمارے الحاج بھائی عبدالحفیظ صاحب منیار زید مجد ہم جو ٹائم ٹیبل تیار کرتے ہیں اور ساری دنیا میں بھیجتے رہتے ہیں، انہوں نے ایک مرتبہ لطیفہ سنایا جو سننے کے قابل ہے۔ انہوں نے کہا کہ کسی زمانہ میں میں نے اس بات کا اہتمام کیا تھا کہ گھوم پھر کر دیکھوں کہ سورت کی مسجدوں میں اذان تیار کئے ہوئے ٹائم ٹیبل کی ہدایات کے مطابق دی جاتی ہے یا نہیں، لہذا روزانہ الگ الگ مسجد میں مغرب کی نماز ادا کرتا تھا۔ ایک دن ایک مسجد میں پہنچا اور وہ مسجد بالکل ساحل دریائے تاپتی پر تھی جہاں سے غروب آفتاب صاف نظر آتا تھا۔ مؤذن صاحب نے مغرب کی اذان دینی شروع کی، تو میں نے ان سے کہا کہ مؤذن صاحب! ابھی وقت نہیں ہوا ہے۔ تو مؤذن صاحب مجھے کہنے لگے کہ: ٹائم ٹیبل دیکھو، اور گھڑیال دیکھو۔ میں نے ان سے کہا کہ: جناب وہ دیکھو! ابھی تو سورج نظر آ رہا ہے (اصل میں مسجد کی گھڑی آگے تھی) جب انہوں نے سورج دیکھا تو خاموش ہو گئے۔ اس لیے گھڑی کو بھی صحیح رکھنا بہت اہمیت رکھتا ہے۔

خیر! میں تو یہ عرض کر رہا تھا کہ جب سورج کے غروب ہونے کا یقین ہو جائے تو اب افطار میں تاخیر کرنے کی ضرورت نہیں ہے، اب تو جتنا جلدی افطار کر لیں گے اتنی ہی فضیلت آپ کو زیادہ حاصل ہوگی۔

ڈیڑھ دن کا روزہ میرے بس کا نہیں

اور افطار میں دیر نہیں کرنی چاہیے۔ ہمارے حضرت شیخ رحمہ اللہ نے ”اکابر کا رمضان“ ہی میں ایک واقعہ لکھا ہے، بطور لطیفہ سنا دیتا ہوں۔ حضرت شیخ رحمہ اللہ کے والد

حضرت مولانا محمد یحییٰ صاحب رحمۃ اللہ علیہ تھے جنہوں نے حضرت گنگوہی رحمۃ اللہ علیہ کی بہت خدمت کی تھی، حضرت حکیم الامت تھانوی رحمۃ اللہ علیہ کو ان سے بڑی بے تکلفی تھی، ایک مرتبہ وہ تھانہ بھون ملاقات کے واسطے مہمان بن کر تشریف لے گئے، رمضان کا مہینہ تھا، حضرت تھانوی رحمۃ اللہ علیہ نے پوچھا: آپ سحری کب کرتے ہیں؟ حضرت مولانا محمد یحییٰ صاحب رحمۃ اللہ علیہ نے پوچھا: آپ کب کرتے ہیں؟ حضرت تھانوی رحمۃ اللہ علیہ نے کہا: میں تو صبح صادق سے ایک گھنٹہ پہلے کرتا ہوں۔ حضرت مولانا یحییٰ صاحب رحمۃ اللہ علیہ نے کہا: بھائی! ڈیڑھ دن کا روزہ تو میرے بس کا نہیں ہے (ایک گھنٹہ پہلے جو سحری کر لی جائے اس کو حضرت نے مزید آدھے دن سے تعبیر کیا) اس لیے کہ میں تو ایسے وقت سحری کرتا ہوں کہ دن بھر شک ہو تا رہے کہ روزہ ہوا بھی یا نہیں۔ مطلب یہ ہے کہ بالکل آخری وقت میں سحری کرتا ہوں۔ حضرت تھانوی رحمۃ اللہ علیہ نے فرمایا: دیکھو! ہم ایک کام کرتے ہیں، آپ کچھ اوپر آئیے اور میں کچھ نیچے اترتا ہوں۔ چناں چہ یہ طے ہوا کہ صبح صادق سے آدھا گھنٹہ پہلے سحری شروع کریں گے، تاکہ اپنے وقت پر اطمینان سے ختم ہو جائے۔ پھر جب افطار کے لئے بیٹھتے تو (جیسا کہ آگے روایت آرہی ہے کہ جب پورب کی طرف سے رات آتی ہوئی نظر آئے اور پچھم کی طرف سورج غروب ہو جائے، تو افطار کا وقت ہو گیا) حضرت مولانا یحییٰ صاحب رحمۃ اللہ علیہ نے آسمان کی طرف دیکھا اور افطار شروع کر دیا۔ جب مولانا یحییٰ صاحب نے کھانا شروع کیا تو حضرت کے جو خدام ساتھ تھے انہوں نے بھی افطار شروع کر دیا۔ ادھر حضرت تھانوی رحمۃ اللہ علیہ کے یہاں کچھ احتیاط رہتی تھی، اس لیے کچھ وقت انتظار کر کے افطار کیا جاتا تھا، جب حضرت تھانوی رحمۃ اللہ علیہ نے کھانا شروع نہیں کیا تو حضرت کے خدام بھی انتظار میں بیٹھ رہے، حضرت تھانوی رحمۃ اللہ علیہ نے دیکھا کہ سب میرے انتظار میں ہیں تو تھوڑی دیر کے بعد فرمایا کہ: اگر ہم اپنے

وقت کے مطابق افطار کرنے جائیں گے تو یہاں تو کچھ بچنے کا ہے نہیں؛ چلو! شروع کرو۔
خلاصہ یہ ہے کہ غروب آفتاب کا یقین ہو جائے تو آدمی کو افطار میں دیر نہیں
کرنی چاہیے۔

عند اللہ محبوب بندہ

۱۲۳۵:- وعن أبي هريرة رضي الله عنه قال قال رسول الله ﷺ: ((قَالَ اللَّهُ

-عز وجل- أَحَبُّ عِبَادِي إِلَيَّ أَتَجْلُهُمْ فِطْرًا)) (رواه الترمذی، وقال: ((حدیث حسن))

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا

کہ اللہ تعالیٰ نے فرمایا: (حدیث قدسی ہے) میرے بندوں میں سب سے زیادہ محبوب میرے
نزدیک وہ ہے جو جلدی افطار کرنے والا ہو۔

افادات:- جلدی افطار کا مطلب یہ نہیں کہ غروب آفتاب سے پہلے

افطار کر لے بلکہ غروب آفتاب کے بعد افطار میں دیر نہ کرے۔

۱۲۳۶:- وعن عمر بن الخطاب رضي الله عنه قال قال رسول الله ﷺ: ((إِذَا

أَقْبَلَ اللَّيْلُ مِنْ هَاهُنَا، وَأَذْبَرَ النَّهَارُ مِنْ هَاهُنَا، وَغَرَبَتِ الشَّمْسُ، فَقَدْ أَفْطَرَ
الصَّائِمُ)) (متفقٌ عَلَيْهِ)

ترجمہ:- حضرت عمر رضی اللہ تعالیٰ عنہ فرماتے ہیں کہ نبی کریم ﷺ نے پورب کی طرف

اشارہ کرتے ہوئے ارشاد فرمایا کہ جب رات اُدھر سے آجائے اور پچھم کی طرف اشارہ کرتے
ہوئے فرمایا کہ دن اُدھر سے چلا جائے اور سورج ڈوب جائے تو روزہ دار کے لئے افطار کا وقت ہو گیا۔

افادات:- پچھم کی طرف جب سورج ڈوبتا ہے تو فوراً مشرقی کنارہ پر

سیاہی یعنی رات آنا شروع ہو جاتی ہے، تو اب روزہ دار افطار کے وقت میں داخل ہو گیا،

لہذا اس کو فوراً افطار کر لینا چاہیے۔

اب افطار کا وقت آگیا

۱۲۳۷:- وعن أبي إبراهيم عبد الله بن أبي أوفى رضي الله عنهما قال: سِرَّ نَامَعَ رسول الله ﷺ وَهُوَ صَائِمٌ، فَلَمَّا غَرَبَتِ الشَّمْسُ، قَالَ لِبَعْضِ الْقَوْمِ: ((يَا فُلَانُ انْزِلْ فَاجِدْ حَلَاً))، فَقَالَ: يَا رَسُولَ اللَّهِ، لَوْ أُمْسَيْتُ؟ قَالَ: ((انْزِلْ فَاجِدْ حَلَاً))، قَالَ: إِنَّ عَلَيْكَ نَهَاراً، قَالَ: ((انْزِلْ فَاجِدْ حَلَاً))، قَالَ: فَذَلَّ فَجَدَّ حَلَهُمْ فَشَرِبَ رسول الله ﷺ ثُمَّ قَالَ: ((إِذَا رَأَيْتُمُ اللَّيْلَ قَدْ أَقْبَلَ مِنْ هَاهُنَا، فَقَدْ أَفْطَرَ الصَّائِمُ)) وَأَشَارَ بِيَدِهِ قَبْلَ الْمَشْرِقِ. (متفقٌ عَلَيْهِ)

قَوْلُهُ: ((اجِدْ حَلَاً)) بِحِيْمٍ ثُمَّ دَالٍ ثُمَّ حَاءٍ مَهْمَلَتَيْنِ أُنِى: اُخْلِطِ

السَّوِيقَ بِالسَّاءِ

ترجمہ:- حضرت عبد اللہ بن اوفی رضی اللہ عنہما فرماتے ہیں کہ ہم لوگ نبی کریم ﷺ کے ساتھ ایک سفر میں گئے اس وقت آپ ﷺ روزہ سے تھے، جب سورج ڈوب چکا تو آپ ﷺ نے کسی سے کہا (دوسری روایت میں ہے کہ حضرت بلال رضی اللہ عنہ سے کہا: اے بلال!) اتر اور ہمارے لئے سٹو گھولو (تاکہ ہم افطار کر لیں) تو جن صحابی سے کہا تھا انھوں نے عرض کیا: اے اللہ کے رسول! ابھی ذرا ٹھہر جائیے۔ حضور ﷺ نے پھر سے فرمایا: اتر اور سٹو گھولو۔ ان صحابی نے پھر سے عرض کیا: ابھی تو دن ہے (یعنی اجالا بہت ہے) تو حضور ﷺ نے فرمایا: اتر اور سٹو گھولو۔ چنانچہ وہ اترے اور سٹو کو پانی میں ڈال کر تیار کیا اور نبی کریم ﷺ نے اس کو پیا، پھر فرمایا: جب تم دیکھو کہ رات ادھر (یعنی پورب کی طرف) سے آگئی تو روزہ دار کے لئے افطار کا وقت آگیا (گویا اور زیادہ اندھیرا ہونے کا انتظار کرنے کی ضرورت نہیں ہے، جب سورج ڈوب

گیا تو فوراً افطار کر لینا چاہیے۔)

ستون بنانے کی ترکیب (Recipe)

افادات:- ستو یعنی گیہوں کو آگ میں بھون لیا جاتا ہے اس کے بعد اس کو بڑا بڑا ہی پیس ڈالتے ہیں، پھر پانی میں ڈال کر نرم بنا کر پی لیتے ہیں، بعض لوگ اور زیادہ مرغوب بنانے کے لئے اس میں شکر یا شہد ڈال لیتے ہیں۔ لیکن حدیث میں جس ستو کا ذکر آتا ہے وہ تو وہی ہے جس کو پکانے کی بھی ضرورت نہیں، بس! بھونے ہوئے گیہوں کو پیس ڈالتے ہیں اور اُسی کو پانی میں بھگا کر پی لیا جاتا ہے، اسی کو ستو کہا جاتا ہے۔ عام طور پر عرب لوگ سفر کے توشہ کے طور پر ستو ہی رکھتے تھے۔

اس روایت میں بھی یہی بتلانا چاہتے ہیں کہ حضور ﷺ نے افطار کے لئے جب ستو گھولنے کا حکم دیا اور صحابی جواب میں یہ عرض کر رہے ہیں کہ اور کچھ وقت گزرنے دیا جائے، تو آپ ﷺ نے زیادہ انتظار نہیں فرمایا، غروب کے بعد جلدی سے افطار فرمایا۔

کھجور پانی سے افطار کی حکمت

۱۲۳۸:- وعن سلمان بن عامر الضّبیّی الصحابی رضی اللہ عنہ عن النبی ﷺ

قَالَ (إِذَا أَفْطَرَ أَحَدُكُمْ، فَلْيَفْطِرْ عَلَى تَمْرٍ، فَإِنْ لَمْ يَجِدْ، فَلْيَفْطِرْ عَلَى مَاءٍ، فَإِنَّهُ

ظُهُورٌ)) (رواہ ابو داود و الترمذی، وقال: ((حدیث حسن صحیح))

ترجمہ:- حضرت سلمان بن عامر رضی اللہ عنہ سے منقول ہے کہ نبی کریم ﷺ نے

ارشاد فرمایا: جب تم میں سے کوئی آدمی افطار کرنا چاہے تو کھجور سے افطار کرے۔ اور اگر کھجور موجود

نہ ہو تو پانی سے افطار کرے کہ پانی پاک کرنے والا ہے۔

افادات:- بعض حضرات نے اس کی یہ حکمت بتلائی ہے کہ بھوکا رہنے کی وجہ سے آدمی کی بینائی ذرا کمزوری ہونے لگتی ہے، اور میٹھے کی خاصیت یہ ہے کہ وہ بینائی کو تیز کرتا ہے اس لئے کھجور سے افطار کرنے کا حکم دیا۔ بعض حضرات فرماتے ہیں کہ عرب میں عام طور پر کھجور آسانی سے میسر ہو جاتی تھی اس لئے نبی کریم ﷺ نے کھجور سے افطار کرنے کا حکم دیا، اور اگر کھجور میسر نہ ہو تو پانی تو ہر ایک کو میسر ہوتا ہی ہے۔

چوں کہ عنوان میں ایک بات یہ بھی تھی کہ کونسی چیز سے افطار کیا جائے، اسی مناسبت سے یہ روایت لائے ہیں۔

رطب، تمر، پانی

۱۲۳۹:- وعن أنس بن مالك قال: كَانَ رَسُولُ اللَّهِ ﷺ يُفْطِرُ قَبْلَ أَنْ يُصَلِّيَ عَلَى رُطَبَاتٍ، فَإِنْ لَمْ تَكُنْ رُطَبَاتٌ فَتُمِيزَاتٍ، فَإِنْ لَمْ تَكُنْ تُمِيزَاتٍ حَسَا حَسَوَاتٍ مِنْ مَاءٍ. (رواه أبو داود والترمذي، وقال: حديث حسن)

ترجمہ:- حضرت انس رضی اللہ عنہ فرماتے ہیں کہ نبی کریم ﷺ مغرب کی نماز پڑھنے سے پہلے تازہ کھجوروں سے افطار فرماتے تھے۔ اور اگر تازہ کھجور نہیں ہوتی تھی، تو پھر عام کھجور سے افطار فرماتے تھے، اور اگر کھجوریں بھی نہ ہوتیں تو چند گھونٹ پانی نوش فرما کر افطار فرمالیتے تھے۔

افادات:- رطب یعنی تازہ کھجوریں جو نرم ہوتی ہیں۔ جب کھجوریں پکتی ہیں تو اندر سے بالکل نرم ہوتی ہیں، وہی رطب کہلاتی ہیں، اور ان کو اس وقت ڈبے میں بند نہیں کیا جاتا ہے، اگر اس وقت فوری طور پر ڈبے میں بند کر دیں تو وہ حنراب

ہو جائیں گی، اس لیے ان کو کھلیان میں ڈال دیتے ہیں، جیسے: ہمارے یہاں گیہوں کاٹ کر اس کی بالیاں کھلیان میں ڈالتے ہیں، پھر اس پر بیل چلا کر دانے اور بھوسے کو الگ کرتے ہیں۔ تو جیسے کسان لوگ کھلیان بناتے ہیں، اسی طرح وہ لوگ تازہ کھجوروں کو اتارنے کے بعد کھلیان میں ڈالتے ہیں اور کچھ مدت تک وہیں رہنے دیتے ہیں، وہاں پڑے پڑے وہ ایسی ہو جاتی ہیں کہ اندر کی نرمی ختم ہو جاتی ہے، اور عام طور پر حاجی لوگ وہی کھجوریں لاتے ہیں؛ اُس کو عربی میں تمر کہتے ہیں۔ اور شروع میں جو تازہ کھجوریں ہوتی ہیں وہ رطب کہلاتی ہیں۔ بہر حال! اگر تازہ کھجور ہو تو عام کھجور کے مقابلہ میں اسی کو ترجیح حاصل ہوگی، اور اگر تازہ کھجور نہیں ہے تو عام کھجور سے افطار کرنا چاہیے، اور اگر یہ بھی نہ ہو تو پانی سے افطار کیا جائے، یا پھر کھانے کی کوئی بھی چیز ہو اس کو استعمال کیا جاسکتا ہے۔

بَابُ أَمْرِ الصَّائِمِ بِحِفْظِ لِسَانِهِ وَجَوَارِحِهِ
عَنِ الْمُخَالَفَاتِ وَالْمُشَاتِمَةِ وَنَحْوِهَا
روزہ دار کو چاہیے کہ اپنی زبان اور دیگر تمام
اعضاء کو آپس کے جھگڑوں اور گالی گلوچ وغیرہ

سے محفوظ رکھے

پہلے بھی بتلایا تھا کہ اصل روزہ تو صبح صادق سے لے کر غروب آفتاب تک تین
چیزوں (کھانے پینے اور اپنی بیوی کے ساتھ صحبت) سے بچنے کا نام ہے اور نیت بھی
روزہ کی ہو تو وہ شرعی روزہ کہلائے گا۔

روزہ کے آداب

اب یہاں بتلانا چاہتے ہیں کہ اس روزہ کے آداب اور لوازمات میں سے یہ
بھی ہے کہ روزہ دار جہاں کھانے پینے اور بیوی سے صحبت سے اپنے آپ کو بچا رہا ہے،
حالاں کہ کھانا پینا اور اپنی بیوی کے ساتھ صحبت کرنا عام دنوں میں اور روزہ کے علاوہ
دوسرے اوقات میں حلال ہے، تو پھر حرام چیزوں سے تو بطریقہ اولیٰ بچنا چاہیے۔ اسی
لئے کہتے ہیں کہ روزہ دار کو چاہیے کہ اپنی زبان کی حفاظت کرے۔ گالی گلوچ، غیبت،

تہمت، بہتان، اور لالچ یعنی گپ شپ وغیرہ یہ تمام ایسی چیزیں ہیں جو روزہ کے تقاضوں کے خلاف ہیں، بعض لوگ صرف گپ شپ کو ہی روزہ گزارنے کا ذریعہ بناتے ہیں، حالاں کہ ایسی تمام باتیں زبان سے نہیں نکالنی چاہئیں، بلکہ زبان سے تو اللہ کا ذکر ہونا چاہیے، تسبیحات، تلاوت میں مشغول رہے۔ دوسری چیز آنکھوں کی حفاظت ہے۔ جن چیزوں کو دیکھنے سے منع کیا گیا ہے، ان سے اپنی آنکھوں کی حفاظت کرے، یا ان کو دیکھنا جائز تو ہے لیکن ان کو دیکھنے میں کوئی فائدہ نہیں ہے، تو ایسی چیزوں کو دیکھنے سے بھی اپنے آپ کو بچائے۔ اسی طریقہ سے غلط چیزوں کے سننے سے کان کی حفاظت کرنا، جیسا کہ پہلے بھی بتلادیا تھا کہ بعض لوگ ٹائم پاس کرنے کے لئے روزہ کی حالت میں ٹی وی دیکھتے ہیں، گانا سنتے ہیں، یا اس طرح کی دوسری چیزوں میں مشغول رہتے ہیں، تو اگرچہ فرض تو ادا ہو جائے گا لیکن اس سے روزہ کا اصل ثواب ختم ہو جائے گا۔

۱۲۴۰:- عن أبي هريرة رضي الله عنه قال قال رسول الله ﷺ: ((إِذَا كَانَ يَوْمُ

صَوْمِهِ أَحَدٌ كُمْ، فَلَا يَزُفُ وَلَا يَصْخَبُ، فَإِنْ سَابَّهَ أَحَدٌ أَوْ قَاتَلَهُ، فَلْيَقُلْ: إِنِّي صَائِمٌ)) (متفقٌ عَلَيْهِ)

ترجمہ:- حضرت ابو ہریرہ رضی اللہ عنہ فرماتے ہیں کہ نبی کریم ﷺ نے ارشاد فرمایا: جب تم میں سے کسی کا روزہ ہو، تو وہ نہ توفخش بات کرے، اور نہ شور و شغب کرے۔ اگر کوئی دوسرا اس کے ساتھ گالی گلوچ یا لڑائی جھگڑا کرے، تو اس سے کہہ دے کہ میں روزہ سے ہوں۔

افادات:- مجھے تیرے ساتھ گالی گلوچ اور جھگڑا کرنے کی فرصت نہیں ہے۔ بلکہ علماء نے لکھا ہے کہ اگر وہ نہیں مانتا تو اپنے جی سے کہے کہ تو روزہ سے ہے، تجھے اس کے ساتھ جھگڑا کرنے کی ضرورت نہیں ہے۔

”رُفْتُ“ یعنی ایسا کلام جس میں شہوت ابھارنے والی یا بیوی سے صحبت وغیرہ سے متعلق باتیں ہوں۔

۱۲۴۱:- وَعَنْهُ قَالَ: قَالَ النَّبِيُّ ﷺ: ((مَنْ لَمْ يَدَعْ قَوْلَ الزُّوْرِ وَالْعَمَلَ بِهِ فَلَيْسَ لِلَّهِ حَاجَةٌ فِي أَنْ يَدَعَ طَعَامَهُ وَشَرَابَهُ)) (رواہ البخاری)

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: جو آدمی (روزہ کی حالت میں) جھوٹ اور غلط کام (جن کی شریعت میں اجازت نہیں ہے) نہ چھوڑے؛ تو ایسے آدمی کی اللہ کو کوئی ضرورت نہیں ہے کہ وہ اپنا کھانا پینا چھوڑ دے۔

افادات:- مطلب یہ ہے کہ اللہ تعالیٰ کو اس کے روزے کی کوئی پرواہ نہیں ہے، کیوں کہ روزہ کا مقصد تو اللہ تعالیٰ کو راضی کرنا ہے، جب آدمی اللہ تعالیٰ کی حلال کی ہوئی چیزوں سے اپنے آپ کو بچا رہا ہو، تو حرام چیزوں سے تو اور زیادہ بچنے کی ضرورت ہے۔

بَاب فِي مَسَائِلِ مِنَ الصَّوْمِ

روزے کے چند مسائل

بھول سے کھاپی لے تو؟

۱۲۲۲:- عن أبي هريرة رضي الله عنه عن النبي ﷺ قَالَ: ((إِذَا نَسِيَ أَحَدُكُمْ، فَأَكَلَ، أَوْ شَرِبَ، فَلْيَتِمَّ صَوْمَهُ، فَإِنَّمَا أَطْعَمَهُ اللَّهُ وَسَقَاهُ)) (متفق عليه)

ترجمہ:- حضرت ابو ہریرہ رضی اللہ تعالیٰ عنہ سے منقول ہے کہ نبی کریم ﷺ نے ارشاد فرمایا: تم میں کا کوئی آدمی بھول جائے کہ میرا روزہ ہے، اور اس نے بھول سے کچھ کھاپی لیا، تو اپنا روزہ پورا کر لے (مطلب یہ ہے کہ بھول سے کھانے پینے کی وجہ سے روزہ نہیں ٹوٹا) دراصل اللہ تعالیٰ نے اس کو کھلایا اور پلایا ہے۔

افادات:- اگر کسی کے متعلق آپ کو معلوم ہے کہ اس کا روزہ ہے، اور آپ دیکھ رہے ہیں کہ وہ بھول سے کھا رہا ہے تو اس کو یاد دلانا چاہیے یا نہیں؟ تو اگر کسی کے متعلق آپ کا یہ خیال ہے کہ وہ روزہ کی وجہ سے کمزور ہو چکا ہے، اس لیے یہ کچھ کھا لے تو ہی اچھا ہے، تو اس صورت میں آپ یاد نہ دلائیے، بلکہ اس کو کھالینے دیجئے۔ بعد میں اس سے کہہ دو کہ آپ کا روزہ ہے۔ اور اگر آپ کا خیال یہ ہے کہ اس کا روزہ کی وجہ سے کوئی کمزوری نہیں آئے گی تو شروع ہی میں بتا دیجئے تاکہ وہ کھانے سے بچا رہے۔

بحالتِ روزہ کلی اور ناک میں پانی ڈالنے کا طریقہ

۱۲۲۳:- وعن لقيط بن صبرة رضي الله عنه قال: قلت: يا رسول الله،

أَخْبَرَنِي عَنْ الْوُضُوءِ قَالَ: ((أَسْبَغِ الْوُضُوءَ، وَخَلِّلْ بَيْنَ الْأَصَابِعِ، وَبَالِغْ فِي الْأَسْبَغِ، إِنَّكَ أَنْ تَكُونَ صَائِماً)) رواه أبو داود والترمذي، وقال: ((حديث حسن صحيح)).

ترجمہ:- حضرت لقیط بن صبرہ رضی اللہ تعالیٰ عنہ سے منقول ہے کہ میں نے نبی کریم ﷺ سے عرض کیا: اے اللہ کے رسول! مجھے وضو کے متعلق بتلائیے۔ حضور اکرم ﷺ نے ارشاد فرمایا: وضو پورے طور پر کرو، اور انگلیوں کا خلال بھی کرو، اور ناک میں پانی چڑھانے میں مبالغہ سے کام لو، مگر یہ اس وقت جبکہ تم روزہ سے نہ ہو۔

افادات:- اسباغ کا معنی ہے وضو میں تمام اعضاء کو آداب و سنن اور مستحبات کی رعایت کرتے ہوئے پورے اطمینان سے اچھی طرح سے دھونا۔

ناک میں پانی چڑھانے میں مبالغہ سے کام لینا یعنی جب ناک میں پانی چڑھاؤ تو اچھی طرح سانس سے اندر کھینچو تا کہ ناک کا بانسے اور نرم حصہ تک پانی پہنچ جائے، مگر یہ اس وقت جبکہ روزہ نہ ہو، اس لیے کہ روزہ کی حالت میں اگر اتنا زیادہ کھینچو گے کہ پانی حلق تک پہنچ جائے تو روزہ ٹوٹ جائے گا۔ اسی لئے لکھا ہے کہ ویسے تو جنابت کے غسل میں غرغہ کرنا چاہیے، لیکن روزہ کی حالت میں آدمی اگر غسل کرے تو غرغہ نہ کرے۔

بحالت جنابت روزہ شروع کرنا

۱۲۴۴:- وعن عائشة رضي الله عنها قالت: كان رسول الله ﷺ يُدْرِكُهُ الْفَجْرُ وَهُوَ جُنُبٌ مِنْ أَهْلِهِ، ثُمَّ يَغْتَسِلُ وَيَصُومُ. (متفق عليه)

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ کو فجر ایسی حالت میں پالیتی تھی کہ آپ کو غسل کی ضرورت ہوتی تھی (یعنی آپ اپنے اہل سے صحبت کئے ہوئے

تھے) اس کے بعد آپ غسل کرتے تھے اور روزہ بھی رکھے ہوئے ہوتے تھے۔

افادات:- صحبت کے سلسلہ میں آپ ﷺ کا معمول یہ تھا کہ آپ رات کے آخری حصہ میں تہجد سے فارغ ہونے کے بعد صحبت کرتے تھے، اور وہی زیادہ نشاط کا وقت ہوا کرتا ہے، پھر لیٹ جاتے تھے، کبھی ایسا ہوتا تھا کہ صبح صادق ہوئی اور ابھی غسل کرنا ہے تو آپ غسل کرتے تھے، اور آپ کا روزہ بھی رہتا تھا۔

اس سے معلوم ہوا کہ روزہ کی حالت میں غسل کی حاجت ہوگئی، یا رات کا غسل باقی تھا اور صبح صادق کے بعد وہ فرض غسل کیا، تو اس کی وجہ سے روزہ پر کوئی زد نہیں پڑے گی، روزہ اپنی جگہ صحیح ہو جائے گا۔

۱۲۴۵:- وعن عائشة وأم سلمة رضي الله عنهما قالتا: كان رسول الله ﷺ يُصْبِحُ جُنْبًا مِنْ غَيْرِ حُلْمٍ، ثُمَّ يَصُومُ. متفقٌ عليه.

ترجمہ:- حضرت عائشہ اور حضرت ام سلمہ رضی اللہ عنہما فرماتی ہیں کہ نبی کریم ﷺ

بغیر احتلام کے جنابت کی حالت میں صبح کرتے تھے، پھر روزہ بھی رکھتے تھے۔

افادات:- بغیر احتلام کا مطلب یہ ہے کہ اپنی بیویوں کے ساتھ صحبت کے نتیجہ میں آپ ﷺ کو غسل کی ضرورت پیش آتی تھی اور صبح ہو جاتی تھی تو پھر آپ ﷺ غسل فرماتے تھے اور روزہ بھی رکھتے تھے۔

معلوم ہوا کہ جس کو غسل کی حاجت ہو، تو صبح صادق کے بعد غسل کرنے کی وجہ سے روزہ پر کوئی آنچ نہیں آتی ہے، روزہ اپنی جگہ پر صحیح ہو جائے گا۔

باب فضلِ صومِ المُحرمِ وشعبان والأشهر الحُرُم

محرم، شعبان اور اشہر حرم کے روزوں کی فضیلت

۱۲۲۶:- وعن أبي هريرة رضي الله عنه قال: قال رسول الله ﷺ: ((أَفْضَلُ الصَّيَامِ بَعْدَ رَمَضَانَ: شَهْرُ اللَّهِ الْمُحَرَّمُ، وَأَفْضَلُ الصَّلاةِ بَعْدَ الْفَرِيضَةِ: صَلَاةُ اللَّيْلِ)) (رواه مسلم)

ترجمہ:- حضرت ابو ہریرہ رضی اللہ عنہ سے منقول ہے کہ نبی کریم ﷺ نے ارشاد فرمایا: رمضان کے روزوں کے بعد بہترین روزے اللہ تعالیٰ کے مہینہ محرم کے ہیں۔ اور فرض نمازوں کے بعد افضل نماز رات کی نماز (یعنی تہجد) ہے۔

۱۲۲۷:- عن عائشة رضي الله عنها قالت: لَمْ يَكُنِ النَّبِيُّ ﷺ يَصُومُ مِنْ شَهْرِ أَكْثَرٍ مِنْ شَعْبَانَ، فَإِنَّهُ كَانَ يَصُومُ شَعْبَانَ كُلَّهُ. وفي رواية: كَانَ يَصُومُ شَعْبَانَ إِلَّا قَلِيلًا. متفق عليه.

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ شعبان سے زیادہ روزے کسی اور مہینہ میں نہیں رکھتے تھے، گویا (یوں) کہا جاسکتا ہے کہ (پورے شعبان ہی روزے رکھتے تھے۔ ایک اور روایت میں یہ ہے کہ شعبان میں روزے رکھتے تھے مگر تھوڑے ہی دن (ایسے ہوتے تھے کہ ان میں روزہ رکھا ہو نہ ہوتا تھا)۔

ایک صحابی کے روزہ رکھنے کی ترتیب

۱۲۳۸:- وعن مُجِيبَةَ الْبَاهِلِيَّةِ، عَنْ أَبِيهَا أَوْ عَمِّهَا: أَنَّهُ أَتَى رَسُولَ اللَّهِ ﷺ ثُمَّ انْطَلَقَ فَأَتَاهُ بَعْدَ سَنَةٍ - وَقَدْ تَغَيَّرَتْ حَالُهُ وَهَيْئَتُهُ - فَقَالَ: يَا رَسُولَ اللَّهِ، أَمَا تَعْرِفُنِي؟ قَالَ: ((وَمَنْ أَنْتُ؟)) قَالَ: أَنَا الْبَاهِلِيُّ الَّذِي جُمْتُكَ عَامَ الْأَوَّلِ. قَالَ: ((فَمَا غَيَّرَكَ. وَقَدْ كُنْتَ حَسَنَ الْهَيْئَةِ!)) قَالَ: مِمَّا أَكَلْتُ طَعَامًا مُنْذُ فَارَقْتُكَ إِلَّا الْبَلِيلَ. فَقَالَ رَسُولُ اللَّهِ ﷺ: ((عَذَّبْتَ نَفْسَكَ!)) ثُمَّ قَالَ: ((صُمْ شَهْرَ الصَّبْرِ، وَيَوْمًا مِنْ كُلِّ شَهْرٍ)) قَالَ: زِدْنِي، فَإِنَّ بِي قُوَّةً، قَالَ: ((صُمْ يَوْمَيْنِ)) قَالَ: زِدْنِي، قَالَ: ((صُمْ ثَلَاثَةَ أَيَّامٍ)) قَالَ: زِدْنِي، قَالَ: ((صُمْ مِنَ الْحُرْمِ وَاتْرُكْ، صُمْ مِنَ الْحُرْمِ وَاتْرُكْ)) وَقَالَ بِأَصَابِعِهِ الثَّلَاثِ فَضَمَّهَا، ثُمَّ أَرْسَلَهَا. (رواه أبو داود)

و((شَهْرَ الصَّبْرِ)): رَمَضَان.

ترجمہ: حضرت مجیبہ باہلیہ اپنے والد یا چچا سے روایت کرتی ہیں کہ وہ نبی کریم ﷺ کی خدمت میں حاضر ہوئے، پھر روانہ ہو گئے۔ اس کے ایک سال کے بعد دوبارہ حاضر ہوئے تو ان کا حال و ہیئت بالکل بدلی ہوئی تھی، انہوں نے حضور اکرم ﷺ سے عرض کیا: اے اللہ کے رسول! آپ نے مجھے پہچانا نہیں؟ نبی کریم ﷺ نے پوچھا: کون ہو؟ انہوں نے کہا: میں قبیلہ باہلہ کا وہ آدمی ہوں جو ایک سال پہلے آپ کی خدمت میں حاضر ہوا تھا (اب نبی کریم ﷺ نے ان کو پہچان لیا اور) فرمایا: تمہیں ایسا کیا ہو گیا کہ تم بالکل بدل گئے، حالاں کہ تم تو بہت اچھی حالت میں تھے؟ انہوں نے کہا: جب سے آپ سے جدا ہوا ہوں (اس دن سے آج تک) سوائے رات کے میں نے کھانا نہیں کھایا (یعنی مسلسل روزہ رکھتے چلا آ رہا ہوں) یہ سن کر نبی کریم ﷺ نے ارشاد

فرمایا: تم نے اپنے آپ کو مشقت میں ڈالا۔ پھر فرمایا: صبر کے مہینہ (یعنی رمضان کے) روزے رکھو، اور ان کے ساتھ ہر مہینہ میں صرف ایک دن روزہ رکھا کرو۔ انہوں نے کہا: اے اللہ کے رسول! زیادہ کی اجازت دیجئے کہ مجھ میں قوت ہے۔ تو نبی کریم ﷺ نے فرمایا: ہر مہینہ میں دو روزے رکھو۔ انہوں نے کہا: اور زیادہ کی اجازت دیجئے، تو نبی کریم ﷺ نے فرمایا: ہر مہینہ میں تین روزے رکھو۔ انہوں نے کہا: اور زیادہ کی اجازت دیجئے، تو نبی کریم ﷺ نے فرمایا: اشہر حرم میں روزے رکھو اور چھوڑو، اشہر حرم میں روزے رکھو اور چھوڑو، اشہر حرم میں روزے رکھو اور چھوڑو، اور آپ نے تین انگلیوں کو ملا کر بتایا پھر ان کو چھوڑ دیا۔

افادات:- تین انگلیوں کو ملا کر بتانے کا مطلب تو یہ تھا کہ اشہر حرم میں تین روزے رکھو۔ پھر ان کو چھوڑنے کا معنی یہ تھا کہ اسی طرح تین روزے چھوڑو، یعنی تین دن روزے رکھو اور تین دن چھوڑو۔

حاصل یہ نکلا کہ آپ صلی اللہ علیہ وسلم نے ان کو پورے رمضان کے روزوں کا حکم دیا اور سات مہینوں میں ہر مہینے میں تین تین روزے رکھنے کا فرمایا۔

اب اشہر حرم کے جو چار مہینے بچے، ان میں ہر مہینہ میں پندرہ (۱۵) دن روزے رکھو، لیکن یہ پندرہ دن مسلسل نہیں بلکہ تین تین دن کے فصل سے۔ اس حساب سے ان کے سالانہ نفلی روزے اکیاسی (۸۱) ہوں گے۔

نوٹ:- اشہر حرم چار ہیں: ذوقعدہ، ذوالحجہ، محرم اور رجب۔

باب فضل الصوم وغیرہ

فی العشر الاوّل من ذی الحجۃ

ذی الحجب کے مہینہ کے پہلے دس دنوں میں

روزہ اور دوسرے اعمال کی فضیلت کا بیان

روزہ کے معاملہ میں ذی الحجہ کے پہلے دس دن سے مراد نو (۹) دن ہیں، اس لیے کہ دسواں دن تو عید کا ہوتا ہے جس میں روزہ رکھنا حرام ہے، البتہ دوسرے اعمال کے لیے دسواں دن بھی شمار کیا جائے گا۔

۱۲۴۹:- وعن ابن عباس رضی اللہ عنہما قال قال رسول اللہ ﷺ: ((مَا مِنْ أَيَّامٍ الْعَمَلُ الصَّالِحُ فِيهَا أَحَبُّ إِلَى اللَّهِ مِنْ هَذِهِ الْأَيَّامِ)) يَعْنِي أَيَّامَ الْعَشْرِ.. قَالُوا: يَا رَسُولَ اللَّهِ! وَلَا الْجِهَادُ فِي سَبِيلِ اللَّهِ؟ قَالَ: ((وَلَا الْجِهَادُ فِي سَبِيلِ اللَّهِ، إِلَّا رَجُلٌ خَرَجَ بِنَفْسِهِ وَمَالِهِ، فَلَمْ يَزِجْ مِنْ ذَلِكَ بَشْيَءٍ)) (رواہ البخاری)

ترجمہ:- حضرت ابن عباس رضی اللہ عنہما کی روایت ہے کہ نبی کریم ﷺ نے ارشاد فرمایا: کسی بھی دن میں اللہ تعالیٰ کو نیک عمل اتنا زیادہ پسند نہیں ہے جتنا ان دس دنوں میں پسند ہے، اور ان دس دنوں سے مراد ذی الحجہ کے پہلے دس دن ہیں۔ صحابہ کرام نے عرض کیا: اللہ کے رسول! اللہ کے راستہ میں جہاد بھی؟ (یعنی اور دنوں میں اللہ کے راستہ میں جہاد کرنے پر بھی وہ

ثواب نہیں ملے گا جو ان دس دنوں میں عملِ صالح پر ملتا ہے؟) نبی کریم ﷺ نے ارشاد فرمایا: اور دنوں میں جہاد والا عمل بھی ان دنوں میں دوسرے اعمالِ صالحہ کا مقابلہ نہیں کر سکتا، البتہ وہ آدمی جو اپنی جان و مال کے ساتھ جہاد کے لئے نکلا اور کسی بھی چیز کو لے کر واپس نہیں آیا (یعنی جان و مال دونوں اللہ کے راستہ میں قربان کر دئے) اس کا مقام زیادہ بلند ہے۔

افادات:- اس روایت کو لا کر یہ بتلانا چاہتے ہیں کہ ان دس دنوں میں جہاں اور اعمال کی فضیلت ہے وہیں روزہ بھی اپنی فضیلت رکھتا ہے۔ ویسے دوسری روایتوں میں ان دنوں کے روزے کی فضیلت آئی ہے۔ اور جیسا کہ بتلایا دسویں تاریخ چھوڑ کر باقی نو (۹) دنوں میں روزہ کا معاملہ رہے گا۔

بَابُ فَضْلِ صَوْمِ يَوْمِ عَرَفَةِ

وَعَاشُورَاءَ وَتَاسُوعَاءَ

یومِ عرفہ یعنی نویں ذی الحجہ اور محرم کی نویں

اور دسویں تاریخ کے روزہ کی فضیلت

یومِ عرفہ یعنی ذی الحجہ کی نویں تاریخ۔ عاشوراء یعنی محرم کی دسویں تاریخ۔
اور تاسوعاء یعنی محرم کی نویں تاریخ۔

۱۲۵۰:- وعن أبي قتادة رضي الله عنه قال: سئل رسول الله ﷺ عن صَوْمِ
يَوْمِ عَرَفَةِ، قَالَ: ((يُكَفِّرُ السَّنَةَ الْمَاضِيَةَ وَالْبَاقِيَةَ)) رواه مسلم.

ترجمہ:- حضرت ابو قتادہ رضی اللہ عنہ فرماتے ہیں کہ نبی کریم ﷺ سے نویں ذی
الحجہ کے روزہ کے متعلق پوچھا گیا کہ اس کی کیا فضیلت ہے؟ تو نبی کریم ﷺ نے ارشاد فرمایا: یہ
روزہ گزشتہ سال اور آئندہ ایک سال کے لئے کفارہ ہو جاتا ہے۔

افادات:- یعنی ایک دن کا روزہ رکھنے کی وجہ سے گزشتہ پورے سال
کے گناہ بھی معاف ہوں گے اور آنے والے سال کے گناہ بھی معاف ہوں گے۔ لیکن
جیسا کہ پہلے بھی بتلادیا تھا گناہوں سے مراد صغائر ہیں۔ بہر حال! اتنی بڑی فضیلت ہے
کہ دو سال کے گناہوں کے لئے کفارہ ہو جائے گا۔ اور بعض حضرات نے اس سے ایک

نکتہ یہ بھی نکالا ہے کہ جس نے یوم عرفہ کا روزہ رکھ لیا تو گویا اس کو آئندہ سال کی زندگی کی بھی گارنٹی مل جاتی ہے۔

۱۲۵۱:- وعن ابن عباس رضی اللہ عنہما أَنَّ رَسُولَ اللَّهِ ﷺ صَامَ يَوْمَ عَاشُورَاءَ

وَأَمَرَ بِصِيَامِهِ. (متفقٌ عَلَيْهِ).

ترجمہ:- حضرت ابن عباس رضی اللہ عنہما نقل فرماتے ہیں کہ نبی کریم ﷺ نے دسویں محرم کا روزہ رکھا اور اس دن روزہ رکھنے کا حکم بھی دیا۔

افادات:- پہلے بھی آپ کا ہے کہ رمضان کے روزے فرض ہوئے اس سے پہلے دسویں محرم کا روزہ فرض تھا، اور جب رمضان کے روزے فرض ہوئے اس کے بعد دسویں محرم کے روزے کی فرضیت والا حکم ختم ہو گیا، لیکن سنیت اور استحباب آج بھی باقی ہے۔ چنانچہ جب نبی کریم ﷺ مدینہ منورہ تشریف لائے تو آپ نے اس دن کا روزہ رکھا تھا اور اس کا حکم بھی دیا تھا۔ اس لیے اس روایت میں ”أَمَرَ“ سے اگر فرض مراد ہے تو اس کی فرضیت ختم ہو چکی ہے۔ اور ”أَمَرَ“ سے مراد استحباب والا حکم ہے تو وہ حکم آج بھی باقی ہے۔

۱۲۵۲:- وعن أبي قتادة رضي الله عنه أَنَّ رَسُولَ اللَّهِ ﷺ سُئِلَ عَنْ صِيَامِ

يَوْمِ عَاشُورَاءَ، فَقَالَ: ((يُكَفِّرُ السَّنَةَ الْهَاضِيَةَ)) رواه مسلم.

ترجمہ:- حضرت ابو قتادہ رضی اللہ عنہ سے منقول ہے کہ نبی کریم ﷺ سے دسویں محرم کے روزہ کے متعلق پوچھا گیا (کہ اس کی کیا فضیلت ہے؟) تو آپ ﷺ نے ارشاد فرمایا: گذشتہ سال کے گناہوں کا کفارہ ہو جائے گا۔

افادات:- یعنی ایک سال کے گناہ معاف ہوتے ہیں اور عرفہ کے روزہ کے متعلق فرمایا تھا کہ دو سال کے گناہ معاف ہوتے ہیں۔

دسویں محرم کے روزہ کے ساتھ ایک روزہ ملانے کا حکم

۱۲۵۳:- وعن ابن عباس رضی اللہ عنہما قال: قال رسول الله ﷺ: ((لَيْنِ

بَقِيْتُ إِلَى قَابِلٍ لِأَصُومَنَّ الثَّانِيَةَ)) (رواه مسلم)

ترجمہ:- حضرت ابن عباس رضی اللہ عنہما فرماتے ہیں کہ نبی کریم ﷺ نے دسویں محرم

کے روزہ کے متعلق فرمایا کہ: اگر آئندہ سال میں زندہ رہا تو نوئیں کا بھی روزہ رکھوں گا۔

افادات:- اسلام نے عبادات کے بھی طریقے بتلائے ہیں اس میں اس

بات کا اہتمام کیا گیا ہے کہ عبادات میں بھی غیر قوموں کی مشابہت لازم نہ آنے پائے،

تو چوں کہ یہودی بھی دسویں محرم کا روزہ رکھتے تھے اور وہ صرف ایک دن کا روزہ رکھتے

تھے تو صرف دسویں محرم کا روزہ رکھنے کی صورت میں ان کے ساتھ مشابہت لازم آتی

تھی، اس لیے فرمایا کہ اگر میں آئندہ سال زندہ رہا تو نوئیں محرم کا بھی روزہ رکھوں گا،

تاکہ نو اور دس دودن کے روزے ہو جائیں، اور ان سے ہمارا طریقہ الگ ہو جائے۔

اس سے آپ اندازہ لگائیں کہ عبادات میں بھی ان کے ساتھ مشابہت والی کسی شکل کو

بھی پسند اور گوارہ نہیں کیا گیا؛ تو اب جو گناہ کے کام ہیں ان میں ان کے ساتھ مشابہت

اختیار کرنا کتنا زیادہ خطرناک ہوگا!

بہر حال! حضور اکرم ﷺ نے ارادہ تو فرمایا لیکن جیسا کہ دوسری روایتوں

میں ہے آئندہ سال آپ موجود نہیں رہے اس لیے نوئیں محرم کا روزہ رکھنے کی نوبت نہیں

آئی، لیکن آپ ﷺ کے اسی ارشاد کی وجہ سے آج بھی یہی حکم ہے کہ دسویں تاریخ کے

ساتھ نوئیں کا بھی رکھا جائے، اور اگر کوئی آدمی نوئیں تاریخ کا نہیں رکھ سکا اور اس

نے دسویں کا روزہ رکھا تو پھر گیارہویں کا روزہ بھی ملا دیا جائے کہ نوئیں کا روزہ رکھنے

کا جو مقصد تھا غیروں کی مشابہت سے بچنا، وہ گیارہویں کا روزہ رکھنے سے بھی حاصل ہو جائے۔ پھر بھی اگر کسی نے صرف دسویں پر اکتفا کر لیا تو اگرچہ اچھا نہیں ہے، لیکن جائز ہے۔

باب استحباب صوم ستہ اَیام من شوال

شوال کے چھ دن کے روزوں کا مستحب ہونا

۱۲۵۴:- عن أبي أيوب رضي الله عنه أنَّ رسول الله ﷺ قَالَ: ((مَنْ صَامَ رَمَضَانَ ثُمَّ أَتْبَعَهُ سِتًّا مِنْ شَوَّالٍ، كَانَ كَصِيَامِ الدَّهْرِ)) رواه مسلم.

ترجمہ:- حضرت ابوایوب انصاری رضی اللہ تعالیٰ عنہ سے منقول ہے کہ نبی کریم ﷺ نے ارشاد فرمایا: جو آدمی رمضان کے روزے رکھے، اس کے بعد شوال کے چھ دن کے روزے رکھے؛ تو اس کو سال بھر یا ہمیشہ روزہ رکھنے کا ثواب ملے گا۔

افادات:- اس لئے کہ اللہ تعالیٰ کے یہاں نیک عمل کا ثواب کم سے کم دس گنا ملتا ہے۔ اب رمضان کا پورا مہینہ روزے رکھے تو دس گنا کے حساب سے دس مہینوں کا ثواب ملا، اور شوال کے چھ روزے رکھیں گے تو ان کا ساٹھ دن کا ثواب ملا، اس طرح کل بارہ مہینے ہو جائیں گے، اس طرح گویا پورے سال کے روزوں کا ثواب مل جائے گا۔ رمضان کے بعد شوال کے چھ روزے رکھنے میں یہ حکمت ہے۔

باب استحباب صوم الإثنين والخميس

پیر اور جمعرات کے روزوں کا مستحب ہونا

۱۲۵۵:- عن أبي قتادة بن أنس رضي الله عنه أن رسول الله ﷺ سئل عن صوم يوم الإثنين، فقال: ((ذلك يومٌ ولدتُ فيه، ويومٌ بُعثتُ، أو أنزلَ عليّ فيه))

(رواہ مسلم)

ترجمہ:- حضرت ابو قتادہ رضی اللہ تعالیٰ عنہ سے منقول ہے کہ نبی کریم ﷺ سے پیر کے دن کے روزہ کی فضیلت کے متعلق پوچھا گیا، تو ارشاد فرمایا: یہ وہ دن ہے جس میں میں پیدا ہوا ہوں۔ اور اسی دن میں مبعوث ہوا، مجھ پر پہلی وحی بھی اسی دن میں نازل ہوئی۔

افادات:- آپ ﷺ کی پیدائش پیر کے روز ہوئی، اور وفات بھی پیر کے روز ہوئی، اس میں تو کوئی تردد اور اشکال نہیں ہے، یہ دونوں چیزیں صحیح روایت سے ثابت ہے، البتہ تاریخ کے معاملہ میں اختلاف ہے۔

پیر کے دن اللہ تعالیٰ نے نبی کریم ﷺ کی پیدائش فرما کر انسانیت پر ایک بڑا انعام و احسان فرمایا ہے، اس معنی کر پیر کے روز کو ایک خاص اہمیت اور خصوصی امتیازی شان حاصل ہے، اور اس معنی کر پیر کے روزہ کی فضیلت ثابت ہوتی ہے۔

۱۲۵۶:- وعن أبي هريرة رضي الله عنه عن رسول الله ﷺ قال: ((تُعْرَضُ الْأَعْمَالُ يَوْمَ الْإِثْنَيْنِ وَالْخَمِيسِ، فَأُحِبُّ أَنْ يُعْرَضَ عَمَلِي وَأَنَا صَائِمٌ))

رواہ الترمذی، وقال: ((حدیث حسن))، ورواہ مسلم بغیر ذکر الصوم.

ترجمہ:- حضرت ابو ہریرہ رضی اللہ تعالیٰ عنہ سے منقول ہے کہ نبی کریم ﷺ نے ارشاد

فرمایا: پیر اور جمعرات کے دن لوگوں کے اعمال پیش کئے جاتے ہیں۔ اس لیے میں اس بات کو پسند کرتا ہوں کہ میرے اعمال اللہ کے حضور ایسی حالت میں پیش کئے جائیں کہ میں روزہ سے ہوں۔

افادات:- اللہ تعالیٰ ویسے تو ہر ایک کے عمل سے واقف ہے، لیکن اللہ

تعالیٰ نے دنیا کا یہ نظام قائم کیا ہے تو اس میں باقاعدہ حکومت اور سلطنت کا ایک نظام قائم کیا جاتا ہے اور ہر چیز کے لئے ایک ترتیب بنائی جاتی ہے، اسی طرح بندوں کے اعمال اللہ کے حضور میں پیش کرنے کے لئے بھی ایک نظام ہے، اُسی کے ماتحت جو لوگ زندہ ہیں ان کے اعمال پیر اور جمعرات کو اللہ کے حضور میں پیش کئے جاتے ہیں۔

اسی لیے حرمین خاص کر مدینہ منورہ میں دیکھا کہ وہاں کے لوگ پیر اور جمعرات کے روزہ کا بڑا اہتمام کرتے ہیں۔ مسلم شریف میں ایک روایت ہے کہ پیر اور جمعرات کے دن جنت کے دروازے کھول دئے جاتے ہیں، اور بندوں کے اعمال اللہ تعالیٰ کے حضور میں پیش ہوتے ہیں، تو ہر وہ آدمی جو اللہ تعالیٰ کے ساتھ کسی کو شریک نہیں ٹھہراتا (یعنی ایمان والا ہوتا ہے) اس کے لئے اللہ تعالیٰ کی طرف سے مغفرت کا فیصلہ کیا جاتا ہے، البتہ جن دو آدمیوں کے درمیان دشمنی اور عداوت ہوتی ہے، ان کے متعلق اللہ تعالیٰ کی طرف سے یہ حکم دیا جاتا ہے کہ جب تک یہ دونوں صلح نہ کر لیں وہاں تک ان کا معاملہ پینڈ بنگ رکھو۔

اب دیکھئے! معمولی دشمنی کی وجہ سے اتنی بڑی فضیلت سے لوگ محروم رہتے ہیں! اس لیے آدمی کو چاہیے کہ اپنے قلب اور سینے کو لوگوں کی عداوت اور کینہ سے محفوظ رکھنے کا اہتمام کرے۔ یہ بھی بہت بڑی عبادت ہے، اس سے بڑھ کر اور کوئی عبادت نہیں ہے۔

۱۲۵۷:- وعن عائشة رضي الله عنها قالت: كَانَ رَسُولُ اللَّهِ ﷺ يَتَحَرَّى صَوْمَ

الْإِثْنَيْنِ وَالْخَمِيسِ. (رواه الترمذی، وقال: ((حدیث حسن)).

ترجمہ:- حضرت عائشہ فرماتی ہیں کہ نبی کریم ﷺ پیر اور جمعرات کے روزہ

کا اہتمام فرماتے تھے۔

باب استحباب صوم ثلاثة أيام

من كل شهر

وَالْأَفْضَلُ صَوْمُهَا فِي أَيَّامِ الْبَيْضِ، وَهِيَ: الثَّلَاثُ عَشَرَ، وَالرَّابِعُ عَشَرَ، وَالْخَامِسُ عَشَرَ وَقِيلَ: الثَّانِي عَشَرَ، وَالثَّلَاثُ عَشَرَ، وَالرَّابِعُ عَشَرَ، وَالصَّحِيحُ الْمَشْهُورُ هُوَ الْأَوَّلُ

ہرمہینے میں تین روزوں کی فضیلت

اور اس کا مستحب ہونا

ہرمہینے میں تین دن کے روزے رکھنا مستحب ہے۔ اور کسی بھی تین دن کے رکھ سکتے ہیں لیکن ایام بیض کے روزے رکھنا زیادہ بہتر ہے۔ اور ایام بیض تیرہویں، چودھویں، پندرہویں ہیں۔ اور دوسرا قول بارہ، تیرہ اور چودھ کا بھی ہے، لیکن پہلے والی بات یعنی تیرہ، چودھ اور پندرہ والی ہی زیادہ صحیح ہے۔

۱۲۵۸:- وعن أبي هريرة رضي الله عنه قال: أوصاني خليلي ﷺ بثلاث: صيام ثلاثة أيام من كل شهر، وزعتي الضحى، وأن أوتر قبل أن أكلم. متفق عليه.

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ میرے دوست ﷺ نے مجھے تین باتوں کی تاکید فرمائی: ایک تو ہرمہینے میں تین دن کے روزے۔ دوسرا چاشت کی دو رکعت۔ اور تیسرا سونے سے پہلے میں وتر پڑھ لوں۔

افادات:- جو نصیحت بہت تاکید اور اہتمام سے کی جائے اس کو

”وَصِيَّتْ“ کہا جاتا ہے۔ اور چوں کہ حضرت ابو ہریرہ رضی اللہ تعالیٰ عنہ طالب علم تھے، رات کو دیر تک طلب علم اور حدیثوں کو محفوظ رکھنے کے لئے جاگنے کی نوبت آتی تھی، تو ہو سکتا ہے کہ رات کے آخری حصہ میں آنکھ نہ کھل سکے، اس لیے سونے سے پہلے وتر کی نماز پڑھنے کی تاکید کی گئی۔ حالاں کہ وتر کے سلسلہ میں پہلے گزر چکا ہے کہ اگر کسی آدمی کو رات کے آخری حصہ میں اٹھنے کا یقین ہو تو اس صورت میں وتر کی نماز رات کے آخری حصہ ہی میں ادا کرنی چاہیے۔

۱۲۵۹:- وعن أبي الدرداء رضي الله عنه قال: أوصاني حبيب بن عيسى بثلاث لئن أدعهنّ ما عشت: بصيام ثلاثة أيّامٍ من كلّ شهرٍ، وصلاة الصّبح، وبأن لا أكله حتّى أُوتر. (رواه مسلم)

ترجمہ:- حضرت ابو الدرداء رضی اللہ تعالیٰ عنہ فرماتے ہیں کہ میرے حبیب صلی اللہ علیہ وسلم نے مجھے تین باتوں کی تاکید فرمائی، جب تک میں زندہ رہوں گا کبھی بھی ان کو نہیں چھوڑوں گا۔ ایک تو ہر مہینہ میں تین دن کے روزوں کی۔ دوسرا چاشت کی نماز کی۔ اور تیسرا یہ کہ جب تک وتر نہ پڑھ لوں وہاں تک نہ سوؤں۔

افادات:- دیکھو! حضرت ابو ہریرہ اور حضرت ابو الدرداء رضی اللہ عنہما دونوں کو یہی تاکید فرمائی گئی ہے۔

۱۲۶۰:- وعن عبد الله بن عمرو بن العاص رضي الله عنهما قال: قال رسول الله ﷺ: ((صَوْمُ ثَلَاثَةِ أَيَّامٍ مِنْ كُلِّ شَهْرٍ صَوْمُ الدَّهْرِ كُلِّهِ)) متفقٌ عَلَيْهِ.

ترجمہ:- حضرت عبد اللہ بن عمرو بن عاص رضی اللہ عنہما سے منقول ہے کہ نبی کریم صلی اللہ علیہ وسلم نے ارشاد فرمایا: ہر مہینہ میں تین دن کے روزے ہمیشہ کے روزوں کی طرح ہیں۔

افادات:- اس لئے کہ تین دن کے روزے رکھیں گے تو گویا اس کا دس

گنا ثواب ملے گا یعنی تیس دن کا ثواب ہو جائے گا۔ تو تین دن کے روزے رکھ کر پورے مہینے کے روزوں کا ثواب حاصل کر لیا جائے، اس طرح پورے سال کے روزوں کا ثواب ہو جائے گا۔

۱۲۶۱:- وعن مُعَاذَةَ الْعَدَوِيَّةِ: أَمَّا سَأَلْتُ عَائِشَةَ رَضِيَ اللَّهُ عَنْهَا: أَكَانَ رَسُولُ اللَّهِ ﷺ يَصُومُ مِنْ كُلِّ شَهْرٍ ثَلَاثَةَ أَيَّامٍ؟ قَالَتْ: نَعَمْ. فَقُلْتُ: مِنْ أَيِّ الشَّهْرِ كَانَ يَصُومُ؟ قَالَتْ: لَمْ يَكُنْ يُبَيِّنُ لِي مِنْ أَيِّ الشَّهْرِ يَصُومُ. رواه مسلم.

ترجمہ:- حضرت معاذہ عدویہ سے منقول ہے کہ انھوں نے حضرت عائشہ رضی اللہ عنہا سے پوچھا: کیا نبی کریم ﷺ ہر مہینے میں تین دن کے روزے رکھتے تھے؟ حضرت عائشہ رضی اللہ عنہا نے جواب میں فرمایا: جی ہاں۔ تو حضرت معاذہ نے پوچھا: مہینے کے کون سے حصہ میں رکھتے تھے؟ (شروع میں، بیچ میں، یا آخر میں؟) تو حضرت عائشہ رضی اللہ عنہا نے جواب میں فرمایا: آپ ﷺ اس بات کی پرواہ نہیں کرتے کہ مہینہ کا کون سا حصہ ہے۔

افادات:- یعنی کبھی شروع میں ادا فرماتے تھے، یا کبھی درمیان میں، کبھی آخر میں۔ جیسا کہ بتلادیا کہ پورے مہینے میں کسی بھی تین دن کے روزے رکھو گے تو یہ فضیلت حاصل ہو جائے گی؛ البتہ ایام بیض میں روزے افضل ہیں۔

۱۲۶۲:- وعن أَبِي ذَرٍّ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ: ((إِذَا صُمْتَ مِنَ الشَّهْرِ ثَلَاثًا، فَصُمْ ثَلَاثَ عَشْرَةَ، وَأَرْبَعَ عَشْرَةَ، وَخَمْسَ عَشْرَةَ))

رواہ الترمذی، وقال: ((حدیث حسن)).

ترجمہ:- حضرت ابو ذر رضی اللہ عنہ سے منقول ہے کہ نبی کریم ﷺ نے ارشاد فرمایا: جب تم مہینے میں تین روزے رکھو، تو تیرہویں، چودھویں اور پندرہویں کا روزہ رکھو۔

۱۲۶۳:- وعن قَتَادَةَ بْنِ مِلْحَانَ رَضِيَ اللَّهُ عَنْهُ قَالَ: كَانَ رَسُولُ اللَّهِ ﷺ يَأْمُرُنَا

بِصِيَامِ أَيَّامِ الْبَيْضِ: ثَلَاثَ عَشْرَةَ، وَأَرْبَعَ عَشْرَةَ، وَخَمْسَ عَشْرَةَ. (رواہ أبو داود)
ترجمہ:- حضرت قتادہ رضی اللہ تعالیٰ عنہ سے منقول ہے کہ نبی کریم ﷺ ہم کو ایامِ بیض

یعنی چاند کے مہینہ کی تیرہویں، چودھویں اور پندرہویں کے روزوں کا حکم دیا کرتے تھے۔

۱۲۶۴:- وعن ابن عباس رضي الله عنهما قال: كَانَ رَسُولُ اللَّهِ ﷺ لَا يُفْطِرُ أَيَّامَ

الْبَيْضِ فِي حَضَرٍ وَلَا سَفَرٍ. (رواہ النسائي بإسناد حسن)

ترجمہ:- حضرت عبداللہ بن عباس رضی اللہ عنہما فرماتے ہیں کہ نبی کریم ﷺ ایامِ بیض

میں کبھی افطار نہیں کرتے تھے (یعنی روزہ نہیں چھوڑتے تھے) چاہے حضر میں ہوں یا سفر میں۔

افادات:- اس سے معلوم ہوا کہ ان دنوں کے روزوں کا آپ ﷺ کتنا

اہتمام فرماتے تھے۔

باب فضل من فطّر صائماً
 وفضل الصائم الذي يؤكل عنده
 ودعاء الآكل للمأکول عنده
 روزہ دار کو افطار کرانے کی اور کھانے والوں کے
 سامنے روزہ دار کے صبر کرنے کی فضیلت
 اور کسی کے یہاں کھانا کھائے؛ تو کیا دعا دے؟

اس باب میں تین چیزیں بتلاتے ہیں کہ کوئی آدمی روزہ دار کو افطار کرائے تو اس کی کیا فضیلت ہے؟ اسی طریقہ سے ایک آدمی نے نفل روزہ رکھا ہے اور دوسرے لوگ اس کے پاس بیٹھ کر کھانا کھا رہے ہیں، اور چوں کہ اس نے روزہ رکھا ہوا ہے اس وجہ سے ان کے ساتھ کھانے میں شریک نہیں ہو سکتا، تو اس کے لئے کیا فضیلت ہے؟ اور جس کے وہاں کھانا کھایا جائے ان کے واسطے کھانے والے کا دعا کرنا۔

۱۲۶۵:- عن زید بن خالد الجُهَنِّي رَضِيَ اللهُ عَنْهُ عَنِ النَّبِيِّ ﷺ قَالَ: ((مَنْ فَطَّرَ صَائِماً، كَانَ لَهُ مِثْلُ أَجْرِهِ، غَيْرَ أَنَّهُ لَا يُنْقَضُ مِنْ أَجْرِ الصَّائِمِ شَيْءٌ))

(رواہ الترمذی، وقال: حدیث حسن صحیح)

ترجمہ:- حضرت زید بن خالد جہنی رضی اللہ تعالیٰ عنہ فرماتے ہیں کہ نبی کریم ﷺ نے ارشاد فرمایا: جس آدمی نے روزہ دار کو افطار کرایا تو اس کو اُس روزہ دار کے برابر ثواب ملے گا (یعنی اُس روزہ رکھنے والے کو روزہ رکھنے پر جو ثواب ملا اس کو روزہ افطار کرانے پر اتنا ہی ثواب ملے گا) اور اس کی وجہ سے روزہ دار کے ثواب میں ذرہ برابر کمی نہیں ہوگی۔

افادات:- کتنی بڑی فضیلت ہے! اور افطار کرانا پیٹ بھر کر کھلانے پر موقوف نہیں ہے، صرف ایک کھجور کھلا دی، یا لسی پلا دی، یا کولڈرنک پلا دیا، تب بھی یہ فضیلت حاصل ہو جائے گی۔

۱۲۶۶:- وَعَنْ أُمِّ عُمَرَ مَارَةَ الْأَنْصَارِيِّهٖ رَضِيَ اللَّهُ عَنْهَا أَنَّ النَّبِيَّ ﷺ دَخَلَ عَلَيْهَا، فَقَدَّمَتْ إِلَيْهِ طَعَامًا، فَقَالَ: ((كُلِّي)) فَقَالَتْ: إِنِّي صَائِمَةٌ، فَقَالَ رَسُولُ اللَّهِ ﷺ: ((إِنَّ الصَّائِمَ تَصَلَّى عَلَيْهِ الْمَلَائِكَةُ إِذَا أَكَلَ عِنْدَهُ حَتَّى يَفْرُغُوا)) وَرَبَّمَا قَالَ: ((حَتَّى يَشْبَعُوا)) (رواہ الترمذی، وقال: حدیث حسن)

ترجمہ:- حضرت ام عمرہ انصاریہ رضی اللہ عنہا سے منقول ہے کہ نبی کریم ﷺ ان کے گھر تشریف لائے تو انہوں نے حضور اکرم ﷺ کے لئے کھانا پیش کیا (جیسے: ہمارے یہاں بھی جب کوئی مہمان آتا ہے تو کھانے کی چیز سے اس کی تواضع کی جاتی ہے) تو حضور اکرم ﷺ نے ان سے فرمایا: تم بھی کھاؤ۔ انہوں نے کہا: میرا تو روزہ ہے، اس پر حضور اکرم ﷺ نے ارشاد فرمایا: اگر کسی روزہ دار کے پاس بیٹھ کر لوگ کھا رہے ہوں تو اُس روزہ دار کے لئے فرشتے رحمت کی دعا کرتے ہیں جب تک یہ لوگ کھا کر فارغ نہ ہو جائیں۔

افادات:- بعض روایتوں میں یہ ہے کہ جب تک یہ شکم سیر ہو کر کھانہ لیں وہاں تک فرشتے اُس روزہ دار کے لئے رحمت کی دعا کرتے ہیں۔ کیوں کہ اُس نے اللہ کے واسطے اپنے کھانے کے تقاضہ کو روکا۔ چوں کہ ایسے موقع پر جی میں ہوتا ہے کہ ان

کے ساتھ شریک ہوا جائے، لیکن روزہ کی وجہ سے شریک نہیں ہو سکتا تو اس کی حبرا اور بدلہ بھی اللہ تعالیٰ کی طرف سے یہ ملے گا۔

١٢٦٤- وعن أنس رضي الله عنه أن النبي ﷺ جاء إلى سعد بن عبادَةَ رضي الله عنه فجاءه بخبز وزيت، فأكل، ثم قال النبي ﷺ: ((أفطرَ عندكم الصائمونَ، وأكلَ طعامكم الأبرارُ، وصَلَّتْ عليكم الملائكةُ)) رواه أبو داود بسند صحيح.

ترجمہ:- حضرت انس رضی اللہ عنہ سے منقول ہے کہ نبی کریم ﷺ حضرت سعد بن عبادہ رضی اللہ عنہ کے وہاں تشریف لے گئے تو وہ حضور اکرم رضی اللہ عنہ کے لئے روٹی اور زیتون کا تیل لائے، نبی کریم ﷺ نے نوش فرمایا اس کے بعد ان کو یہ دعویٰ: ”أَفْطَرْتُ عَنْكُمْ الصَّائِمُونَ“ روزہ دار لوگ تمہارے یہاں افطار کریں ”وَأَكَلَ طَعَامَكُمْ الْأَبْرَارُ“ اور نیک لوگ تمہارا کھانا کھائیں ”وَصَلَّتْ عَلَيْكُمُ الْمَلَائِكَةُ“ اور فرشتے تمہارے لئے دعاء رحمت کریں۔

افادات:- یہ دعائیہ کلمات ہیں، جس کے وہاں کھانا کھائے اس کے لئے یہ دعا کرنی چاہیے۔ ایک اور دعایہ بھی ہے: ”اَللّٰهُمَّ اطْعِمْنَا وَاسْقِ مَنْ سَقَيْنَا“ اے اللہ! جس نے ہم کو کھلایا، تو ان کو کھلا، اور جس نے ہم کو پلایا، تو ان کو پلا۔ ایک دعایہ بھی ہے: ”اَللّٰهُمَّ بَارِكْ لَهُمْ فِيْمَا رَزَقْتَهُمْ وَاعْفِرْ لَهُمْ وَاَرْحَمْهُمْ“ اے اللہ! تو ان کی روزی میں برکت دے، اور ان کے گناہوں کو معاف فرما، اور ان پر رحمت نازل فرما۔

کتاب الاعتکاف

باب الاعتکاف فی رمضان

اعتکاف کا بیان

اعتکاف کا لغوی معنی ٹھہرنا، اور چوں کہ اعتکاف میں مسجد کے اندر ہی ٹھہرا جاتا ہے؛ اس لئے اس کو اعتکاف کہا جاتا ہے۔ اعتکاف کا اصطلاحی معنی یہ ہے کہ اعتکاف کی نیت سے اللہ کے واسطے روزہ کے ساتھ مسجد میں رُکنا۔

اعتکاف کئی قسم کا ہوتا ہے: (۱) سنتِ مؤکدہ علی الکفایہ (۲) واجب (۳) نفل تو رمضان کے آخری عشرہ کا اعتکاف سنتِ مؤکدہ علی الکفایہ ہے۔ یعنی جس محلہ میں مسجد واقع ہے اس محلہ کا ایک آدمی بھی اعتکاف کر لے گا تو پورے محلہ والوں کی طرف سے یہ سنت ادا ہو جائے گی، اور جتنے لوگ کریں گے سب کو سنت کا پورا پورا ثواب ملے گا، اور اگر کوئی بھی اعتکاف نہیں کرے گا تو سب گنہگار ہوں گے۔ اور اگر کسی نے اعتکاف کی نذر مانی ہے تو نذر کا اعتکاف واجب ہے۔ اور مسجد میں جب داخل ہوا اُس وقت اعتکاف کی نیت کر لے کہ جتنی دیر مسجد میں رہوں گا اتنی دیر اعتکاف میں رہوں گا، تو یہ اعتکاف نفل کہلائے گا۔

حضور اکرم ﷺ کا معمول

۱۲۶۸:- عن ابن عمر رضی اللہ عنہما قال: کان رسول اللہ ﷺ یعتکف العشر

الأَوَاخِرَ مِنْ رَمَضَانَ. متفقٌ عَلَيْهِ.

ترجمہ:- حضرت عبداللہ بن عمر رضی اللہ عنہما فرماتے ہیں کہ نبی کریم ﷺ نے رمضان کے آخری عشرہ کا اعتکاف فرماتے تھے (اسی لئے اس کو سنتِ مؤکدہ کہا گیا ہے)

۱۲۶۹:- وعن عائشة رضي الله عنها أَنَّ النَّبِيَّ ﷺ كَانَ يَعْتَكِفُ الْعَشْرَ الْأَوَاخِرَ مِنْ رَمَضَانَ، حَتَّى تَوَفَّاهُ اللَّهُ تَعَالَى، ثُمَّ اعْتَكَفَ أَرْوَاجَهُ مِنْ بَعْدِهِ. متفقٌ عَلَيْهِ.

ترجمہ:- حضرت عائشہ رضی اللہ عنہا فرماتی ہیں کہ نبی کریم ﷺ ہمیشہ رمضان کے آخری عشرہ کا اعتکاف کرتے تھے یہاں تک کہ آپ کا انتقال ہو گیا (یعنی وفات تک آپ ﷺ کا یہ معمول رہا) اور آپ ﷺ کے بعد آپ کی ازواج نے بھی یہ سلسلہ جاری رکھا (اس لیے عورتیں بھی اپنی گھر کی مسجد میں یعنی گھر میں جو جگہ نماز کے لئے مقرر کی گئی ہے، وہاں اعتکاف کر سکتی ہیں)۔

۱۲۷۰:- وعن أبي هريرة رضي الله عنه قَالَ: كَانَ النَّبِيُّ ﷺ يَعْتَكِفُ فِي كُلِّ رَمَضَانَ عَشْرَةَ أَيَّامٍ، فَلَمَّا كَانَ الْعَامُ الَّذِي قُبِضَ فِيهِ اعْتَكَفَ عَشْرِينَ يَوْمًا.

رواہ البخاری

ترجمہ:- حضرت ابو ہریرہ رضی اللہ عنہ سے منقول ہے کہ نبی کریم ﷺ نے رمضان میں دس دن کا اعتکاف فرماتے تھے، لیکن جس سال حضور اکرم ﷺ کی وفات ہوئی اُس سال رمضان میں آپ ﷺ نے بیس دن کا اعتکاف فرمایا۔

افادات:- اُس سال قرآنِ کریم دو مرتبہ ختم ہوا تھا، اور اعتکاف بھی دس دن کے بجائے بیس دن کا فرمایا تھا۔ اعتکاف کے مستقل مسائل ہیں اور اس سلسلہ میں رسائل بھی چھپے ہوئے ہیں، ضرورت کے موقع پر ان سے فائدہ اٹھایا جائے۔

کتاب الحج

باب وجوب الحج وفضله

جیسا کہ آپ کو معلوم ہے کہ فضائل کا سلسلہ چل رہا ہے، اسی سلسلہ میں آج عنوان قائم کیا ہے:-

فضائل حج

سب سے پہلے تو وہ آیت پیش کی جو حج کی فرضیت کے سلسلہ میں نازل ہوئی:

﴿وَلِلّٰهِ عَلَى النَّاسِ حُجُّ الْبَيْتِ مَنِ اسْتَطَاعَ اِلَيْهِ سَبِيْلًا﴾ اور اللہ کے واسطے لوگوں کے اوپر بیت اللہ کا حج ضروری ہے جو بھی وہاں پہنچنے کی طاقت رکھتا ہو۔ مطلب یہ ہے کہ جسے بیت اللہ تک جا کر واپس آنے کی استطاعت ہے اس پر حج فرض ہے۔

استطاعت سے کیا مراد ہے؟ اس سلسلہ میں نبی کریم ﷺ سے پوچھا گیا تو آپ نے ارشاد فرمایا تھا: ”الرَّادُّوْا الرَّا حِلَّةُ“، توشہ اور سواری۔ یعنی آدمی جہاں رہتا ہے وہاں سے مکہ مکرمہ، منی، عرفات وغیرہ جہاں حج کے مناسک اور افعال ادا کئے جاتے ہیں وہاں تک جانے اور آنے کا کرایہ، اور اتنی مدت کا اپنے سفر کا خرچہ، اور اپنے گھسے والوں کا اور جن کا نفقہ اس کے اوپر واجب ہے ان سب کا خرچہ اس کے پاس موجود ہو۔ یہ دو باتیں ہوں تب ہی استطاعت کہلائے گی۔

﴿وَمَنْ كَفَرَ فَاِنَّ اللّٰهَ غَفِيْرٌ عَنِ الْعَالَمِيْنَ﴾ اور جو آدمی کفر اختیار کرے گا تو اللہ تعالیٰ دنیا والوں سے بے نیاز ہے۔ مطلب یہ ہے کہ اگر کوئی آدمی اللہ تعالیٰ کے احکام کو بجا نہیں لاتا تو اللہ تعالیٰ بندوں کی ان عبادتوں کا محتاج نہیں ہے۔

اسلام کی بنیاد پانچ چیزوں پر ہے

۱۲۷۱:- وعن ابن عمر رضی اللہ عنہما أن رسول الله ﷺ قال: بُنِيَ الْإِسْلَامُ عَلَى خَمْسٍ: شَهَادَةِ أَنْ لَا إِلَهَ إِلَّا اللَّهُ، وَأَنَّ مُحَمَّدًا رَسُولُ اللَّهِ، وَإِقَامِ الصَّلَاةِ، وَإِيتَاءِ الزَّكَاةِ، وَحَجِّ الْبَيْتِ، وَصَوْمِ رَمَضَانَ. (متفق عليه)

ترجمہ:- حضرت عبداللہ بن عمر رضی اللہ عنہما نقل کرتے ہیں کہ نبی کریم ﷺ نے ارشاد فرمایا: اسلام کی بنیاد پانچ چیزوں پر ہے، ایک تو اس بات کی گواہی دینا کہ اللہ تعالیٰ کے علاوہ کوئی عبادت کے لائق نہیں اور حضرت محمد ﷺ اللہ تعالیٰ کے بھیجے ہوئے رسول ہیں، اور نماز قائم کرنا، زکوٰۃ ادا کرنا، بیت اللہ کا حج کرنا اور رمضان کے روزے رکھنا۔

افادات:- یہ روایت پہلے بھی (نماز، روزے وغیرہ کے بیان میں) آچکی ہے۔ جتنے بھی فرائض ہیں ان میں سب کے آخر میں ۹ھ میں حج کی فرضیت نازل ہوئی ہے، اور جس سال حج کی فرضیت والی آیت نازل ہوئی اس سال نبی کریم ﷺ نے حضرت ابوبکر صدیق رضی اللہ تعالیٰ عنہ کو امیر الحج بنا کر بھیجا، اس کے بعد ۱۰ھ میں خود حضور اکرم ﷺ حج کے لیے تشریف لے گئے۔

ایک اشکال اور اس کا جواب

یہاں ایک سوال ہوتا ہے کہ حج کی فرضیت کے بعد خود حضور اکرم ﷺ نے حج کی ادائیگی میں تاخیر کیوں فرمائی؟ اس کا ایک جواب تو یہ دیا گیا ہے کہ حج کی ادائیگی میں ایسی تاخیر جس میں یہ اندیشہ ہو کہ حج فوت ہو جائے گا اس کی ممانعت ہے، اور آپ ﷺ کو اللہ تبارک و تعالیٰ کی طرف سے بذریعہ وحی بتلادیا گیا تھا کہ آپ آئندہ سال حج

فرمائیں گے۔ اور دوسری حکمت بھی تھی کہ حج کا سلسلہ عرب میں شروع سے چلا آ رہا تھا، اسلام سے پہلے عرب کے قبائل مختلف گروہ بنا کر حج کے ارادہ سے مکہ مکرمہ آتے تھے اور جاہلیت کے طریقہ کے مطابق حج کے افعال انجام دیا کرتے تھے، اور دور جاہلیت کی کچھ چیزیں ایسی بھی تھیں جو باقی رکھنے کے قابل نہیں تھی، مثلاً مشرک بھی حج کرتے تھے اور بیت اللہ کا طواف برہنہ حالت میں کیا کرتے تھے۔ حضرت ابو بکر صدیق رضی اللہ تعالیٰ عنہ کو حج کے لئے بھیج کر پہلے سے ہی اس بات کا انتظام کر دیا گیا کہ جب حضور اکرم ﷺ کی موجودگی کے لئے تشریف لائیں تو یہ ساری چیزیں ختم ہو چکی ہوں اور آپ ﷺ کی موجودگی میں یہ باتیں نہ ہوں، چنانچہ اس موقع پر جو اعلانات کئے گئے تھے ان میں ایک یہ بھی تھا: لَا يَحْجُّ بَعْدَ الْعَامِ مُشْرِكٌ، وَلَا يَطُوفُ بِالْبَيْتِ عُرْيَانٌ (بخاری و مسلم) اس سال کے بعد کوئی مشرک بیت اللہ کے حج کے لئے نہیں آ سکتا، اور کوئی آدمی ننگا اور برہنہ حالت میں بیت اللہ کا طواف نہیں کر سکتا۔ پھر حضور اکرم ﷺ نے ۱۰ھ میں حج فرمایا۔ جب آپ ﷺ نے حج کا ارادہ فرمایا تو اعلان کر دیا گیا، چنانچہ اس اعلان کے نتیجہ میں بے شمار لوگ حضور اکرم ﷺ کے ساتھ حج کے ارادہ سے چلے، ان کی تعداد کے سلسلہ میں اختلاف ہے، نوے ہزار اور اس سے بھی زیادہ بتلائی جاتی ہے۔

بہر حال! یہ پانچ اسلام کے بنیادی فرائض ہیں، اس میں حج بیت اللہ کا بھی شمار کیا گیا ہے، اسی لئے اس روایت کو یہاں پیش کیا ہے۔

زیادہ کھود کرید میں مت پڑو

۱۲۷۲:- وعن أبي هريرة رضي الله عنه قال: خطبنا رسول الله ﷺ فقال:

أَيُّهَا النَّاسُ! قَدْ فَضَّ اللَّهُ عَلَيْكُمْ الْحَجَّ فَحُجُّوا. فَقَالَ رَجُلٌ: أَكُلَّ عَامٍ يَارَسُولَ

اللہ؟ فَسَكَتَ، حَتَّى قَالَهَا ثَلَاثًا. فَقَالَ رَسُولُ اللَّهِ ﷺ: لَوْ قُلْتُ نَعَمْ لَوَجَبَتْ، وَلَمَّا اسْتَطَعْتُمْ. ثُمَّ قَالَ: ذَرُونِي مَا تَرَكْتُكُمْ؛ فَإِنَّمَا هَلَكَ مَنْ كَانَ قَبْلَكُمْ بِكَثْرَةِ سُؤْلِهِمْ، وَاخْتِلَافِهِمْ عَلَى أَنْبِيَائِهِمْ؛ فَإِذَا أَمَرْتُكُمْ بِشَيْءٍ فَأَتُوا مِنْهُ مَا اسْتَطَعْتُمْ، وَإِذَا نَهَيْتُكُمْ عَنْ شَيْءٍ فَدَعُوهُ. (رواہ مسلم)

ترجمہ :- حضرت ابو ہریرہ رضی اللہ تعالیٰ عنہ نقل فرماتے ہیں کہ نبی کریم ﷺ نے ہم کو خطبہ دیا، اس میں ارشاد فرمایا: اے لوگو! اللہ تعالیٰ نے تم پر حج فرض کیا ہے، اس لئے تم حج کرو (جب آپ ﷺ نے یہ ارشاد فرمایا) تو ایک آدمی نے اٹھ کر سوال کیا: اے اللہ کے رسول! کیا ہر سال (حج کرنا ضروری ہے؟) یہ سوال سن کر نبی کریم ﷺ خاموش رہے (آپ کی یہ خاموشی وحی کے انتظار میں تھی) یہاں تک کہ سوال کرنے والے نے تین مرتبہ یہی سوال دہرایا تو حضور ﷺ نے ارشاد فرمایا: اگر میں تمہارے اس سوال کے جواب میں ہاں کہہ دیتا تو ہر سال حج کی ادسیگی ضروری ہو جاتی اور پھر تم اس کو نہیں کر سکتے، پھر حضور اکرم ﷺ نے ارشاد فرمایا: جب تک میں تم کو چھوڑے رکھوں (یعنی کسی حکم کے سلسلہ میں میں اپنی طرف سے کوئی وضاحت نہ کروں) وہاں تک تم اس سلسلہ میں کچھ بھی پوچھا مت کرو، کیوں کہ تم سے پہلے جو امتیں گزری ہیں وہ کثرت سے سوال کرنے اور اپنے انبیاء کے ساتھ مخالفت کرنے کے نتیجہ میں ہلاکت میں مبتلا ہوئیں ہیں (اس لئے حضور اکرم ﷺ اپنی امت کو ہدایت فرما رہے ہیں کہ) میں اگر تمہیں کسی بات کے کرنے کا حکم دوں تو تم سے جو ہو سکے اس کے مطابق عمل کرلو (اور اس سلسلہ میں زیادہ پوچھنا چھ میں مت پڑو۔ ڈیپ (Deep) میں مت جاؤ) اور اگر کسی چیز سے میں تم کو روک دوں؛ تو تم رک جاؤ۔

افادات :- بعض قوموں کو جب دین کا کوئی حکم دیا جاتا تھا تو اس کو سننے کے بعد اس حکم کو ظاہری حالت پر باقی رکھتے ہوئے اور تفصیلات میں گئے بغیر عمل کرنے کا اہتمام کرنے کے بجائے اس کی اندرونی چیزیں بار بار پوچھتے تھے، نتیجہ میں خود ہی

دشواری اور تکلیف میں مبتلا ہوتے تھے۔ اس لئے کہ جوں جوں سوالات پوچھے جائیں گے ان کا جواب بھی دیا جائے گا، اور اس طرح پابندیاں عائد ہوتی چلی جائیں گی، جیسا کہ بنو اسرائیل میں ایک آدمی کا قتل ہو گیا تھا تو ان لوگوں نے حضرت موسیٰ علیہ السلام سے کہا: اے موسیٰ! آپ اللہ تبارک و تعالیٰ سے دعا کریں کہ کسی طرح قاتل کا علم ہو جائے۔ اللہ تعالیٰ کی طرف سے حکم دیا گیا کہ ایک گائے خرید کر ذبح کرو اور اس کے جسم کا کچھ حصہ مرنے والے کے جسم پر رکھ دو، وہ زندہ ہو کر بتا دے گا کہ کس نے اس کو قتل کیا ہے؟ یہ سن کر ان لوگوں نے تحقیقات شروع کر دیں کہ وہ گائے کیسی ہونی چاہیے؟ کس رنگ کی ہونی چاہیے؟ جوں جوں وہ لوگ اس سلسلہ میں پوچھتے رہے، ان کے لئے قیدیں بڑھتی رہیں۔ ظاہر ہے کہ پہلے کوئی پابندی، کوئی قید اور شرط نہیں لگائی گئی تھی، بغیر کسی قید اور شرط کے کسی بھی گائے کو لا کر ذبح کرتے ہوئے یہ حکم پورا کر لیتے؛ تو معاملہ آسان تھا لیکن انہوں نے خود ہی پوچھ کر اپنے لئے دشواریاں پیدا کر دیں۔ اس لئے حضور اکرم صلی اللہ علیہ وسلم اپنی امت کو یہ ہدایت فرما رہے ہیں کہ اگلی امتوں کو دئے گئے بہت سارے احکام ایسے تھے جو انہوں نے اپنے نبیوں سے کثرتِ سوالات کے نتیجہ میں اپنے اوپر لازم کروائے، پھر ان کو نبھانہ سکے۔ اور ہلاکت میں پڑے، لہذا اگر میں تمہیں کسی کام کے کرنے کا حکم دوں، تو تم سے جتنا ہو سکے اس کے مطابق عمل کرو، زیادہ پوچھنا چھوڑ مسیں مت پڑو، اور اگر کسی چیز سے تمہیں روک دوں؛ تو روک جاؤ۔

بے ضرورت سوال کرنے کی ممانعت ہے

حضور اکرم صلی اللہ علیہ وسلم نے سوالات کرنے سے اس لئے بھی منع فرمایا کہ آپ کی موجودگی میں شریعت کے احکامات کے نزول کا سلسلہ جاری تھا، اس لئے حضور صلی اللہ علیہ وسلم

سے سوال کرنے کی صورت میں یہ امکان تھا کہ اس سلسلہ میں مزید قید اور شرط والا کوئی نیا حکم بھی آجائے۔ بخاری شریف کی روایت ہے کہ وہ آدمی بڑا برا ہے کہ کوئی چیز حرام نہیں تھی لیکن اس کے سوال کرنے کے نتیجے میں وہ حرام کی گئی۔ اگر وہ نہ پوچھتا تو اس چیز کے حرام ہونے کی نوبت نہ آتی، گویا اس کے سوال نے لوگوں کے لئے دشواری پیدا کر دی، اس لئے حضور اکرم ﷺ نے منع کیا تھا، لیکن آپ کے دنیا سے تشریف لے جانے کے بعد اب یہ معاملہ نہیں رہا۔ گویا شریعت مکمل ہو چکی ہے، اب آدمی اپنے عمل کے واسطے ضرورت کے مطابق اگر تفصیل پوچھے تو کوئی حرج کی بات نہیں ہے، لیکن بلا ضرورت سوال کرنے کی ممانعت ہے، مثلاً: اس سوال کا تعلق عمل سے نہیں ہے، یا عمل کرنے کا ارادہ نہیں ہے، بس خواہ مخواہ بطور امتحان کے، یا بلا وجہ بحث میں پڑتے ہوئے پوچھنا چاہتا ہے، تو اس کو پسندیدہ قرار نہیں دیا گیا۔

حج مبرور

۱۲۷۳:- وعنه قال سئل النبي ﷺ: أَمْعَى الْعَمَلِ أَفْضَلُ؟ قَالَ: إِيْمَانٌ بِاللّٰهِ وَرَسُولِهِ. قِيلَ: ثُمَّ مَاذَا؟ قَالَ: الْجِهَادُ فِي سَبِيلِ اللّٰهِ. قِيلَ: ثُمَّ مَاذَا؟ قَالَ: حَجٌّ مَّبْرُورٌ. (متفقٌ عَلَيْهِ)

((المبرور)) هُوَ: الَّذِي لَا يَرْتَكِبُ صَاحِبُهُ فِيهِ مَعْصِيَةً.

ترجمہ:- حضرت ابو ہریرہ رضی اللہ تعالیٰ عنہ نقل کرتے ہیں کہ نبی کریم ﷺ سے پوچھا گیا: کونسا عمل افضل ہے؟ حضور اکرم ﷺ نے ارشاد فرمایا: اللہ اور اس کے رسول پر ایمان رکھنا۔ پھر پوچھا گیا: اللہ اور اس کے رسول پر ایمان کے بعد کون سا عمل سب سے افضل ہے؟ نبی کریم ﷺ نے ارشاد فرمایا: اللہ کے راستہ میں جہاد کرنا۔ پھر پوچھا گیا: اس کے بعد کون سا عمل افضل

ہے؟ فرمایا: حج مبرور۔

افادات:- اس قسم کے سوالات کے جوابات میں نبی کریم ﷺ نے حسبِ موقع۔ جیسا سوال کرنے والا، جیسا وقت ہوا۔ مختلف جوابات دئے ہیں، ایک ہی سوال اور جوابات مختلف ہونے کی وجوہات پہلے بھی بتا چکا ہوں۔ یہاں تو یہ روایت اسی لئے لائے کہ حج مبرور کی شریعت کی نگاہوں میں اتنی اہمیت ہے۔

اب حج مبرور کسے کہتے ہیں؟ علامہ نووی رحمہ اللہ نے خود ہی ایک بات بتلائی ہے کہ حج کرنے والا اپنے اس حج کے دوران اللہ تعالیٰ کے کسی حکم کی خلاف ورزی نہ کرے؛ تو یہ حج مبرور کہلاتا ہے۔ چنانچہ احرام کی جو پابندیاں ہیں ان کے خلاف کوئی کام کرے گا تو وہ بھی ایک طرح کی معصیت اور اللہ تعالیٰ کے حکم کی خلاف ورزی ہے، اس کے نتیجے میں بھی حج مبرور نہیں رہتا۔ گویا اللہ تعالیٰ کے یہاں نیکی والا حج ہی قبول کیا جاتا ہے۔

حج میں قصداً جنایت کرنا

بعض لوگ حج کے دوران بعض ایسی چیزوں کے بارے میں پوچھتے ہیں جو احرام کی حالت میں نہیں کرنی چاہئیں کہ اس پر دم تو نہیں ہے؟ اگر دم ہے، تو ہم دم دے دیں گے، یا کفارہ ہے تو ہم وہ ادا کر دیں گے، اور اس بنیاد پر اللہ تعالیٰ کے اس حکم کو قصداً توڑتے ہیں، تو سمجھ لینا چاہیے کہ اگرچہ دم دینے سے تلافی تو ہو جائے گی؛ لیکن ایسا حج مبرور نہیں رہتا، دم تو اس لئے رکھا گیا ہے کہ آدمی سے نادانستہ طور پر کوئی غلطی ہو جائے؛ تو دم کے ذریعہ سے اس کی تلافی ہو جائے۔

گناہوں سے پاک صاف ہو کر لوٹتا ہے.....

۱۲۷۴:- وعنه قال: سمعت رسول الله ﷺ يقول: مَنْ حَجَّ، فَلَمْ

يَزِفْثُ وَلَمْ يَفْسُقْ، رَجَعَ كَيَوْمِ وَلَدَتْهُ أُمُّهُ. (متفق عليه)

ترجمہ:- حضرت ابو ہریرہ رضی اللہ تعالیٰ عنہ فرماتے ہیں کہ میں نے نبی کریم ﷺ کو ارشاد فرماتے ہوئے سنا: جس آدمی نے حج کیا اور کوئی فحش بات نہیں کی، اور نہ کوئی فحش کام کیا (اللہ تعالیٰ کے کسی بھی حکم کو نہیں توڑا) تو وہ اپنے گناہوں سے ایسا پاک و صاف ہو کر لوٹے گا جیسا کہ اس کی ماں نے اس کو جنم دیا تھا۔

افادات:- ظاہر ہے کہ جب بچہ ماں کے پیٹ سے پیدا ہوتا ہے تو اس پر کوئی گناہ اور معصیت نہیں ہوتی، بالکل معصوم ہوتا ہے، گناہوں سے پاک صاف ہوتا ہے، جو آدمی حج کرتا ہے وہ بھی گناہوں سے اسی طرح پاک صاف ہو کر لوٹتا ہے، البتہ اس میں دو شرطیں لگائی ہیں، ایک یہ کہ کوئی فحش بات نہیں کی ہو۔ ”رَفْثُ“ کا معنی ہے: کوئی بھی فحش کام کرنا، مثلاً: بیوی کے سامنے صحبت کی بات کر لی، تو یہ بھی ”رَفْثُ“ میں داخل ہے۔ اسی طرح ”فسوق“ کا مطلب ہے: اللہ تبارک و تعالیٰ کی نافرمانی۔ نافرمانی اور دنوں میں، دیگر حالات میں بھی ممنوع ہے، لیکن احرام کی حالت میں اس کی ممانعت زیادہ سخت ہو جاتی ہے۔ ہاں! بعض چیزیں وہ ہیں جو احرام کے علاوہ تو ممنوع نہیں ہے لیکن احرام کی حالت میں ممانعت ہے، اس سے بھی حج کے اندر حناص طور پر بچنا چاہیے، اگر ان سے نہیں بچے گا تو دم واجب ہوگا۔

یہاں پر بھی گناہوں سے پاک صاف ہو کر لوٹنے کے بارے میں عام طور پر علماء یہی فرماتے ہیں کہ اس سے صغائر مراد ہیں، جیسے دیگر عبادتوں کے سلسلہ میں بتلایا

ہے؛ البتہ بعض حضرات اس طرف بھی گئے ہیں کہ حج کی وجہ سے صغائر اور کبار ترسب ہی گناہ معاف ہو جاتے ہیں۔

حج مبرور کا بدلہ جنت کے علاوہ کچھ نہیں

۱۲۷۵:- وعنه أن رسول الله ﷺ قال: الْعُمْرَةُ إِلَى الْعُمْرَةِ؛ كَفَّارَةٌ لِمَا بَيْنَهُمَا، وَالْحَجُّ الْمَبْرُورُ لَيْسَ لَهُ جَزَاءٌ إِلَّا الْجَنَّةُ. (متفق عليه)

ترجمہ:- حضرت ابو ہریرہ رضی اللہ تعالیٰ عنہ سے منقول ہے کہ نبی کریم ﷺ نے ارشاد فرمایا: ایک عمرہ سے لے کر دوسرا عمرہ؛ درمیان کے گناہوں کے لئے کفارہ ہے، اور حج مبرور کا بدلہ جنت کے علاوہ اور کچھ نہیں ہے (گویا حج کے بدلہ میں اللہ تعالیٰ جنت ہی میں بھیج دیں گے)۔

افادات:- یعنی ایک آدمی نے عمرہ کیا پھر ایک مدت کے بعد دوبارہ عمرہ کیا، تو ان دونوں عمروں کے درمیان کے زمانہ میں جو گناہ ہوئے ہیں، وہ سب معاف ہو جائیں گے۔ اس سے عمرہ اور حج کی فضیلت معلوم ہوتی ہے۔

عورتوں کے لیے بہترین جہاد

۱۲۷۶:- وعن عائشة رضي الله عنها قالت: قُلْتُ: يَا رَسُولَ اللَّهِ! نَرَى الْجِهَادَ أَفْضَلَ الْعَمَلِ، أَمْ لَا نُجَاهِدُ؟ فَقَالَ: لَكُنَّ أَفْضَلُ الْجِهَادِ حَجُّ مَبْرُورٍ. (رواه البخاری)

ترجمہ:- حضرت عائشہ رضی اللہ عنہا فرماتی ہیں کہ میں نے نبی کریم ﷺ سے پوچھا: ہم دیکھتے ہیں کہ جہاد بہترین عمل ہے، تو کیا ہم (عورتیں) جہاد نہ کریں؟ حضور اکرم ﷺ نے ارشاد فرمایا: عورتوں کے لیے بہترین جہاد حج مبرور ہے۔

افادات:- ویسے بھی روایتوں میں آتا ہے کمزوروں، بیماروں، بوڑھوں،

عورتوں اور بچوں کے لئے بہترین جہاد حج مبرور ہے۔ حج میں بھی آدمی کو بڑی مشقت اٹھانی پڑتی ہے۔

عرفہ کے دن جہنم سے آزادی کا پروانہ

۱۲۷۷:- وعنها أن رسول الله ﷺ قال: مَا مِنْ يَوْمٍ أَكْثَرُ مِنْ أَنْ

يَعْتِقَ اللَّهُ فِيهِ عَبْدًا مِنَ النَّارِ مِنْ يَوْمِ عَرَفَةَ. (رواه مسلم)

ترجمہ:- حضرت عائشہ رضی اللہ عنہا سے روایت ہے کہ نبی کریم ﷺ نے ارشاد فرمایا:

کسی دن میں اللہ تعالیٰ اپنے بندوں کو جہنم سے اتنا زیادہ آزاد نہیں فرماتے جتنا عرفہ کے دن۔

افسادات:- یعنی نویں ذی الحجہ کو جب لوگ میدانِ عرفات میں ٹھہرے

ہوئے ہوتے ہیں اس دن اللہ تبارک و تعالیٰ کی طرف سے لوگوں کو جہنم سے آزاد کیا جاتا

ہے، عام طور پر وہی لوگ ہوتے ہیں جو میدانِ عرفات میں ٹھہرے ہوئے ہوتے

ہیں، ان کے گناہوں کو اللہ معاف کر کے ان کو جہنم سے آزادی کا پروانہ دیتے ہیں۔ اور

اس دن میں جس کثرت سے بندوں کو جہنم سے آزاد کیا جاتا ہے کسی اور دن میں اتنی

آزادی نہیں ملتی۔

رمضان کے عمرہ کی فضیلت

۱۲۷۸:- وعن ابن عباس رضي الله عنهما أن النبي ﷺ قال: عُمْرَةٌ فِي رَمَضَانَ

تَعْدِلُ حَجَّةً - أَوْ حَجَّةً مَعِي. (متفق عليه)

ترجمہ:- حضرت ابن عباس رضی اللہ عنہما سے منقول ہے کہ نبی کریم ﷺ نے ارشاد

فرمایا: رمضان کے اندر عمرہ کرنا حج کے برابر ہے؛ یا یہ فرمایا کہ: میرے ساتھ حج کرنے کے

برابر ہے۔

افادات:- چنانچہ بعض روایتوں سے پتہ چلتا ہے کہ بعض صحابیات کا ارادہ نبی کریم ﷺ کے ساتھ حجۃ الوداع کے موقع پر آپ کے قافلہ میں شریک ہو کر حج کرنے کا تھا، لیکن کسی وجہ سے وہ شریک نہیں ہو سکیں، اور انھوں نے بطور شکایت نبی کریم ﷺ سے یہ بات عرض کی تو حضور اکرم ﷺ نے ان سے فرمایا: اچھا! رمضان میں عمرہ کر لو، تم کو میرے ساتھ حج کرنے پر جو ثواب ملتا، وہ اس عمرہ سے بھی مل جائے گا اس سے رمضان المبارک کے عمرہ کی فضیلت معلوم ہوئی۔

کیا بار بار حج عمرے کرنا غلط ہے؟

بہر حال! حج اور عمرہ کے بڑے فضائل ہیں، ان فضائل کے حصول کی غرض سے کوئی آدمی اگر ان اعمال کو انجام دیتا ہے تو وہ قابلِ تنقید نہیں ہے۔ آج کل ایک مزاج بنتا جا رہا ہے کہ بعض لوگ انہی فضائل کے پیشِ نظر حج یا عمرہ کا اہتمام کرتے ہیں، تو دوسرے لوگ جن کو یہ توفیق بھی میسر نہیں ہوتی، وہ یوں کہتے ہیں کہ دیکھو نا! فلاں ہر سال عمرہ کرنے کے لئے جاتا ہے، اس میں اتنے پیسہ خرچ کرتا ہے، اور یہاں غریبوں کو جھونپڑے بنانے کی ضرورت ہے، اگر اتنے پیسے یہاں دیتا تو اس کا کیا چلا جاتا؟ درحقیقت ان پر اعتراض کر کے جو کام کروانا چاہتے ہیں اس کی بھی توفیق ان کو میسر نہیں ہوتی۔

تو دیکھو! اس میں کوئی شبہ نہیں کہ غریبوں کو جھونپڑا بنانے میں پیسہ دینا نیکی کا کام ہے، اور اگر وہ ضرورت کا تقاضہ ہے تو اس میں زیادہ نیکی ملے گی، لیکن اس کا مطلب یہ نہیں ہے کہ اس آدمی کو آپ قابلِ تنقید قرار دیں۔ جب یہ آدمی خود اپنے پیسے خرچ کر کے جا رہا ہے، تو اس کو چاہئے تھا کہ کسی بڑے سے پوچھتا کہ اس وقت میرے سامنے دو چیزیں ہیں، ان فضائل کے پیشِ نظر جو حج و عمرہ کے ہیں میرا جی چاہتا ہے کہ

میں حج یا عمرہ کروں، لیکن دوسری طرف یہ بھی ہے کہ میں دیکھ رہا ہوں کہ میری نگاہوں کے سامنے کچھ غرائب ہیں جن کو ضرورت ہے۔ یا فلاں اپنی بیٹیوں کا نکاح کرانے کے واسطے، یا جھونپڑے بنانے کے واسطے، یا فلاں کام کے واسطے، یا فلاں جگہ نیکی کا کام ہے؛ ان دونوں میں سے میرے لئے اس وقت کیا زیادہ مناسب ہے۔ یہ تو اس کو چاہئے تھا کہ پوچھتا کہ اب میں کیا کروں؟ اور اس کو جو بتایا جائے اس کے مطابق وہ عمل کرتا۔ لیکن آپ بیچ میں دخل کیوں دیتے ہیں اور اس کو نشانہ اور ٹوپک (Topic) بنا کر غیبتوں میں کیوں مبتلا ہوتے ہیں۔ جو لوگ گناہوں کے کاموں میں خرچ کرتے ہیں ان کو کوئی کہنے نہیں جاتا، اس پر کوئی تنقید نہیں کرتا، جو لوگ نکاحوں اور منگنیوں میں ویڈیو لاکر اور دوسری جگہوں میں فضول خرچی کے طور پر ہزاروں لاکھوں کروڑوں روپے بلاوجہ اڑا دیتے ہیں؛ وہاں کوئی نہیں بولتا۔ یہ بھی عجیب مزاج بنا ہوا ہے، یہ بالکل غلط طریقہ ہے، اسلام اس کی اجازت نہیں دیتا۔

ہاں! اگر آپ کا اس سے تعلق ہے، تو تنقید کے طور پر نہیں بلکہ بطور مشورہ اس سے کہیں کہ بھائی! تم حج کے لیے جاتے ہو، تو اس سلسلہ میں تحقیق کر لو، جانکاروں سے پوچھ لو، اور اس معاملہ میں جو مناسب ہو اس پر عمل کرو، آپ اپنی طرف سے مشورہ نہ دیں۔ باقی وہ جو کر رہا ہے اس کا عمل کوئی گناہ کا کام نہیں ہے۔ وہ تو ایسے انداز سے لوگ بیان کرتے ہیں جیسے کوئی بہت بڑا مجرم اور بڑا قابلِ نفرت ہو، اور ایسے انداز سے اس کے متعلق نفرت بھرے الفاظ بولتے ہیں۔ حقیقت یہ ہوتی ہے کہ شریعت کے حکم کے پیش نظر نہیں ہوتا، بلکہ اپنا ایک اندرونی معاملہ ہوتا ہے، اسی دشمنی کو نکالنے کے لئے ایسی باتیں کرتے ہیں۔ یہ طریقہ غلط ہے، شریعت اس کی اجازت نہیں دیتی ہے، یہ یاد

رہے۔ اس کا اہتمام کرنا چاہئے۔

جب ہم کوئی عمل نیک نہیں کر پاتے تو کسی نیک عمل کرنے والے پر تنقید کیوں کریں۔ نیک اعمال کے مختلف درجے ہیں اس کی حیثیتیں ہیں، کوئی کم درجہ کا عمل کرتا ہے، تو اس پر اعتراض نہیں کیا جائے۔ وہ بھی نفل ہے، یہ بھی نفل ہے، وہ بھی کوئی فرض و واجب نہیں ہے، دونوں کام نفل ہیں، اب ان میں سے کسی کام کی حیثیت کسی خاص حالات کے پیش نظر بڑھ گئی، وہ بات دوسری ہے۔ یہ بات خود اس کو سوچنی چاہئے تھی، لیکن اس نے اس کے علاوہ دوسرا نفلی کام کیا تو اس کی وجہ سے ہم اس کے اوپر تنقید کریں اور اس کو اپنی مجلسوں کا موضوع بنائیں، اس کی شریعت اجازت نہیں دیتی۔ آج کل اس طرح کا جو مزاج بنتا جا رہا ہے، وہ غلط ہے۔ ہاں! جو لوگ فضول حشرچی میں پیسہ استعمال کرتے ہیں، غلط جگہوں پر اپنے پیسے کو استعمال کرتے ہیں، ان پر آپ تنقید بھی کر سکتے ہیں، کیوں کہ وہ گناہ کے کام ہیں، ان کی تنقید کیجئے، لیکن وہاں کسی کو تنقید کرنے کی جرأت ہوتی نہیں۔

حج بدل کی اجازت

۱۲۷۹ھ:- وعنه أَنَّ امْرَأَةً قَالَتْ: يَا رَسُولَ اللَّهِ، إِنَّ فَرِيضَةَ اللَّهِ عَلَى عِبَادِهِ فِي الْحَجِّ، أَذْرَكَتْ أَبِي شَيْخًا كَبِيرًا، لَا يَثْبُتُ عَلَى الرَّاحِلَةِ أَفَأُحْجُّ عَنْهُ؟ قَالَ: نَعَمْ. (متفق عليه)

ترجمہ:- حضرت ابن عباس رضی اللہ عنہما سے منقول ہے کہ ایک عورت نے نبی کریم

ﷺ سے پوچھا: اے اللہ کے رسول! اللہ تعالیٰ کا فریضہ اس کے بندوں پر جو حج کی شکل میں ہے وہ حکم میرے ابا پر ایسے وقت آیا کہ وہ بہت بوڑھے ہو چکے ہیں (بڑھاپے کی وجہ سے) سواری پر

جم کر بیٹھنے کی بھی طاقت نہیں رکھتے (اس لئے کہ سواری پر آدمی کو اپنے آپ کو سنبھالنا پڑتا ہے) کیا میں ان کی طرف سے حج کر سکتی ہوں؟ حضور اکرم ﷺ نے ارشاد فرمایا: جی ہاں۔

۱۲۸۰:- وعن لقيط بن عامر رضی اللہ عنہ أنه أتى النبي ﷺ فقال: إن أبي شيخ كبير لا يستطيع الحج، ولا العمرة، ولا الظعن؛ قال: حج عن أبيك واعتبر.

(رواہ ابوداؤد و الترمذی، وقال: حدیث حسن صحیح)

ترجمہ:- حضرت لقیط بن عامر رضی اللہ عنہ سے منقول ہے کہ وہ حضور اکرم ﷺ کی خدمت میں حاضر ہوئے اور عرض کیا: میرے ابا بہت زیادہ بوڑھے ہو چکے ہیں، نہ حج کی طاقت رکھتے ہیں نہ عمرہ کی، اور نہ سوار ہو کر سفر کرنے کی ان میں طاقت ہے۔ حضور اکرم ﷺ نے فرمایا: تم اپنے ابا کی طرف سے حج بھی کرو اور عمرہ بھی کرو۔

افادات:- بعض عبادتیں ایسی ہیں کہ ان میں نیابت نہیں چلتی، جیسے نماز، روزہ۔ اگر کوئی آدمی نماز نہیں پڑھ سکتا، وہ دوسرے کو کہے کہ میری طرف سے نماز پڑھ لو؛ تو یہ نہیں چلے گا، اگر دوسرا پڑھے گا تو اس کی طرف سے کافی نہیں ہوگی، یہی حال روزہ کا ہے، لیکن حج ایسا عمل اور ایسی عبادت ہے کہ اس میں نیابت کر سکتے ہیں، حج دوسرے سے کر سکتے ہیں؛ اسی کو حج بدل کہا جاتا ہے۔

ویسے عمرہ فرض تو نہیں ہے، لیکن اگر کوئی آدمی دوسرے کی طرف سے عمرہ کرے گا تو وہ بھی درست ہے۔ اب یہ ہے کہ کسی پر حج فرض ہو اور وہ نہیں جاسکتا تو دوسرے کو حج کے لئے بھیجے اس کے لئے کچھ تفصیلات اور مستقل احکام ہیں، جو آدمی ایسا کرنا چاہے تو اس کو چاہیے کہ جانکاروں اور مفتیوں سے مل کر اس سلسلہ میں معلوم کرے اور پھر اس کے مطابق عمل کرے۔

بچوں کو بھی حج کے لیے لے جاسکتے ہیں

۱۲۸۱:- وعن السائب بن يزيد رضي الله عنه قال: حجَّ بي مع رسول الله ﷺ

في حجة الوداع، وأنا ابن سبع سنين. (رواه البخاري)

ترجمہ:- حضرت سائب بن یزید رضی اللہ تعالیٰ عنہ ایک صحابی ہیں وہ فرماتے ہیں کہ مجھے حضور ﷺ کے ساتھ حجۃ الوداع کے موقع پر حج میں لے جایا گیا، اس وقت میں سات سال کا تھا۔
افادات:- ان کے ماں باپ اور ان کے حساندان والے ان کو اپنے ساتھ حج میں لے گئے تھے۔ اس سے یہ بھی معلوم ہوا کہ بچوں کو بھی حج کے لئے لے جایا جاسکتا ہے، اور ماں باپ یا جو کوئی بھی بچے کو حج کے لیے لے جائیں گے ان کو بھی ثواب ملے گا۔ باقی یہ ہے کہ اس سے اس بچے کا فرض ادا نہیں ہوگا، بالغ ہونے کے بعد اگر اس کے پاس مال آئے تو اس کا بچپن کا کیا ہو حج فریضہ کی طرف سے کافی نہیں ہوگا۔

۱۲۸۲:- وعن ابن عباس رضي الله عنهما أن النبي ﷺ لقِيَ رُكْبًا بِالرُّوْحَاءِ فَقَالَ:

((مَنْ الْقَوْمُ؟)) قَالُوا: الْمَسْلُومُونَ. قَالُوا: مَنْ أَنْتَ؟ قَالَ: ((رَسُولُ اللَّهِ)).
 فَرَفَعَتِ امْرَأَةٌ صَبِيًّا، فَقَالَتْ: إِلَهَذَا حُجٌّ؟ قَالَ: ((نَعَمْ، وَلَكِ أَجْرٌ)) (رواه مسلم)

ترجمہ:- حضرت عبداللہ بن عباس رضی اللہ عنہما فرماتے ہیں کہ نبی کریم ﷺ سفر حج

میں ایک قافلہ سے مقام روحاء پر ملے ”روحاء“ ایک مقام ہے جو مکہ مکرمہ اور مدینہ منورہ کے درمیان آتا ہے (حضور اکرم ﷺ نے ان سے پوچھا: تم کون لوگ ہو؟ انہوں نے کہا: ہم مسلمان ہیں۔ پھر انہوں نے حضور اکرم ﷺ سے پوچھا: آپ کون ہیں؟ آپ ﷺ نے فرمایا: میں اللہ کا رسول ہوں۔ (یہ سن کر) ایک عورت نے اپنے ہاتھ میں بچہ اٹھایا اور پوچھا: اے اللہ کے رسول! اس بچے کا بھی حج ہوگا؟ حضور اکرم ﷺ نے فرمایا: جی ہاں! اس کا بھی حج ہو جائے گا اور تمہیں ثواب ملے گا۔

افادات:- ظاہر ہے کہ بچہ کوچ کرانے میں ماں باپ کو مشقت لاحق ہوتی ہے۔ بعض تو بالکل چھوٹے ہوتے ہیں جو خود چل بھی نہیں سکتے، ان کو گود میں اٹھا کر حج کرانا پڑتا ہے۔ یا جو چل سکتے ہیں ان کو بھی حج کرانے میں مشقت لاحق ہوتی ہے، اس لیے حج کرانے والے کو ثواب ملے گا۔ لیکن یہ یاد رہے کہ اس حج سے بچہ کا فریضہ ادا نہیں ہوگا، باقی اس کی وجہ سے حاجی بن جائے گا۔ اگر بچہ میں کسی نے حج کیا ہو تو ہمارے یہاں اس کو ”حاجی“ کہتے ہیں کہ وہ پکا حاجی ہو جاتا ہے، بڑے والے سے بھی بڑا حاجی ہوتا ہے، بلکہ ”حاجی“ اس کے نام کا جزو ہی بن جاتا ہے۔

حضورِ اکرم ﷺ کی بوقتِ حج ایک ہی سواری

۱۲۸۳:- وعن أنس رضي الله عنه أن رسول الله ﷺ حجَّ عَلَى رَحْلٍ وَكَانَتْ

زَامِلَةً. (رواہ البغاری)

ترجمہ:- حضرت انس رضی اللہ تعالیٰ عنہ سے منقول ہے کہ نبی کریم ﷺ نے ایک سواری پر حج کیا اور یہی آپ کا بوجھ اٹھانے والا اونٹ بھی تھا۔

افادات:- اہل عرب جب سفر کرتے تھے تو دو طرح کے اونٹ ساتھ ہوتے تھے، بعض اونٹ وہ ہوتے تھے جو صرف بوجھ اٹھانے کے لئے استعمال کئے جاتے تھے، مسافر اپنا بوجھ لادنے کے لئے اس کو ساتھ رکھتا تھا۔ اور کچھ وہ ہوتے تھے جو سواری کے لئے استعمال کئے جاتے تھے۔ تو جو اونٹ صرف بوجھ اٹھانے کے لئے استعمال کئے جاتے تھے، ان کو ”زَامِلَةٌ“ کہتے ہیں، اور جو سواری کے لئے استعمال کئے جاتے تھے اس کو ”رَاحِلَةٌ“ کہتے تھے، ہر اونٹ سواری کرنے کے قابل نہیں سمجھا جاتا ہے۔ جیسے آج کل ہمارے یہاں بھی مشین سے بنی ہوئی گاڑیاں بھی دو طرح کی

ہوتی ہیں، جیسے: ٹرک، ٹیمپو وغیرہ سواری کے لئے نہیں ہوتے، اگر کوئی سوار ہو جائے تو دوسری بات ہے، باقی وہ ٹرانسپورٹ کے لئے، اور سامان اٹھانے اور منتقل کرنے کے لئے ہوتی ہیں، سواری کے لئے تو دوسرے قسم کی گاڑیاں ہوتی ہیں۔

حضرت انس رضی اللہ تعالیٰ عنہ بھی یہی کہنا چاہتے ہیں کہ نبی کریم ﷺ کے مقام کی بلندی کی وجہ سے ہونا تو یہ چاہیے تھا کہ آپ کی سواری کا جانور الگ ہوتا اور آپ کا سامان اٹھانے والا جانور الگ ہوتا، آپ کو اس بات کا حق تھا لیکن اس کے باوجود حال یہ تھا کہ آپ کے ساتھ ایک ہی جانور تھا، اسی پر آپ سوار بھی تھے اور اسی کو بوجھ اٹھانے کے کام میں بھی استعمال فرما رہے تھے۔

اس میں کوئی گناہ کی بات نہیں ہے

۱۲۸۴:- وعن ابن عباس رضی اللہ عنہما قال: كَانَتْ عُكَاظُ، وَحِجْنَةُ، وَذُو الْبَجَازِ أَسْوَأَ أَفْئِدَةٍ فِي الْحِجَابِ، فَتَأْتُمُّوْا أَنْ يَتَجَرَّوْا فِي الْمَوَاسِمِ، فَكَذَبْتُ: {لَيْسَ عَلَيْكُمْ جُنَاحٌ أَنْ تَبْتَغُوا أَفْضَلًا مِنْ رَبِّكُمْ} (البقرة: ۱۹۷) فِي مَوَاسِمِ الْحَجِّ. (رواه البخاری)

ترجمہ:- حضرت عبداللہ بن عباس رضی اللہ عنہما فرماتے ہیں کہ عکاظ، حِجْنَةُ اور ذُو الْبَجَاز؛ یہ زمانہ جاہلیت میں تین بازار تھے (جہاں حج کے زمانہ میں بھی بازار لگا کرتے تھے) تو لوگوں نے موسم حج میں اس میں تجارت کرنے کو اخلاص کے منافی سمجھا، اس پر یہ آیت نازل ہوئی کہ اگر حج کے دنوں میں تم کوئی چیز خرید و فروخت کر لو؛ تو اس میں کوئی گناہ کی بات نہیں ہے۔

افادات:- ”عکاظ، حِجْنَةُ اور ذُو الْبَجَاز“ یہ تین جگہیں تھیں جہاں ہنگامی بازار اور میلے لگا کرتے تھے، اس کا مقصد ہی تجارت ہوتی ہے۔ زمانہ جاہلیت میں حج ہی کے دنوں میں وہاں پر بازار لگتے تھے اور لوگ تجارت بھی کرتے تھے۔ جب اسلام آیا

تو چوں کہ اسلام نے ہر عمل کے متعلق تاکید فرمائی کہ وہ عمل خالص اللہ کے واسطے ہونا چاہیے، اس لیے جو لوگ حج کے ارادہ سے آتے تھے وہ یوں سوچتے تھے کہ ہم تو حج کے لئے آئے ہیں، اگر ان بازاروں میں جا کر خرید و فروخت کریں گے، تو حج والا عمل جو خالص اللہ تعالیٰ کے لئے ہونا چاہیے، اس میں دوسری چیز کو ہم نے شامل کر لی۔ گویا یہ اخلاص کے منافی ہے، یہ سمجھ کر گویا انھوں نے حرج محسوس کیا۔ تو اس پر قرآن پاک میں یہ آیت نازل ہوئی: ﴿لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِنْ رَبِّكُمْ (البقرة: ۱۹۷)﴾ اگر حج کے دنوں میں تم کسی چیز کی خرید و فروخت کر لو، اور تمہاری نیت حج ہی کے لئے آنے کی تھی، تجارت کے لئے نہیں تھی؛ تو اس میں کوئی گناہ کی بات نہیں ہے۔

اس لئے کہ حدیث پاک میں آتا ہے کہ آخری زمانہ میں اس امت کے حکام اور امراء تو سیر و تفریح کے لئے حج کریں گے، اور درمیانی طبقہ کے مالدار لوگ تجارت کے لئے حج کریں گے کہ ادھر سے مال لے گئے، ادھر سے مال لائے۔ اور علماء نام آوری کے لئے حج کریں گے کہ فلاں مولانا صاحب نے اتنے حج کئے، اور غرباء بھیک مانگنے کے لئے حج کریں گے۔ اور عام طور پر آج کل یہی دیکھا جا رہا ہے۔

اس لیے اگر آدمی کے سفر کا مقصد حج ہی ہے اور نیت خالص اللہ ہی کے لئے حج کرنے کی ہے، لیکن ضمنی طور پر ضرورت کی کوئی چیز خرید لی، یا کسی نے کوئی چیز مانگی کہ اگر آپ کو بیچنی ہو تو میں لے لوں اور آپ نے بیچ دی، یہاں سے سامان بیچنے کی نیت سے نہیں لے گئے تھے؛ تو اس میں کوئی حرج کی بات نہیں ہے، اور یہ عمل خلوص نیت کے منافی بھی نہیں ہے، بلکہ اس کی اجازت ہے۔

”محمود الرسائل“ کا تعارف

حضرت اقدس کے بیانات و افادات مختلف مواقع پر کتابی شکل میں شائع ہوتے رہے، جن میں سے دس رسائل کا مجموعہ بہ نام ”محمود الرسائل“ شائع ہو چکا ہے، ان دس رسائل کا مختصر تعارف حسب ذیل ہے:

(۱) نگاہ و شرمگاہ کی حفاظت:

انسانی آنکھ جب بے لگام ہو جاتی ہے تو اکثر فواحش کی بنیاد بن جاتی ہے، اسی لئے محققین کے نزدیک بد نظری ”ام الخبائث“ کے مانند ہے، ان دوسو راخوں سے ہی فتنے ابلتے ہیں اور معاشرہ میں عریانی و فحاشی کے پھیلنے کا سبب بنتے ہیں۔

حضرت مرشد العلماء نے اس بیان میں آیات کریمہ، احادیث مبارکہ اور عبرتناک واقعات کے ذریعہ کوشش کی ہے کہ شیطانی قوتوں کی طرف سے بے حیائی پھیلانے والی حیا سوز تدابیر سے اجتناب کیا جائے۔

(۲) رمضان المبارک کی تیاری:

اس بیان میں رمضان المبارک کو صحیح وصول کرنے کے لئے اپنے آپ کو مستعد کرنے کے حکیمانہ طریقے دلنشین انداز میں بیان کئے ہیں۔
یہ دونوں رسالے مسجد انوار، سورت کی مجلس کا ایک حصہ ہے۔

(۳) جامعہ کے دواہم خطاب:

احاطہ جامعہ ڈابھیل کے دو بیان کو رسالہ کی شکل دے دی ہے۔
پہلا بیان: ۱۴۱۱ھ میں جامعہ کے مثالی مہتمم حضرت مولانا محمد سعید بزرگ کے وصال کے دوسرے روز جامعہ کے اجلاس تعزیت میں کیا تھا، جس میں تعزیت کی حقیقت پر

روشنی ڈالی گئی ہے۔

دوسرا بیان: جامعہ کی انجمن، شعبہ تقریر و تحریر کے موقع پر سالانہ اجلاس میں کیا ہے، جس میں مافی الضمیر کو فصاحت و بلاغت کے ذریعہ بیان کرنے کے ماخذ و مراجع کا ذکر ہے۔

(۴) فضلاء سے اہم خطاب:

حضرت مرشد العلماء کی پوری زندگی مدارس کے ماحول میں گزری، مدارس میں تیزی سے بڑھتے ہوئے انحطاط اور اس کی بنیادی روح کی کمزوری کا احساس انہیں اچھی طرح ہے۔ استاذ و شاگرد کا یہ خشک رسمی رشتہ جو کسی زمانہ میں عصری تعلیم گاہوں کا خاصہ تھا، اب ہمارے مدارس میں تدریجاً آ رہا ہے، علم و تحقیق کا قافلہ کہاں پہنچ رہا ہے اور ہم ”پدرم سلطان بود“ کو اپنے فخر کے لئے کافی سمجھ رہے ہیں۔ مدارس کے فضلاء کی ذمہ داری، ان کے کردار کی بلندی اور ان میں صلاح و تقویٰ پیدا کرنے کے لئے ۷ / جمادی الاولیٰ ۱۴۳۳ھ میں دارالعلوم سعادت دارین سنپون؛ بھروچ میں یہ بیان کیا گیا۔ مزید تفصیل اس کے ”پیش لفظ“ میں ملاحظہ کر لیں۔

(۵) حدیث کی حجیت اور اس کی حفاظت و اشاعت:

۱۴۱۹ھ میں جامعہ علوم القرآن جمبوسر میں بخاری شریف کا افتتاح ہوا، افتتاح کے موقع پر حضرت نے حدیث شریف کی حجیت کے موضوع پر بلیغ بیان فرمایا تھا جس میں مغربی افکار سے بیحد مرعوب سرسید احمد اور ان کے رفیق مولوی چراغ علی اور عبد اللہ حبکڑا لوی کے انکار حدیث کے سلسلہ میں بنیادی نظریات پر تردید بھی ہے۔ یہ بیان جمبوسر سے اسی وقت ”جامعہ علوم القرآن جمبوسر کا پہلا درس بخاری“ کے نام سے شائع شدہ رسالہ میں چھپا تھا۔

(۶) منگنی اور شادی کے مسائل کا حل:

۱۴۱۷ھ کے طویل استفتاء کا جواب ہے، جس میں منگنی اور شادی میں مروجہ رسوم

کے قبائح کا مفصل و مدلل رد ہے۔ اخیر میں شب زفاف گزارنے کا اسلامی طریقہ و نشیں انداز میں بتلایا ہے۔ اصل فتویٰ گجراتی زبان میں تھا، دارالافتاء جامعہ ڈابھیل کے دو فاضل مفتی طاہر سورتی اور مفتی شمعون احمد آبادی نے اردو میں منتقل فرمایا، فی جزاھم اللہ احسن الجزاء۔ مفتی محمود صاحب بارڈولی زید مجدہ [مجاز فقیہ الامت حضرت مفتی محمود حسن گنگوہیؒ] کو اللہ تعالیٰ جزائے خیر عطا فرمائے کہ موصوف نے گجراتی، اردو اور انگریزی زبان میں ان مسائل کی نشر و اشاعت کا خوب اہتمام کیا۔ ان کو چھوٹے چھوٹے کتابچوں اور پمفلٹوں میں چھپوا کر ہزاروں کی تعداد میں تقسیم کیا، اب ان مسائل کو اس مجموعہ میں شامل کر لیا گیا ہے۔

(۷) حضرت مولانا ابوالحسن علی میاںؒ کی مقبولیت کا راز:

حضرت مولانا علی میاںؒ کے وصال کے بعد ۳۰ جولائی ۲۰۰۰ء ڈیوبری برطانیہ میں M.C.F (مسلم کمیونٹی فارم) کے ذمہ داروں نے ایک تاریخی سیمپوزیم قائم کیا، جس میں برطانیہ کے سرآمد اہل علم کے علاوہ دیگر ممالک کے اصحاب فضل و کمال کو مدعو کیا گیا تھا، یہ مقالہ اس سیمپوزم کے لئے لکھا تھا۔ مقالہ سے پہلے احقر کا ”پیش لفظ“ ہے جس میں مزید تفصیل مذکور ہے۔

(۸) خطبہٴ صدارت:

۱۹۹۵ء میں آل انڈیا مسلم پرسنل لا بورڈ کا بارہواں اجلاس احمد آباد میں منعقد ہوا، دو عظیم الشان سادات بزرگ حضرت مولانا سید ابوالحسن علی میاں ندویؒ اور مفتی گجرات حضرت مفتی سید عبدالرحیم لاچپوریؒ کے ایماء پر حضرت نے یہ خطبہ لکھا تھا۔ سامعین نے خطبہ کو خوب پسند کیا، بعض ارباب بصیرت نے اجلاس کا لُب لباب قرار دیا۔ مزید تفصیل ”مولانا علی میاں کی مقبولیت کا راز“ کے مقدمہ میں ملاحظہ کیجئے۔

(۹) بیعت ہونے والوں کو ہدایت:

حضرت مرشد العلماء کو اللہ تعالیٰ نے علم ظاہر و باطن سے سرفراز فرمایا ہے۔ ایک طرف آپ مفتی و شیخ الحدیث ہیں تو دوسری طرف آپ پیر طریقت بھی ہیں، جس طرح طبیب جسمانی بیماریوں کا علاج کرتا ہے اسی طرح آپ روحانی بیماریوں کا علاج فرماتے ہیں اور اس وقت بے شمار روحانی مریض آپ کے زیر علاج ہیں، بیمار جس وقت آپ کے روحانی شفا خانہ میں داخل ہوتا ہے اس وقت اس سے علاج کا نسخہ اختیار کرنے اور بد پرہیزی سے بچنے کا عہد لیا جاتا ہے۔ یہ رسالہ رہروان سلوک کے لئے سرمایہ بصیرت و مشعلِ راہ ہے۔ ۱۴۲۱ھ میں احمد آباد کے ایک مخلص خادم نے قلم بند کر کے اہل بیعت کی سہولت کے خاطر گجراتی میں شائع کیا تھا جس کو بعد میں اردو کے لبادہ میں ڈھال کر کے افادہ عام کر دیا گیا۔

(۱۰) مدارس کے سفراء کے ساتھ ہمارا سلوک ایک لمحہ فکریہ:

ظاہر ہے کہ ہر مقصد کے حصول کے اپنے طریقے ہوتے ہیں، ہمارے اکابر نے سر زمین ہند میں مدارس کی داغ بیل ڈالی، ان کے بقاء کے لئے عوامی چندہ کا طریقہ اختیار فرمایا جو مدارس ملت کا بیش قیمت سرمایہ ہے۔ اس کی برکات ہم اپنی آنکھوں سے دیکھ رہے ہیں۔ گجرات کے بعض علاقوں میں ان سفراء کے ساتھ بدسلوکی کی شکایت موصول ہوئی، حضرت کے حساس دل میں اس کی اصلاح کی فکر دامن گیر ہوئی، اسی وقت اس موضوع پر طویل مضمون املاء کروایا جس میں چندہ کا ثبوت، اکابر دیوبند کا عمل اور اس سلسلہ کے دوسرے واقعات مذکور ہیں، اصل مضمون اردو زبان میں تھا، جناب عبدالقادر فانی والا صاحب زید مجدہ نے اسے گجراتی زبان کا جامہ پہنایا اردو مضمون ماہنامہ ”اذانِ بلال“ آگرہ، گجراتی ماہنامہ ”الاصلاح“، سملک اور ہفتہ واری اخبار ”امید“ سورت میں قسط وار طبع ہوا، اب اسے بھی مجموعہ ہذا کا جزء بنایا گیا ہے۔